

مۇھەممەد يۈسۈپ

ئىسلام نە خالاقى

٢ محمد يوسف محمد تورسون، 1431هـ

فهرسة مكتبة الملك فهد الوطنية أثناء النشر

تورسون، محمد يوسف

الأخلاق الإسلامية/محمد يوسف تورسون-الرياض، 1431هـ

ص.؛.س

ردمك: 8-4717-978

(الكتاب باللغة الأويغورية)

1-الأخلاق الإسلامية 2-الوعظ والإرشاد أ. العنوان

1431/2491

ديوي 212

رقم الإيداع: 1431/2491

ردمك: 8-4717-00-603-978

بۇ ئەسەرمىنى غۇربەت كوچىلىرىدا ماڭا قولىداش بولۇپ، دەرت-  
ئەلەملىرىمگە تەسكىن بېرىۋاتقان سۆيۈملۈك قىزلىرىم فاتىمە، فائىزە  
ۋە ئۇماق ئوغلۇم ئىمرانجانلارغا بېغىشلايمەن.

مۇئەللىپتىن -

# الأخلاق الإسلامية

تأليف

محمد يوسف محمد تورسون

## بِسْمِ اللّٰهِ الرَّحْمٰنِ الرَّحِیْمِ

ئەڭ گۈزەل ماختاش ۋە ئەڭ ئېسىل مەدھىيەلەر ئالەملەرنىڭ ياراتقۇچىسى ۋە پەرۋەنچىسى ئاللاھ تائالاغا خاستۇر. ئاللاھ تائالانى چىن يۈرەكتىن مەدھىيەلەيمەن ۋە ئۇنىڭغا شۈكۈر قىلىمەن. ھەق دىننى بىزلەرگە يەتكۈزگەن سۆيۈملۈك پەيغەمبىرىمىز ھەزرىتى مۇھەممەد ئەلەيھىسسالامغا دۇرۇد، دۇئا ۋە سالام يوللايمەن. ئۇنىڭ ئائىلە تاۋابىئاتلىرىغا، ساھابىلىرىگە ۋە تارقىماتىغا تەكجە ئۇنىڭ يولىدا ماڭغان مۇسۇلمان قېرىنداشلارغا بەخت - سائادەت تىلەيمەن.

ھازىرقى زامان مۇسۇلمانلىرىنىڭ پەيغەمبىرىمىز ھەزرىتى مۇھەممەد ئەلەيھىسسالامنىڭ: «مەن پەقەت گۈزەل ئەخلاقلارنى تولۇقلاش ئۈچۈنلا ئەۋەتىلدىم» دېگەن سۆزىدە ئىپادىسىنى تاپقان، ئۇنىڭ پەيغەمبەرلىكىنىڭ غايىسى قىلىنغان ئىسلامىي گۈزەل ئەخلاقلارنى ئۆگىنىپ، ئۆزلىرىنى ئىسلاھ قىلىشقا ۋە مۇسۇلمانلىقنى تولۇقلاش ئارقىلىق قايتىدىن قەد كۆتىرىشكە نەقەدەر زور ئېھتىياجلىق بولۇۋاتقانلىقى ھەممىگە مەلۇم. چۈنكى بىر مىللەتنىڭ يۈكسىلىشى ياكى چۆكىشى ئۇنىڭ ئەخلاقىغا باغلىق ئىش.

مىسىرلىق ئاتاغلىق شائىر ئەھمەد شەۋقى مۇنداق دەپ يازغان:

إِنَّمَا الْأَمَمُ الْأَخْلَاقُ مَابَقِيَتْ      فَإِنِ هَمَّ ذَهَبَتْ أَخْلَاقُهُمْ ذَهَبُوا

تەرجىمىسى:

## ئەخلاق بىلەن ھەر مىللەت راۋاجلىنىپ داۋام ئېتەر ئايرىلغانلار ئەخلاقىن زاۋاللىققا ھامان كېتەر.

ئەخلاق ئەنە شۇنداق مىللەتنىڭ تەقدىرىنى بەلگىلەيدىغان مۇھىم ئامىل.

ھۆرمەتلىك كىتابخان! قولىڭىزدىكى «ئىسلام ئەخلاقى» ناملىق بۇ ئەسەرنى ئۈچ يىلدىن كۆپرەك ۋاقىت داۋاملىق ئىزدىنىش نەتىجىسىدە تەييارلاپ چىقتىم. بۇ ئەسەر ئۇيغۇر تىلىدا يېزىلغان تۇنجى ئەسەر بولۇشى مۇمكىن. چۈنكى ئۆتمۈشلەردىكى ئۇيغۇر ئۆلىمالىرى كۆپلىگەن ئىسلامىي ئەسەرلەرنى يېزىپ قالدۇرغان بولسىمۇ، ئۇلارنىڭ مۇتلەق كۆپ سانلىقى ئەسەرلىرىنى ئەرەبچە ياكى پارسچە يازغان. پەقەت 20-ئەسىرنىڭ باشلىرىدىن ئېتىبارەن ئابدۇلقادىر داموللام ۋە ئۇنىڭ شاگىرتى سابىت داموللام باشچىلىقىدىكى مەرىپەت يۇلتۇزلىرى مىللىتىمىزنىڭ دىن ۋە دۇنيالىق ئىلىم-مەرىپەتكە بولغان ئۇسسۇزلىقىنى قاندۇرۇش مەقسىتى بىلەن ئەسەرلىرىنىڭ بەزىسىنى ئۇيغۇرچە يېزىپ چىقىپ، ئانا ۋەتىنىمىزدە ئۇيغۇرچە ئىسلامىي ئەسەرلەرنى بارلىققا كەلتۈرگەن ۋە خەلقىمىزنىڭ ئېھتىياجىنى بىر قەدەر قاندۇرغان بولدى.

لېكىن ئىمان بىلەن بىر قاتاردا تۇرىدىغان ئىسلام ئەخلاقىنى ئۆگىنىشكە خەلقىمىز شۇنچە زور ئېھتىياجلىق تۇرسىمۇ، ئەپسۇسكى قەدىمدىن ھازىرغا قەدەر ئۇيغۇر تىلىدا ئىسلام ئەخلاقىغا دائىر بىرەر ئەسەر يېزىلىپ باقمىدى.

مەن بۇ ئەسەردە ھازىرقى زامان مۇسۇلمانلىرى ئارىسىدا تۆگەپ كېتىش خەۋپىگە يولۇققان ۋە ئۇلار زور ئېھتىياجلىق بولۇۋاتقان مۇھىم

ئەخلاقىلار ئۈستىدىلا توختالدىم ۋە ئىسلامىي گۈزەل ئەخلاقنىڭ ئىمان بىلەن بىر ئورۇندا تۇرىدىغانلىقىنى ئىسپاتلاشقا تىرىشتىم.

كىتابىمنى 4 بۆلۈمگە ئايرىدىم:

بىرىنچى بۆلۈم: ئەخلاق ھەققىدە ئومۇمىي بايان.

ئىككىنچى بۆلۈم: بىزنىڭ ئەخلاقىي بۇرچىمىز.

ئۈچىنچى بۆلۈم: گۈزەل ئەخلاقىلار.

تۆتىنچى بۆلۈم: يامان ئەخلاق تۈرلىرى.

بۇ كىتابنى يېزىپ چىقىشتا ئىسلام دۇنياسىدىكى ئەڭ نوپۇزلۇق ئەسەرلەر ۋە ماتېرىياللاردىن پايدىلاندىم. كىتابىمغا ئەخلاق ھەققىدىكى ئەڭ ئىشەنچلىك ۋە مۇسۇلمان ئۆلىمالىرى ئوتتۇرىسىدا بىرلىككە كېلىنگەن مەسىلىلەرنى تاللاپ ئالدىم. بۇ كىتابنىڭ چوڭ-كىچىك ھەممىگە ئاممىباپ ۋە چۈشىنىشلىك بولۇشى ئۈچۈن كۈچ سەرپ قىلدىم.

جانابى ئاللاھ تائالانىڭ بۇ ئاددى ئەمگىكىمنى ئۆز دەرگاھىدا قوبۇل قىلىشىنى ۋە مۇسۇلمان خەلقىم ئۈچۈن مەنپەئەتلىك ئىلىملىر قاتارىدىن ئورۇن ئېلىشىنى سورايمەن.

مۇھەممەد يۈسۈپ

1431/4/8 ھىجرى

2010-يىلى 24-مارت





## مۇندەرىجە

|         |  |
|---------|--|
| 9.....  | مۇندەرىجە  |
| 25..... | ئەخلاق ۋە ئۇنىڭ ئەھمىيىتى  |
| 25..... | گۈزەل ئەخلاق   |
| 26..... | يامان ئەخلاق   |
| 26..... | ئىسلام دىنىدا ئەخلاق چۈشەنچىسى                                     |
| 28..... | مۇھەممەد ئەلەيھىسسالام ۋە گۈزەل ئەخلاق                             |
| 31..... | ئىبادەتلەرنىڭ ئەخلاقنى ئىسلاھ قىلىشتىكى رولى                       |
| 34..... | ئىبادەت بىلەن ئەخلاق ئايرىلمايدىغان بىر پۈتۈنلۈك                   |
|         | ئىبادەتتىن ئەخلاقىي نېسىۋە ئالالمىغانلار قىيامەتتە قۇرۇق قول قالدۇ |
| 37..... |  |
|         | روھىي دۇنياسى گۈزەل بولغانلارنىڭ ئىش-ھەرىكەتلىرىمۇ گۈزەل بولىدۇ    |
| 38..... |  |
| 39..... | ئەخلاقى گۈزەل كىشى ئاللاھقا ئەڭ يېقىملىقتۇر                        |
| 40..... | گۈزەل ئەخلاق جەننەتنىڭ يولىدۇر                                     |
| 41..... | گۈزەل ئەخلاق ئىماننىڭ كامىللىقىغا دەلىلدۇر                         |
| 43..... | ئەخلاقنىڭ دائىرىسى ۋە پىرىنسىپلىرى                                 |
| 43..... | شەرىئەت ئەھكاملىرىنىڭ تۈرلەرگە بۆلۈنىشى                            |
| 45..... | شەرىئەت ئەھكاملىرىنىڭ ئەخلاق بىلەن بولغان مۇناسىۋىتى               |
| 52..... | ئىنسانلار جەمئىيىتى ھەمىشە گۈزەل ئەخلاققا مۇھتاج                   |
| 59..... | مۇسۇلمانلارنىڭ دۈشمەنلىرى دەسلەپ بىلگەن ھەقىقەت                    |

60.....مۇستەملىكىچىلەرنىڭ نۇتۇقلىرىدىن نەمۇنلەر:

63.....نەپىس ۋە روھ.....

63.....نەپىس ۋە ئۇنىڭ خۇسۇسىيەتلىرى.....

66.....نەپىستە بولىدىغان تۈرتكىلەر.....

66.....نەپىسنىڭ ئالىي ھىممەت تۈرتكىسى.....

67.....نەپىسنىڭ تۆۋەن ھىممەت تۈرتكىسى.....

67.....نەپىسنىڭ ئوتتۇرىھاللىق تۈرتكىسى.....

68.....نەپىسنىڭ تەلەبلىرى.....

69.....روھ ۋە ئۇنىڭ خۇسۇسىيەتلىرى.....

72.....نەپىسنى پاكلاش ۋە ئۇنىڭ چارىلىرى.....

72.....نەپىسنى پاكلاش ئالدىنقى پەرزىلەرنىڭ بىرى.....

72.....ئىچى گۈزەل بولمىغانلارنىڭ تاشقى گۈزەللىكى پايدىسىز.....

73.....ئاللاھ تائالا قەلبىلەرگە قارايدۇ.....

74.....نەپىسنى پاكلىغانلار مەقسىتىگە يېتىدۇ.....

75.....ئەمەللەردىكى سەمىمىيلىك نەپىسنى پاكلاشقا تۈرتكە بولىدۇ.....

76.....نەپىسنى پاكلاشتا تەربىيەنىڭ ئەھمىيىتى.....

78.....گۈزەل ئەخلاقنى تەشەببۇس قىلىشنىڭ سىرى.....

82.....ئائىلىدىكى ئەھۋالىڭىز ئەخلاقىڭىزغا باھا بېرىدۇ.....

94.....ئەخلاقنى ئۆلچەيدىغان ئومۇمىي پرىنسىپلار.....

گۈزەل ئەخلاق بىلەن يامان ئەخلاقنى ئۆلچەيدىغان ئومۇمىي پرىنسىپ ئۈچ بولۇپ، ئۇلار تۆۋەندىكىچە:

94.....بىرىنچى پرىنسىپ.....

94.....ئىككىنچى پرىنسىپ.....

95.....ئۈچىنچى پرىنسىپ.....

96.....خۇلق بىلەن ئەدەبىنىڭ پەرقى.....

99..... تاشقى كۆرۈنۈشلەر ئىچكى ئەخلاقنى ئىپادىلىمەيدۇ

101..... ھېكمەت، گۈزەل ئەخلاق ۋە ئەقىل

104..... ئەخلاقنىڭ پۈتۈن ھايات ساھەلىرىگە ئومۇمىيلىقى

105..... ئەخلاقنىڭ شەخسىي ۋە ئىجتىمائىي تەرەپلىرى

108..... ئەخلاقنىڭ مۇناسىۋىتى ئېتىبارى بىلەن تۈرلىنىشى

111..... ھۆررىيەت ۋە ئۇنىڭ چەك-چېگرىسى

114..... ئىنساننىڭ قۇدرىتى چەكلىك

115..... شەخسىي ھەق-ھوقۇقلار

116..... ئىجتىمائىي ھەق-ھوقۇقلار

117..... ئاللاھ تائالانىڭ ھەقلىرى

118..... شەيتان ۋە ئۇنىڭ ئىنسان ھاياتىدىكى تەسىرى

118..... بىرىنچى ھەقىقەت

120..... ئىككىنچى ھەقىقەت

121..... ئۈچىنچى ھەقىقەت

122..... شەيتاننىڭ ۋەسۋەسىلىرىدىن قۇتۇلۇشنىڭ دىنىي چارىسى

123..... تەۋبە-ئىستىغفارغا بۇيرۇشنىڭ سىرى

127..... تەبىئىي ئەخلاق ۋە يېتىلدۈرۈلگەن ئەخلاق

128..... تەبىئىي ئەخلاقمۇ بىر خىل ئەمەس

130..... ئىنساندىكى ئەخلاق ئۆگىنىش قابىلىيىتى

132..... ئەخلاق ئۆزگەرتىشنىڭ ئەڭ ئۈنۈملۈك چارىسى- تەربىيە

134..... گۈزەل ئەخلاقلارنى يېتىلدۈرۈش چارىلىرى

145..... ئەخلاق ھەققىدە كەلگەن ئايەتلەردىن تاللانمىلار

145..... ياخشى ئەخلاققا چاقىرىغان ئايەتلەر

152..... يامان ئەخلاقلاردىن توسقان ئايەتلەر

157..... ئائىلە ھاياتىدىكى ئەخلاقلار ھەققىدە كەلگەن ئايەتلەر

- ئىجتىمائىي مۇناسىۋەتلەردە گۈزەل ئەخلاقلىرىغا بۇيرىغان ئايەتلەر، 160
- ئىجتىمائىي مۇناسىۋەتلەردە يامان ئەخلاقلىرىدىن توسقان ئايەتلەر،  
 بېخىللىقتىن توسۇش ..... 164
- ئىجتىمائىي ھاياتتىكى ئەدەپ-ئەخلاقلىرىغا ھەققىدە كەلگەن ..... 169
- بىزنىڭ ئەخلاقىي بۇرچىمىز ..... 173
- دىنىمىزغا قارىتىلغان بۇرچىمىز ..... 173
- ئاللاھقا قارىتىلغان بۇرچىمىز ..... 174
- پەيغەمبىرىمىزگە قارىتىلغان بۇرچىمىز ..... 174
- قۇرئان كەرىمگە قارىتىلغان بۇرچىمىز ..... 175
- ئۆزىمىزگە قارىتىلغان بۇرچىمىز ..... 175
- روھىمىزغا قارىتىلغان بۇرچىمىز ..... 175
- ئائىلە ئەزالىرىمىزغا قارىتىلغان بۇرچىمىز ..... 176
- ۋەتەنگە، خەلقىمىزگە ۋە ئىنسانىيەتكە قارىتىلغان بۇرچىمىز ..... 176
- پۈتۈن ئىنسانىيەتكە قارىتىلغان بۇرچىمىز ..... 177
- تەبىئەتكە قارىتىلغان بۇرچىمىز ..... 177
- گۈزەل ئەخلاقلىق مۇسۇلماننىڭ سۈپىتى ..... 178
- گۈزەل ئەخلاقلىق مۇسۇلمان قىلمايدىغان ئىشلار ..... 180
- ئەخلاقنى ئۆزگەرتىش مۇمكىنمۇ؟ ..... 181
- يېگانە ئۆلگە مۇھەممەد ئەلەيھىسسالامدۇر ..... 182
- پەيغەمبەر ئەلەيھىسسالامنىڭ ئەخلاقىدىن ئۆرنەكلەر ..... 183
- مۇھەممەد ئەلەيھىسسالامنىڭ ئاللاھقا قارىتا ئەخلاقى ..... 185
- مۇھەممەد ئەلەيھىسسالامنىڭ ئىنسانىيەتكە قارىتا ئەخلاقى ..... 185
- مۇھەممەد ئەلەيھىسسالامنىڭ مۇسۇلمانلارغا قارىتا ئەخلاقى ..... 186
- مۇھەممەد ئەلەيھىسسالامنىڭ ئائىلىسىدىكىلەرگە قارىتا ئەخلاقى ..... 186
- مۇھەممەد ئەلەيھىسسالامنىڭ بالىلارغا قارىتا ئەخلاقى ..... 189

- 189 مۇھەممەد ئەلەيھىسسالامنىڭ دۈشمەنلىرىگە قارىتا ئەخلاقى.....
- 190 مۇھەممەد ئەلەيھىسسالامنىڭ ئۇرۇش ئەسناسىدىكى ئەخلاقى ...
- 191 مۇھەممەد ئەلەيھىسسالامنىڭ ھاياتىغا قارىتا ئەخلاقى.....
- 192 پەيغەمبەر ئەلەيھىسسالامنىڭ مۇھىت ۋە تەبىئەتكە قارىتا ئەخلاقىي
- 193 پەيغەمبەر ئەلەيھىسسالامنىڭ سۆھبەتداشلىرىغا قارىتا ئەخلاقى .
- 195 سۆيگۈ ۋە ئۇنىڭ قىممىتى .....
- 196 سۆيگۈلەرنىڭ ئەڭ چوڭى ئاللاھ سۆيگۈسىدۇر.....
- 198 ئاللاھ سۆيگۈسىنىڭ قىممىتى .....
- 199 ئاللاھ سۆيگۈسى نېمە بىلەن ئىپادىلىنىدۇ؟.....
- 199 پەيغەمبەر سۆيگۈسى .....
- 200 پەيغەمبەر سۆيگۈسى قانداق ئىپادىلىدۇ؟.....
- 200 ۋەتەن سۆيگۈسى.....
- 200 ۋىجدانلىق ئىنسان ۋەتىنىنى سۆيىدۇ.....
- 201 مۇسۇلمانلارنىڭ ئۆزئارا سۆيگۈسى.....
- 202 تەبىئەت سۆيگۈسى.....
- 204 ھەقىقەتنى سۆيۈش.....
- 207 بەزى مۆمىنلەر مۇبەزى ھەقىقەتلەرنى يامان كۆرىدۇ.....
- 207 ھەقىقەتنى سۆيۈش گۈزەل ئەخلاقنىڭ ئاساسىدۇر.....
- 208 ھەقىقەتنى ئېتىراپ قىلىش پەزىلەت.....
- 210 ئادالەت.....
- 211 ھەقىقەتنى سۆيگەنلەر ئادالەتنىمۇ سۆيىدۇ.....
- 211 ئادالەت تەلەپ قىلىنىدىغان ئىشلار.....
- 217 ئىھسان ۋە ئۇنىڭ ئەھمىيىتى.....
- 218 ئىھساننىڭ مەنىسى.....
- 220 ئىھساننى نىيەت قىلىش كۇپايە قىلمايدۇ.....

- 221 ..... ئىبادەتتە ئىھسان
- 222 ..... ئاتا-ئانىغا ئىھسان قىلىش
- 223 ..... ئاتا - ئانىغا قانداق ئىھسان قىلىمىز؟
- 224 ..... قىزلارغا ئىھسان قىلىش
- 226 ..... سالام بېرىشتىكى ئىھسان
- 227 ..... جېدەل ۋە مۇنازىرىدە ئىھسان قىلىش
- 229 ..... گەپ - سۆزدە ئىھسان قىلىش
- 230 ..... رەھىم - شەپقەت
- 232 ..... ئاللاھ تائالا رەھمەت قىلىشنى ئۆز ئۈستىگە ئالغان
- 232 ..... ئاللاھ تائالانىڭ رەھىمىتى ھەممىنى ئۆز ئىچىگە ئالىدۇ
- 235 ..... ئىبادەتلىرىمىزدىن گۇناھلىرىمىز كۆپ
- 236 ..... ھېچكىم ئەمەلى بىلەن جەننەتكە كىرەلمەيدۇ
- 237 ..... ئاللاھ تائالانىڭ كائىناتتىكى رەھمەتلىرىدىن بەزىسى
- ئاللاھ تائالانىڭ قەلبىگە ئورۇنلاشتۇرغان رەھمەتلىرىدىن
- 238 ..... نەمۇنىلەر
- 241 ..... ئاللاھ تائالانىڭ ئەڭ چوڭ رەھىمىتى
- 242 ..... مەخسۇس رەھمەتلەر
- 245 ..... مۇھەممەد ئەلەيھىسسالام ئاللاھ تائالانىڭ ئەڭ چوڭ رەھىمىتىدۇر
- 247 ..... رەھىم - شەپقەتنىڭ تۇرمۇشىمىزدىكى ئەمەلىيىتى
- 247 ..... 1. ئانا - ئانىلارغا رەھىم - شەپقەتلىك بولۇش
- 249 ..... 2. ئۇرۇق - تۇغقانلارغا رەھىم - شەپقەت قىلىش
- 250 ..... 3. بالىلارغا رەھىم - شەپقەت قىلىش
- 252 ..... 4. ئاياللارغا رەھىم - شەپقەتلىك بولۇش
- 257 ..... 5. ئائىلىنىڭ خىزمەتكارلىرىغا رەھىم - شەپقەتلىك بولۇش
- 258 ..... 6. ھايۋانلارغا رەھىم - شەپقەتلىك بولۇش

- 261 ..... رەھىم - شەپقەت پۈتۈن ئىشلاردا تەلەب قىلىنىدۇ
- 262 .. 7. ئاسىي - گۇناھكار كىشىلەرگە رەھىم - شەپقەتلىك بولۇش
- 265 ..... 8. ئېزىلگەنلەرگە رەھىم - شەپقەت قىلىش
- 266 ..... كىشىلەرنىڭ ئەيىبىنى يۈگەشنىڭ زۆرۈرلۈكى
- 267 ..... 9. ئادەم ئۆز - ئۆزىگە رەھىم - شەپقەتلىك بولۇش
- 267 ..... 10. پۈتۈن ئىنسانىيەتكە رەھىم - شەپقەتلىك بولۇش
- 271 ..... ئىلىم - پەننى ئىشلىتىشتە رەھىم - شەپقەتلىك بولۇش
- 273 ..... راستچىللىق
- 276 ..... راستچىللىق جەننەتكە كىرىشنىڭ كاپالىتى
- 278 ..... يالغانچىلىقنىڭ خىيانەت تۈرى
- 279 ..... يالغانچىلىق مۇناپىقلىقنىڭ مۇقەددىمىسىدۇر
- 280 ..... ھەقىقىي راستچىللىق
- 281 ..... راستچىللىققا ئادەتلىنىشنىڭ يولى
- 282 ..... راستچىللىقنىڭ تۈرلىرى
- 282 ..... 1 - نىيەتتىكى راستچىللىق
- 283 ..... 2 - سۆزدىكى راستچىللىق
- 283 ..... 3 - ئەمەلدىكى راستچىللىق
- 285 ..... راستچىللىقنىڭ مەرتىبىسى
- 286 ..... قايسى ۋاقىتتا يالغان ئېيتىشقا بولىدۇ؟
- 287 ..... ئامانەت
- 290 ..... ئامانەت پارچىلانمايدۇ
- 291 ..... ئامانەتنىڭ تۈرلىرى
- 292 ..... كىشىلەرنىڭ نەزەرىدە كىچىك سانالغان چوڭ ئامانەتلەر()
- 293 ..... ئېلىم - سېتىم ئىشلىرىدىكى ئامانەت
- 294 ..... ئىش ئۈستىدىكى ئامانەت

- 295 ..... سىز ساقلاشتىكى ئامانەت.....
- 295 ..... ئەڭ چوڭ خىيانەت.....
- 296 ..... ئايالنىڭ ئاماننىتى.....
- 297 ..... بالىلارنىڭ ئاتا - ئانىسىغا مۇئامىلە قىلىشىدىكى ئامانەت.....
- 298 ..... سىز ئىگە بولغان ھەممە نەرسە ئامانەتتۇر.....
- 300 ..... دىننى يەتكۈزۈش ئاماننىتى.....
- 301 ..... ئەمدى مۇسۇلمانلار بۇ ئامانەتنى قانداق ئادا قىلىدۇ؟.....
- 303 ..... ۋاپادارلىق.....
- 304 ..... ۋاپادارلىق تەلەپ قىلىدىغان ئىشلار.....
- 304 ..... 1. ئاللاھ تائالاغا ۋاپادار بولۇش.....
- 306 ..... ئۇنداقتا ئاللاھ تائالاغا قانداق ۋاپادارلىق قىلىش كېرەك؟.....
- 308 ..... ۋاپادارلىق ئۈلگىسى.....
- 310 ..... ۋاپاسىزلىق ئۈلگىلىرى.....
- 311 ..... 2. پەيغەمبەر ئەلەيھىسسالامغا ۋاپادار بولۇش.....
- 312 ..... بىرىنچى خەلىپىنىڭ ۋاپادارلىقى.....
- 313 ..... ئىككىنچى خەلىپىنىڭ ۋاپادارلىقى.....
- 314 ..... 3. ئىنسانلارغا مۇئامىلە ئىشلىرىدا ۋاپادار بولۇش.....
- 315 ..... قەرز ئىشلىرىدىكى ۋاپا بۇرچى.....
- 319 ..... ۋاقىتقا رىئايە قىلماسلىق مەسىلىسى.....
- 321 ..... 4. سىزگە ياخشىلىق قىلغان كىشىلەرگە ۋاپادار بولۇش.....
- 324 ..... ئۇستازلارغا ۋاپادار بولۇش.....
- 324 ..... ئاتا - ئانىغا ۋاپادار بولۇش.....
5. ھايات مۇساپىسىدە تونۇغان كىشىلەرنىڭ ھەممىسىگە ۋاپادار بولۇش.....
- 326 ..... 326 ..... پەيغەمبەر ئەلەيھىسسالامنىڭ ۋاپادارلىقىدىن ئۆرنەكلەر.....



- 330 ..... جورىسىغا ۋاپادارلىق قىلىش
- 331 ..... ئىبىرە تىلىك قىسسە
- 331 ..... 6. ۋەدىگە ۋاپادار بولۇش
- 332 ..... سەگەك مېگە بىلەن مەھكەم ئىرادە ۋەدىگە ۋاپا قىلىشنىڭ ئامىلى
- 333 ..... ئۆتكەن كۈنلەرنى ئەستە تۇتۇش ۋاپادارلىقنىڭ جۈملىسىدىندۇر
- 333 ..... پۈتۈن ئىنسانىيەتكە ۋاپادار بولۇش
- 334 ..... ۋاپادارلىقنىڭ دائىرىسى كەڭ
- 335 ..... شەرم - ھايا
- 335 ..... شەرم - ھايا ۋە نومۇسچانلىق گۈزەل ئەخلاق تۇر
- 336 ..... ئىنساندا ھاينىڭ يوقىلىشى پۈتۈن پالاكەتلەرنىڭ باشلىنىشىدۇر
- 337 ..... ھايا - ھاياتلىقتۇر
- 338 ..... ھايا بىلەن خىجىللىقنىڭ پەرقى
- 339 ..... ھايا بىلەن ئىمان قوشكىپزەكتۇر
- 339 ..... ھايا دەرىجىسىنىڭ ئەڭ يۇقىرى پەللىسى
- 340 ..... شەرم - ھايا قىممەتلىك جەۋھەردۇر
- 341 ..... شەرم - ھايا بىلەن مېھرى - مۇھەببەت ئىككىسى قوش كېزەكتۇر
- 342 ..... ھايا ۋە نومۇسچانلىق چوڭ نېمەت
- 343 ..... ھاياتلىق بولۇش ئىنسان تەبىئىتىنىڭ ساپلىقىدۇر
- 344 ..... ھاينى يوقاتقان ئادەم ئامانەتسىز يوقىتىدۇ
- 346 ..... سەۋرچانلىق گۈزەل ئەخلاق
- 348 ..... سەۋرچانلىق پىشىپ يېتىلگەنلىكنىڭ ئالامىتى
- 349 ..... نەپسنىڭ شەھۋانىي ئىستەكلىرىنى پەقەت سەۋرلا تۇرغۇزالايدۇ
- 349 ..... سەۋرچانلىق گۈزەل ئەخلاق
- 350 ..... سەۋرنىڭ ئەھمىيىتى
- 351 ..... ناھەقچىلىككە سۈكۈت قىلىش سەۋرچانلىق ئەمەس

- 352 ..... مەنبۇي بايلىق بەخت - سائادەت
- 354 ..... بەخت بالا - چاقىدىمۇ ئەمەس
- 354 ..... بەخت پەن - تېخنىكىدىمۇ ئەمەس
- 354 ..... بەخت مەنبۇيەتتە، ئۆزىمىزدە
- 356 ..... خورما دەرىخى ۋە مۆمىن ئادەم
- 362 ..... مۇنازىرىلىشىشنىڭ ئەدەب- قائىدىلىرى
- 363 ..... مۇنازىرىلەشكۈچىلەردە بولۇشقا تېگىشلىك شەرتلەر
- 364 ..... مۇنازىرە ئەسلىسىدىكى ئەدەب- ئەخلاقىلار
- 364 ..... مۇنازىرىدىن كېيىنكى ئەدەب- ئەخلاقىلار
- 366 ..... كەڭ قورساق بولۇش
- 369 ..... ئەپۇچانلىق گۈزەل ئەخلاقىتۇر
- 370 ..... غەزەبىنىڭ زىيىنى كۆپ
- 372 ..... ئىناقلىق
- 373 ..... ئىناقلىق ئابىدىلىرى
- 375 ..... ۋاقىتنى قەدىرلەش ئۆمۈرنى قەدىرلىگەنلىكتۇر
- 376 ..... ئەقىللىق كىشىلەر ۋاقىتنى قەدىرلەيدۇ
- 376 ..... ۋاقىت ساقلاپ تۇرمايدۇ
- 379 ..... ئالىي ھىممەت ۋە ئۇنىڭ ھاياتتىكى ئەھمىيىتى
- 380 ..... ھىممەت توغرىسىدا مۇتەپەككۇرلارنىڭ ئېيتقانلىرى
- 381 ..... قانداق قىلغاندا ئالىي ھىممەتلىك بولغىلى بولىدۇ؟
- 382 ..... ھىممەتنىڭ ئىنسان ھاياتىدىكى رولى
- 387 ..... ھىممەتنى كۆتىرىشنىڭ چارىلىرى
- 388 ..... ئالىي ھىممەتلىك كىشىلەرنىڭ سۈپەتلىرى
- 389 ..... ئۈمىد ۋە ئۇنىڭ ھاياتتىكى رولى
- 389 ..... ياقۇب ئەلەيھىسسالامنىڭ قىسسىسى

390 ..... مۇسا ئەلەيھىسسالامنىڭ قىسسىسى

391 ..... ھەزرىتى مۇھەممەد ئەلەيھىسسالامنىڭ قىسسىسى

393 ..... ئۈمىدىنىڭ رولى چوڭ

394 ..... ئۈمىدىسىزلىك كۆپىنىڭ جورىسى

396 ..... پاكىزلىق

399 ..... ئىخلاىس - ساداقەت رەمىزىدۇر

402 ..... كەمتەرلىك

404 ..... ئۆزىنى چوڭ تۇتقۇچىلار جەننەتكە كىرمەيدۇ

405 ..... پەيغەمبەر ئەلەيھىسسالامنىڭ ئەخلاقىدىن ئۆرنەكلەر

407 ..... پەيغەمبەر ئەلەيھىسسالامنىڭ كەمتەرلىكىدىن ئەمەلىي ئۆرنەكلەر

409 ..... ساھابىلەرنىڭ كەمتەرلىكىدىن ئۆرنەكلەر

411 ..... چىرايلىق كىيىنىش كىيىم ئەمەس

412 ..... كەمتەرلىكنىڭ چېكى بار

414 ..... پىداكارلىق

417 ..... پىداكارلىق نەمۇنىلىرى

417 ..... زەيد ئىبنى ئەسلىم

418 ..... ئەبۇ تەلھە ئەنسارىي

419 ..... مۇسئەب ئىبنى ئۆمەير

420 ..... بۇرۇنقىلار ياخشى ئۈلگە

422 ..... مەردلىك ۋە بېخىللىق

423 ..... سېخىيلىق ئابىدىسى ھاتەم

423 ..... بېخىللىق ئۈلگىسى قارۇن

425 ..... بايلىق بىلەن نام - نىشانە تىكلىگىلى بولمايدۇ

426 ..... مەرد بايلار جەمئىيەتنىڭ يۆلەنچۈكلىرىدۇر

427 ..... بايلىق سىناق ياكى نېمەتتۇر

- 429 ..... بېخىللىققا ئادەتلەنگەن خەلق نىجات تاپالمايدۇ
- 429 ..... پۇل - مال ئاللاھ تائالانىڭ مۈلكىدۇر
- 430 ..... بېخىللارنىڭ ھالاكتىنى ئۆز قولىدا
- 433 ..... بېخىللار ھەمىشە زىيان ئىچىدە
- 436 ..... ئىناقلىق ئاياللارنى ھۆرمەتلەشتىن باشلىنىدۇ
- 436 ..... ئائىلە ئەر - ئايالنىڭ ئۆز ئارا مۇھەببىتى بىلەنلا ئۆرە تۇرىدۇ
- 437 ..... ئاياللارنى ھۆرمەتلەش گۈزەل ئەخلاق
- 438 ..... ئاياللارنىڭ ئاساسلىق ۋەزىپىسى
- 440 ..... زەھەرلىك چېكىملىكلەردىن ھەزەر ئەيلەشنىڭ زۆرۈرلىكى
- 440 ..... زەھەرلىك چېكىملىكنىڭ ئىنسان پىسخىكىسىغا بولغان زىيىنى
- 441 ..... زەھەرلىك چېكىملىكنىڭ تەن ساقلىقىغا بولغان زىيىنى
- 441 ..... زەھەرلىك چېكىملىكنىڭ ئىقتىسادقا بولغان زىيىنى
- 442 ..... ئاق ئالۋاستىدىن يىراق تۇرۇڭ
- 444 ..... زەھەرلىك چېكىملىكلەردىن ساقلىنىڭ چارىلىرى
- 446 ..... ئاتا - ئانىنىڭ ئۇلۇغلىقى
- 448 ..... ئاتىنىڭ ئەجرىمۇ ئانىنىڭكىدىن قېلىشمايدۇ
- 450 ..... ئاتا - ئانىڭىزنى ھايات ۋاقتىدا خوش قىلىڭ
- 452 ..... پەرزەنت تەربىيىسى
- 453 ..... بالىلارغا ياخشى ئۈلگە بولۇش كېرەك
- 455 ..... نەسىھەت قىلىشقا مۇناسىپ ۋاقىت تاللاش لازىم
- 456 ..... ئەمگەكنى سۆيۈش گۈزەل ئەخلاق تۇر
- 457 ..... ئەمگەك ئىنساننىڭ شەرىپىدۇر
- 458 ..... رىزىق ئىشلىمەستىن قولغا كەلمەيدۇ
- 459 ..... ھەقىقىي غەلبە نەپىسى خاھىشنى يېڭىشتۇر
- 460 ..... نەپىسى خاھىش يامان ئىشقا بۇيرۇيدۇ

- 461 ..... نەپسى خاھىش ئادەمنىڭ قەلبىدىكى شەيتان
- 462 ..... ئىسلامىي سالاملىشىش ئەنئەنىسى
- 462 ..... ئۇيغۇرلاردا سالاملىشىشنىڭ ئۆزگىچىلىكى
- 463 ..... سالاملىشىشنىڭ قائىدىسى
- 463 ..... مۇسۇلمانلاردا سالاملىشىشنىڭ ئەھمىيىتى
- 465 ..... سالام بېرىشنىڭ تەرتىبى
- 466 ..... كېسەللەرنى يوقلاشتىكى ئەدەپ - ئەخلاق قائىدىلىرى
- 467 ..... كېسەل يوقلاش ئۈچۈن سوۋغا ئېلىپ بېرىش شەرت ئەمەس
- 468 ..... مۇسۇلمان ئەمەس كېسەللەرنىمۇ يوقلاش ساۋابلىقتۇر
- 468 ..... كېسەل يوقلاشتا ساقلىنىشقا تېگىشلىك ئىشلار
- 470 ..... سورۇن ۋە سورۇنداشلانىڭ ئەدەپ - ئەخلاقى
- 471 ..... سورۇندا جاي تالاشماسلىق لازىم
- 472 ..... چاقىرىلمىغان سورۇنغا بارماسلىق لازىم
- 472 ..... سورۇننىڭ ئەدەپلىرى
- 474 ..... داستىخاندىكى ئەدەپ - قائىدىلەر
- 475 ..... يېمەك - ئىچمەكنىڭ ئەدەپ - قائىدىلىرى
- 477 ..... ئۆيگە كىرىشتىكى ئەدەپ - ئەخلاق قائىدىلىرى
- 478 ..... ئۆيگە كىرىشتە ئەدەپسىزلىك سانىلىدىغان ئىشلار
- 480 ..... چۈشكۈرۈك ۋە ئەسنەكنىڭ ئەدەپ - قائىدىلىرى
- 481 ..... چۈشكۈرۈك ۋە ئەسنەكنىڭ ئەدەپ - قائىدىلىرى
- 483 ..... ئائىلە ھاياتىدىكى بىر يۈرۈش ئەدەپ - ئەخلاق
- 494 ..... تۆتىنچى بۆلۈم
- 494 ..... يامان ئەخلاق تۈرلىرى
- 497 ..... يامان ئەخلاق ۋە ئۇنىڭ تەرىپى
- 499 ..... يامان ئەخلاق تۈرلىرى

- 499 ..... ئادەم ئۆلتۈرۈش
- 500 ..... ئۆزىنى ئۆلتۈرۈۋېلىش
- 501 ..... ئاتا - ئانىنى قاخشىتىش
- 503 ..... بىراۋغا قارا چاپلاشنىڭ يامان ئاقىۋەتلىرى
- 503 ..... يالغان گۇۋاھلىق بېرىشنىڭ ئاقىۋىتى
- 505 ..... ئالدامچىلىق ۋە ئۇنىڭ تۈرلىرى
- 506 ..... سودا - سېتىق ئىشلىرىدىكى ئالدامچىلىق تۈرلىرى
- 507 ..... ئىجتىمائىي ھاياتتىكى ئالدامچىلىق تۈرلىرى
- 509 ..... ئالدامچىلىقنىڭ زىيانلىرى
- 510 ..... غەيۋەت، ئۇنىڭ خەتىرى ۋە گۇناھى
- 512 ..... خىيانەت ۋە ئۇنىڭ رەزىللىكى
- 513 ..... خىيانەتنىڭ تۈرلىرى
- 515 ..... زۇلۇم ۋە ئۇنىڭ جازىسى
- 516 ..... يالغانچىلىق ۋە ئۇنىڭ ئاقىۋىتى
- 517 ..... مۇسۇلمان يالغان سۆزلىمەيدۇ
- 518 ..... سۆزىدە تۇرماسلىق كېسىلى ۋە ئۇنىڭ زىيىنى
- 520 ..... ئۆچلۈك، ئاداۋەت ساقلانمىشنىڭ يامان ئاقىۋەتلىرى
- 521 ..... كىشىلەرنىڭ ئەيىبىنى ئىزدەش رەزىللىك
- 523 ..... كىشىلەرنى مەسخىرە قىلىشنىڭ گۇناھى
- 524 ..... كۆرەلمەسلىك مەنىۋى ئاغرىقتۇر
- 525 ..... گەپ توشۇش ۋە ئۇنىڭ ئېچىنىشلىق ئاقىۋەتلىرى
- 526 ..... كىشىلەرگە لەقەم قويۇش ئەدەبىسىزلىك
- 527 ..... ھاياسىزلىق - ئىمانسىزلىقتۇر
- 527 ..... شەرم - ھايا ۋە نومۇسچان بولۇشنىڭ زۆرۈرلىكى
- 529 ..... گۇمانخورلۇق ۋە ئۇنىڭ ئاۋارىچىلىقلىرى

- 529 ..... ۋاپاسزلىقنىڭ رەزىللىكى ۋە ۋاپاسزلىق تۈرلىرى
- 531 ..... چېقىمچىلىق، ئۇنىڭ خەتەرلىرى ۋە جازاسى
- 532 ..... ئۆزىنى چوڭ تۇتۇشنىڭ زىيىنى ۋە گۇناھى
- 533 ..... چىرايلىق كىيىنىش ئۆزىنى چوڭ تۇتقانلىق ئەمەس
- 534 ..... ئىسراپخورلۇقنىڭ يامان ئاقىۋىتى
- 535 ..... پارىخورلۇق ۋە ئۇنىڭ رەزىللىكى
- 535 ..... پارا بېرىش ياكى ئېلىشنىڭ گۇناھى ۋە خەتىرى
- 536 ..... سوۋغا - سالام بېرىشنىڭ ھەر قاندىقى پارا ھېسابلانمايدۇ
- ئۆزىنىڭ ھەققىنى ئېلىش ياكى يوللۇق ھوقۇقىنى قوغداش ئۈچۈن
- 537 ..... پارا بەرسە بولىدۇ
- 539 ..... پايدىلىنىلغان ماتېرىياللار

بىرىنچى بۆلۈم

ئەخلاق ھەققىدە ئومۇمىي بايان



## ئەخلاق ۋە ئۇنىڭ ئەھمىيىتى

ئەخلاق — ئىنساننىڭ روھىدا يەرلىشىپ ئادەت ھالىغا كەلگەن قىلىقلار بولۇپ، ئادەمنىڭ ئىش - ھەرىكىتى، گەپ - سۆزى، ئىدىيىسى، مەجەز - خۇلقى، مۇئامىلە، مۇناسىۋىتى، ئۆرپ - ئادىتىنى ئۆلچەملەشتۈرۈپ قېلىپقا سالىدىغان مىزان.

ئەخلاق — كۈندىلىك تۇرمۇشتا چېتىلىدىغان دائىرىسىنىڭ كەڭلىكى، ئومۇمىيلىقى، رولى، تەسىرى ۋە تەربىيە جەھەتتىن مەنىۋى كۈچلەرنىڭ سەرخىلى ھېسابلىنىدۇ.

## گۈزەل ئەخلاق

گۈزەل ئەخلاق — ئۆزىمىزگە، ئەتراپىمىزدىكىلەرگە، جەمئىيەتكە ۋە پۈتۈن ئىنسانىيەتكە پايدىلىق بولغان، دىنىمىزنىڭ پىرىنسىپلىرىغا ئويغۇن كەلگەن ۋە دىنىمىزدا بۇيرۇلغان ئەخلاقلاردۇر. بۇ ئىسلامىي گۈزەل ئەخلاقمۇ دېيىلىدۇ.

گۈزەل ئەخلاق دائىرىسىگە كىرىدىغان ياخشى ئىشلار ۋە ئادەتلەر ئىنتايىن كۆپ، ئۇلارنىڭ قىسقىچە بايانى مۇنداق: گۈزەل ئەخلاق — ھەر ئىشتا توغرا، ئادالەتلىك، راستچىل بولۇش، ۋەدىگە ۋاپا قىلىش، ئامانەتكە ئىشەنچلىك، سۆيگۈ - ۋاپالىق، ئىمان - ئېتىقادلىق بولۇش، ئائىلىسىدىكىلەرگە مېھرىبان، ئاتا - ئانىغا ۋاپادار، ئۇرۇق - تۇغقانلارغا كۆيۈمچان، خوشنىلارغا ئەپۈچان، ھايۋانلارغا رەھىمدىل بولۇش، مەيلى دۇنيالىق بولسۇن، مەيلى ئاخىرەتلىك بولسۇن ئۆز ۋەزىپىسىنى بىلىش

ۋە ئۆز ۋاقتىدا ئورۇنلاش، خاتالىقنى دادىل ئېتىراپ قىلىش، ئەدەبىي جاسارەتلىك، سېخى، مەرد، پاكىز، مەدەنىيەتلىك، كۆكسى كەڭ بولۇش، ھەر ئىشتا ھەقىقەتنى كۆزلەش، ئۆزىگە ئىشىنىش، ئۆزىگە يۆلەش، ۋەجدانلىق، غۇرۇرلۇق بولۇش، نومۇسنى ساقلاشنى بىلىش، ۋەتەنگە، خەلقكە ۋە پۈتۈن ئىنسانلارغا مەنپەئەتلىك بولۇش ۋە باشقىلار.

### يامان ئەخلاق

يامان ئەخلاق - ئۆزىمىزگە، ئەتراپىمىزدىكىلەرگە، جەمئىيىتىمىزگە ۋە پۈتۈن ئىنسانىيەتكە زىيانلىق بولغان، دىنىمىزنىڭ پرىنسىپلىرىغا ئويغۇن كەلمىگەن ۋە دىنىمىزدا توسۇلغان قىلىقلاردۇر.

يامان ئەخلاقلىرىنىڭ تۈرلىرى ئىنتايىن كۆپ، ئۇلارنىڭ قىسقىچە بايانى مۇنداق: يامان ئەخلاق - يالغان ئېيتىش، ئالدامچىلىق قىلىش، ھارام بېيىش، ئاتا - ئانىنى قاخشىتىش، ئائىلىسىدىكىلەرنى رەنجىتىش، خوشنىلارنى ئازارلاش، خىزمەتداشلىرىغا چوڭلۇق قىلىش، باشقىلارغا دۈشمەنلىك قىلىش، تۆھمەت قىلىش، كۆرەلمەسلىك، قورقۇنچاقلىق، سۆزىدە تۇرماسلىق، ھايۋانلارنى قىيناش، ھورۇنلۇق، تەمەگەرلىك، پۇرسەتپەرەسلىك، پىتىنخورلۇق، غەيۋەتخورلۇق ۋە باشقىلاردۇر.

### ئىسلام دىنىدا ئەخلاق چۈشەنچىسى

دىنىمىزنىڭ بۇيرىغان ۋە توسقانلىرىنىڭ ھەممىسى ئىنسانلارنى دۇنيا ۋە ئاخىرەتتە بەختلىك قىلىشنى ۋە ئىنسانلارنى ئەڭ ئېسىل ئەخلاقلىرىغا ئېرىشتۈرۈشنى مەقسەت ۋە غايە قىلغان. ئىنسانلار دىنىمىزدا بۇيرۇلغانلارنىڭ ھەممىسىگە تولۇق ئەمەل قىلىدىغان بولسا ئەلۋەتتە

ئۇلار ئەڭ گۈزەل ۋە ئەڭ ئېسىل ئەخلاقلارغا ئىگە بولغان بولىدۇ. چۈنكى دىنىمىزنىڭ بۇيرۇغانلىرى ۋە توسقانلىرىنىڭ ھەممىسى ئىنسانلارنى ئۆزلىرىگە، ئائىلىسىدىكىلەرگە، ئەتراپىدىكىلەرگە، جەمئىيەتكە، مۇھىتقا ۋە پۈتۈن ئىنسانىيەتكە زىيانلىق بولغان بارلىق ناچار ئەخلاق ۋە يامان خۇيلاردىن يىراقلاشتۇرۇپ پايدىلىق ئىشلارغا يۈزلەندۈرىدۇ.

ئادەم ئەخلاقىي تەربىيە ئارقىلىقلا ھەقىقىي ئادەم بولۇپ يېتىلىدۇ. ئەۋلادلارغا ئېلىپ بېرىلغان ئەخلاق تەربىيىسى قەيەردە ياخشى ئېلىپ بېرىلسا، شۇ يەردىكى ئادەملەرنىڭ ئىدىيىۋى ساپاسى، مەدەنىيەت ساپاسى، ئەخلاق ساپاسى، تەن ساپاسى ياخشى بولىدۇ. ئەخلاقىي تەربىيە ئارقىلىق ئەۋلادلارغا قانداق ئادەم بولۇش، قانداق غايە تۇرغۇزۇش، دەۋرگە ماس قەدەمدە قانداق ئىلگىرىلەش، قانداق قىممەت يارىتىش، نېمىنى قىلىش، نېمىنى قىلماسلىق، نېمىنى سۆيۈش، نېمىلەردىن نەپرەتلىنىش توغرىسىدا تەلىم بېرىلىدۇ.

ئىنسانلارنىڭ ماددىي ۋە مەنىۋى ئىككى تەرىپى بار بولۇپ، ئۇلارنىڭ ماددىي تەرىپى تەن، مەنىۋى تەرىپى روھ دەپ ئاتىلىدۇ. روھنى كۆرگىلى بولمايدۇ. ئەمما ئىنسان روھىنىڭ ئەسىرى بولغان گۈزەل خۇلقلارنى كۆرگىلى بولىدۇ. بۇلارنى ئەخلاق دەيمىز. ئەخلاق — ياخشى ئەخلاق ۋە ناچار ئەخلاقتىن ئىبارەت ئىككى تۈرلۈك بولۇپ، ياخشى ئەخلاق — ئۆزىمىزگە، ئەتراپىمىزدىكىلەرگە، جەمئىيىتىمىزگە ۋە پۈتۈن ئىنسانىيەتكە پايدىلىق بولغان، دىنىمىزنىڭ پرىنسىپلىرىغا ئويغۇن كەلگەن، دىنىمىز ئۇنىڭغا بۇيرىغان ئەخلاقلاردۇر. يامان ئەخلاق — ئۆزىمىزگە، ئەتراپىمىزدىكىلەرگە، جەمئىيەتكە ۋە پۈتۈن ئىنسانىيەتكە

زىيانلىق بولغان، دىنىمىزنىڭ پىرىنسىپلىرىغا ئويغۇن كەلمىگەن ۋە دىنىمىزدا توسۇلغان قىلىقلاردۇر.

### مۇھەممەد ئەلەيھىسسالام ۋە گۈزەل ئەخلاق

مۇھەممەد ئەلەيھىسسالام بىر ھەدىستە: «مەن پەقەت گۈزەل ئەخلاقلارنى تولۇقلاش ئۈچۈنلا ئەۋەتىلدىم»<sup>(1)</sup> دېگەن.

ئەخلاق پەيغەمبىرىمىز ھەزرىتى مۇھەممەد ئەلەيھىسسالامنىڭ پەيغەمبەر بولۇپ ئەۋەتىلىشىنىڭ غايىسى بولغان، يەنى مۇھەممەد ئەلەيھىسسالام ئىنسانلارنىڭ ئەخلاقىنى ئىسلاھ قىلىش ۋە گۈزەل ئەخلاقلارنى تولۇقلاش ئۈچۈنلا ئەۋەتىلگەن.

مۇھەممەد ئەلەيھىسسالام پەقەت ئەخلاق ئۆگىتىش ئۈچۈنلا پەيغەمبەر بولۇپ كەلگەنمۇ؟ دەپ ھەيران بولغۇچىلارغا ئېيتىمىزكى، ئاللاھ تائالا قۇرئان كەرىمدە مۇھەممەد ئەلەيھىسسالامغا: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ يەنى «بىز سېنى ئالەملەرگە پەقەت رەھمەت قىلىپلا ئەۋەتتۇق»<sup>(2)</sup> دەيدۇ.

ئۇنداقتا، رەھمەتنىڭ مەنىسى نېمە؟

رەھمەت سۆزى لۇغەتتە كۆيۈنۈش، مېھرىبانلىق، شەپقەت، رەھىمدىللىق دېگەن مەنىلەرنى ئىپادىلەيدۇ. رەھمەت سۆزىنى مەشھۇر تىلشۇناس ئالىم ئابدۇلقاھىر جۇرجانىي: «باشقىلارغا ياخشىلىق

(1) ئىمام بۇخارىي رىۋايىتى.

(2) ئەنئىبىي سۈرىسى 107-ئايەت.

يەتكۈزۈش» دەپ تەرىپلىگەن<sup>(1)</sup>. ئىسلاھاتچى ئالىم ئىبنى قەييىم جەۋزىي: «جاپا تارتسىمۇ، كۆڭلى خالىمىسىمۇ باشقىلارغا مەنپەئەت يەتكۈزۈشنى تەقەززا قىلىدىغان سۈپەت» دەپ تەرىپلىگەن<sup>(2)</sup>.

ئەخلاقنىڭ بۇ ئايەت بىلەن نېمە مۇناسىۋىتى بار؟

قېنى ئويلاپ كۆرۈڭ... بىر لەھزە مەن بىلەن بىرگە تەپەككۈر قىلىڭ.. ئالدامچىلىق، يالغانچىلىق، خىيانەتچىلىك، بىر - بىرىگە ئىشەنچسىزلىك، شەپقەتسىزلىك قاتارلىق ناچار ئىللەتلەر دەۋر سۈرگەن بىر جەمئىيەتتە رەھمەتنى تاپقىلى بولامدۇ؟

بىر - بىرىگە ئىشەنچ قىلالمايدىغان، بىر - بىرىگە خىيانەت قىلىدىغان، بىر - بىرىنى ئالدايدىغان، يالغان سۆزلەيدىغان بىر ئائىلىدە رەھمەتنىڭ ئىزناسىنى كۆرگىلى بولامدۇ؟

(1) تىلشۇناس ئالىم ئابدۇلقاھىر جۇرجانىي - قەدىمدە ئىران، ئافغانىستان ۋە ئوتتۇرا ئاسىيانىڭ بەزى رايونلىرىنى ئۆز ئىچىگە ئالدىغان چوڭ خۇراسان مەملىكىتى بىلەن كاسپى دېڭىزى بويىدىكى تەبەرىستان رايونى ئوتتۇرىسىغا جايلاشقان جۇرجان دېگەن شەھەردە دۇنياغا كېلىپ ھىجرىيىنىڭ 471 - يىلى (1078م) ئالەمدىن ئۆتكەن. ئۇنىڭ تەپسىر شۇناسلىق ئىلمى، ئەرەب ئەدەبىياتى، شېئىر، مورفولوگىيە ۋە سىنتاكسىس، بەدىئىي ئىپادىلەش سەنئەتلىرى بويىچە كۆپلىگەن قىممەتلىك ئەسەرلىرى مەۋجۇت.

(2) ئىبنى قەييىم جەۋزى - ھەنبەلىي مەزھىبىنىڭ پېشۋالىرىدىن بىرى. ئۇ ھىجرىيىنىڭ 691 - يىلى (1292م) دەمەشقىدا دۇنياغا كەلگەن بولۇپ، شەيخۇلئىسلام ئىبنى تەيمىيەدە ئوقۇغان. تەپسىر، ھەدىس، فىقھى ۋە ئەرەب تىلى ئىلىملىرىدە توشقان ئالىم. ئۇنىڭ فىقھى شۇناسلىقتا قىممەتلىك ئەسەرلىرى بار. ھىجرىيىنىڭ 751 - يىلى (1349م) دەمەشقىدا ئالەمدىن ئۆتكەن.

شۇڭا كەسكىن ئېيتالايمىزكى، «مەن پەقەت گۈزەل ئەخلاقلارنى تولۇقلاش ئۈچۈنلا ئەۋەتىلدىم» دېگەن ھەدىس بىلەن ﴿بىز سېنى ئالەملەرگە پەقەت رەھمەت قىلىپلا ئەۋەتتۇق﴾ دېگەن ئايەت ئوتتۇرىسىدىكى مۇناسىۋەت ئالدىنقىسى كېيىنكىسىنى رويابقا چىقىرىدىغان ھالقىلىق مۇناسىۋەتتۇر. چۈنكى ئەخلاق بولماستىن رەھمەت ئەمەلگە ئاشمايدۇ.

ئۇنداقتا، ئەخلاق ئىبادەتتىن مۇھىمۇ؟ بۇ نېمە ئۈچۈن شۇنداق؟

شەكسىزكى، ئەخلاق ئىبادەتتىن مۇھىم. چۈنكى پۈتۈن ئىبادەتلەرنىڭ ئەڭ ئاساسلىق مېۋىسى پەقەت ئەخلاقنى ئىسلاھ قىلىش ۋە شۇ ئارقىلىق ئاللاھ تائالا بۇيرىغان بەندىچىلىك ۋەزىپىسىنى ئادا قىلىشتىن ئىبارەتتۇر. ئەگەر شۇنداق بولمىسا ئىبادەتلەرنىڭ تەنتەربىيە ھەرىكەتلىرىدىن پەرقى بولماي قالىدۇ.

ياخشى ئەخلاق ياكى گۈزەل ئەخلاق ئەڭ ساۋابلىق ئىبادەت قاتارىدىن سانىلىدۇ. پەيغەمبەر ئەلەيھىسسالام بىر ھەدىستە: «قىيامەت كۈنىدە مۇسۇلمان كىشىنىڭ ياخشىلىق مىزانىدا گۈزەل ئەخلاقتىن سالماقراق كېلىدىغان ھېچ نەرسە يوقتۇر»<sup>(1)</sup> دەپ كۆرسەتكەن.

دىنىمىزنىڭ بۇيرىغان ۋە توسقانلىرىنىڭ ھەممىسى ئىنسانلارنى دۇنيا ۋە ئاخىرەتتە بەختلىك قىلىشنى ۋە ئىنسانلارنى ئەڭ ئېسىل ئەخلاقلارغا ئېرىشتۈرۈشنى مەقسەت ۋە غايە قىلغان. ئىنسانلار دىنىمىزدا بۇيرۇلغانلارنىڭ ھەممىسىگە تولۇق ئەمەل قىلىدىغان بولسا ئەلۋەتتە

(1) ئىمام تىرمىزى رىۋايىتى.

ئۇلار ئەڭ گۈزەل ۋە ئەڭ ئېسىل ئەخلاقلارغا ئىگە بولغان بولىدۇ. چۈنكى دىنىمىزنىڭ بۇيرۇغانلىرى ۋە توسقانلىرىنىڭ ھەممىسى ئىنسانلارنى ئۆزلىرىگە، ئائىلىسىدىكىلەرگە، ئەتراپىدىكىلەرگە، جەمئىيەتكە، مۇھىتقا ۋە پۈتۈن ئىنسانىيەتكە زىيانلىق بولغان بارلىق ناچار ئەخلاق ۋە يامان خۇيلاردىن يىراقلاشتۇرۇپ، پايدىلىق ئىشلارغا يۈزلەندۈرىدۇ. شۇڭا ئەڭ ياخشى مۇسۇلمان ئەڭ ئەخلاقلىق كىشىدۇر.

### ئىبادەتلەرنىڭ ئەخلاقىنى ئىسلاھ قىلىشتىكى رولى

دىنىمىزدا بۇيرۇلغان ئىبادەتلەر ئەينى ۋاقىتتا ئىنسانلارنىڭ ئەخلاقىدىكى قىيىنچىلىقلارنى تۈزىتىش رولىنى ئوينايدۇ.

مەسىلەن: ئىبادەتلەرنىڭ بېشى بولغان ناماز ھەققىدە ئاللاھ تائالا قۇرئان كەرىمدە: ﴿إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ﴾ يەنى «ھەقىقەتەن ناماز قەبىھ ئىشلاردىن، گۇناھلاردىن توسىدۇ»<sup>(1)</sup> دەيدۇ.

مەلۇمكى، قەبىھ ئىشلار بىلەن گۇناھلار ناچار ئەخلاقنىڭ نەتىجىسىدۇر. تەلەبكە لايىق ھالدا، سەمىمىي نىيەت بىلەن ئادا قىلىنغان ناماز يامان ئەخلاقلاردىن چوقۇم توسىدۇ ۋە ياخشى ئەخلاقلارغا يېتەكلەيدۇ.

ئاللاھ تائالا ھەدىس قۇدىسىدا مۇنداق دېگەن: «مەن نامازنى پەقەت مېنىڭ ئۇلۇغلىقىم ئالدىدا ئۆزىنى تۆۋەن تۇتىدىغان، بەندىلىرىمگە يامانلىق قىلمىغان، گۇناھ - مەسسىيەتكە داۋام قىلمىغان، كۈندۈزلىرى

(1) ئەنكەبۇت سۈرىسى 45 - ئايەت.

مېنى ياد ئەتكەن، پېقىرلارغا، مۇساپىرلارغا، تۇللارغا ۋە خاپىلىق تارتىپ قالغانلارغا رەھىم - شەپقەت قىلغان كىشىدىنلا قوبۇل قىلىمەن»<sup>(1)</sup>.

بۇنىڭدىن كۆرۈۋېلىشقا بولىدۇكى، سىزنىڭ نامىزىڭىز سىزنى ئىنسانلارغا رەھىم - شەپقەتلىك قىلالمىسا، سىز ناماز ئوقۇپ ئۇنىڭ مېۋىسىنى كۆرەلمىگەن بولىسىز.

زاكاتنىڭ غايىسى ۋە مېۋىسىدىن مەقسەت گۈزەل ئەخلاقى پېتىلدۈرۈشتۇر. چۈنكى ئۆزىنى زاكات ۋە سەدىقەلەرنى بېرىشكە ئادەتلەندۈرگەن ئادەم يوقسۇللارغا ئىچ ئاغرىتىش ۋە شەپقەت قىلىشنى، شۇنداقلا سېخىلىقنى ئۆگىنىدۇ.

زاكاتنىڭ بۇيرۇلۇشىنىڭ غايىسى ھەققىدە قۇرئان كەرىم مۇنداق دەيدۇ: ﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾ يەنى «ئۇلارنى گۇناھلاردىن پاكلاش ۋە ياخشىلىقلىرىنى كۆپەيتىش ئۈچۈن ئۇلارنىڭ ماللىرىنىڭ بىرقىسمىنى زاكات ھېسابىدا ئالغىن»<sup>(2)</sup>.

ئايەتتىكى ﴿ياخشىلىقلىرىنى﴾ دېگەن ئىبارە، زاكاتنىڭ ماددىي ۋە مەنىۋى بارلىق ياخشىلىقلارنى كۆپەيتىدىغانلىقىنى ئىپادىلەيدۇ. سېخىلىق ۋە مەردلىكتىن ئىبارەت گۈزەل ئەخلاقمۇ زاكات كۆپەيتىپ بېرىدىغان ياخشىلىقلاردىن بىرىدۇر.

گۈزەل ئەخلاققا چوقۇم ئىبادەتنىڭ ساۋابى بار. پەيغەمبەر ئەلەيھىسسالامنىڭ: «بىراۋغا ئوچۇق چىراي ئېچىشىڭدا سەدىقنىڭ

(1) زۇبەيدى رىۋايىتى.

(2) تەۋبە سۈرىسى 103 - ئايەت.



ساۋابى بار»<sup>(1)</sup> دېگەنلىكى بۇنىڭغا ئىشارەت قىلىدۇ.

روزىنىڭ بۇيرۇلىشىنىڭ غايىسى ھەققىدە قۇرئان كەرىم مۇنداق دەيدۇ: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ يەنى «ئى مۆمىنلەر! گۇناھلاردىن ساقلىنىشىڭلار ئۈچۈن، سىلەردىن ئىلگىرىكىلەرگە روزا پەرز قىلىنغاندەك، سىلەرگىمۇ رامزان روزىسى پەرز قىلىندى»<sup>(2)</sup>.

ئايەتتىكى «گۇناھلاردىن ساقلىنىشىڭلار ئۈچۈن» دېگەن ئىبارە، روزىنىڭ ئىنساننى گۇناھتىن يىراق تۇرىدىغان ۋە ياخشىلىقنى سۆيىدىغان گۈزەل ئەخلاققا ئېلىپ بارىدىغانلىقىنى ئىپادىلەيدۇ.

ھەجنىڭ بۇيرۇلۇشىنىڭ غايىسى ھەققىدە قۇرئان كەرىم يەنە مۇنداق دەيدۇ: ﴿الْحَجُّ أَشْهُرٌ مَّعْلُومَاتٌ فَمَن فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ وَمَا تَفْعَلُوا مِنْ خَيْرٍ يَعْلَمُهُ اللَّهُ وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِي الْأَلْبَابِ﴾ يەنى «ھەج ۋاقتى مەلۇم بىر قانچە ئايدۇر. بۇ ئايلاردا ھەج قىلىشنى نىيەت قىلغان (يەنى ئېھرام باغلىغان) ئادەمنىڭ جىنسى ئالاقە قىلىشى، گۇناھ قىلىشى ۋە جاڭجال قىلىشى مەنئى قىلىنىدۇ. سىلەر قانداقلىكى ياخشى ئەمەلنى قىلساڭلار، ئاللاھ ئۇنى بىلىپ تۇرىدۇ (ئاخىرەتلىكىڭلار ئۈچۈن) ئوزۇق ئېلىۋېلىڭلار، ئەڭ ياخشى ئوزۇق تەقۋادارلىقتۇر»<sup>(3)</sup> ئايەتتىكى: «گۇناھ قىلىش ۋە جاڭجال قىلىشى مەنئى

(1) تىرمىزى رىۋايىتى.

(2) بەقەرە سۈرىسى 183 - ئايەت.

(3) بەقەرە سۈرىسى 197 - ئايەت.

قىلىنىدۇ» دېگەن ئىبارە بىلەن ﴿ئەڭ ياخشى ئوزۇق تەقۋالقتۇر﴾ دېگەن ئىبارە ھەج ئىبادىتىنىڭ كىشىلەرنى گۇناھلاردىن، كىشىلەرگە ئازار بېرىشتىن يىراق بولغان تەقۋالىق دائىرىسىگە ئېلىپ كىرىدىغان گۈزەل ئەخلاققا يېتەكلەيدىغانلىقىنى ئىپادىلەيدۇ.

يۇقىرىقى ۋە باشقا پۈتۈن ئىبادەتلەر مۇسۇلمانلار يەتمەكچى بولغان مۇكەممەللىكنىڭ شوتىسى ۋە گۈزەل ئەخلاققا ئادەتلىنىشنىڭ يولىدۇر. ئورۇنلۇغۇچىسىغا بۇ دۇنيادا پايدىسى بولمىغان ئىبادەتلەرنىڭ ئاخىرەتتە ئۇنىڭغا پايدا يەتكۈزەلىشىنى تەسەۋۋۇر قىلغىلى بولمايدۇ.

### ئىبادەت بىلەن ئەخلاق ئايرىلمايدىغان بىر پۈتۈنلۈك

ئىنسان تەنتەربىيە ئارقىلىق جىسمانىي ساغلاملىققا ئېرىشسە، ئىبادەت ئارقىلىق روھىي گۈزەللىككە ۋە گۈزەل ئەخلاققا ئېرىشىدۇ. بەزى كىشىلەر مەسجىدتە ناھايىتى ئەخلاقلىق، ئەمما مەسجىدنىڭ سىرتىدا، جەمئىيەتتە، ئائىلىسىدە، ئىش ئورنىدا، ئۇ باشقا ئىنسان...

ئىبادەت بىلەن ئەخلاق ئوتتۇرىسىدىكى مۇنداق چوڭ ئايرىلىش نەتىجىسىدە، ئىسلام دۇنياسىدا، مۇنداق ئىككى خىل ئىنسانلار مەۋجۇت:

بىرى، ئەخلاقى ناچار، ئەمما ئىبادەتلىرىنى ۋاقتىدا ئورۇندايدىغانلار،

يەنە بىرى، ئەخلاقى ياخشى، ئەمما ئىبادەتلەرنى ياخشى ئورۇندايدىغانلار ياكى ھېچ ئورۇندايدىغانلار.

جەمئىيەتتە بەزى كىشىلەر باركى، ئۇلار مۇئامىلە ئىشلىرىدا ناھايىتى راستچىل، دۇرۇس ۋە ئىشەنچلىك، ئەمما ناماز ئوقۇمايدۇ. يەنە بەزى كىشىلەر باركى، ئۇلار ئىبادەتلەرگە ناھايىتى ھېرىسمەن بولسىمۇ، ئەخلاقى ناچار بولغانلىقتىن بىرىنى ئالدايدۇ، يەنە بىرىگە ئازار قىلىدۇ.

بۇ ئىككى پىرقىنىڭ ھېچقايسىسى ئىسلامدىن ئەمەس!<sup>(1)</sup>

سۇ بىلەن ئوت بىرلىشەلمىگەندەك، تەلەبكە لايىق ئورۇندالغان ئىبادەت بىلەن يامان ئەخلاق بىرلىشەلمەيدۇ.

قۇرئان كەرىم بەختكە ئېرىشىدىغان ھەقىقىي مۆمىنلەرنىڭ سۈپەتلىرىنى بايان قىلغان جىمى ئايەتلەردە، ئۇلارنىڭ ئەخلاقى بىلەن ئىبادىتىنى ماختىغان. مەسىلەن: مۇئمىنۇن سۈرىسىدە مۇنداق دېيىلگەن:

﴿قَدْ أَفْلَحَ الْمُؤْمِنُونَ. الَّذِينَ هُمْ فِي صَلَاتِهِمْ خَاشِعُونَ﴾ يەنى «مۆمىنلەر ھەقىقەتەن بەختكە ئېرىشتى. ئۇلار (شۇنداق مۆمىنلەركى) نامازلىرىدا (ئاللاھنى ئۇلۇغلىغانلىقتىن) ئۇنىڭدىن ئەيىمىنىپ تۇرغۇچىلاردۇر». بۇ ئىبادەت.

﴿وَالَّذِينَ هُمْ عَنِ اللَّغْوِ مُعْرِضُونَ﴾ يەنى «ئۇلار بەھۇدە سۆز، بەھۇدە ئىشتىن يىراق بولغۇچىلاردۇر». بۇ ئەخلاق.

﴿وَالَّذِينَ هُمْ لِلرِّكَاةِ فَاعِلُونَ﴾ يەنى «ئۇلار زاكات بەرگۈچىلەردۇر». بۇ ئىبادەت.

﴿وَالَّذِينَ هُمْ لِفُرُوجِهِمْ حَافِظُونَ. إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ. فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ﴾ يەنى «ئۇلار ئەۋرەتلىرىنى ئۆزلىرىنىڭ ئاياللىرى ۋە چۆرىلىرىدىن باشقىلاردىن (يەنى ھازامدىن) ساقلىغۇچىلاردۇر. ئۆز ئاياللىرى ۋە چۆرىلىرى بىلەن جىنسىي

(1) ئۇستاز ئەمر خالىدىنىڭ «مۆمىننىڭ ئەخلاقى» ناملىق ئەسەرىدىن.

يېقىنچىلىق قىلغۇچىلار مالاھەت قىلىنمايدۇ. بۇنىڭ سىرتىدىن (جىنسىي تەلەبىنى قاندۇرۇشنى) تەلەب قىلغۇچىلار ھەددىدىن ئاشقۇچىلار دۇر». بۇ ئەخلاق.

﴿وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ﴾ يەنى «ئۇلار ئۆزلىرىگە تاپشۇرۇلغان ئامانەتلەرگە ۋە بەرگەن ۋەدىسىگە رىئايە قىلغۇچىلار دۇر». بۇ ئەخلاق.

﴿وَالَّذِينَ هُمْ عَلَى صَلَاتِهِمْ يُحَافِظُونَ﴾ يەنى «نامازلىرىنى (ۋاقتىدا، تەلەبكە لايىق) ئادا قىلغۇچىلار دۇر»<sup>(1)</sup>. بۇ ئىبادەت.

قۇرئان كەرىم يەنە ئاللاھنىڭ سۆيگۈسىگە ئېرىشكەن ياخشى بەندىلەرنىڭ سۈپەتلىرىنىمۇ ئۇلارنىڭ ئىبادىتى ۋە ئەخلاقى بىلەن بىرگە بايان قىلغان. مەسىلەن: فۇرقان سۈرىسىدە مۇنداق كەلگەن:

﴿وَعِبَادُ الرَّحْمَنِ الَّذِينَ يَمْنُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ يەنى «مەرھەمەتلىك ئاللاھنىڭ (ياخشى كۆرىدىغان) بەندىلىرى، زېمىندا ئۆزلىرىنى تۆۋەن تۇتۇپ تەمكىنلىك بىلەن ماڭىدۇ، نادانلار ئۇلارغا (نالايىق) سۆز قىلسا، ئۇلارغا، "سىلەرگە ئامانلىق تەلەيمىز" دەيدۇ (ۋە ئوز يولىغا داۋام قىلىدۇ)» بۇ ئەخلاق.

﴿وَالَّذِينَ يَبِيتُونَ لِرَبِّهِمْ سُجَّدًا وَقِيَامًا﴾ يەنى «ئۇلار كېچىلەرنى پەرۋەردىگارىغا سەجدە قىلىش ۋە (ئۇزۇن - ئۇزۇن) قىيامدا تۇرۇپ (ناماز ئوقۇش بىلەن) ئۆتكۈزۈىدۇ». بۇ ئىبادەت.

(1) مۇمىنۇن سۈرىسى 1-9-ئايەتلەر.

﴿وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا. إِنَّهَا سَاءَتْ مُسْتَقَرًّا وَمُقَامًا﴾ يەنى «ئۇلار» پەرۋەردىگارىمىز! بىزدىن جەھەننەم ئازابىنى يىراق قىلغىن، جەھەننەمنىڭ ئازابى ھەقىقەتەن (سېپىنىڭ دۈشمەنلىرىڭدىن) ئايرىلمايدۇ. جەھەننەم ھەقىقەتەن يامان قارارگاھتۇر، يامان جايدۇر». بۇ ئىبادەت.

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ يەنى «ئۇلار خىراجەت قىلغاندا، ئىسراپچىلىقمۇ قىلمايدۇ، بېخىللىقمۇ قىلمايدۇ، ئوتتۇراھال خىراجەت قىلىدۇ»<sup>(1)</sup>. مانا بۇ ئەخلاق.

دېمەك، دىنىمىزنىڭ بىزدىن تەلەپ قىلىدىغىنى ئىبادەت بىلەن ئەخلاق ھەر ئىككىسىدۇر.

### ئىبادەتتىن ئەخلاقىي نېسۋە ئالالمىغانلار قىيامەتتە قۇرۇق قول قالدۇ

پەيغەمبەر ئەلەيھىسسالام بىر كۈنى ساھابىلىرىدىن: «كىمنىڭ قۇرۇق قول قالغۇچى ئىكەنلىكىنى بىلەمسىلەر؟» دەپ سورىغاندا، ساھابىلەر: «ھېچقانداق مال - مۈلكى بولمىغان كىشىنى قۇرۇق قول قالغۇچى كىشى، دەيمىز» دەيدۇ. بۇ ۋاقىتتا پەيغەمبەر ئەلەيھىسسالام: «قىيامەت كۈنى بىراۋ ناماز، زاكات ۋە روزا بىلەن كېلىدۇ. ئەمما ئۇ بىرىنى تىللىغان، بىرىگە تۆھمەت چاپلىغان، بىرىنىڭ مېلىنى يەۋالغان، بىرىنىڭ قېنىنى تۆككەن، بىرىنى ئۇرغان بولۇپ، بۇ سەۋەبتىن ئۇنىڭ ياخشىلىقلىرى شۇلارغا ئېلىپ بېرىلىدۇ. ئۇنىڭ ياخشىلىقلىرى تۈگىسە،

(1) قۇرئان سۈرىسى 63-67-ئايەتلەر.

ئۇلارنىڭ گۇناھلىرى ئۇنىڭغا ئارتىلىدۇ. ئاندىن ئۇ دوزاخقا تاشلىنىدۇ. مانا بۇ، مېنىڭ ئۇمىتىمنىڭ قۇرۇق قول قالغۇچىسىدۇر»<sup>(1)</sup> دېگەن.

ھەدىستە كۆرگىنىمىزدەك، ئىبادەتنىڭ قوبۇل بولماسلىقىنىڭ ۋە ئاخىرەتتە ئەسقاتماسلىقىنىڭ بىردىنبىر سەۋەبى يامان ئەخلاقلاردۇر!

**روھىي دۇنياسى گۈزەل بولغانلارنىڭ ئىش-ھەرىكەتلىرىمۇ گۈزەل بولىدۇ**

ئىنسان روھىي دۇنياسىنى گۈزەل ئەدەپ - ئەخلاق بىلەن زىننەتلىگەندىلا جەمئىيەتتە ئىش - ھەرىكەتتىكى گۈزەل، سۆز - ئىپادىسى گۈزەل، مۇھىتى گۈزەل بولالايدۇ. ئىپپەت - ھايالىق، گۈزەل غايىلىك، قايتىماس ئىرادىلىك، چىدام - غەيرەتلىك، سەۋر - تاقەتلىك، تىرىشچان، سەمىمىي - ساداقەتلىك، كەمتەر، ئىشچان، ئەپپۇچان، مۇلايىم، ئېغىر - بېسىق، روھىي دۇنياسى مۇكەممەل ئادەم بولالايدۇ. ئەكسىچە، ئەدەپ - ئەخلاق تەربىيىسىگە سەل قارالسا گۈزەللىك سەتلىككە، ياخشىلىق يامانلىققا ئۆزگىرىدۇ. ئەخلاقسىز ئادەم يامان ئىش، يامان خۇي، يامان ئىللەتنى ئادەتكە ئايلاندۇرۇۋالىدۇ. مۇنداقلار ئىش - ھەرىكەتتىكى ئەسكى، سۆزلىرى قوپال، بەھايىا، پەسكەش، نومۇسسىز، ۋىجدانسىز، رەھىمسىز، ساختىپەز، ۋاپاسىز، يالغانچى، ئالدامچى، ئاچكۆز، نەپسانىيەتچى، مەنمەنچى، چىقىمچى، بېخىل، چىدەلخور... قاتارلىق يامان قىلىقلارغا ئادەتلىنىپ قالىدۇ. نەتىجىدە، ئائىلىنىڭ خاتىرجەملىكى، جەمئىيەتنىڭ تەرتىپى بۇزۇلىدۇ. شۇڭا

(1) ئىمام مۇسلىم رىۋايىتى.

دۇنيادىكى بارچە دىنلار ئەڭ ئاۋۋال كىشىلەرنى گۈزەل ئەخلاق بىلەن زىننەتلىنىشكە چاقىرىپ كەلگەن. ئىسلام دىنىدا بولسا، گۈزەل ئەخلاق ئىماننىڭ كامالىتى ھەم ئەڭ چوڭ ئىبادەت سانىلىدۇ. پەيغەمبەر ئەلەيھىسسالام بىر ھەدىستە: «مۇسۇلمان ئادەم گۈزەل ئەخلاقى بىلەن كېچە ئۇخلىماي ناماز ئوقۇغان ۋە كۈندۈزى روزا تۇتقانىنىڭ ساۋابىغا ئېرىشەلەيدۇ»<sup>(1)</sup> دەپ كۆرسەتكەن.

### ئەخلاقى گۈزەل كىشى ئاللاھقا ئەڭ يېقىملىقتۇر

ئاللاھقا ئەڭ يېقىملىق ئادەم ئەڭ ئەخلاقلىق ئادەمدۇر. پەيغەمبەر ئەلەيھىسسالامنىڭ يېنىغا كەلگەن ئەلچىلەر ئۆمىكى ئۇنىڭدىن: ”قانداق ئادەمنى ئاللاھ ھەممىدىن بەك ياخشى كۆرىدۇ؟“ دەپ سورىغاندا، پەيغەمبەر ئەلەيھىسسالام: «ئەڭ ئەخلاقلىق بولغان ئادەمنى ئاللاھ ھەممىدىن بەك ياخشى كۆرىدۇ»<sup>(2)</sup> دەپ جاۋاب بەرگەن. پەيغەمبەر ئەلەيھىسسالام ئۈچۈنمۇ ئەڭ يېقىملىق ئادەم ئەڭ ئەخلاقلىق ئادەمدۇر. پەيغەمبەر ئەلەيھىسسالام ساھابىلىرىغا مۇنداق دېگەن: «سىلەرگە ئىچىڭلاردىن مەن ئەڭ ياخشى كۆرىدىغانلارنى ئېيتىپ بېرىمۇ؟ ئەڭ ئەخلاقلىق بولغانلىرىڭلار مېنىڭ ئۈچۈن ئەڭ سۆيۈملۈك ھېسابلىنىلەر»<sup>(3)</sup>.

(1) ئىبنى ھىببان ۋە ھاكىم رىۋايىتى.

(2) ئىمام ئەھمەد رىۋايىتى.

(3) ئىمام ئەھمەد رىۋايىتى.

## گۈزەل ئەخلاق جەننەتنىڭ يولىدۇر

پەيغەمبەر ئەلەيھىسسالام: «ئىنسانلارنى جەننەتكە كىرگۈزىدىغان ئىشلارنىڭ ئەڭ كۆپى تەقۋالىق بىلەن ياخشى ئەخلاقتۇر»<sup>(1)</sup> دەپ كۆرسەتكەن. ئۇ گۈزەل ئەخلاققا تەشەببۇس قىلىپ: «مەن ئەخلاقى گۈزەل بولغانلارنىڭ جەننەتتىكى ئەڭ يۇقىرى مەرتىبىلىك قەسىرگە كىرىشىگە كاپالەت قىلالايمەن»<sup>(2)</sup> دەپ كۆرسەتكەن.

مەرھۇم ئۇستاز مۇھەممەد غەزالى<sup>(3)</sup> «مۇسۇلماننىڭ ئەخلاقى» ناملىق ئەسىرىدە مۇنداق دەپ يازىدۇ: «ئىمان كىشىنى پەسلىكتىن ساقلىغۇچى ۋە ئۇلۇغلىققا قوزغاتقۇچى كۈچتۇر. ئۆزلىرىنى دىندارلاردىن سانايدىغان بىر قىسىم كىشىلەر بەزى ئىبادەتلەرنى ئورۇنلاپ قويغىنى بىلەن تەلەب قىلىنغان ئەخلاقىي ئىبادەتلەرنى ئادا قىلىشقا سەل قارايدۇ. بۇنىڭ بىلەن قىلغان ئىبادەتلىرىدىن پايدا ئالالمايدۇ. بىر ئادەم پەيغەمبەر

(1) ئىمام تىرمىزى ۋە ئىبنى ماجە رىۋايىتى.

(2) ئەبۇ داۋۇد رىۋايىتى.

(3) ئىسلاھاتچى، مۇتەپەككۇر ئالىم مۇھەممەد غەزالى 1917-يىلى مىسىرنىڭ

بۇھەيرە رايونىدا دۇنياغا كەلگەن بولۇپ، مىسىرنىڭ ئالىي دىنىي ماقاملىرىدا ۋە قەدىمىي ئىلىم يۇرتى ئەزھەرنىڭ دەۋەت ئىشلىرى كومىتېتىدا خىزمەت قىلغان، مەككىدىكى "ئۇمۇلقۇرا" ئۇنىۋېرسىتېتىدا، ئالجىرىيىدىكى ئىسلام ئۇنىۋېرسىتېتىدە ئىلگىرى-كېيىن بولۇپ بىر قانچە يىل ئۇستازلىق قىلغان. مىسىردىكى "ئەل ئىخۋانۇل مۇسلىمۇن" جامائىتىنىڭ ئاكتىپ ئەزالىرىدىن بولغان، بۇ سەۋەبتىن ئىككى قېتىم تۈرمىگە ئېلىنغان، مۇسۇلمانلارنىڭ ھالىنى ئىسلاھ قىلىش ۋە تەربىيە ماۋزۇلىرىدا كۆپلىگەن قۇممەتلىك ئىسلامىي ئەسەرلەرنى يازغان، 1996-يىلى سەئۇدى ئەرەبىستاننىڭ رىياد شەھىرىدە چاقىرىلغان ئىسلام قۇرۇلتىيىدا سۆزلەۋېتىپ ئالەمدىن ئۆتكەن، مەدىنىدىكى (بەقى) قەبرىستانلىقىغا دەپنە قىلىنغان.



ئەلەيھىسسالامنىڭ يېنىغا كېلىپ، ئۇنىڭغا: «يا رەسۇلەللاھ! بىر ئايال بار، ئۇ ناماز ئوقۇيدۇ، روزا تۇتىدۇ ۋە سەدىقنى كۆپ قىلىدۇ. لېكىن قوشنىسىغا تىلى بىلەن ئەزىيەت بېرىدىكەن» دېگەندە، پەيغەمبەر ئەلەيھىسسالام: «ئۇ دوزاخقا كىرىدۇ» دېگەن. ئۇ ئادەم يەنە: «يەنە بىر ئايال بار، ناماز، روزىسى ئاز، سەدىقنىمۇ ئاز بېرىدىكەن، قوشنىسىغا ئەزىيەت بەرمەيدىكەن» دېگەندە، پەيغەمبەر ئەلەيھىسسالام: «ئۇ جەننەتكە كىرىدۇ»<sup>(1)</sup> دېگەن. بۇ جاۋابتا ئېسىل ئەخلاقنىڭ قىممىتىگە ئالاھىدە ئېتىبار بېرىلگەن. يەنە بىر ھەدىستە: «گۈزەل ئەخلاق خۇددى سۇ قىرونى ئېرىتكەندەك خاتالىقلارنى ئېرىتىدۇ. ناچار ئەخلاق سىركە ھەسەلنى بۇزغاندەك ھەممىنى بۇزىدۇ»<sup>(2)</sup> دەپ كۆرسىتىلگەن»<sup>(3)</sup>.

### گۈزەل ئەخلاق ئىماننىڭ كامىللىقىغا دەلىلدۇر

گۈزەل ئەخلاق ئىماننى تاكامۇللۇققا ئېلىپ بارىدىغان ۋە ئۇنى كۈچلەندۈرىدىغان ئامىلدۇر. دەرىجە جەھەتتە ئەخلاق بىلەن ئىمان بىر ئورۇندا تۇرىدۇ. پەيغەمبەر ئەلەيھىسسالام گۈزەل ئەخلاقنىڭ ئەھمىيىتىنى بايان قىلىپ: «ئىمانى ئەڭ كامىل مۇمىن ئەڭ ئەخلاقلىق كىشىدۇر»<sup>(4)</sup> دەپ كۆرسەتكەن.

(1) ئىمام ئەھمەد رىۋايىتى.

(2) ئىمام بەيھەقىي رىۋايىتى.

(3) مۇتەپەككۇر ئالىم مۇھەممەد غەزالىنىڭ «مۇسۇلماننىڭ ئەخلاقى» ناملىق ئەسەرىدىن.

(4) ئىمام بۇخارىي رىۋايىتى.

پەيغەمبەر ئەلەيھىسسالام بىر كۈنى «ئاللاھنىڭ نامى بىلەن قەسەم قىلىمەنكى، ئۇنداق ئادەم مۆمىن بولالمايدۇ» دېگەن سۆزنى ئۈچ قېتىم تەكرارلىغان، بۇ ۋاقىتتا ساھابىلەردىن بىرى ئۇنىڭدىن «يارەسۈلەللاھ! ئۇ قانداق ئادەم» دەپ سورىغاندا، پەيغەمبەر ئەلەيھىسسالام: «قوشنىسى ئۇنىڭ ئاۋارىچىلىقلىرىدىن خاتىرجەم بولالمايدىغان ئادەم»<sup>(1)</sup> دەپ جاۋاب بەرگەن.

قېنى ئويلاپ كۆرۈڭ! بالكونغا يايغان كىرنىڭ سۈيىنى ئاستىنقى قەۋەتتىكى قوشنىلىرىغا ياكى يولغا ئېقىتىپ كىشىلەرگە ئازار قىلىدىغانلار بىلەن ماشىنىسىنى قوشنىسىنىڭ ئىشىكى ئالدىغا توختىتىۋېلىپ ئۇنى بىئارام قىلىدىغان ياكى قوشنىسىنىڭ ئىشىكى ئالدىغا يۇندا ياكى ئەخلەتلەرنى تۆكۈدىغان، ئۆيىگە كىرىپ، چىقىش جەريانىدا قوشنىلىرىنى راھەتسىز قىلىدىغانلار ئۆزلىرىنى ئىمانىمىز كامىل دەپ ئېيتالامدۇ؟ ئەگەر ”ھەئە“ دېسە، ئۇلار يالغانچىلاردۇر!

ئىنساننىڭ ۋۇجۇدىدا رەزىللىك چوڭقۇرلىشىپ، يامانلىقى كۆپەيگەنسېرى خۇددى ئادەم كىيىمىدىن ئايرىلغاندەكلادىن - دىيانەتتىن ئايرىلىپ قالىدۇ. يىغىپ ئېيتقاندا، ئەخلاق ھەر قانداق ئادەمنىڭ دۇنيا ۋە ئاخىرەتلىك غەلبە ياكى مەغلۇبىيىتىگە بىۋاسىتە تەسىر كۆرسىتىدىغان مۇھىم ئامىل.

(1) ئىمام مۇسلىم، ئىمام ئەھمەد رىۋايىتى.

## ئەخلاقنىڭ دائىرىسى ۋە پىرىنسىپلىرى

شەرىئەت ئەھكاملىرىنىڭ تۈرلەرگە بۆلۈنىشى \*

شەرىئەت ئەھكاملىرى ئىجمالىي ھالدا مۇنداق 3كە بۆلۈنىدۇ:

1. خالىس ئاللاھ تائالانىڭ ھەققىنى ئۆز ئىچىگە ئالغان ئەھكاملار،

2. شەخسىي ھەق-ھوقۇقلارنى ئۆز ئىچىگە ئالغان ئەھكاملار،

3. كۆلپىكتىنقا مۇناسىۋەتلىك ھەق-ھوقۇقلارنى ئۆز ئىچىگە ئالغان ئەھكاملار.

ئاللاھ تائالانىڭ ھەققى ئاللاھ تائالاغا ئىمان كەلتۈرۈش، ئۇنىڭ ئۇلۇغلىقى ئالدىدا باش ئېگىش، ئۇنىڭغا ئۇرازى بولىدىغان رەۋىشتە ئىبادەت قىلىش، بۇيرىغان ۋە توسقانلىرىغا رىئايە قىلىش بىلەن ئۇنىڭغا بويسۇنۇش قاتارلىقلارنى ئۆز ئىچىگە ئالىدۇ.

شەخسىي ھەق-ھوقۇقلار كىشىنىڭ ئىگىدارچىلىق ھوقۇقى، تەسەررۇپ قىلىش ھوقۇقى ۋە نەپسىنىڭ ئىگىدارچىلىقىنى ئۆزىگە ھازىر ۋە كېلەچەكتە پايدىلىق بولغان شەكىلدە باشقۇرۇش ھوقۇقى قاتارلىقلارنى ئۆز ئىچىگە ئالىدۇ.

---

(\*) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

كوللېكتىپقا مۇناسىۋەتلىك ھەق-ھوقۇقلار باشقىلار بىلەن ئۆزئارا ھەمكارلىشىش، ياردەملىشىش ھوقۇقى، كىشىلەرنى ياخشى ئىشلارغا چاقىرىپ، يامان ئىشلاردىن توسۇش ھوقۇقى، ئادالەتنى بەرپا قىلىش، سالاھىيەتلىك ۋە ئادالەتلىك ئىش باشقۇرغۇچىلارنى سايلاش ھوقۇقى قاتارلىقلارنى ئۆز ئىچىگە ئالىدۇ. زاكات ۋە سەدىقەلەر مۇكوللېكتىپنىڭ ھەقىقىي بولغانلىقى ئېتىبارى بىلەن بۇ تۈرگە كىرىدۇ.

شەرىئەت ئەھكاملارى ۋە تەكلىپلىرى تەپسىلى مۇنداق 8گە بۆلۈنىدۇ:

بىرىنچىسى، ئېتىقاد مەسىلىلىرى بولۇپ، بۇ ئېتىقاد ئىشلىرىدا ئىنساننىڭ ئىرادىسىنى سىناشنى مەقسەت قىلىدۇ.

ئىككىنچىسى، ئىبادەت مەسىلىلىرى بولۇپ، بۇ ئىتائەت ئىشىدا ئىنساننىڭ ئىرادىسىنى سىناشنى مەقسەت قىلىدۇ.

ئۈچىنچىسى، مۇئامىلە مەسىلىلىرى بولۇپ، بۇ ئېلىش-بېرىش مۇئامىلىسى ۋە ھەر قانداق پۇل مۇئامىلىسىدە ئىنساننىڭ ئىرادىسىنى سىناشنى مەقسەت قىلىدۇ.

تۆتىنچىسى، ئائىلە ھاياتىغا مۇناسىۋەتلىك مەسىلىلەر بولۇپ، بۇ ئىجتىمائىي مۇناسىۋەتلەرنى رەتكە سېلىش، ئىنساننىڭ ئىرادىسىنى بۇ ساھەدە سىناشنى مەقسەت قىلىدۇ.

بەشىنچىسى، ئىجتىمائىي مۇناسىۋەت مەسىلىسى بولۇپ، بۇ ئىنسان تۇرمۇشىنى رەتكە سېلىش، ئائىلە ھاياتىدا ئۇنىڭ ئىرادىسىنى سىناشنى مەقسەت قىلىدۇ. بۇ بۆلۈمگە ئۆيلىنىش، ئاجرىشىش، ئائىلە ھاياتىدىكى ھالال-ھارام قاتارلىقلار كىرىدۇ.

ئالتىنچىسى، ئەھدە-مىساق، كېلىشىم ۋە ۋەدىلىشىشلەرگە مۇناسىۋەتلىك مەسىلىلەر بولۇپ، بۇ ئىنسانلار ئارىسىدا بولۇپ تۇرىدىغان مۇئامىلە مەسىلىلىرىدە ئىنساننىڭ ئىرادىسىنى سىناشنى مەقسەت قىلىدۇ.

يەتتىنچىسى، ئىسلامىي قائىدە-يوسۇنلارغا مۇناسىۋەتلىك بولۇپ، بۇ ئىنساننىڭ ئەخلاقى تەرەپتىن ئىرادىسىنى سىناشنى مەقسەت قىلىدۇ.

سەككىزىنچىسى، ئەدەپ ۋە قائىدە-يوسۇنلارغا مۇناسىۋەتلىك مەسىلىلەر بولۇپ، كىشىلىك ۋە ئىجتىمائىي ھاياتتا ئىنساننىڭ يۈرۈش-تۇرۇشىنى ئىسلاھ قىلىشنى مەقسەت قىلىدۇ.

### شەرىئەت ئەھكاملىرىنىڭ ئەخلاق بىلەن بولغان مۇناسىۋىتى

يۇقىرىقى شەرىئەت ئەھكاملىرىنىڭ ھەممىسىنى ئەخلاقتىن ئىبارەت بىرلا ماۋزۇنىڭ ئىچىگە كىرگۈزۈشكە بولىدۇ، چۈنكى شەرىئەت ئەھكاملىرىنى ئورۇنداشقا تۈرتكە بولىدىغان نەرسە ئەخلاق تۇر.

#### 1. ئېتىقادنىڭ ئەخلاق بىلەن بولغان مۇناسىۋىتى

ئىسلام ئېتىقادى ھەقىقەتتە ئىلمىي ھەقىقەتلەر بولۇپ، ئۇنىڭ ئاللاھ تائالانىڭ بارلىقىغا، بىرلىكىگە، سۈپەتلىرىگە، پەيغەمبەرلەرگە، ساماۋىي(ئاللاھ چۈشۈرگەن) كىتابلارغا، غەيبىلەرگە مۇناسىۋەتلىك تەرەپلىرى باردۇر.

ئىلمىي ھەقىقەتلەرگە باش ئېگىش ئەخلاقىي پەزىلەت بولۇپ، بۇ ئىلمىي ھەقىقەتلەرنى قوبۇل قىلىشقا تۈرتكە بولغان نەرسە يەنىلا ئەخلاق تۇر. چۈنكى ھەقىقەتنى ئېتىراپ قىلىش گۈزەل ئەخلاق بولسا، ئىلمىي ھەقىقەتلەرنى ئىنكار قىلىش ۋە ئۇنىڭدىن يۈز ئۆرۈش رەزىل

ئەخلاق تۇر. ئۇنىڭغا تۈرتكە بولغان نەرسىمۇ نەپسىي خاھىشنىڭ تەسىرى ئاستىدا قېلىپ ھەقىقەتنى رەت قىلىش ۋە ئۇنى يامان كۆرۈشتۈر.

ھەقىقەتنى سۆيۈش ۋە ئۇنى ئۆزىنىڭ زىيىنىغا بولغان تەقدىردىمۇ قوبۇل قىلىشتىن ئىبارەت گۈزەل ئەخلاق بىلەن زىننەتلەنگەن ئادەمنىڭ بۇ گۈزەل ئەخلاقى ئۇنى ھەقىقەتكە باش ئېگىش ۋە ئۇنى قوبۇل قىلىش، ھەق ئىگىسىنى ئېتىراپ قىلىشقا ئەلپ بارىدۇ. ئەمما بۇ گۈزەل ئەخلاقتىن مەھرۇم بولۇپ، ئۆزىنىڭ نەپسىي خاھىشىنى ئەقلىگە ھاكىم قىلىۋالغانلار ھەقىقەتنى قوبۇل قىلمايدۇ، ھەق ئىگىسىنى ئېتىراپ قىلمايدۇ.

بۇنىڭدىن مەلۇمكى، دۇنيادا نۇرغۇن كىشىلەر ئارىسىدا كەڭ تارقالغان باتىل ئېتىقادلار ئەخلاقىي بۇلغىنىشلاردىن كېلىپ چىققان خۇراپاتلار بولۇپ، بۇلغىنىمىغان ساپ ئەخلاقنىڭ تۈرتكىسى بۇنداق باتىل ئېتىقادلارنى رەت قىلىدۇ، ئەلۋەتتە.

## 2. ئىبادەتنىڭ ئەخلاق بىلەن بولغان مۇناسىۋىتى

ئىسلام شەرىئىتىدىكى ئىبادەت پەقەت ئاللاھ تائالانىڭ ئۆزىگىلا قىلىنىدىغان، ئۇنىڭ بۇيرىغانلىرىنى ئورۇنلاپ، توسقانلىرىدىن يېنىش بىلەن ئۇنىڭغا ئىتائەت قىلىشنى تەقەززا قىلىدىغان، ئۇنىڭ ئانا قىلغان سانسىز نېمەتلىرىگە شۈكرى قىلىپ، ئۇنىڭغا بويسۇنۇشنى، ئۇنىڭغا يېقىنلىق ئىزدەشنى ۋە ئۇنى چىن دىلىدىن سۆيۈشنى تەلەپ قىلىدىغان ئۇلۇغۋار ئىتائەتچانلىقنىڭ ئىپادىسىدۇر.

ئىتائەت قىلىنىشى زۆرۈر بولغان بىرىگە ئىتائەت قىلىش ئەخلاقىي بۇرچ بولۇپ، ئۇنىڭ تۈرتكىسى ھەقىقەتنى سۆيۈش، ھەق ئىگىسىنىڭ

ھەققىنى ئادا قىلىشتىن ئىبارەت گۈزەل ئەخلاق تۇرۇ. چۈنكى ئىتائەت قىلىنىشى زۆرۈر بولغان بىرىنىڭ ئىتائەت قىلىنىشى ئۇنىڭ تەبىئىي ھەققىدۇر.

ھەق ئىگىسىنىڭ ھەققىنى ئادا قىلىش ۋە ھەقىقەت ئۆزىنىڭ زىتىغا بولغان تەقدىردىمۇ ئۇنى قوبۇل قىلىشتىن ئىبارەت گۈزەل ئەخلاق بىلەن زىننەتلەنگەن ئادەمنىڭ بۇ گۈزەل ئەخلاقى ئۇنى ھەق ئىگىسىنىڭ ھەققىنى ئادا قىلىشقا ئېلىپ بارىدۇ. نەتىجىدە ئاللاھنىڭ ھەقىقى بولغان قۇلچىلىق بۇرچىنى ئادا قىلىشقا تۈرتكە بولىدۇ.

نېمەت بەرگۈچىگە شۈكۈر قىلىشىمۇ گۈزەل ئەخلاق بولۇپ، بۇ نىڭغا تۈرتكە بولغان نەرسە ياخشىلىق قىلغاننىڭ مۇكاپاتىنى بېرىش، نېمەت بەرگۈچىگە مىننەتدارلىق بىلدۈرۈشتىن ئىبارەت گۈزەل ئەخلاق تۇرۇ. ئاللاھ تائالا نېمەت بەرگەنلىكى ئۈچۈن ئۇنىڭغا شۈكۈر ئادا قىلىش بىلەن مىننەتدارلىق بىلدۈرۈشكە ھەقىقەتتۇر. گۈزەل ئەخلاق ئادەم ئاللاھ تائالانىڭ بۇ ھەققىنى ئادا قىلغاندەك، ئىنسانلار تەرىپىدىن كۆرگەن ياخشىلىقلارنىمۇ مۇكاپاتسىز قويمىدۇ. مۇنداق قىلىش ۋاپادارلىقتىن سانىلىدۇ.

ئاللاھ تائالاغا ئىبادەت قىلىش ۋە ئۇنىڭغا ئىتائەت قىلىشتىن باش تارتقۇچىلار ھەق ئىگىسىنىڭ ھەققىنى بېرىشتىن ئىبارەت ئۇلۇغ گۈزەل ئەخلاقىتىن مەھرۇم بولغۇچىلار بولۇپ، قۇرئان كەرىم مۇنداقلارنىڭ ئاخىرىتە قاتتىق ئازابقا قالدۇرغانلىقىنى ئېلان قىلغان. ﴿مەسىھۇ، (ئاللاھقا) يېقىن پەرىشتىلەرمۇ ئاللاھقا بەندە بولۇشتىن ھەرگىز باش تارتمايدۇ، كىملىرىكى ئاللاھقا بەندىچىلىك قىلىشتىن باش تارتىدىكەن ۋە كۆرۈڭلەپ كېتىدىكەن، (بىلىسۇنكى) ئاللاھ ئۇلارنىڭ ھەممىسىنى قىيامەت كۈنى ھېساب ئېلىش ۋە جازالاش ئۈچۈن) ئۆز دەرگاھىغا

توپلايدۇ. ئىمان ئېيتقان ۋە ياخشى ئەمەللەرنى قىلغانلارغا كەلسەك، ئاللاھ ئۇلارنىڭ (ئەمەللىرىنىڭ) ئەجرىنى تولۇق بېرىدۇ، نېمىتىنى ئۇلارغا بېرىدۇ، (ئاللاھقا قۇلچىلىق قىلىشتىن) باش تارتقان ۋە كۆرۈنمەپ كەتكەنلەرگە كەلسەك، ئاللاھ ئۇلارغا قاتتىق ئازاب قىلىدۇ. ئۇلار ئۆزلىرى ئۈچۈن ئاللاھتىن باشقا (ئاللاھنىڭ ئازابىدىن قۇتۇلدۇرىدىغان) ھېچقانداق دوست ۋە ھېچقانداق مەدەتكار تاپالمايدۇ. ﴿(1)

شۇڭا ئاللاھ تائالانىڭ پەرىشتىلىرى ئىبادەتتىن باش تارتمايدىغان بەندىلەر دەپ سۈپەتلەنگەن. ﴿پەرۋەردىگارنىڭ دەرگاھىدىكىلەر (يەنى پەرىشتىلەر) ئاللاھقا ئىبادەت قىلىشتىن باش تارتمايدۇ، ئاللاھقا تەسبىھ ئېيتىدۇ ۋە ئۇنىڭغا سەجدە قىلىدۇ.﴾ (2)

### 3. پۇل-مال مۇئامىلىسىنىڭ ئەخلاق بىلەن بولغان مۇناسىۋىتى

پۇل-مال مۇئامىلىسى توغرىلىق ۋە ئادالەت ئۈستىگە قۇرۇلغان مۇئامىلە بولۇپ، توغرىلىق بىلەن ئادالەتنى سۆيۈش گۈزەل ئەخلاق قاتارىدىن سانىلىدۇ. توغرىلىق ۋە ئادالەتپەرۋەرلىكتىن ئىبارەت گۈزەل ئەخلاق بىلەن زىننەتلەنگەن ئادەم پۇل-مال مۇئامىلىسى ۋە قانداقلا بىر مۇئامىلىدە چوقۇم ئىسلام پىرىنسىپى بىلەن ئىش كۆرىدۇ. «دىن-مۇئامىلىدۇر» دېگەن سۆزمۇ بۇ سەۋەبتىن ئېيتىلغان بولۇشى كېرەك.

ئەمما توغرىلىق ۋە ئادالەتپەرۋەرلىكتىن ئىبارەت بۇ گۈزەل ئەخلاقتىن

(1) نىسا سۈرىسى 172-173-ئايەتلەر

(2) ئەئزاق سۈرىسى 206-ئايەت



نېسبىۋىسى بولمىغانلار باشقىلارنىڭ ھەق-ھوقۇقىغا تاجاۋۇز قىلىش، ھەقسىزلىق قىلىپ باشقىلارغا زۇلۇم قىلىش قاتارلىق يامانلىقلارنى قىلىدۇ. چۈنكى ھەقسىزلىق بىلەن زۇلۇم بولسا، ھەقىقەت ئۆزىنىڭ نەپسىي خاھىشىغا زىت كەلگەن ۋاقىتدا، ئۇنى يامان كۆرۈش ۋە ئۇنىڭدىن يۈز ئۆرۈشتىن ئىبارەت ئەخلاقىي قىتغىرلىقتىن كېلىپ چىقىدىغان نەرسە.

#### 4. ئائىلە ھاياتىدىكى ئەھكاملار بىلەن ئەخلاقنىڭ مۇناسىۋىتى

ئائىلە ھاياتى ئۈچۈن بەلگىلەنگەن ئىسلامىي ئەھكاملار ۋە قائىدە-پرىنسىپلار ئەخلاق بىلەن ئەمەلگە ئاشىدىغان بولۇپ، ئەخلاق بۇ مۇناسىۋەتلەرنىڭ ئاساسلىق يۆلەنچۈكىدۇر. مەسىلەن: ئائىلە نىزامى، شەخسلەرنىڭ ھەق-ھوقۇقلىرى ۋە ئۇلارنىڭ ۋەزىپىلىرىنى مىسال قىلىدىغان بولساق، ئائىلە ئەزالىرى ئوتتۇرىسىدا ئۆزئارا ھەمكارلىق، بىر-بىرىنى چۈشىنىش ۋە بىر-بىرىگە يول قويۇش، بىر-بىرىنى كەچۈرۈش، ئائىلىدىكى مەسئۇلىيەتلەرنى ھەرىكەت ئۆزىنىڭ ئىقتىدارى ۋە يارىتىلىشتىكى ئۆزگىچىلىكىگە ئاساسەن ئادالەت بىلەن بۆلۈشۈش، ئۆيلىنىش، ئاجرىشىش، ئائىلىنىڭ ئېھتىياجلىرىنى قامداش، مىراسنى ھەققانىي تەقسىم قىلىش قاتارلىق ئىشلارنىڭ ھەممىسى باشتىن ئاخىر گۈزەل ئەخلاق پرىنسىپلىرىغا ئەمەل قىلىش بىلەنلا توغرا يۈزلىشىشكە قاراپ يول ئالىدىغان ئىشلاردۇر. چۈنكى دۆلەتنىڭ قانۇن-پرىنسىپلىرى ئۆي ئىچىگە يارىمايدۇ. ئۆي ئىچىدە پەقەت ئاللاھتىن قورقۇشتىن ئىبارەت ئەخلاقىي ۋە ۋىجدانىي پرىنسىپلارلا ئىشقا يارايدۇ. يېمەك-ئىچمەك ۋە ئىسلام كۆرسەتمىلىرىگە مۇناسىپ ھالدا كىيىنىش ئىشلىرىمۇ بۇ ماۋزۇغا قوشۇلىدۇ.

#### 5. ئىجتىمائىي مۇناسىۋەت بىلەن ئەخلاقنىڭ مۇناسىۋىتى

ئىجتىمائىي مۇناسىۋەتلەر ئەخلاق بىلەن زىچ مۇناسىۋەتلىك بولۇپ، ھەر بىر شەخسنىڭ ھاياتتىكى دىنىي ۋە دۇنيالىق ۋەزىپىسىنى، ئائىلە ئەزالىرىغا، قوشنىلىرىغا، يۇرت-جامائىتىگە ۋە پۈتۈن مۇسۇلمانلارغا قارىتىلغان بۇرچىنى ۋە ۋەزىپىسىنى چىن كۆڭلىدىن قېتىرقىنىپ ئادا قىلىش ئىشى كىشىدىكى ھەقىقەتنى سۆيۈش، باشقىلارغا يول قويۇش، كەچۈرۈش، ئومۇمنىڭ مەنپەئەتى ئۈچۈن ئۆز نەپسىنىڭ تەلەپلىرىدىن ۋاز كېچىشتىن ئىبارەت گۈزەل ئەخلاقنىڭ تۈرتكىسى بىلەن ئەمەلگە ئاشىدۇ.

6. ئەھدە-مىساق، كېلىشىم تۈزۈش ئىشلىرىنىڭ ئەخلاق بىلەن مۇناسىۋىتى

ئەھدە-مىساق، كېلىشىم ۋە ۋەدىلىشىش ئىشلىرىنى ئېلىپ بېرىشتىن مەقسەت ئىنسانلارنىڭ ھەق-ھوقۇقىنى قوغداش، ھەقسىزلىككە ۋە زۇلۇمغا يول قويماسلىقتىن ئىبارەتتۇر. مۇنداق مۇئامىلىلەرنى بىراۋنىڭ ھەققىگە تاجاۋۇز قىلماستىن ھەققانىي ھالدا ئېلىپ بېرىش پەقەت گۈزەل ئەخلاق دائىرىسىدە ئىش كۆرۈش بىلەنلا ئەمەلگە ئاشىدۇ. چۈنكى گۈزەل ئەخلاق كىشىنى ئۆز ئۆزىدىن ھېساب ئېلىش، ئۆزى ئېتىقاد قىلىۋاتقان دىننىڭ پىرىنسىپلىرىغا ئەمەل قىلىش، ھەقسىزلىككە قارشى تۇرۇش قاتارلىق پەزىلەتلەرگە ئېلىپ بارىدۇ.

7. ئىسلامىي قائىدە-يوسۇنلارنىڭ ئەخلاق بىلەن مۇناسىۋىتى

ئىسلامىي قائىدە-يوسۇنلار ئىنساننىڭ يۈرۈش-تۇرۇشى ۋە ئىش-پائالىيەتلىرىدە، شۇنداقلا باشقىلار بىلەن بولغان مۇناسىۋەتلىرىدە ئىپادىلىنىپ تۇرىدىغان بىر خىل توغرىلىق، ھەققانىيلىق ۋە ئادالەتپەرۋەرلىكنى گەۋدە قىلغان روھىي گۈزەللىكتۇر. ئۇنىڭدا

باشقىلارنى ھۆرمەتلەش، ئۇلارغا ياخشى ۋە توغرا مۇئامىلە قىلىش، ئۇلارنى راھەتسىز قىلىدىغان ۋە ئۇلارنىڭ غۇرۇرىنى زىدىلەيدىغان ھەر قانداق گەپ-سۆز ۋە ھەرىكەتلەردىن يىراق تۇرۇش قاتارلىق ئېسىل يەزىلەتلەر مۇجەسسەم بولغان بولىدۇ.

بۇ قائىدە يوسۇنلار پەقەت گۈزەل ئەخلاقىتىن نېسىۋە ئالغان كىشىلەردىلا ئۆز ئىپادىسىنى تاپالايدۇ. چۈنكى بۇ ئىشلار دۆلەتنىڭ جازا قانۇنى بىلەن قورقۇتۇپ قىلدۇرغىلى بولىدىغان ئىشلار ئەمەس، بەلكى ئىنسانلارنىڭ ئىچكى دۇنياسىدىن چىققان ۋە ئۇنىڭ ئىش-ھەرىكەتلىرىنى ئۆز كونتروللىقى ئاستىغا ئالىدىغان ئەخلاقىنىڭ كۈچى بىلەنلا قىلدۇرغىلى بولىدۇ.

## ئىنسانلار جەمئىيىتى ھەمىشە گۈزەل ئەخلاقلارغا مۇھتاج

شەك قوبۇل قىلمايدىغان ھەقىقەتلەردىن بىرى شۇكى، دۇنيادا ئىنسانلار توپلىشىپ ياشايدىغان قانداقلا بىر جەمئىيەت بولمىسۇن، ئۇنىڭ ئەزالىرى گۈزەل ئەخلاققا باغلانماستىن، ئۇلارنىڭ ئۆزئارا بىر-بىرىنى چۈشىنىپ، بىر-بىرىگە يول قويۇپ ۋە بىر-بىرى بىلەن ھەمكارلىشىپ بەختلىك ھالدا ھايات كەچۈرىشى ۋە راۋاج تېپىشى مۇمكىن ئەمەس!

مۇنداق قىلماستىنمۇ راۋاج تاپقان ئىنسانلار جەمئىيىتى بار دەپ پەرەز قىلساقمۇ، ئۇ پەقەت ماددىي مەنپەئەتلەر بىلەن باغلانغان ھەمكارلىقتۇر، بەس. مۇنداق بىر جەمئىيەت ئەزالىرىدا ماددىي مەنپەئەت باغلىنىشىدىن باشقا ئۇلۇغۋار پەزىلەتلەر بولمىغاندا، ئۇلارنىڭ ئاقىۋىتى چوقۇم كىرىزىسقا يۈز تۇتىدۇ. چۈنكى ھەر قانداق بىر جەمئىيەتنىڭ ساغلام بولۇشى ئۈچۈن ئەڭ ئاددى تەلەپ ئەزالار ئوتتۇرىسىدىكى ئورتاق ئىشەنچ ۋە بۇ ئىشەنچنى يەردە قويمايدىغان ئەمىنلىكتىن ئىبارەت گۈزەل ئەخلاق تۇر.

گۈزەل ئەخلاق ئىنسانىي ۋە ئىجتىمائىي زۆرۈرىيەت بولۇپ، دۇنيادا ھېچقانداق بىر جەمئىيەت ئۇنىڭدىن بەھاجەت بولالمايدۇ. ئەخلاق بۇزۇلغان ھامان كىرىزىسلار باش كۆتىرىدىغانلىقىدا شەك يوق.

ئەمىرى شۇئەرا (شائىرلارنىڭ پېشىۋاسى) دېگەن ئۇلۇغ ئۇنۋانغا سازاۋەر بولغان مىسىرلىق شائىر ئەھمەد شەۋقى مۇنداق دەپ يازغان:

فإن هم ذهبت أخلاقهم ذهبوا

إنما الأمم الأخلاق ما بقيت

تەرجىمىسى:

ئەخلاق بىلەن ھەر مىللەت راۋاجلىنىپ داۋام ئېتەر

ئايرىلغانلار ئەخلاقىتىن زاۋاللىققا ھامان كېتەر.

راستچىللىقتىن ئىبارەت گۈزەل ئەخلاق ھۆكۈم سۈرۈمگەن بىر جەمئىيەتتە كىشىلەردە ھەق-ھوقۇقلارنىڭ قوغدىلىشىغا، ئىلىم-پەن، مائارىپ ۋە يېڭىلىق خەۋەرلىرىنىڭ راستلىقىغا ئىشەنچ بولامدۇ؟

ئىشەنچتىن ئىبارەت گۈزەل ئەخلاقىتىن نېسىۋىسى بولمىغان بىر جەمئىيەت كىشىلىرىدە ئۆزئارا ھەمكارلىق، مۇقىملىق، خاتىرجەملىكنىڭ مىساللىرىنى تاپقىلى بولامدۇ؟

ئارىسىدا بىرلىك، ئىناقلىق، ئۆزئارا سۆيگۈ-مۇھەببەت بولمىغان بىر مىللەت قانداقمۇ پارلاق كېلەچەك قۇرسۇن؟

ئۆزىنىڭ ھەقىقىي تەلەپ قىلىش يولىدا دۈشمەنلەرگە ۋە زالىملارغا قارشى شىجائەت، قورقماس ئىرادە بولمىغان بىر مىللەت قانداقمۇ ئاسارەتتىن قۇتۇلسۇن؟

ئۆزىنىلا ئويلايدىغان، نەپسىي ھەۋىسىنى قاندۇرۇش ئۈچۈنلا ياشايدىغان، قۇربان بېرىشنى ياقىتۇرمايدىغان بىر ئىنسان قانداقمۇ ئىنسانىي كامالەتلەرگە يېتەلسۇن؟

تارىخىي تەجرىبىلەر شۇنى ئىسپاتلىدىكى، ھەر قانداق بىر مىللەتنىڭ مەنىۋى يۈكسىلىشىدىن بولغان نېسىۋىسى ئۇلارنىڭ ئەخلاق-پەزىلەتتىكى يۈكسىلىش دەرىجىسىگە قاراپ بولىدۇ. قانداقلا بىر مىللەتنىڭ مەنىۋى تەرەپتىن يېقىلىشى ئۇلارنىڭ ئەخلاقىي تەرەپتىن يېقىلىشى بىلەن بىر ۋاقىتتا بولىدۇ.

شۇڭا ھازىرقى غەرب ئەللىرى ماددىي تەرەپتىن تەرەققى قىلىپ دۇنيانىڭ ئەڭ ئالدىغا ئۆتۈپ كەتكەن بولسىمۇ، ئەخلاق تەرەپتىن نۆل دەرىجىسىگە چۈشۈپ قالغانلىقتىن، ئۇلار ماددى جەھەتتە باياشات تۇرمۇش كەچۈرگەندەك كۆرۈنگەن بىلەن، مەنىۋى قاششاقلىقتا ئۆمۈر سۈرمەكتە. بۇ دۆلەتلەردىكى ھەق-ھوقۇقلار شەخسلەردىكى ئەخلاقىي كۈچ بىلەن ئەمەس، بەلكى قانۇننىڭ كۈچى بىلەنلا قوغدىلىدۇ. شۇڭا مۇنداق بىر جەمئىيەت خەلقلىرىدە بىر-بىرىگە ئىشەنچ قىلىش ۋە بىر-بىرىنىڭ يامان غەرىزىدىن خاتىرجەم بولۇش دېگەن نەرسە بولمايدۇ. پەقەت دۆلەت قانۇنىغا تايىنىدۇ.

ھالبۇكى، قانۇن ھەممىنى كۆرەلمەيدۇ، قانۇن ئۆي ئىچىدە ئىپادىسىنى تاپالمايدۇ. پەقەت ئائىلە ئەزالىرى تەرىپىدىن شىكايەت ۋە ئەرزىلەر بارغاندىلا ئۇلارنىڭ ئىشلىرىغا ئارىلىشىدۇ. قورقۇتۇش ۋە تەھدىدلەر بىلەن ئەرزىنى توسىۋالغانلار يەنىلا ئۆزلىرى بىلگەن ھەقسىزلىكلەرنى قىلىۋېرىدۇ. ياۋروپادا ئىشلەنگەن فىلىملەرنى كۆرگەنلەر بۇ ھەقىقەتنى ياخشى چۈشىنىدۇ.

### ئەخلاق-پەزىلەت ئىنساننىڭ قەدەر-قىممىتىنى بەلگىلەيدۇ

چۈنكى ئەخلاق-پەزىلەت ھەر قانداق بىر مىللەت خەلقلىرى ئىچىدە يېمىرىلمەس تۇتقۇ بولۇپ، ئۇلارنىڭ ئىجتىمائىي مۇناسىۋەتلىرىنى باغلاپ تۇرىدىغان ئاساسلىق ھالقىدۇر. بۇ ھالقىنىڭ بىرەر شەخستە يوقىلىشى ياكى ئۈزۈلۈپ كېتىشى بىلەن شۇ شەخسنىڭ ئومۇم بىلەن بولغان ئالاقىسى پۈتۈنلەي يوقالغان ۋە ئۈزۈلگەن بولىدۇ.

بۇنىڭغا مىسال بېرىدىغان بولساق:

1. گۈزەل ئەخلاقلاردىن «راستچىللىق» نى ئالايلى:

راستچىللىق جەمئىيەتتىكى ھەر بىر شەخسنىڭ ئىجتىمائىي مۇناسىۋىتىنى باشقىلار بىلەن باغلاپ تۇرىدىغان ئەڭ مۇھىم ھالقىلاردىن بىرى بولۇپ، مەزكۇر شەخسنىڭ مۇئامىلە، ئامانەت، ۋەدە، كېلىشىم، خەۋەر، ۋەقە ۋە مەلۇمات قاتارلىق ماۋزۇلاردا سۆزلىگەنلىرىنى كىشىلەرنىڭ نەزەرىدە ئىشەنچكە ئىگە قىلىپ تۇرىدىغان ئاساسلىق نوقتىدۇر.

قانداقلا بىر شەخستىكى بۇ راستچىللىقتىن ئىبارەت پەزىلەت يوقالغان ھامان، ئۇ شەخسنى جەمئىيەت ئەزالىرى (قەۋم-قېرىنداشلىرى) بىلەن باغلاپ تۇرغان مۇھىم ھالقا ئۈزۈلۈپ كەتكەن بولىدۇ. شۇنىڭ بىلەن كىشىلەر ئۇنىڭ سۆزىگە ئىشەنمەيدىغان ۋە ئۇنىڭغا ئىشەنچ قىلالمايدىغان بولىدۇ. دە، ئۇنىڭ بىلەن مۇئامىلە قىلىشتىن، كېلىشىم تۈزۈشتىن، ئۇنىڭغا بىرەر ئىشنى تاپشۇرۇشتىن ۋاز كېچىدىغان بولۇپ قالىدۇ، بېشىغا ئېغىر كۈنلەر كېلىپ دەرتلەنسە ياكى ياردەم سورىسا ئۇنىڭغا تەسەللى بەرمەيدىغان، ياردەم قىلمايدىغان، باشقىلارغا ئۇنى ياخشى تەرىپلىمەيدىغان بولۇپ قالىدۇ. چۈنكى ئۇ ئادەم يالغانچىلىقى بىلەن تونۇلۇپ قالغاندىن كېيىن، كىشىلەر ئۇنىڭ راست سۆزىگىمۇ ئىشەنمەيدىغان بولۇپ قالىدۇ. نەتىجىدە، ئۇ ئادەم جەمئىيەتتە يېتىم قالغانلىقتىن، روھىي ئازابلىرىنى يەتكۈچە چەككەننىڭ سىرتىدا، قەۋم-قېرىنداشلىرىنىڭ نەزەرىدە ئېتىبارى يوق بىرىگە ئايلىنىپ قالىدۇ.

بۇ ھەقتە مۇنداق بىر ھېكايە بار، چاقچاقلىشىشقا ئادەتلىنىپ قالغان بىر ئادەم كېچىسى قاتتىق ئۇسساپ كەتكەن بولۇپ، ئىچكىلى سۇ تاپالماپتۇ. سۇنىڭ بىلەن ئۇ ئۆگزىسىگە چىقىپ مەھەللە ئەھلىنى چاقىرىپ «ئوت كەتتى، تىز كېلىڭلار، سۇ ئېلىپ كېلىڭلار» دەپ ۋارقىراپتۇ. مەھەللە ئەھلى ھەممە بىرلىكتە چېپەك-چۆگۈنلىرىگە سۇ

تولدۇرغان ھالدا، تىزدىن يېتىپ كەپتۇ. ئۇلار قارىغىدەك بولسا، ھېلىقى ئادەمنىڭ ئۆيىدە ئوتتىن ھېچ ئەسەر يوقمىش. بۇنىڭغا ھەيران بولغان مەھەللە ئەھلى «قېنى ئۇ ئوت؟ كۆرمەيۋاتمىزغۇ؟» دەپ ئۇ ئادەمگە سوئال قويۇپتۇ. ئادەم سۆزىگە كۈلكە ئارىلاشتۇرۇپ: «بۇ ئۇسسزلىقنىڭ ئوتى قورسىقىمنى كۆيدۈرۈۋەتكەن ئىدى، ئىچەي دېسەم ئۆيۈمدىن سۇ تاپالمىدىم، شۇڭا سىلەرنى چاقىرغانىم» دەپ جاۋاب بېرىپتۇ. مەھەللە ئەھلىدىن بەزىسى ئۇنىڭ بۇ چاقىچىغا كۈلگەن، بەزىسى ئۇنىڭغا مالا مەت قىلغان ھالدا قايتىپ كېتىپتۇ. يەنە بىر كۈنى ھېلىقى ئادەم بۇ يالغاننى قايتا تەكرارلاپتۇ، بۇ ۋاقىتتا پۈتۈن مەھەللە ئەھلى ئۇنىڭغا لەنەت ئوقۇپ قايتىپتۇ.

بىر كۈنى بۇ ئادەمنىڭ ئۆيىگە راستىنلا ئوت كەتكەن بولۇپ، ئادەم ئۆگزىسىگە چىقىپ بار ئاۋازى بىلەن مەھەللە خەلقىدىن ياردەم سورايتۇ، ۋارقىراپتۇ، ھەتتا سۆزىنىڭ راستلىقىنى ئىسپاتلاش ئۈچۈن يىغلاپمۇ بېقىپتۇ، ھېچكىم ئۇنىڭغا ياردەمگە كەلمەپتۇ. شۇنىڭ بىلەن ھېلىقى ئادەم ئوتتا كۆيۈپ ئۆلۈپتۇ.<sup>(1)</sup>

2. گۈزەل ئەخلاقلاردىن «ئىشەنچلىك بولۇش (ياكى ئامانەتدارلىق)» نى ئالاھىلى:

ئىشەنچ جەمئىيەتتىكى ھەر بىر شەخسنىڭ ئىجتىمائىي مۇناسىۋىتىنى باشقىلار بىلەن باغلاپ تۇرىدىغان ئەڭ مۇھىم ھالقىلاردىن بىرى بولۇپ، كىشىلەرنىڭ ئۇنىڭغا پۇل-ماللىرىنى، سىر-ئەسىرلىرىنى، گەپ-

(1) بۇ قىسسە ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرى 36-بېتىدىن ئېلىندى.



سۆزلىرىنى ۋە ھەرقانداق قىممەتلىك نەرسىلىرىنى ئىككىلەنمەستىن تاپشۇرالمىغا، خەلقنىڭ ئۇنى ئومۇمنىڭ ئىشلىرىغا مۇناسىۋەتلىك مۇھىم ئورۇنلارغا ۋەزىپىگە ياكى مەنەسپكە تەيىنلىشىگە تۈرتكە بولىدىغان ئاساسلىق نوقتىدۇر.

قانداقلا بىر شەخستىكى «ئىشەنچلىك بولۇش» تىن ئىبارەت بۇ ئەخلاقىي پەزىلەت يوقالغان ياكى زەئىپلەشكەن ھامان، ئۇ شەخسنى جەمئىيەت ئەزالىرى بىلەن باغلاپ تۇرغان ھالقا ئۈزۈلۈپ كەتكەن بولىدۇ. شۇنىڭ بىلەن كىشىلەر ئۇنىڭغا ئىشەنچ قىلمايدىغان بولۇپ قالىدۇ. دە، ماددىي ۋە مەنىۋى ھېچقانداق بىر ئامانەتنى ئۇنىڭ يېنىدا قويالمىدىغان، ئومۇمنىڭ مەنپەئەتىگە مۇناسىۋەتلىك قانداقلا بىر ئىشقا ئۇنى تەيىنلەشتىن ھەزەر قىلىدىغان ۋە ئۇنىڭدىن يىراق تۇرىدىغان، باشقىلارغا ئۇنى ياخشى تەرىپلىمەيدىغان بولۇپ قالىدۇ، چۈنكى مۇنداق ئادەم ئىشەنچسىزلىك نامى بىلەن بىرلا قېتىم خەلقنىڭ ئېغىزىغا چىقىپ قېلىش بىلەن خەلقنىڭ ئۆزىگە بولغان ئىشەنچىسىنى تامامەن يوقاتقان بولىدۇ. شۇنىڭدىن كېيىن كىشىلەر ئۇنىڭغا ئىشەنچ قىلالمايدىغان بولۇپ قالىدۇ. نەتىجىدە، ئۇ ئادەم قەۋم-قېرىنداشلىرى ئىچىدە ئىشەنچسىز ئادەم بولۇپ قالغانلىقتىن، كىشىلەر ئارىسىدا ئېتىبارسىز ھايات كەچۈرۈشكە مەھكۇم بولىدۇ.

### 3. گۈزەل ئەخلاقىلاردىن «ئىپپەت» نى ئالايلى:

ئىپپەت جەمئىيەتتىكى ھەر بىر شەخسنىڭ ئىجتىمائىي مۇناسىۋىتىنى باشقىلار بىلەن باغلاپ تۇرىدىغان مۇھىم ھالقىلاردىن بىرى بولۇپ، ئىپپەتتىن ئىبارەت بۇ پەزىلەت سايىسىدا كىشىلەر ئۇنىڭ يېنىدا ئار-نومۇسلىرىنى ئامانەت قويايلىدۇ، قوشنىسى خوتۇن-قىزلىرىنى ئۇنىڭغا ئىشەنچ قىلىپ تاپشۇرايلىدۇ.

قىسقىسى، ئىپپەت ئەرنى ئايالنىڭ ئۇنىڭغا خىيانەت قىلمايدىغانلىقىدىن، ئايالنى ئېرنىڭ ئۇنىڭغا خىيانەت قىلمايدىغانلىقىدىن تامامەن خاتىرجەم قىلىدىغان نەرسىدۇر. چۈنكى ئىپپەتلىك ئايال ئېرنىڭ ئىشەنچىسىگە خىيانەت قىلىپ، باشقا بىر ئەر بىلەن غەيرى نورمال مۇناسىۋەت قۇرمايدۇ، باشقىلار بىلەن مۇھەببەت ھېكايىسىنى ياشاتمايدۇ. ئىپپەتلىك ئەر مۇ شۇنداق. كىشىلەردە ئىپپەتتىن ئىبارەت بۇ گۈزەل ئەخلاق بولمىسا ئىدى، بۈگۈنكى بەختلىك ئائىلىلەر بارلىققا كەلمىگەن، بەختسىزلىك ئائىلىلەردە ئورتاقلاشقان بولار ئىدى.

قانداقلا بىر شەخىستكى «ئىپپەت»تىن ئىبارەت بۇ ئەخلاقىي پەزىلەت يوقالغان ياكى زەئىپلەشكەندە، ئۇ شەخىسنى جەمئىيەت ئەزالىرى بىلەن باغلاپ تۇرغان ئەڭ مۇھىم ھالقۇ ئۈزۈلۈپ كەتكەن بولىدۇ. شۇنىڭ بىلەن كىشىلەر مۇنداق ئادەمگە ئىشەنچ قىلمايدىغان، ئار-نومۇسلىرىنى ئۇنىڭدىن قاچۇرىدىغان بولۇپ قالىدۇ. دە، خەلق ئىچىدە «نومۇسىز ئادەم»، «ئىستىلى بۇزۇق ئادەم» بولۇپ ئوتتۇرىغا چىقىپ قالغاندىن كېيىن، ئۇ قەدىرسىز ئادەم، كىشىلەر خالىمايدىغان ئادەم بولۇپ قالىدۇ. مۇنداق ئادەمنىڭ قولىدىن قەۋم-قېرىنداشلىرىنى زالىملارغا سېتىۋېتىش، ۋەتەنگە خىيانەت قىلىش قاتارلىق چوڭ خىيانەت تۈرلىرىنىڭ ھەممىسى كەلمەيدۇ، دېسە ھېچكىم ئىشىنىدۇ؟ چۈنكى ئۇ خىيانەتكار بولۇپ تونۇلۇپ قالغان ئادەم ئەمەسمۇ؟!

يۇقىرىقى مىساللارغا ئادالەت، ھەققانىيلىق، سېخىيلىق، ۋاپادارلىق، ياردەمسىۋىيەتلىك، سەۋرچانلىق، كەمتەرلىك قاتارلىق گۈزەل ئەخلاقلىرىنىڭ ھەممىسىنى قىياس قىلىشقا بولىدۇ.

## مۇسۇلمانلارنىڭ دۈشمەنلىرى دەسلەپ بىلگەن ھەقىقەت

مۇسۇلمانلارنى مۇستەملىكە قىلماقچى بولغانلار، ئۆز ۋاقتىدا مۇسۇلمانلارنىڭ دۇنيادىكى نوپۇسى ۋە كۈچ-قۇۋۋەت جەھەتتىكى ئۈستۈنلىكىگە چىداپ تۇرالمىغانلار ۋە ئىسلام دىنىغا دۈشمەنلىك مەۋقەسىدە بولغانلار ئەڭ دەسلەپ سەزگەن ھەقىقەت مۇسۇلمانلاردىكى ئىسلام ئەخلاقىنىڭ كۈچى بولدى.

دېمەك، كۆپ ساندىكى مۇسۇلمان ئۆزلىرىدە بولغان قىممەتلىك جەۋھەرنى تونۇمىغان بولسىمۇ، ئۇلارنىڭ دۈشمەنلىرى بۇ جەۋھەرنىڭ قىممىتىنى تونۇپ يەتكەن ۋە مۇسۇلمانلارنى بويسۇندۇرۇشنىڭ يولى ئالدى بىلەن ئۇلاردىكى ئىسلام ئەخلاقىدىن ئىبارەت بۇ قىممەتلىك جەۋھەرنى چىرىكلەشتۈرۈپ، ئاندىن يوقىتىپ تاشلاش ئىكەنلىكىنى جەزملەشتۈرگەن.

ئۇلار ئىسلام ئەخلاقىغا مۇنداق بىر قانچە تەرەپتىن ھۇجۇم قىلغان:

1. دىن دۈشمەنلىرى مۇسۇلمانلاردىكى ئەخلاق مەنبىسى ئاللاھقا ۋە قىيامەت كۈنىگە ئىمان كەلتۈرۈش ئەقىدىسى ئىكەنلىكى بىلگەندىن كېيىن، بار كۈچى بىلەن مۇسۇلمانلار ئارىسىغا خۇداسىزلىق پىكرىنى تارقىتىشقا كىرىشتى. شۇنىڭ بىلەن ئىسلام دۇنياسىغا ئۇلارنىڭ ۋاسىتىسى بىلەن ئوتتۇرا ئەسىرلەردە ياۋروپادىكى چىرىكلەشكەن خرىستىئان چېركاۋلىرىنىڭ ھاكىمىيىتىدىن قۇتۇلۇش ئۈچۈن ئەينى ۋاقىتتىكى ياۋروپا زىيالىيلىرى بىلىپ-بىلمەي كۆتۈرۈپ چىققان «سېكۇلارىزم»، «ئاتېنىزم» ئېقىملىرى كىرىشكە باشلىدى.

2. دىن دۈشمەنلىرى مۇسۇلمانلارنىڭ ئىسلام دىنىنىڭ ئاساسلىق مەنبەلىرى بولغان قۇرئان كەرىم بىلەن ھەدىسلەرنى توغرا يوسۇندا

چۈشىنىپ، شۇ بويىچە ئىش كۆرىشى ئۇلارنى ئىمانىي كۈچ-قۇۋۋەت بىلەن ئوزۇقلاندۇرىدىغانلىقىنى بىلگەندىن كېيىن، قۇرئان كەرىم ۋە ھەدىسلەرنى يامان غەرەزلەر بىلەن تەۋىل قىلىش، ئىسلامىي بىلىملەرنى تەتۈر چۈشەندۈرۈش، ئەقىدە مەسىلىلىرىدە شەك پەيدا قىلىش قاتارلىق جىنايەتلەرنى ئىشلىدى.

3. دىن دۈشمەنلىرى مۇسۇلمانلاردىكى كۈچ-قۇۋۋەت مەنبەسى بولغان ئىسلام ئەخلاقىنى يوقىتىشنىڭ مەسىلىنى ھەل قىلىدىغانلىقىنى ۋە كۆزلىگەن ئارمانلىرىغا يېتىدىغانلىقىنى جەزم قىلغاندىن كېيىن، بارلىق ۋاسىتىلىرىنى قوللىنىپ، مۇسۇلمانلارنىڭ ئەخلاقىنى بۇزۇشقا ئۆتتى. بۇ يولدا ئۇلار گاه مۇسۇلمان ياشلىرىنى شەھۋانىي قىلىقلارغا ئۈندەش، گاه پۇل-مالغا مەپتۇن قىلىش، گاه ياۋروپا جەمئىيىتىنى ئۇلار ئۈچۈن ئۆلگە قىلىپ كۆرسىتىشتە ئۇلارنى قايىل قىلىش قاتارلىق ۋاسىتىلەرنىڭ ھەممىنى قوللاندى.

### مۇستەملىكىچىلەرنىڭ نۇتۇقلىرىدىن نەمۇنەلەر:

1. 20. ئەسىرنىڭ باشلىرىدا ئەرەب دۇنياسىغا «خرىستىئان دىن تارقاقچۇچىلىرى» نى ئەۋەتىش كومىتېتىنىڭ باشلىقى دوكتور سەمۇئىل زۇۋەيمىر 1935-يىلى بەھرىيىدە چاقىرىلغان خرىستىئان دەۋەتچىلىرى قۇرۇلتىيىدا مۇنداق دەپ سۆزلىگەن: «سىلەرنىڭ ئىسلام دۆلەتلىرىدىكى ۋەزىپەڭلار مۇسۇلمانلارنى خرىستىئان دىنىغا كىرگۈزۈش ئەمەس. چۈنكى مۇنداق قىلىش ئۇلارنى ھىدايەتكە باشلىغانلىق ۋە ئۇلارغا ياخشىلىق قىلغانلىق بولۇپ سانىلىدۇ. سىلەرنىڭ ۋەزىپەڭلار مۇسۇلمانلارنى ئىسلام دىنىدىن چىقىرىپ، ئاللاھ بىلەن ئالاقىسى ئۈزۈلگەن، مىللەتلەرنىڭ يېقىلماسلىقىدا تايانچىسى بولغان ئەخلاق

بىلەن ۋىدالاشقان مەخلۇقلارغا ئايلاندۇرۇپ قويۇشتۇر. شۇنداق قىلغاندىلا سىلەر ۋەزىپەڭلەرنى شەرەپلىك ئادا قىلغان ۋە ئىسلام دۆلەتلىرىنى مۇستەملىكە قىلىش قوشۇنىنىڭ بايراقدارلىرىدىن بولىسىلەر. سىلەرنىڭ 100 يىلدىن بېرى داۋام قىلىپ كېلىۋاتقان بۇ ۋەزىپەڭلەرگە مۇبارەك بولسۇن.....»<sup>(1)</sup>

2. فرانسىيەلىك خرىستىئان دىن ئادىمى 1922-يىلى فرانسىيە قوشۇنلىرىنىڭ ئەرەب مەملىكەتلىرىنى مۇستەملىكە قىلىش ئالدىنقى سېپىدىكىلەرگە بەرگەن تەلىماتىدا مۇنداق دېگەن: «سىلەرنىڭ ئالدىنقى ئىشىڭلار ئائىلە ئەزالىرىنى بىر-بىرىگە دۈشمەن قىلىش بولسۇن، ئەخلاقى ئۇلاردىن يىلتىزى بىلەن ئېلىپ تاشلاڭلار. چۈنكى ئىنساننىڭ نەپسى ئائىلە باغلىنىشلىرىنى ئۈزۈپ تاشلاشقا ۋە ھارام ئىشلارغا يېقىنلىشىشقا مايىل كېلىدۇ، قاۋاقخانلاردا گەپ سېتىپ ئولتۇرۇپ، ۋاقىت ئۆتكۈزۈشنى ئائىلە مەسئۇلىيىتىنى ئادا قىلىشتىن ئەۋزەل كۆرىدۇ.»<sup>(2)</sup>

3. كارل ماركس بىلەن ئېنگېلس ئېلان قىلغان كوممۇنىزم خىتابنامىسىدا مۇنداق دېيىلگەن: «ئەخلاق ۋە دىن دېگەنلەرنىڭ ھەممىسى بۇرژۇئازىيىنىڭ خىياللىرى بولۇپ، بۇلارنىڭ ئارقىسىغا بۇرژۇئازىيىنىڭ مەنپەئەتلىرى يوشۇرۇنغان.»<sup>(3)</sup>

(1) «مكائد يهودية عبر التاريخ» (يەھۇدىيلارنىڭ تارىختىن بېرىكى ھىيلە-مىكىرلىرى) ناملىق ئەسەردىن.

(2) ئالدىنقى مەنبەدىن.

(3) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەردىن قىسقارتىپ ئېلىندى.



## نەپس ۋە روھ

### نەپس ۋە ئۇنىڭ خۇسۇسىيەتلىرى\*

نەپس سۆزى قۇرئان كەرىمدە ئىنساننىڭ ئىچكى قىسمىدىكى شەيئىلەر ئۈچۈن قوللىنىلغان بولۇپ، ئۇ تەسىرى ئىنساننىڭ يۈرۈش-تۇرۇشلىرىدا كۆرۈنۈپ تۇرىدىغان كۆپلىگە ئىنسانىي سۈپەتلەر ۋە خۇسۇسىيەتلەرگە ئىگىدۇر.

نەپسنىڭ ھەقىقىي ماھىيىتى ئىنسانلارغا ئېنىق مەلۇم بولمىسۇمۇ، ئەمما نەپسنىڭ كۆپلىگەن سۈپەتلىرى ۋە خۇسۇسىيەتلىرى ئىنساننىڭ يۈرۈش-تۇرۇشلىرىدا ئۆزىنى كۆرسىتىپ تۇرىدۇ.

ئىنسانلارنىڭ نەپسلىرى ئەسلىدە بىر نەپستىن يەنى ئادەم ئەلەيھىسسالامنىڭ نەپسىدىن يارىتىلىپ كۆپەيگەن. بۇ ھەقىقەت ئىنسانلار ئارىسىدا نەپسلەر ئوتتۇرىسىدىكى تەركىب نىسبىتىنىڭ ئوخشاشماسلىقىنى ھېسابقا ئالمىغاندا، ئىنسان نەپسىنىڭ خۇسۇسىيەتلىرى ۋە تەركىبلىرىدە بىر ئىكەنلىكىنى كۆرسىتىدۇ.

ئۆزىنى راھەتلەندۈرىدىغان ۋە ئىستەكلىرىگە قاندۇرىدىغان نەرسىلەرگە ھەۋەس قىلىش، قىزىقىش، تەلەب قىلىش، راھەت ۋە چاپانى ھېس قىلىش، شادلىنىش ۋە غەمكىن بولۇش، سۆيۈش ۋە

---

(\*) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

نەپەرەتلىنىش، ياقتۇرۇش ۋە يامان كۆرۈش، تەسىرلىك سۆزلەردىن ھېسسىياتقا كېلىش قاتارلىق ۋىجدانىي سۈپەتلەرنىڭ ھەممىسى نەپسنىڭ خۇسۇسىيەتلىرىدىن سانىلىدۇ.

شۇنىڭدەك، توغرا يولغا ھىدايەت تېپىش ياكى ئېزىش، ئۆزىنى پاكلاش ياكى بۇلغاش خۇسۇسىيەتلىرىمۇ نەپستە بولۇپ، ياخشىلىق ۋە يامانلىق مەنبەلىرى، ياخشى بىلەن ياماننى پەرقلەندۈرۈش ئىقتىدارى ۋە ياخشىلىق - يامانلىقتىن خالىغانلىرىنى قىلىش قابىلىيىتى نەپستە باردۇر.

نەپس ياخشىلىق ياكى يامانلىق ئىشلەشكە قادىر بولۇپ، قىلغانلىرىنى بىلىپ قىلىش خۇسۇسىيىتىگە ئېگىدۇ. شۇڭا نەپسنىڭ ئىرادىسىنىڭ سىرتىدا بولغان ئىشلار ئۇنىڭ خۇسۇسىيەتلىرى ياكى سۈپەتلىرىدىن سانالمايدۇ، بۇ سەۋەبتىن نەپس قىلغانلىرىدىن ئۆزى مەسئۇل بولۇپ، ياخشى قىلغانلىرىنىڭ مۇكاپاتىنى، يامان قىلغانلىرىنىڭ جازاسىنى ئېلىشقا ھەقىقەت بولغان.

مۇكاپات بىلەن جازا مەسئۇلىيەتنىڭ مېۋىسى بولۇپ، مەسئۇلىيەت بولمىغان ئىشتا مۇكاپات ياكى جازا دېگەنلەر بولمايدۇ. شۇڭا نەپس يامان قىلغان ئىشلىرى ئۈچۈن مالايمەتكە، ياخشى قىلغان ئىشلىرى ئۈچۈن مەدھىيىگە لايىق بولىدۇ.

نەپس قىلغان بارلىق ئىشلىرىغا مەسئۇل بولغان ئىكەن، ئۇنىڭ ياخشى-يامان بارلىق ئىشلىرى خاتىرىلىنىپ تۇرىدۇ. ئۇ قىيامەت كۈنىدە بۇدۇنيادا قىلغانلىرىنىڭ ھەممىسىنى خاتىرىلىنىپ يېزىلغان ھالەتتە كۆرىدۇ.



ئادالەتنىڭ قائىدىلىرىدىن بىرى جازالاشتىن ئاۋۋال ھېساب ئېلىش بولغىنىدەك، ھېساب ئېلىشنىڭ قائىدىلىرىدىن بىرى ھېساب بەرگۈچىگە ئۆزىنى مۇداپىئە قىلىش ھەققىنى بېرىشتۇر. شۇڭا قىيامەت كۈنىدىكى ھېساب مەيدانىدا، ھەر بىر نەپىس ئۆزىنى مۇداپىئە قىلىش ئۈچۈن تىرىشىدۇ. قۇرئان كەرىمدىكى: ھەر ئادەم ئۆزى بىلەن بولۇپ كېتىدىغان، ھەر ئادەم قىلغان ئەمەلىنىڭ مۇكاپاتى تولۇق بېرىلىدىغان، ئۇلارغا زۇلۇم قىلىنمايدىغان كۈنى ئەسلىگەن دېگەن ئايەت بۇنى ئىپادىلەيدۇ<sup>(1)</sup>.

ھەر نەپىس ئۆزىنىڭ ياخشىلىق ۋە يامانلىقتىن ئىشلىگەنلىرىنى بىلىپ تۇرۇپ ئىشلىگەنلىكى ئۈچۈن ئۇ ئۆزىدىن ھېساب ئېلىشىنىمۇ بىلىدۇ. شۇڭا قىيامەت كۈنىدە: ئۇنىڭغا: «نامە - ئەمالىڭنى ئوقۇغىن! بۈگۈن ئۆزۈڭگە ئۆزۈڭ گۇۋاھ بولۇشۇڭ يېتەرلىك» دېيىلىدۇ.<sup>(2)</sup>

نەپىستە ياخشىلىق ۋە يامانلىق مەنبەلىرى، ياخشىلىق بىلەن يامانلىقنى ئىدراك قىلىش قابىلىيىتى ۋە بۇلارنىڭ قايسىسىنى قىلىشقا يېتەرلىك تۈرتكە بولغان ئىكەن، ئۇ ياخشى قىلغان ئىشلىرىدىن خاتىرجەملىك ھېس قىلىش، يامان قىلغان ئىشلىرى ئۈچۈن بىئارام بولۇپ، ئۆزىگە مالاھەت قىلىش خۇسۇسىيىتى باردۇر. چۈنكى نەپىس قانداقلا بىر يامانلىقنى ئىشلەشكە يۈزلەنگەندە، ئۆزىنىڭ ئىستەكلىرىنى، ھەۋەسلىرىنى ۋە شەھۋەتلىرىنى تىزىرەك قاندۇرۇش ۋە بۇ لەززەتلەر بىلەن ۋاقىتلىق ھۇزۇرلىنىش تۈرتكىسى بىلەن ھەرىكەتكە

(1) نەھل سۈرىسى 111-ئايەت

(2) ئىسرا سۈرىسى 14-ئايەت

ئۆتكەن بولسۇن، نەپىس قانداقلا بىر ياخشىلىقنى قىلىشقا يۈزلەنگەندە، ئۆزىدىكى ئىجابىي تۈرتكىلەر- ۋىجداننىڭ ئاۋازىغا قۇلاق سېلىش، ئاللاھ تائالانىڭ رازىلىقىغا ئېرىشىش ئارقىلىق جەننەتنى قازىنىش قىزغىنلىقى بىلەن ھەرىكەتكە ئۆتكەن بولسۇن.

ۋىجدان نەپىسنى ھەمىشە ياخشىلىققا چاقىرىپ تۇرىدۇ. ئەمما نەپىس ئۇنىڭغا قۇلاق سېلىش ياكى ئۇنى رەت قىلىش ئىشىدا ئىختىيار ئېگىسىدۇر. بۇ سەۋەبتىن نەپىس ئۆز قىلمىشلىرىدىن جاۋابكار بولسۇن.

### نەپىستە بولىدىغان تۈرتكىلەر

قۇرئان كەرىم ئايەتلىرىگە ئاساسلانغان چۈشەنچىلەرنى تەھلىل قىلغاندا، ھەر قانداق بىر نەپىستە ئۈچ خىل تۈرتكە بولۇپ، بۇلارنىڭ ھەر بىرى نەپىسنى ئۆز تەرىپىگە تارتىشقا تىرىشىدۇ. ئەمما نەپىس بۇ ئۈچىنىڭ ئوتتۇرىسىدا تاللاش ئىختىيارىغا ئېگىدۇر. بۇ ئۈچ خىل تۈرتكىنىڭ بىرى، ئالىي ھىممەت تۈرتكىسى، ئىككىنچىسى تۆۋەنلىك تۈرتكىسى، ئۈچىنچىسى ئوتتۇرھاللىق تۈرتكىسىدۇر.

### نەپىسنىڭ ئالىي ھىممەت تۈرتكىسى

نەپىسنىڭ ئالىي ھىممەت تۈرتكىسى - ئۇنى ياخشىلىققا چاقىرىپ تۇرىدىغان، پەزىلەتلەرنى ھېس قىلىدىغان، يامان قىلغان ئىشلىرى ئۈچۈن ئۆزىگە مالاھەت قىلىدىغان، ياخشى قىلغان ئىشلىرى سەۋەبلىك سۈيىنىدىغان رەببىي تەرەپنىڭ تۈرتكىسىدۇر.

### نەپسنىڭ تۆۋەن ھىممەت تۈرتكىسى

نەپسنىڭ تۆۋەن ھىممەت تۈرتكىسى - ئۇنى يامان ئىشلارغا چاقىرىپ تۇرىدىغان، گۇناھ-مەسىيەتلەرنى چىرايلىق قىلىپ كۆرسىتىدىغان ئۆزىنى قايىل قىلىدىغان، ھەقىقەتتىن شەكىلىنىش، توغرا يولدىن ئادىشىش قاتارلىق ئازغۇنلارغا تەشەببۇس قىلىدىغان شەيتانىي تەرەپنىڭ تۈرتكىسىدۇر.

### نەپسنىڭ ئوتتۇرھاللىق تۈرتكىسى

نەپسنىڭ ئوتتۇرھاللىق تۈرتكىسى - ئۇنىڭ ئىش-ھەرىكەتلىرىنى بەلگىلەيدىغان، ياخشىلىق بىلەن يامانلىقنىڭ كۈچلۈك تۈرتكىلىرى ئوتتۇرىسىدا قالغان ئوتتۇرھاللىق تۈرتكىسىدۇر.

ئىنسان نەپسى رەببىنى تەرىپىنىڭ چاقىرىقىغا قۇلاق بېرىپ، يۇقىرى تەرەپكە ئۆرلىگىنىدە، ئۇ «ئارام تاپقۇچى نەپس» قاتارىدىن ئورۇن ئېلىپ، ئاللاھ تائالانىڭ پەزلى-كەرەمى بىلەن ئۆزىمۇ مەمنۇن بولغان ۋە ئاللاھ تائالانىمۇ رازى قىلغان نەپسكە ئايلىنىدۇ. قۇرئان كەرىمدىكى: ﴿ئى ئارام تاپقۇچى نەپس! سەن پەرۋەردىگارنىڭدىن مەمنۇن، پەرۋەردىگارنىڭ سەندىن رازى بولغان ھالدا، ئۇنىڭ دەرگاھىغا قايتقىن. سەن مېنىڭ (ياخشى بەندىلىرىم) قاتارىغا قوشۇلغىن. مېنىڭ جەننىتىمگە كىرگىن.﴾<sup>(1)</sup> بۇ مەنىنى ئىپادىلەيدۇ.

(1) فەجر سۈرىسى 27-30-ئايەتلەر

ئەگەر ئۇ شەيتانىي تەرەپنىڭ ۋەسۋەسىلىرىگە، قىزىقتۇرۇشلىرىغا ۋە تەشەببۇسلىرىغا ئەگىشىدىغان بولسا، بۇ ۋاقىتتا ئۇ «بىئارام نەپس» قاتارىدىن ئورۇن ئېلىپ، ئاللاھ تائالانىڭ ئادالتىنىڭ تەقەززاسى بويىچە نادامەت چەككۈچى ۋە ئۆزىگە مالامەت قىلغۇچى نەپس بولۇپ قالىدۇ. دە، ﴿قىيامەت كۈنى ھەر بىر نەپسنىڭ قىلغان ياخشى ئىشلىرى، يامان ئىشلىرى ئۆزىنىڭ ئالدىدا ئايان بولىدۇ، (ئۇلار يامان ئىشلىرىنى كۆرمەسلىكىنى)، ئۆزى بىلەن يامان ئىشلىرىنىڭ ئارىسىدا (مەشرىق بىلەن مەغربىنىڭ ئارىسىدەك) ئۇزۇن مۇساپە بولۇشىنى ئارزۇ قىلىدۇ.﴾<sup>(1)</sup>

### نەپسنىڭ تەلەبلىرى

نەپسنىڭ تەلەبلىرىنىڭ ھەممىسى سۆكۈلىدىغان دەرىجىدە ئەمەس. چۈنكى نەپسنىڭ يوللۇق تەلەبلىرى ۋە يولسىز تەلەپلىرى بار.

نەپسنىڭ يوللۇق تەلەبلىرى- ئۆزىنى ياكى باشقىلارنى زىيان-زەخمەتكە ئۇچراتمىغان ئاساستا، قائىدە-يوسۇن بويىچە، ئۆزىنىڭ ماددىي ۋە مەنئىي ئېھتىياجىنى قاندۇرۇشتىن ئىبارەتتۇر.

نەپسنىڭ يولسىز تەلەبلىرى- ئۆزىنى ياكى باشقىلارنى زىيان-زەخمەتلەرگە ئۇچرىتىش بەدىلىگە ئۆزىنىڭ ماددىي ۋە مەنئىي ھەۋەسلىرىنى قائىدە-يوسۇنغا يات بىر شەكىلدە قاندۇرۇشتىن ئىبارەتتۇر.

(1) ئال ئىمران سۈرىسى 30-ئايەت

## روھ ۋە ئۇنىڭ خۇسۇسىيەتلىرى

روھنىڭ ماھىيىتىنى ئاللاھ تائالادىن باشقا ھېچكىم بىلمەيدۇ. شۇڭا ئاللاھ تائالا پەيغەمبەر ئەلەيھىسسالامغا مۇنداق دېگەن: «ئۇلار سەندىن روھنىڭ ماھىيىتى ھەققىدە سورىشىدۇ. «روھنىڭ ماھىيىتىنى پەرۋەردىگارم بىلىدۇ» دېگەن.<sup>(1)</sup>

ئەمما روھنىڭ خۇسۇسىيەتلىرىدىن بىرى ۋۇجۇدنى ھەرىكەتلەندۈرۈش بولۇپ، ھۇجەيرىلەردىن تەركىپ تاپقان بوماددىي ۋۇجۇدتا روھنىڭ بولۇشى ھۇجەيرىلەنى ھەرىكەتچان، ئۆسىدىغان ۋە ياشايدىغان قىلىدىغان قىلىش رولىنى ئوينايدۇ. چۈنكى روھ ئاللاھ تائالا يەر يۈزىدىكى جانلىقلارغا تارقىتىۋەتكەن ئېنېرگىيە بولۇپ، ھۇجەيرىلەرنىڭ ھەرىكەتلىنىش، كۆپىيىش ۋە بۆلۈنۈش قاتارلىق پائالىيەتلىرىنى ئەمەلگە ئاشۇرىدۇ. ھۇجەيرە ئۆلگەن ھامان ئۇنىڭدىكى روھمۇ تۈگىشىدۇ.<sup>(2)</sup>

روھنىڭ ماھىيىتىنى بىلمەسەكمۇ، ئۇنىڭ ۋەزىپىسىنى بىلگىلى بولىدۇ. روھنى ئۆزىنى كۆرگىلى ياكى قىياس قىلغىلى بولمايدىغان، پەقەت نەتىجىسىنىلا كۆرگىلى بولىدىغان ھاۋا دولقۇنلىرىغا ياكى ئېلېكتېر ئېنېرگىيىسىگە ئوخشىتىشقا بولىدۇ. چۈنكى ۋۇجۇدتىكى ھۇجەيرىلەرنى ھەرىكەتلەندۈرىدىغان نەرسە روھتۇر.

(1) ئىسرا سۇرىسى 85-ئايەت

(2) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

بىزنىڭ ئۇيغۇر تىلىمىزىمۇ بىراۋنىڭ بىردىنلا پائالىيەتچان بولۇپ كەتكەنلىكىنى « روھلىنىپ كەتتى » دەيمىز. ۋەز-نەسەھەت ياكى تەسىرلىك شېئىر ياكى سۆزنى ئاڭلاپ ياكى كىتاب ئوقۇپ تەسىرلەنگەن كىشىنى « روھىي ئوزۇق ئالدى » دەيمىز. بۇ ئىپادىلەرنىڭ ھەممىسى روھنىڭ قوزغاتقۇچ كۈچ ئىكەنلىكىنى چۈشەندۈرىدۇ.

قىسقىسى، روھ ئىنسان ۋۇجۇدىدا موتورغا ئوخشاسا، نەپىس رولغا ئوخشايدۇ. نەپىس ۋۇجۇدىنى ئۇنىڭدىكى روھ بىلەن بىرگە يا ئامانلىققا ياكى ھالاكەتكە باشلاپ مېڭىش رولىنى ئوينايدۇ، شۇڭا قۇرئان كەرىمدە نەپىسنى يامانلىققا باشلىغۇچى دەپ سۈپەتلىگەن. ﴿نەپىسى دېگەن نەرسە ھەقىقەتەن يامان ئىشلارغا كۆپ بۇيرۇيدۇ، پەرۋەردىگارم رەھمەت قىلىپ (ساقلىغان) ئادەم بۇنىڭدىن مۇستەسنا.﴾<sup>(1)</sup>

ئەرەب تىلىدا «روح» سۆزى بىلەن «نفس» سۆزى گاھ ئىككىسى بىر مەنىدە، گاھ بىر-بىرىگە يېقىن مەنىدە قوللىنىلىدۇ. بىزنىڭ تىلىمىزدىكى «جان» سۆزىنى ئەرەبلەر «روھ» ياكى «نەفس» دەپ ئاتايدۇ. بۇ ئىككى سۆز كۆپ ھاللاردا ئوخشاش مەنىدە قوللىنىلىشىمۇ، گاھىدا پەرقلىق مەنىلەردە كېلىدۇ. مەسىلەن: «نفس» يەنە «ئۆز» دېگەن مەنىنى بىلدۈرىدۇ. بىراق «روح» بۇ مەنىنى بىلدۈرمەيدۇ. بىراۋ ئۆلسە، ئۇنىڭ جېنى چىقتى دېگەن مەنىنى «فاضت روھ» ياكى «خرجت روھ» دەيدۇ، ئەرەبلەر بىرەر قېتىم بولسىمۇ «فاضت نەفس» ياكى «خرجت نەفس» دەپ سالمايدۇ. شۇڭا روھنى قوزغاتقۇچى كۈچ ياكى ئېنېرگىيە دېيىش ئەڭ لايىق بولسا كېرەك.

(1) يۇسۇف سۈرىسى 53-ئايەت

شۇڭا ئىسلام مەنبەلىرىدە كەلگەن «تەھىير النەفس» يەنى (نەپىسنى پاكلاش) دېگەن ئىبارىنى «روھنى پاكلاش» دەپ تەرجىمە قىلىش توغرا بولمىسا كېرەك. چۈنكى روھ ئۆزى پاك نەرسە، ئۇنى پاكلاشقا ھاجەت يوق. پاكلاشقا تېگىشلىك نەرسە نەپىستۇر. چۈنكى نەپىس ئادەمنى يامان ئىشلارغا ئۈندەيدۇ، ھەتتا باشلاپ ماڭىدۇ. ئەمما روھ ئادەمنى ھەرىكەتكە سېلىش ۋە نەپىسنى ئۆتەيدۇ، ئۇنى باشلىيالمىدۇ.

خۇلاسە قىلغاندا، ئاللاھ تائالا ئىنسانغا روھ بىلەن نەپىسنى ئاتا قىلغان بولۇپ، ئىنساننىڭ روھى ئۇنىڭدىكى ئىچكى گۈزەللىكلەرگە، ئۇنىڭ نەپىسى كۆپ ھاللاردا ئۇنىڭدىكى يامانلىقلارغا ۋەكىللىك قىلىدۇ.

ئىنساننىڭ ئەقلى، ساغلام پىكىرى، ئار-نومۇسى (ئىپتىتى)، سېخىيلىقى، ۋاپادارلىقى ۋە بارچە گۈزەل ئەخلاقى ئۇنىڭدىكى روھىي گۈزەللىكنىڭ ئىپادىسى بولغىنىدەك، ئىنساننىڭ شەھۋەتلىكى، شەخسىيەتچىلىكى، ئازغۇنلىقى، ئەقىلسىزلىقى، غەزەپ-نەپىتى ئۇنىڭدىكى نەپىسىي خاھىشنىڭ ئىپادىسىدۇر.

شۇڭا ئاللاھ تائالا بىزلەرنى نەپىسىي خاھىشىمىزغا، شەيتاننىڭ ۋەسۋەسىلىرىگە ئەگەشمەستىن، ئىچىمىزدىكى پاك روھىمىزنىڭ چاقىرىقىغا ئەگىشىپ، ئەقلىمىزنى قوللىنىپ، ھەقىقەت يولىدا ئىزچىل داۋام قىلىشىمىزغا بۇيرىغان.

## نەپسىنى پاكلاش ۋە ئۇنىڭ چارىلىرى

### نەپسىنى پاكلاش ئالدىنقى پەرزلەرنىڭ بىرى

ئىسلام دىنى پۈتۈن تەلىماتلىرىدا ئەڭ ئاۋۋال نەپسىنى پاكلاشقا ئەھمىيەت بەرگەن. نەپسىنى پاكلاشتىن مەقسەت- نەپس ئىشتىھا قىلىدىغان ۋە ھەۋەس قىلىدىغان بارچە گۇناھ-مەسىيەتلەر، ھارام ۋە يامان قىلىقلاردىن ئۇنى يىراق تۇتۇش، شەيتاننىڭ ئۇنى كىرلىتىشىدىن ساقلاپ، ئۇنى ئۆز كونترولدا تۇتۇش دېگەنلىكتۇر. ئىنسان نەپسى پاكلانغاندا، ئۇنىڭ پۈتۈن ئەمەللىرى ۋە يۈرۈش-تۇرۇشلىرى توغرىلىق، ھەققانىيلىققا قاراپ يول ئالغان بولىدۇ.

قاچانكى، ئىنسان نەپسىدە بۇ پاكلىنىش ئەمەلگە ئاشىدىكەن، ئۇنىڭدا گۈزەل ئەخلاق ۋە پەزىلەتلەر بىخ ئۇرغان بولىدۇ-دە، ئۇنىڭ ئىچكى دۇنياسى ياخشىلىقلار قاينىمغا ئايلىنىدۇ.

ئىنساننىڭ نەپسى پاكلانغان، تەبىئىتى تۈزەلگەن ۋاقىتتا، ئۇنىڭ ئىچكى ۋە تاشقى ئەھۋالىنىڭ ئىسلاھ قىلىنىشىدا شەك يوق.

### ئىچى گۈزەل بولمىغانلارنىڭ تاشقى گۈزەللىكى پايدىسىز

ئەمما ئىسلاھنى ئىنساننىڭ تاشقى كۆرۈنۈشىگىلا (زاھىرى تەرىپىگىلا) قاراتقاندا بۇ مەقسەت ئەمەلگە ئاشمايدۇ. ئۇ ۋاقىتتا، (تېشى پارلاق، ئىچى بىكار) نەرسە بولۇپ قالغان بولىدۇ. چۈنكى مۇنداق قىلىش تۈۋرۈكسىز ئۆي سالغانغا ئوخشايدۇ. ئاساسى مەھكەم بولمىغان ھەر قانداق بنا يېقىلىشقا مەھكۇمدۇر. ئۇنىڭ ئۈستىگە ئىنساننىڭ



تاشقى كۆرۈنىشى كۆپ ھاللاردا ئۇنىڭ ئىچكى دۇنياسىنى ئىپادىلەپ بېرەلمەيدۇ.

شۇ سەۋەبتىن ئىسلام دىنى كىشىلەرنىڭ تاشقى كۆرۈنىشىدىن كۆرە، ئۇنىڭ ئىچكى دۇنياسىنى ئىسلاھ قىلىشقا ناھايىتى زور ئەھمىيەت بەرگەن. چۈنكى ئىنساننىڭ ئىچكى دۇنياسى تۈزەلگەندىلا تاشقى تەرىپى تۈزىلىدۇ. شۇڭا ئۆزىنىڭ ئىچكى دۇنياسى خاراب تۇرۇپ، ياسالماق بىلەن تاشقى كۆرۈنىشى ناھايىتى ياخشى ۋە چىرايلىق كۆرسىتىشكە ئورۇنغانلار مۇناپىقلار دەپ ئاتىلىدۇ. مۇنداقلارنىڭ ئەخلاقى كۆرۈنىشى تەبىئىي بولمىغان بىر خىل ياسالماق تىن ئىبارەت بىر نەرسىدۇر. ئۇنىڭ ھېچكىمگە پايدىسى يوق.

### ئاللاھ تائالا قەلبەلەرگە قارايدۇ

شۇڭا ئاللاھ تائالانىڭ نەزىرى ۋە ئەمەللەرنى كۆزىتىشى قەلبەلەرگە ۋە ئىچكى دۇنياسىغا قارىتىلغان. پەيغەمبەر ئەلەيھىسسالام بۇ مەنىنى ئىپادىلەپ مۇنداق دېگەن: «ئاللاھ سىلەرنىڭ تەققى-تۇرۇقلىرىغا ۋە شەكلىڭلەرگە قارىمايدۇ، بەلكى سىلەرنىڭ قەلبىڭلارغا قارايدۇ.»<sup>(1)</sup>

شۇڭا ئاللاھ تائالانىڭ نەزەردە ئەمەللەرنىڭ ساۋاب تەرىپتىن بولىدىغان قىممىتى بۇ ئەمەللەرنى قىلغۇچىلارنىڭ نىيەتلىرىنىڭ قىممىتىگە قاراپ بەلگىلىنىدۇ. بۇ ھەقتە پەيغەمبەر ئەلەيھىسسالام مۇنداق دېگەن: «ئەمەللەرنىڭ قوبۇل بولۇشى نىيەتلەرگە باغلىقتۇر.

(1) ئىمام مۇسلىم رىۋايىتى

ھەركىم ئۆزى نىيەت قىلغان نەرسىسىگە ئېرىشىدۇ.»<sup>(1)</sup>

پەيغەمبەر ئەلەيھىسسالام تەقۋالىقنىڭ ئورنى قەلب ئىكەنلىكىنى ئىپادىلەپ: «تەقۋالىق مانا بۇ يەردە» دېگەن سۆزنى ئۈچ قېتىم تەكرارلاپ ئۆزىنىڭ يۈرىكىگە ئىشارەت قىلغان.<sup>(2)</sup>

### نەپسىنى پاكلىغانلار مەقسىتىگە يېتىدۇ

قۇرئان كەرىم ﴿نەپسىنى پاكلىغانلار مەقسىتىگە يېتىدۇ، ئۇنى كىرلەتكەنلەر زىيان تارتىدۇ﴾ دېگەن ئۆزگەرمەس پىرىنسىپنى ئوتتۇرىغا قويۇش ئارقىلىق نەپسىنى ئاللاھقا ئىمان ئېيتىش، ئۇنىڭغا ئىتائەت قىلىش، ئۇنىڭغا تەقۋالىق قىلىش بىلەن پاكلىغانلارنىڭ دۇنيا ۋە ئاخىرەتتە مۇرادىغا يېتىدىغانلىقىنى، ئەكسىچە، ئاللاھ تائالاغا كۈپىلىق قىلىش، گۇناھ-مەسىيەتكە چۆمۈش بىلەن نەپسىنى خاراب قىلغانلارنىڭ زىيان تارتىدىغانلىقىنى ئوچۇق ئېلان قىلغان.

ئاللاھ تائالا قۇرئان كەرىمدە مۇنداق دېگەن: ﴿نەپسىنى يامانلىقلاردىن پاكلىغان ئادەم چوقۇم مۇرادىغا يەتتى. نەپسىنى يامانلىقلارغا كۆمگەن ئادەم زىيان تارتتى.﴾<sup>(3)</sup>

﴿پاكلىغان، پەرۋەردىگارىنى ياد ئېتىپ، ئۇنىڭغا قۇلچىلىق بۇرچىنى

(1) بۇخارى ۋە مۇسلىم رىۋايىتى

(2) ئىمام مۇسلىم رىۋايىتى

(3) شەمس سۈرىسى 9-10-ئايەتلەر

ئادا قىلغان ئادەم چوقۇپ مەقسىتىگە يەتتى. ﴿<sup>(1)</sup>﴾

ئىنساننىڭ ئەمەللىرى ئۇنىڭ ئىچكى دۇنياسى (روھىيىتىدىكىلەر) نى راستچىللىق بىلەن ئىپادىلەپ بەرگەن ۋاقىتتا، ئۇنىڭ بۇ ئەمەللىرى نەپسنى پاكلاش يولىدىكى كۈرەشلىرىنىڭ ئەڭ ئوبرازلىقى بولۇپ ھېسابلىنىدۇ.

ئاللاھ تائالا بۇ مەنىنى ئىپادىلەپ مۇنداق دېگەن: ﴿سېلىرنى لاۋۇلداپ تۇرغان ئوتتىن ئاگاھلاندىردۇم. ئۇنىڭغا پەقەت ھەقىقەتنى ئىنكار قىلغان، ئۇنىڭدىن يۈز ئۆرۈگەن بەختسىزلەرلا كىرىدۇ. پاكلىنىش ئۈچۈن مال - مۈلكىنى ياخشىلىق يوللىرىغا سەرىپ قىلىدىغان ياخشىلار ئوتتىن يىراق قىلىنىدۇ. ئۇنىڭ قىلغان ياخشىلىقى بىراۋنىڭ ياخشىلىقىنى ياندۇرۇش ئۈچۈن ئەمەس، پەقەت ئۇلۇغ پەرۋەردىگارىنىڭ رازىلىقى ئۈچۈندۇر. ئۇ (پەرۋەردىگارى بەرگەن مۇكاپاتتىن) چوقۇم رازى بولىدۇ.﴾ <sup>(2)</sup>

ئايەتتە، روھىنى پاكلاش يولىدا خەير-ئېھسان قىلغان ئادەمنىڭ مۇرادىغا يېتىدىغانلىقى ئىپادىلىنىدۇ.

ئەمەللەردىكى سەمىمىيلىك نەپسنى پاكلاشقا تۈرتكە بولىدۇ

بەزى تائەت-ئىبادەتلەردىكى سەمىمىيلىك نەپسنى پاكلاشنىڭ سەۋەبلىرىدىن بولۇپ قالىدۇ. شۇڭا ئاللاھ تائالا ياخشى ئەمەللەرنىڭ يېنىدا يامان ئەمەللەرنىمۇ قىلىپ قويىدىغان، ئەمما گۇناھىنى ئېتىراپ

(1) ئەللا سۇرىسى 14-15. ئايەتلەر

(2) لەيلى سۇرىسى 14-21. ئايەتلەر

قىلىدىغان ئادەملەرنىڭ پۇل-مېلىدىن بىر قىسمىنى سەدىقە يولىدا ئېلىشنىڭ ئۇ ئادەمنىڭ نەپسىنى پاكلىشى ئۈچۈن ۋەسىلە بولىدىغانلىقىنى بايان قىلىپ مۇنداق دېگەن: ﴿يەنە بىر قىسىم كىشىلەر گۇناھلىرىنى ئېتىراپ قىلدى. ئۇلار ياخشى ئىشقا يامان ئىشنى ئارىلاشتۇرۇپ قويدى، ئاللاھنىڭ ئۇلارنىڭ تەۋبىسىنى قوبۇل قىلىشى ئۈمىدلىكتۇر، ئاللاھ ھەقىقەتەن تەۋبە قىلغۇچىلارنى مەغپىرەت قىلغۇچىدۇر، ناھايىتى مېھرىبانىدۇر. (ئى پەيغەمبەر!) ئۇلارنى گۇناھلىرىدىن پاكلىشىڭ ۋە (ياخشىلىقلىرىنى) كۆپەيتىشىڭ ئۈچۈن، ئۇلارنىڭ ماللىرىنىڭ بىر قىسمىنى سەدىقە ھېسابىدا ئالغىن، ئۇلارغا دۇئا قىلغىن، شۈبھىسىزكى، سېنىڭ دۇئايىڭ ئۇلارغا خاتىرجەملىك ئېلىپ كېلىدۇ. ئاللاھ ئۇلارنىڭ سۆزىنى ئاڭلاپ تۇرغۇچى، نىيەتلىرىنى بىلىپ تۇرغۇچىدۇر. ئۇلار ئاللاھنىڭ ئۆز بەندىلىرىنىڭ تەۋبىسىنى قوبۇل قىلىدىغانلىقىنى، (خالس نىيەتلىك كىشىلەرنىڭ) سەدىقىسىنى قوبۇل قىلىدىغانلىقىنى ۋە ئاللاھنىڭ تەۋبىنى بەكمۇ قوبۇل قىلىدىغانلىقىنى، ناھايىتى مېھرىبان ئىكەنلىكىنى بىلمەمدۇ؟﴾<sup>(1)</sup>

### نەپسىنى پاكلاشتا تەربىيەنىڭ ئەھمىيىتى

نەپسىنى پاكلاش يولىدا تەربىيەنىڭ ئەھمىيىتى ناھايىتى چوڭدۇر. بەلكى تەربىيەنىڭ ئەڭ چوڭ خىزمىتى نەپسىنى پاكلاش بولسا كېرەك. شۇڭا پەيغەمبەرلەرنىڭ ئەڭ ئالدىنقى ۋەزىپىسى ئۇلارغا ئەگەشكەنلەرنىڭ روھىنى يۈكسەلتىش ۋە نەپسىنى پاكلاشتىن ئىبارەت

(1) تەۋبە سۈرىسى 102-104-ئايەتلەر

بولغان. ئاللاھ تائالا بۇ ھەقتە مۇنداق دېگەن: ﴿شۇنىڭدەك ئۆز ئىچىڭلاردىن سىلەرگە بىزنىڭ ئايەتلىرىمىزنى تىلاۋەت قىلىپ بېرىدىغان، سىلەرنى يامانلىقلاردىن پاك قىلىدىغان، سىلەرگە كىتابنى (قۇرئاننى) ۋە ھېكمەتنى (سۈننەتنى) ئۆگىتىدىغان، سىلەرگە بىلىمگەنلىرىڭلارنى بىلدۈرىدىغان بىر پەيغەمبەر ئەۋەتتۇق.﴾<sup>(1)</sup>

﴿ئاللاھ مۆمىنلەرگە ئاللاھنىڭ ئايەتلىرىنى تىلاۋەت قىلىدىغان، ئۇلارنى (گۇناھلاردىن) پاك قىلىدىغان، ئۇلارغا كىتابنى ۋە ھېكمەتنى ئۆگىتىدىغان، ئۆزلىرىدىن بولغان بىر پەيغەمبەر ئەۋەتتى، ئۇلارغا چوڭ ئېھسان قىلدى؛ ھالبۇكى، ئۇلار بۇرۇن ئوچۇق گۇمراھلىقتا ئىدى.﴾<sup>(2)</sup>

(1) بەقەرە سۈرىسى 151-152. ئايەتلەر

(2) ئال ئىمران سۈرىسى 164. ئايەت

## گۈزەل ئەخلاقنى تەشەببۇس قىلىشنىڭ سىرى

شۈبھىسىزكى، گۈزەل ئەخلاقنىڭ پايدىسى ۋە دۇنيا-ئاخىرەتتىكى مېۋىلىرى كۆپلىگەن ئۇلۇغ ئىبادەتلەرنىڭ ساۋابىدىن ۋە پايدىسىدىن كۆپتۇر.

ناچار ئەخلاقلاردىن ساقلىنىش كۆپلىگەن ئاشكارا گۇناھ-مەسىيەتلەرنى قىلىشتىن ساقلىنىشتىن مۇھىمدۇر.

گۈزەل ئەخلاقنىڭ ئاللاھ تائالانىڭ نەزەردىكى قىممىتى زىكىر، ئىستىغفار ۋە نۇرغۇنلىغان زاھىرى ئىبادەتلەرنىڭ قىممىتىدىن ئەلۋەتتە يۇقىرىدۇر.

شۇ سەۋەبتىن ئىسلام دىنى گۈزەل ئەخلاققا ئالاھىدە زور قىممەت ۋە ئالاھىدە ئەھمىيەت بەرگەن. شۇڭا ئىسلام مەنبەلىرىدە گۈزەل ئەخلاققا كۈچلۈك تەشەببۇس قىلغان ئايەت ۋە ھەدىسلەرنىڭ ئىنتايىن كۆپلىكىنى كۆرىمىز. ئۇلارنىڭ بىر قىسمى تۆۋەندىكىلەردىن ئىبارەت:

پەيغەمبەر ئەلەيھىسسالام مۇنداق دېگەن: «ئىمانى ئەڭ كامىل مۇمىن ئەڭ ئەخلاقلىق بولغىنىدۇر، سىلەرنىڭ ئەڭ ياخشىلىرىڭلار ئائىلىسىدىكىلەرگە ئەڭ ياخشى بولغانلىرىدۇر.»<sup>(1)</sup>

پەيغەمبەر ئەلەيھىسسالام قانداق ئىمان ئەڭ ئەۋزەل ئىمان بولىدۇ؟

(1) ئىمام تىرمىزى رىۋايىتى

دەپ سورالغىنىدا: «گۈزەل ئەخلاق!»<sup>(1)</sup> دەپ جاۋاب بەرگەن.

پەيغەمبەر ئەلەيھىسسالام يۇقىرىقى ھەدىسلەردە، ئىماندا كامالەت دەرىجىلىرىگە يۈكسىلىشنى گۈزەل ئەخلاق دەرىجىلىرىدىكى يۈكسىلىشكە باغلىق قىلغان. چۈنكى ئىنساننىڭ ئىچكى دۇنياسىدىن چىققان ھەقىقىي گۈزەل ئەخلاق بىلەن ئۇنىڭ چىن قەلبىدىن چىققان ھەقىقىي ئىماننىڭ تۈرتكىلىرى بىردۇر.

ئىبادەتنى ئاللاھ تائالا ئۈچۈن سەمىمى قىلىش گۈزەل ئەخلاق تۇر. چۈنكى بۇ ئاللاھ تائالانىڭ ھەقىقىي ئادا قىلغانلىق بولۇپ، بەندىلەر تەرىپىدىن ئىبادەت قىلىنىش ئاللاھ تائالانىڭ يالغۇز ھەقىقىدۇر.

كىشىلەرگە توغرا ۋە ياخشى مۇئامىلە قىلىش گۈزەل ئەخلاق تۇر. چۈنكى بۇ باشقىلارنىڭ ماددىي ۋە ئەدەبىي ھەق-ھوقۇقلىرىغا رىئايە قىلغانلىقتۇر.

بۇ ماۋزۇدا ئىچكىرىلەپ كىرىدىغان بولساق، ئىماننىڭ گۈزەل ئەخلاقنىڭ تاجىسى ئىكەنلىكىنى بايقايمىز. چۈنكى ئاللاھ تائالاغا ئىمان كەلتۈرۈش ھەقىقىي ئېتىراپ قىلغانلىق ۋە ھەقىقەت ئالدىدا باش ئەگەنلىك بولۇپ، قانداقلا بىر ھەق ئىگىسىنىڭ ھەقىقىي ئېتىراپ قىلىش، ھەقىقەتكە باش ئېگىش گۈزەل ئەخلاقلارنىڭ تاجىسىدۇر.

ئەكسىچە، ھەقىقىي ئىنكار قىلىش ۋە ھەقىقەتكە بويىسۇنۇشتىن باش تارتىش ئەڭ رەزىل ۋە تولىمۇ ناچار ئەخلاق تۇر.

بۇ چۈشەنچىلەرنى ئومۇمىي ئىسلام چۈشەنچىسىگە باغلايدىغان

(1) ئىمام ئەھمەد رىۋايىتى

بولساق، ئىنساندىكى گۈزەل ئەخلاقنىڭ شاخچىلىرىدىن ھەر بىرى ئىسلام شاخچىلىرىدىن بىر شاخچە ئىكەنلىكىنى كۆرىمىز. ئىسلام شەرىئىتىدە بۇيرۇلغان ئەمەللەرنىڭ ھەممىسى قەلبتىكى چىن ئىمان بىلەن روھتىكى گۈزەل ئەخلاقنىڭ ئەسەرلىرىدىن بىر ئەسەر ۋە بۇ ئىككىسىنىڭ ئەمەلىي مېۋىلىرىدۇر.

بۇ چۈشەنچەلەرنىڭ ھەممىنى توپلاپ نەتىجە چىقارغىنىمىزدا، خۇددى پەيغەمبەر ئەلەيھىسسالام ئېيتقاندەك «ئىمانى ئەڭ كامىل مۆمىن ئەڭ ئەخلاقلىق كىشى» ئىكەنلىكىنى جەزملەشتۈرىمىز.

چۈنكى، ئەخلاقى ئەڭ ياخشى بولغان ئادەم ئىماندا ئەڭ سادىق، نىيىتىدە ئەڭ خالىس، ئاللاھ تائالاغا ۋە ئىنسانلارغا قارىتىلغان مۇئامىلىسىدە ئەڭ توغرا ۋە ئەڭ مۇكەممەل بولىدۇ.

بىراۋنىڭ ئىنسانلارغا قارىتا تولىمۇ ئەخلاقلىق - ھەقىقەتپەرۋەر، سېخىي، كەمتەر، سەۋرچان، شەپقەتلىك، ياخشى سۆزلۈك بولۇپ، ئاللاھ تائالاغا قارىتا ئەخلاقسىز - ھەقىقىي قوبۇل قىلمايدىغان، ھەقىقەتكە بويسۇنمايدىغان، بەندىچىلىك بۇرچىنى ئادا قىلمايدىغان، بۇيرىغانلىرىنى قىلمايدىغان، توسقانلىرىدىن يانمايدىغان بولۇشى تەسەۋۋۇر قىلىنمايدۇ. مۇنداق ئادەم ئاللاھ تائالانىڭ نەزەرىدە گۈزەل ئەخلاقلىق ئادەم سانالمايدۇ.

شۇنىڭدەك، بىراۋنىڭ كۆرۈنۈشتە ئىنسانلارغا قارىتا ناھايىتى ئەخلاقلىق بولۇپ تۇرۇپ، ئاستىرتتىن ئۇلارنىڭ پۇل-مېلىنى يەۋالىدىغان، ماددىي ۋە ئەدەبىي ھەق-ھوقۇقلىرىغا تاجاۋۇز قىلىدىغان، ئۇلارنى زىيان-زەخمەتلەرگە ئۇچرىتىدىغان بولۇشى تەسەۋۋۇر قىلىنمايدۇ. چۈنكى مۇنداق قىلىش گۈزەل ئەخلاق تارازىسىغا



چۈشمەيدۇ.

ئەخلاق ئاساسلىرى بىلەن ئىمان ئاساسلىرىنىڭ مەنىسى بىردۇر. بۇ ئىككىسى قەتئىي ئايرىلالمايدۇ. ئەخلاق ئىمانسىز تولۇقلانمىغاندەك، ئىمانمۇ ئەخلاقسىز تولۇقلانمايدۇ.<sup>(۱)</sup>

---

(۱) بۇ ماۋزۇ ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ ئېلىندى.

## ئائىلىدىكى ئەھۋالڭىز ئەخلاقىڭىزغا باھا بېرىدۇ

پەيغەمبەر ئەلەيھىسسالامنىڭ «سىلەرنىڭ ئەڭ ياخشىلىرىڭلار ئائىلىسىدىكىلەرگە ئەڭ ياخشى بولغانلاردۇر» دېگەن سۆزى ئىنسان ئەخلاقىنىڭ ھەقىقىتىنى ئۆلچەيدىغان ۋە ئوتتۇرىغا چىقىرىدىغان ئەڭ توغرا مىزاندۇر.

چۈنكى، بەزى ئىنسانلار باشقىلارنىڭ ئالدىدا ئۆزىنى ناھايىتى ئەخلاقلىق قىلىپ كۆرسىتەلەيدۇ. بولۇپمۇ يېڭىدىن تونۇشقان كىشىلىرىگە مەلۇم ۋاقىتقىچىلىك ئۆزىنى ئەخلاقلىق ۋە ياخشى قىلىپ كۆرسىتەلەيدۇ. ئەمما ھەمىشە شۇنداق قىلالىشى، ھەتتا ئۆمۈر بويى شۇنداق ياسالما ئەخلاق بىلەن ئىش كۆرىشى ناتايىن.

ئىنساننىڭ ئىچكى دۇنياسىنى ھەقىقىي رەۋىشتە ئېنىق ۋە روشەن كۆرۈۋېلىشنىڭ ۋاسىتىلىرى نوپۇز، ئائىلە، مۇئامىلە ۋە بىرگە سەپەر قىلىشتۇر. بۇلارنىڭ ئىچىدە ئەڭ ياخشى مىزان ئائىلە ھاياتىدۇر.

بۇنىڭ تەپسىلاتى مۇنداق:

ياسالما گۈزەل ئەخلاقى بىلەن كىشىلەرنى قايىل قىلىپ كەلگەن بىر ئىنسان جەمئىيەتتە مەلۇم نوپۇزغا ياكى مەنەسپكە ئېرىشكەندە بىردىنلا ئۆزگىرىدۇ، بولۇپمۇ، ئۆزىنىڭ جەمئىيەتتىكى مەلۇم ئورنىنى ۋە نوپۇزىنى ھېس قىلغىنىدا، ئۇ چوقۇم ئۆزگىرىدۇ. ئۇنىڭ نوپۇزى ياكى مەنەسپى ئۇزۇنغا سوزۇلغانسېرى ئۇنىڭدىكى ياسالما مىلق تېخىمۇ ئاشكارىلىنىشقا باشلايدۇ، ئاندىن باشقىلار بىلەن ماددىي ۋە ئەدەبىي مۇئامىلىلىرىدە بۇ ياسالما مىلق ئۆزىنى كۆرسىتىشكە باشلايدۇ، ئاخىرىدا ئۆزىنىڭ رەزىل

ماھىيىتىنى ئويۇچۇق كۆرستىدۇ.

ئەگەر ئىنسان مەنەسەپ تۇتقان ياكى مەلۇم نوپۇزغا ئىگە بولغان مەزگىللىرىدە، ئائىلىسىدىكى مەڭگۈلۈك تۇرمۇش جەريانىدا، باشقىلار بىلەن ماددىي ۋە ئەدەبىي مۇئامىلە قىلىشقانلىرىدا، قىلچە ئۆزگەرمەستىن، ئۆزىنىڭ گۈزەل ئەخلاقىنى ئاخىرغىچە بىر خىل داۋام قىلدۇرسا، ئۇ ھەقىقەتەن ئەڭ ئەخلاقلىق كىشىدۇر!

يەنە بىر مىسال، ئائىلىدە ئادەتتە نورمالدا ئەر كۈچلۈك، ئايال ئاجىز بولىدۇ، ئۇنىڭ ئۈستىگە بەزىدە ئايالدىن ئەرنى سەۋرچانلىقتىن چىقىرىدىغان، كەڭ قورساقلىقتىن يىراق قىلىۋېتىدىغان، راستچىللىق پىرىنسىپىغا ئەمەل قىلىشتىن توسۇپ قويدىغان بەزى قىلىقلار ۋە ھەرىكەتلەر سادىر بولۇپ تۇرىدۇ. چۈنكى تۇرمۇشتا كىشىلەر ھەر كۈنى بىر خىل ئۆتمەيدۇ. مۇشۇ ئىشلارنىڭ ھەممىسىدە ئۆزىنىڭ ئېسىل پەزىلىتى ۋە گۈزەل ئەخلاقىنى بىر خىل ساقلاپ قالالغان ئەر راستىنلا ئەڭ ئەخلاقلىق ئەردۇر!

شۇڭا، بىراۋنىڭ ئەخلاقىنىڭ قانچىلىك دەرىجىدە ئىكەنلىكىنى ئۆلچەيدىغان تارازىلارنىڭ ئەڭ ياخشىسى ئائىلە ھاياتىدۇر.

بەزى ئىنسانلار ئۆزىنى گۈزەل ئەخلاق ۋە پەزىلەتلىك قىلىپ كۆرسىتەلەيدۇ. ئەمما ئۇلار بىلەن پۇل-مال مۇئامىلىسى قىلغىنىڭىزدا ياكى بىرگە سەپەر قىلىپ كۆرگىنىڭىزدە، ئۇنىڭدىكى رەزىللىكلەر ئوتتۇرىغا چىقىدۇ.

ئىككىنچى خەلىپە ئۆمەر ئىبنى خەتتابنىڭ يېنىغا بىر ئادەم يەنە بىر ئادەمگە گۇۋاھلىق بېرىش ئۈچۈن كەلتۈرۈلگەندە، ھەزرىتى ئۆمەر گۇۋاھچىدىن "سەن گۇۋاھلىق بەرمەكچى بولغان كىشىڭنى

تونۇمسەن؟" دەپ سورايدۇ. گۇۋاھچى "ھەئە، تونۇيمەن" دەپ جاۋاب بېرىدۇ. ھەزرىتى ئۆمەر ئۇنىڭدىن: "سەن ئۇنى قانداق تونۇيسەن؟ ئۇنىڭ بىلەن يېقىن قوشنىمۇ؟" دەپ سورايدۇ. گۇۋاھچى: "ياق" دەپ جاۋاب بېرىدۇ. ئۆمەر يەنە ئۇنىڭدىن: "سەن ئۇنىڭ بىلەن بىللە سەپەر قىلىپ باققانمۇ؟" دەپ سورايدۇ. گۇۋاھچى يەنە: "ياق" دەپ جاۋاب بېرىدۇ. ئۆمەر يەنە ئۇنىڭدىن: "سەن ئۇنىڭ بىلەن پۇل مۇئامىلىسى قىلىپ باققانمۇ؟" دەپ سورايدۇ. گۇۋاھچى يەنە: "ياق" دەپ جاۋاب بېرىدۇ. بۇ ۋاقىتتا خەلىپە ئۆمەر: "يوقال! سەن ئۇنى تونۇمايدىكەنەن" دەيدۇ ۋە ئۇنىڭ گۇۋاھلىق بېرىشىنى رەت قىلىدۇ.

2. پەيغەمبەر ئەلەيھىسسالام مۇنداق دېگەن: «قىيامەت كۈنى مۆمىن كىشىنىڭ مىزانىدا گۈزەل ئەخلاقىتىن سالماقراق كېلىدىغان ھېچ نەرسە يوق»<sup>(1)</sup>.

پەيغەمبەر ئەلەيھىسسالام بۇ ھەدىستە قىيامەت كۈنى مۆمىن ئادەمنىڭ ئەمەللىرى تارتىلىدىغان ئادالەت تارازىسىدا، ئەڭ سالماق كېلىدىغان، ئەڭ پەزىلەتلىك ئەمەل گۈزەل ئەخلاق ئىكەنلىكىنى كەسكىن ئېلان قىلىدۇ.

بەزى كىشىلەر بۇ ھەدىسنى چۈشىنىشتە قىيىنچىلىققا ئۇچرىشى مۇمكىن. ئۇلار: ئەڭ ئەۋزەل ئەمەل ئاللاھ تائالانىڭ بارلىقى ۋە بىرلىكىگە چىن ئىشىنىپ، ئەمەل-ئىبادەتلەرنى تولۇق ئورۇنلاشتۇرۇش بۇنداق بولغان ئىكەن، قىيامەت كۈنى مۆمىن ئادەمنىڭ مىزانىدا ئەڭ سالماق كېلىدىغان ئەمەل ئىمان بولۇشى كېرەك ئەمەسمۇ؟ پەيغەمبەر

(1) ئىمام تىرمىزى رىۋايىتى

ئەلەيھىسسالام قانداقمۇ "قىيامەت كۈنى مۆمىن كىشىنىڭ مىزانىدا گۈزەل ئەخلاقىتىن سالماقراق كېلىدىغان ھېچ نەرسە يوق" دەيدۇ؟ « دەپ ھەيران قېلىشى مۇمكىن.

لېكىن بۇ ھەيرانلىق ئىمان بىلەن ئىبادەتنىڭ ئىسلامىي گۈزەل ئەخلاق پىرىنسىپلىرى بەلگىلىگەن زۆرۈرىيەتلەردىن بىرى ئىكەنلىكىنى بىلگەن ھامان ئۆزلىكىدىن يوقىلىدۇ.

شۈبھىسىزكى، گۈزەل ئەخلاق پىرىنسىپى بەلگىلىگەن زۆرۈرىيەتلەرنىڭ ئەڭ ئالدىنقىسى ئاللاھ تائالانىڭ بارلىقى ۋە بىرلىكىنى ئېتىراپ قىلىش، گۈزەل ئەخلاق پىرىنسىپى توسقان يامانلىقلارنىڭ بىرىنچىسى ئاللاھ تائالانى ئىنكار قىلىش ۋە ئۇنىڭغا ئىتائەت قىلىشتىن باش تارتىشتۇر. چۈنكى ئالدىنقىسى ھەق ئىگىسىنىڭ ھەققىنى ئادا قىلىشتىن ئىبارەت گۈزەل ئەخلاق بولسا، كېيىنكىسى ھەق ئىگىسىنىڭ ھەققىگە تېنىش ۋە ھەققەتنى ئېتىراپ قىلماسلىقتىن ئىبارەت رەزىل ئەخلاقىتۇر.

شەكسىزكى، ئاللاھ تائالانىڭ ھەققى ئىنسانلار تەرىپىدىن ئېتىراپ قىلىنىپ، ئىبادەت قىلىنىشىدۇر. شۇڭا ئاللاھ تائالا قۇرئان كەرىمدە: ﴿مەن ئىنسانلارنى، جىنلارنى پەقەت ماڭا ئىبادەت قىلىش ئۈچۈنلا ياراتتىم (يەنى مېنىڭ خالىغىنىم بويىچە، مېنىڭ ئەمرىمنى تۇتقان ھالدا ھايات كەچۈرسۇن ئۈچۈن ياراتتىم).﴾<sup>(1)</sup> دەيدۇ.

چۈنكى، ئاللاھ تائالا ئىنساننى يوقىتىن بار قىلىپ، ئۇنىڭغا ئەقىل-

ئىدراك ئاتا قىلىپ، كائىناتتىكى بارلىق مەۋجۇداتنى ئۇنىڭ مەنپەئەتلىنىشى ئۈچۈن يارىتىپ ئۇنىڭغا بويسۇندۇرۇپ بەردى. ئىنساننى مەۋجۇداتلارنىڭ ئەڭ ھۆرمەتلىكى ۋە خوجايىنى قىلدى. ئۇنىڭغا تۈرلۈك نېمەتلەرنى ئاتا قىلىپ، رىزىقلاندۇردى. ئاخىرىدا ئاللاھ تائالا بۇ قىلغانلىرىنىڭ بەدىلىگە ئىنسانلاردىن پەقەت ئۆزىنىڭ يەككە-يېگانە، تەڭداشسىز ئىلاھ ئىكەنلىكىنى تونۇپ، ئېتىراپ قىلىش ۋە ئۇنىڭ ئۆزىگىلا قۇلچىلىق قىلىشنى تەلەپ قىلدى.

بۇ شۇنچىلىك ئېغىر تەلەپمۇ ياكى ئىنسانلار شۇنچىلىك تۈزكۈرمۇ؟  
مۇشۇنداق زور ۋە چوڭ ھەقنىڭ ئىگىسى بولغان ئاللاھ تائالانىڭ بۇ ھەقنى ئېتىراپ قىلماسلىق راستىنلا رەزىللىك ئەمەسمۇ؟!

دېمەك، ئاللاھ تائالانىڭ نەزەرىدە ئەمەللەرنىڭ ئەڭ كاتتىسى ۋە پەزىلەتلەرنىڭ ئەڭ ئېسىلى بولغان ئىمان ئىنساندىكى كامالىي ئەخلاقنىڭ نامايەندىلىرىدىن بىرىدۇر.

بۇنىڭ بىلەن قىيامەت كۈنى مۆمىن ئادەمنىڭ تارازىسىدا ھەممىدىن ئېغىر كېلىدىغان ئەمەلنىڭ گۈزەل ئەخلاق ئىكەنلىكى بىزگە ئايدىڭلاشقان بولدى.

3. پەيغەمبەر ئەلەيھىسسالام كىشىلەرنى جەننەتكە ئەڭ كۆپ كىرگۈزىدىغان نەرسىنىڭ نېمە ئىكەنلىكى ھەققىدە سورالغىنىدا: «ئاللاھقا تەقۋالىق قىلىش ۋە گۈزەل ئەخلاق» دەپ جاۋاب بەرگەن. پەيغەمبەر ئەلەيھىسسالام يەنە كىشىلەرنى دوزاخقا ئەڭ كۆپ كىرگۈزىدىغان نەرسىنىڭ نېمە ئىكەنلىكى ھەققىدە سورالغىنىدا: «

ئېغىز بىلەن ئەۋرەت»<sup>(1)</sup> دەپ جاۋاب بەرگەن.

تەقۋالىق - ئاللاھ تائالانىڭ غەزىبىگە ئۇچراپ قېلىشتىن ئېھتىيات قىلغانلىقتىن، ئۇنىڭ كۆرسەتمىسى بويىچە ياشاش دېگەنلىكتۇر.

ئېغىز بىلەن ئەۋرەتنىڭ كىشىلەرنى دوزاخقا ئەڭ كۆپ كىرگۈزىدىغان نەرسىلەر بولغانلىقىنىڭ سەۋەبى بۇ ئىككىسىگە مۇناسىۋەتلىك يامان خۇلق تۈپەيلىدىن ئىدى. چۈنكى پەيغەمبەر ئەلەيھىسسالام يۇقىرىقى ھەدىستە، بۇ ئىككىسىنى تەقۋالىق بىلەن گۈزەل ئەخلاقنىڭ ئەكسى قىلىپ كۆرسەتكەن.

ھەدىستە ئېغىز بىلەن ئەۋرەتنىڭ تىلغا ئېلىنغانلىقى ئىنساننىڭ بۇ ئىككىسى بىلەن ھارام ئىشلارنى قىلىدىغانلىقى سەۋەبتىن ئىدى. چۈنكى ئاللاھ تائالانىڭ ئىنكار قىلىش، يالغان سۆزلەش، كىشىلەرگە تۆھمەت چاپلاش، يالغان گۆۋاھلىق بېرىش، غەيۋەت قىلىش، گەپ توشۇش، باشقىلارنى مەسخىرە قىلىش، بىراۋغا لەقەم قويۇش، پىتنە قوزغاش، باتىل دەۋالارنى تارقىتىش قاتارلىق جىنايەتلەر ئېغىزنىڭ ۋاسىتىسى بىلەن ئەمەلگە ئاشقاندا، زىنا-پاھىشە ئىشلارنى سادىر قىلىش ئىنساننىڭ ئۇياتلىق يېرى بىلەن قىلىنىدۇ.

4. پەيغەمبەر ئەلەيھىسسالام يەنە: «سىلەرنىڭ ئەڭ ياخشىلىرىڭلار ئەڭ ئەخلاقلىق بولغىنىڭلاردۇر»<sup>(2)</sup> دەپ كۆرسەتكەن.

بۇ ھەدىستە، كىشىلەرنىڭ ياخشىسى كۆپ ئىبادەت قىلغانلار

(1) ئىمام تىرمىزى رىۋايىتى

(2) بۇخارى ۋە مۇسلىم رىۋايىتى

ئەمەس، ئەلكى ئەخلاقلىق بولغانلىرى ئىكەنلىكى قارارلاشتۇرۇلغان.

يەنە: «قىيامەت كۈنىدە ماڭا ئەڭ سۆيۈملۈك ۋە مېنىڭ مەجلىسىمگە ئەڭ يېقىن بولىدىغىنىڭلار ئەخلاقى ئەڭ ياخشى بولغىنىڭلاردۇر. قىيامەت كۈنى ماڭا ئەڭ يامان كۆرىلىدىغىنىڭلار ۋە مېنىڭ مەجلىسىمدىن ئەڭ يىراق بولىدىغىنىڭلار كۆپ سۆزلەيدىغان، سۆزلەشتە ئۆزىنى باشقىلاردىن ئۈستۈن كۆرسەتمەكچى بولغانلار ۋە ئۆزىنى چوڭ تۇتىدىغانلاردۇر.»<sup>(1)</sup>

5. پەيغەمبەر ئەلەيھىسسالام يەنە مۇنداق دېگەن: «مۆمىن ئادەم ئۆزىنىڭ گۈزەل ئەخلاقى سايبىسىدا كېچىسى ناماز ئوقۇپ، كۈندۈزى روزا تۇتقانىنىڭ ساۋابىنى تاپىدۇ.»<sup>(2)</sup>

بۇنىڭدىكى سەۋەب، ئاللاھ تائالانىڭ رازىلىقىنى ئىزدىگەن ھالدا، گۈزەل ئەخلاق دائىرىسىدە ئىش كۆرىدىغان كىشىلەر ئىجتىمائىي ھاياتىدىكى كۆپىنچە ۋاقىتلاردا گۈزەل ئەخلاقنى تەقەززا قىلىدىغان ئىشلارغا ئۇچراپ تۇرىدۇ. ئۇلارنىڭ شۇ ۋاقىتلاردىكى ھالىتى ئۇلارنى داۋام قىلىۋاتقان ئىبادەتلەر ساھەسىگە ئېلىپ كىرىدۇ. چۈنكى شۇ لەھزىلەردە ئاچچىقنى يىغىپ، سەۋىرچانلىقنى ئاشۇرۇپ، نەپسى ھەۋسىنى بېڭىپ، ئىنتىقام ئېلىش پەيلىدىن يېنىپ، ئۆزىنىڭ گۈزەل ئەخلاقىنىڭ تەقەززا سى بويىچە ئىش كۆرۈش جەريانىدا تارتقان جاپالىرى ھەققەتەن كېچىسى ئۇخلىماي ناماز ئوقۇپ، كۈندۈزى روزا تۇتقان ئابىدىنىڭ ئىبادىتىگە تەڭلىشىدۇ، گاھىدا ئېشىپ چۈشىدۇ.

(1) ئىمام تىرمىزى رىۋايىتى

(2) ئەبۇداۋۇد رىۋايىتى



يەنە كېلىپ، بىراۋنىڭ كېچە ئۇخلىماي ناماز ئوقۇپ، كۈندۈزى روزا تۇتۇش ئارقىلىق ئىبادەتكە مەھكەم بولغانلىقى كاتتا ساۋابلىق ئەمەل بولسىمۇ، يەنىلا ئۇنىڭ پايدىسى شۇ كىشىنىڭ ئۆزى بىلەنلا چەكلىنىدۇ. يەنى ئۇنىڭ ئىبادىتىدىن باشقىلارغا پايدا يەتمەيدۇ. ئەمما بىراۋنىڭ گۈزەل ئەخلاقى ئومۇم خەلققە مەنپەئەتلىك بولۇپ، ئاللاھنىڭ بەندىلىرى ئۇ كىشىنىڭ گۈزەل ئەخلاقىنىڭ پايدىسىنى كۆرىدۇ، ئۇنىڭ ياخشىلىقىدىن ھەممە بىردەك بەھرىمەن بولىدۇ. نەتىجىدە، بۇ ئادەمنىڭ ئەخلاقى ئەمەللىرى ئاللاھ تائالانىڭ نەزەرىدە كاتتا ئىبادەتلەردىن سانىلىپ، ئۇ ئادەم ساۋابتىن بەھرىمەن بولىدۇ.

شۇ سەۋەبتىن پەيغەمبەر ئەلەيھىسسالام «مۆمىن ئادەم ئۆزىنىڭ گۈزەل ئەخلاقى سايبىسىدا كېچىسى ناماز ئوقۇپ، كۈندۈزى روزا تۇتقانىنىڭ ساۋابىنى تاپىدۇ» دېگەن.

6. پەيغەمبەر ئەلەيھىسسالام مۇنداق دېگەن: «ھەقىلىق بولسىمۇ دۇنيالىق ئۈچۈن جېدەللىشىشنى تەرك ئەتكەن كىشىنى جەننەتنىڭ ئەتراپىدىكى بىر قەسىرگە، چاقچاق ئۈچۈن بولسىمۇ يالغان سۆزلەشنى تەرك ئەتكەن كىشىنى جەننەتنىڭ ئوتتۇرىسىدىكى بىر قەسىرگە ۋە ئەخلاقى ياخشى بولغان كىشىنى جەننەتنىڭ ئەڭ يۇقىرىسىدىكى قەسىرگە كىرگۈزۈشكە كاپالەتلىك قىلالايمەن.»<sup>(1)</sup>

7. پەيغەمبەر ئەلەيھىسسالام يەنە مۇنداق دېگەن: «ياخشىلىق - گۈزەل ئەخلاققۇر، گۇناھ - سېنى بىئارام قىلغان ۋە باشقىلارنىڭ كۆرۈپ

(1) ئەبۇداۋۇد رىۋايىتى

قېلىشى ياقتۇرۇلمىغان ئىشتۇر.»<sup>(1)</sup>

ھەدىستىكى «ياخشىلىق» پۈتۈن ياخشىلىق تۈرلىرىنى ئۆز ئىچىگە ئالدىغان ئىخچام سۆز بولۇپ، پەيغەمبەر ئەلەيھىسسالام ئۇنى «گۈزەل ئەخلاق» دەپ تەرىپلىگەن. بۇنىڭدىن مەلۇمكى، گۈزەل ئەخلاق بارلىق ياخشىلىق تۈرلىرىنىڭ ھەممىسىنى ئۆز ئىچىگە ئالدىغان بىر ئىسمىدۇر.

ئەمما گۇناھنىڭ كۆڭۈلنى بىئارام قىلىدىغان ۋە باشقىلارنىڭ كۆرۈپ قېلىشى ياقتۇرۇلمايدىغان بولۇشى ئاللاھ تائالا ئىنسانغا ئاتا قىلغان ۋىجداننىڭ سەۋەبىدىن بولۇپ، ئىنساندىكى بۇزۇلمىغان ۋىجدان پەزىلەتلەرنى ھېس قىلغاندەك، گۇناھلارنىمۇ ھېس قىلىدۇ، پەزىلەتلىك ياخشى ئىشلارنى قىلغىنىدا راھەتلىنىدۇ، يامان ئىش قىلغىنىدا ئوڭايىسىزلىنىدۇ. ئىنسان گۇناھ-مەسىيەت ئىشلىگىنىدە ئۆزىدە بىئاراملىق ھېس قىلغان چېغىدا، ئەگەر بۇ ئىشنى باشقىلار كۆرۈپ قالغىنىدا، ئۇلارنىڭمۇ شۇنداق ھېس قىلىدىغانلىقىنى بىلىدۇ ۋە ئۆزىنىڭ ساپ تەبىئىتىگە زىت كېلىدىغان بۇ يامان ئىشنى قىلغانلىقى سەۋەبلىك باشقىلارنىڭ ئۇنى ئەيىبكە بۇيرىشىدىن قورقىدۇ. شۇڭا قىلغان يامان ئىشنى باشقىلارنىڭ كۆرۈپ قېلىشىنى ياقتۇرمايدۇ.

پەيغەمبەر ئەلەيھىسسالام سۆزلىگەن بۇ ئۆلچەم تەبىئىتى ساپ، ۋىجدانى ئويغاق كىشىلەرنىڭ نەزەرىدە ئىنتايىن توغرا ۋە بەكمۇ نازۇك ئۆلچەمدۇر.

(1) ئىمام مۇسلىم رىۋايىتى

8. پەيغەمبەر ئەلەيھىسسالام: «ئاللاھ تائالاغا ئەڭ يامان كۆرىلىدىغان ئادەم جېدەلخور ئادەمدۇر»<sup>(1)</sup> دەپ كۆرسەتكەن.

مەلۇمكى، جېدەلخور ئادەم ئادەتتىكى كىچىك ئىشلار ئۈچۈنمۇ جېدەل قىلىشنى ياخشى كۆرىدۇ. چۈنكى مۇنداق ئادەمنىڭ نەپسىدىكى ناچارلىق ئۇنى شۇنداق قىلىشقا ئادەتلەندۈرۈپ قويدۇ. جېدەلخور ئادەم ئىنسانلارغا ئارام بەرمەيدۇ، بىرىنىڭ كۆڭلىنى رەنجىتىدۇ، بىرىنىڭ ھەققىنى تارتىۋالىدۇ، بىرىنى قاقشىتىدۇ. شۇ سەۋەبتىن مۇنداق ئادەم ئاللاھ تائالاغا ئەڭ يامان كۆرىلىدىغان ئادەم بولۇشقا تېگىشلىك. ئاللاھ تائالا شۇنداق بەك مېھرىبانكى، بەندىلىرىنىڭ بىرلىرى تەرىپىدىن رەنجىشىنى ۋە ھەقسىزلىكلەرگە ئۇچرىشىنى ياقتۇرمايدۇ. شۇڭا ئۇ بەندىلىرى پايدىلىق بولغانلارنى سۆيىدۇ، ئۇلارنى زىيان-زەخمەتكە ئۇچرىتىدىغانلارنى يامان كۆرىدۇ.

9. نەدىلا بولمىغىن ئاللاھقا تەقۋالىق قىلغىن، يامانلىقتىن كېيىن ياخشىلىق قىلغىنكى ئۇنى ئۆچۈرسۇن، ئىنسانلارنى ياراتقان زات گۈزەل ئەخلاقلىقتۇر»<sup>(2)</sup>

بۇ ھەدىس ئەمەل قىلغان كىشىنى ئىنسانىي كامالەتلەرگە يۈكسەلتىدىغان ئەڭ چوڭ ئەخلاقىي پرىنسىپلارنى ئۆز ئىچىگە ئالغان بولۇپ، ئىنساننىڭ ئۆزى بىلەن ياراتقۇچىسى ۋە باشقا ئىنسانلار ئوتتۇرىسىدىكى مۇناسىۋىتى ھەققىدە تەلىمات بېرىدۇ.

ئىنساننىڭ ئاللاھ تائالا بىلەن بولىدىغان مۇناسىۋىتىنىڭ ئەڭ بېشى

(1) بۇخارى رىۋايىتى

(2) ئىمام تىرمىزى رىۋايىتى

ئۇنىڭ ئاشكارا ۋە يوشۇرۇن، كېچە، كۈندۈز، نەدىلا بولمىسۇن تەقۋادارلىق ئىچىدە بولمىشىدۇر. چۈنكى ئاللاھ تائالا بەندىنىڭ ئاشكارا ۋە يوشۇرۇن بارلىق ئىشلىرىنى، ھەتتا كۆڭلىگە كەلتۈرگەنلىرىنىمۇ بىلىپ تۇرىدۇ. ئادەم نەدىلا بولمىسۇن ۋە قانداقلا بىر ئىشنى قىلمىسۇن تەقۋالىقنى كۆز ئالدىدىن ئايرىماسلىقى كېرەك. ئەكسىچە، مەسجىد تە تەقۋادار، ئېلىم-سېتىم ئىشلىرىدا ئالدامچى، ئۆيدە دىن بىلەن كارى يوق يۈرىدىغانلار ساختىپەزەلەر بولۇپ، ئاللاھ تائالا مۇنداقلارنى ياقتۇرمايدۇ. بۇ بىرىنچى قائىدە.

ئىككىنچى قائىدە پەيغەمبەر ئەلەيھىسسالامنىڭ «يامانلىقتىن كېيىن ياخشىلىق قىلغىنىكى ئۇنى ئوچۇرسۇن» دېگەن سۆزى بولۇپ، بۇنىڭدا ئۆزىنى ئىسلاھ قىلىش، توغرا يولغا قايتىش ۋە گۇناھ-مەسئەت ئىشلەش بىلەن نەپسىنى تۈۋەنلەتكەندىن كېيىن ئۇنى پاكلاش ئۈچۈن زۆرۈر بولغان ئىلاھىي كۆرسەتمە بار. ئىنسان ئۆزىنىڭ ئىنسانىي ئاجىزلىقى ۋە ئىرادىسىنىڭ مۇستەھكەم ئەمەسلىكى سەۋەبلىك گۇناھ-مەسئەتلەرگە چۈشۈپ قالغاندىن كېيىن، بۇزۇلمىغان ۋىجدانىنىڭ ئاۋازىغا قولاق سېلىپ، ياخشى ئىشلارنى قىلىش ئارقىلىق بۇرۇنقى خاتالىقلىرىنى، يامانلىقلىرىنى يوققا چىقىرايدۇ.

بۇ قائىدە ئاللاھ تائالانىڭ ﴿كۈندۈزنىڭ ئىككى تەرىپىدە (يەنى ئەتىگەندە ۋە كەچقۇرۇن ۋاقىتلىرىدا) ۋە كېچىنىڭ دەسلەپكى ۋاقىتلىرىدا ناماز ئۆتىگىن. شۈبھىسىزكى، ياخشى ئىشلار ئارقىلىق يامان ئىشلار يۇيۇلىدۇ. بۇ چۈشەنگۈچىلەر ئۈچۈن ۋەز - نەسەھەتتۇر﴾<sup>(1)</sup>

دېگەن سۆزدىن ئېلىنغان.

ئۈچىنچى قائىدە يەنە پەيغەمبەر ئەلەيھىسسالامنىڭ: « ئىنسانلارنى ياراتقان زات گۈزەل ئەخلاقلىقتۇر» دېگەن سۆزى بولۇپ، بۇ ئىنساننىڭ باشقىلار بىلەن بولغان مۇناسىۋىتىدىكى ئەخلاق پىرىنسىپىنى بەلگىلىگەن چوڭ قائىدە. ئىنسانلارنىڭ ياراتقۇچىسى ئەڭ گۈزەل ئەخلاقلىق بولغانلىقى ئىنسانلارنىڭمۇ بىر-بىرىگە ئاللاھ تائالا سىزىپ بەرگەن گۈزەل ئەخلاق دائىرىسى ئىچىدە مۇئامىلە قىلىشنى لازىم قىلىدۇ.

10. گۈزەل ئەخلاق بۇنچىلىك ئۇلۇغ ۋە يۇقىرى ماقامنى ئىگىلىگەن ئىكەن، پەيغەمبەر ئەلەيھىسسالام ئىنسانلارنىڭ ئەڭ ئەخلاقلىقى ۋە ئەڭ ياخشىسى ئىدى. شۇڭا ئاللاھ تائالا ئۇنىڭ ئەخلاقىنى مەدھىيەلەپ: ﴿سەن ھەقىقەتەن ئۇلۇغ ئەخلاققا ئېگىسەن دېگەن.﴾<sup>(1)</sup>

ئىمام بۇخارى ۋە ۋە ئىمام مۇسلىمىلار رىۋايەت قىلغان بىر ھەدىستە: «پەيغەمبەر ئەلەيھىسسالام كىشىلەرنىڭ ئەڭ ئەخلاقلىقى ئىدى» دەپ كەلگەن.

(1) ياسىن سۈرىسى 4-ئايەت

## ئەخلاقنى ئۆلچەيدىغان ئومۇمىي پرىنسىپلار

گۈزەل ئەخلاق بىلەن يامان ئەخلاقنى ئۆلچەيدىغان ئومۇمىي پرىنسىپ ئۈچ بولۇپ، ئۇلار تۆۋەندىكىچە\*:

### بىرىنچى پرىنسىپ

ئىنساننى باشقىلاردىكى بىلىم-قابىلىيەت، ئەخلاق-پەزىلەت، بايلىق، تەلەي قاتارلىق قانداقلا بىر ئارتۇقچىلىقنى - گەرچە ئۆزىنىڭ زىيىنىغا بولغان تەقدىردىمۇ - ئېتىراپ قىلىشقا ئۆزلىكىدىن ئىتتەرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە گۈزەل ئەخلاق پرىنسىپلىرىدىن بىر پرىنسىپتۇر.

بۇ پرىنسىپنىڭ ئەكسى رەزىل ئەخلاق تۈرلىرىدىن سانىلىدۇ. ئىنساننى باشقىلاردىكى بىلىم-قابىلىيەت، ئەخلاق-پەزىلەت، بايلىق، تەلەي قاتارلىق قانداقلا بىر ئارتۇقچىلىقنى شەخسىيەتچىلىك، كۆرەلمەسلىك، كۆڭلى تارلىق قاتارلىق نەپسىي خاھىش سەۋەبلىك ئېتىراپ قىلماسلىققا ئىتتەرگەن تۇغما ياكى كەسپىي (ئۆگىنىپ يېتىلدۈرگەن) ھەرقانداق بىر تۈرتكە ناچار ئەخلاق تۈرتكىلىرىدىن بىر تۈرتكىدۇر.

### ئىككىنچى پرىنسىپ

ئىنساننى ئۈستىدىكى ھەق-ھوقۇقلارنى تولۇق ئادا قىلىشقا ياكى

(\* ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

ئۆزىنىڭ بىلىمى، كۈچى، پۇل-مېلى، جەمئىيەتتىكى ئورنى بىلەن باشقىلارغا مەنپەئەت يەتكۈزۈشكە ئۆزلىكىدىن ئىتتەرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە گۈزەل ئەخلاق پرىنسىپلىرىدىن بىر پرىنسىپتۇر.

بۇ پرىنسىپنىڭ ئەكسى رەزىل ئەخلاق تۈرتكىلىرىدىن سانىلىدۇ. ئىنساننى باشقىلارنىڭ ھەق-ھوقۇقىغا تاجاۋۇز قىلىشقا ياكى ئۆزىدىن ھېچقاندا بىر چىقىم ياكى كۈچ تەلەب قىلمايدىغان ئىشلارنىمۇ باشقىلارغا مەنپەئەت يەتكۈزۈشتىن ياكى ئىختىيارىي ۋە بىرەر مەنپەئەت كۆزلىمىگەن ھالدا، بىراۋنى زىياندىن قۇتۇلدۇرۇپ قويۇشتىن ۋازكېچىشكە ئىتتەرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە ناچار ئەخلاق تۈرتكىلىرىدىن بىر تۈرتكىدۇر.

### ئۈچىنچى پرىنسىپ

ئىنساننى باشقىلارنىڭ قوللىرىدىكىسىگە كۆز قىزارتماستىن، ئاللاھ تائالانىڭ تەقسىماتىغا قارشى چىقماستىن، ئۆزىگە بېرىلگەنلەرگە قانائەتلىنىپ، ئۇنىڭغا رازىلىق بىلدۈرۈشكە ئۆزلىكىدىن ئىتتەرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە گۈزەل ئەخلاق پرىنسىپلىرىدىن بىر پرىنسىپتۇر.

بۇ پرىنسىپنىڭ ئەكسى رەزىل ئەخلاق تۈرتكىلىرىدىن سانىلىدۇ. ئىنساننى باشقىلارنىڭ ئىگە بولغانلىرىغا كۆز قىزارتىش، كۆرەلمەسلىك قىلىش ئارقىلىق ئاللاھ تائالانىڭ تەقسىماتىغا قارشى چىقىشقا ئىتتەرگەن تۇغما ياكى ئۆگىنىپ يېتىلدۈرگەن ھەرقانداق بىر تۈرتكە ناچار ئەخلاق تۈرتكىلىرىدىن بىر تۈرتكىدۇر.

## خۇلق بىلەن ئەدەبىنىڭ پەرقى

«خۇلق- ئىنساننىڭ ئىچكى دۇنياسىدا مۇستەھكەم ئورۇن ئالغان ئىچكى تۈزۈلمە بولۇپ، ئۇنىڭدىن سادىر بولىدىغان ئىشلار ھېچقانداق تەكەللۈپ ياكى تەبىئىيلىق تەلەپ قىلماستىن، ھەتتا ئويلاشقىمۇ ھاجەت بولماستىن تەبىئىي ھالدا چىقىدۇ. ئىنساننىڭ ئىچكى دۇنياسىدىن سادىر بولغان ئىشلاردىن ئەقىل ۋە دىننىڭ تەلەپىگە ئويغۇن بولۇپ ياخشى ۋە چىرايلىق سانالغانلىرى گۈزەل خۇلق (ياكى ئەخلاق)، ئەكسىچە بولغىنى يامان خۇلق دەپ ئاتىلىدۇ»<sup>(1)</sup>.

ئەمما ئىسلام ئەخلاقى - قۇرئان كەرىم بىلەن سۈننەتنى مەنبە قىلغان ئىسلام پىرىنسىپلىرىغا ئويغۇن كەلگەن ھەرقانداق ياخشى ئىش- پائالىيەت ۋە چىرايلىق گەپ - سۆزدىن ئىبارەتتۇر.

پەيغەمبىرىمىز ھەزرىتى مۇھەممەد ئەلەيھىسسالام ئىنسانىيەتكە ئەخلاق بابىدا ئەڭ كۆرۈنەرلىك ئېسىل ئۈلگىنى ياراتقانلىقى ئۈچۈن ئاللاھ تائالا ئۇنى: «سەن ھەقىقەت ئەڭ بۈيۈك ئەخلاققا ئېگىسەن»<sup>(2)</sup> دەپ ماختىغان.

ئەدەب- ئىنساننى ئېسىل خىسلەتلەر ۋە ياخشى ئەمەللەر بىلەن بېزەپ، ئۇنى گۈزەللەشتۈرىدىغان نەرسە بولۇپ، ئىنساننىڭ ئىش-

(1) ئەمىر خالىدنىڭ بۇ ماۋزۇدىكى ماقالىسىدىن.

(2) ياسىن سۈرىسى 4-ئايەت.



ھەرىكەتنى تىزگىنلەش ئارقىلىق، ئۇنى تۈرلۈك خاتالىقلارغا ۋە يامانلىقلارغا چۈشۈپ قېلىشتىن قوغداش رولىغا ئىگە.

خەلقىمىزمۇ ئەل-جامائەتنىڭ نەزەرىدە ئەيىبلەنشىگە سەۋەب بولىدىغان ناشايان ئىشلارنى قىلىشتىن ئۆزىنى ساقلىغان كىشىنى «ئەدەبلىك ئادەم» دېگەندەك، جامائەتنىڭ نەپرىتىنى قوزغاپ قويىدىغان ئىشلارنى قىلغان كىشىنى «ئەدەبسىز ئادەم» دېدۇ.

خۇلاسە قىلغاندا، ئەخلاق بىلەن ئەدەبىنىڭ پەرقىنى تۆۋەندىكىدەك ئېنىقلاش مۇمكىن:

1. ئەدەب ئاساسەن تەلىم - تەربىيە بىلەن ۋە نەپسىنى ياخشى ئىشلارغا چېنىقتۇرۇش بىلەن ھاسىل بولىدىغان نەرسە. ئەمما خۇلق كۆپىنچە ئىنساننىڭ ئىچكى دۇنياسىدىن كېلىدىغان، تەربىيە بىلەن ئۆزگىرىدىغان نەرسە.

2. تەلىم - تەربىيەنىڭ ئەدەبىنى يېتىشتۈرۈشتىكى تەسىرى ئەخلاقنى يېتىشتۈرۈشكە نىسبەتەن كۈچلۈك بولىدۇ.

3. ئەدەب قارىتىلغان تەرەپلىرى ئېتىبارى بىلەن ھەر خىل شەكىلدە ئەمەلگە ئاشىدۇ، ئەمما ئېسىل خۇلق ھەممىلا جايدا ۋە ھەر قانداق كىشىگە بىر خىل بولۇشنى تەقەززا قىلىدۇ.

مەسىلەن: ئاتا-ئانىغا مۇئامىلە قىلىشتىكى ئەدەب، بالىلارغا مۇئامىلە قىلىشتىكى ئەدەبكە ئوخشىمىغاندەك، ئۇستازلارغا مۇئامىلە قىلىشتىكى ئەدەب ساۋاقداشلارغا مۇئامىلە قىلىشتىكى ئەدەبكە ئوخشىمايدۇ. چۈنكى ھەممىسىنىڭ ئايرىم ئورنى بار. ئەمما گۈزەل ئەخلاق ھەممە كىشىگە ۋە ھەممىلا جايدا بىر خىل بولۇشى تەلەپ قىلىنىدۇ. مەسىلەن: ئىشىنى قېتىرقىنىپ قىلىش، كەمتەر، راستچىل، ۋاپادار، مېھرى-شەپقەتلىك،

سېخىي-مەرد بولۇش قاتارلىق ئىشلار مەيلى ئاتا-ئانىغا بولسۇن، مەيلى بالىلارغا بولسۇن، مەيلى ئۇستازلارغا بولسۇن، مەيلى ساۋاقداشلارغا بولسۇن، مەيلى باشقا ھەر قانداق بىر ئىنسانغا بولسۇن، ھەمىشە بىر خىل بولۇشى تەلەپ قىلىنىدۇ.

4. ئەدەب كۆپ ھاللاردا ئىنساننىڭ ئىچكى دۇنياسىنى ئېچىپ بېرىلمەيدۇ. چۈنكى قانداقلا بىر جەمئىيەتتە ياشىغان ئادەم شۇ جەمئىيەتتىكى كىشىلەرنىڭ ئەيىبلەشگە ئۇچراپ قېلىشتىن قورققانلىقتىن بولسىمۇ، شۇ جەمئىيەت خەلقىنىڭ ئەدەب ۋە قائىدىلىرىدىن چەتنەپ كېتىشنى خالىمايدۇ-دە، چىن كۆڭلىدىن بولمىسىمۇ ئەدەبلىك بولىدۇ.

ئەمما خۇلق ئىنساننىڭ ئىچكى دۇنياسىدىكى مۇستەھكەم تۈزۈلمە بولغانلىقتىن، ئۇنىڭدىن سادىر بولىدىغان ئىشلار كۆپىنچە ئىختىيارسىز سادىر بولىدۇ. بۇ ئارقىلىق شۇ كىشىنىڭ ئىچكى دۇنياسىنى ئېچىپ بېرىدۇ.

## تاشقى كۆرۈنۈشلەر ئىچكى ئەخلاقنى ئىپادىلەيدۇ

ئادەمنىڭ يۈرۈش-تۇرۇشىدىكى ئەخلاقىي كۆرۈنىشى ئۇنىڭدىكى سابىت خۇلقنى ئىپادىلەيدۇ، يەنى تاشقى كۆرۈنۈشلەر ئادەمنىڭ ئىچكى دۇنياسىنى تولۇق يورۇتۇپ بېرەلمەيدۇ. شۇڭا ئادەمدىكى بەزى ئەخلاقىي كۆرۈنۈشلەر كۆپ ھاللاردا، ئۇنىڭ ئىچكى دۇنياسىدىكى سابىت خۇلقنى ئىپادىلەيدۇ. چۈنكى ئىنسان قايسىبىر غەزەب بىلەن بەزى ئەخلاقىي قىلىقلارنى خۇددى شۇنداق قىلىش ئۇنىڭ تەبىئىي ئەخلاقىدەكلا ئوخشىتىپ قىلالايدۇ. بۇ گاھدا رىيا (كۆرسەتمىچىلىك)، گاھدا نىفاق (مۇناپىقلىق) تۈرىگە كىرىدۇ. ياكى مۇنداق قىلىقنى بەزى كىشىلەر نەپسىنى ياخشى ئەخلاقلارغا كۆندۈرۈش نىيىتى بىلەن قىلىشىمۇ مۇمكىن.

خۇلق دېگەن ئادەمنىڭ ئىچكى دۇنياسىدا بولىدىغان تەبىئىي ياكى ئۆگىنىپ يېتىشتۈرۈلگەن ئىچكى قۇرۇلما بولۇپ، ئۇنىڭ ئەسرى ئىنساننىڭ يۈرۈش-تۇرۇشىدا كۆرۈنىدۇ. لېكىن مۇنداق كۆرۈنۈشنى ئادەمنىڭ ئىچكى دۇنياسىنىڭ ئەينىكى ياكى دەلىلى دەپ كېسىپ ئېيتىشقا بولمايدۇ. چۈنكى ئىنسان مەشق قىلىش بىلەن ئۆزىدە بولمىغان ئەخلاقنى يېتىشتۈرۈلگەندەك، يالغاندىنمۇ ئۆزىنى ئەخلاقلىق قىلىپ كۆرسىتەلەيدۇ. مەسىلەن: ئىنتايىن بېخىل بىر ئىنسان بىرەر غەزىپىنى ئىشقا ئاشۇرۇش ئۈچۈن ئۆزىنى ناھايىتى سېخىي قىلىپ كۆرسىتەلەيدۇ. مال-دۇنياسىنى ئايماي تۆكەلەيدۇ. ئەمما ئۇ ئىنساننىڭ تەبىئىي

خۇلقى يەنىلا شۇ بېخىللىقى بىلەن داۋام قىلىۋېرىدۇ. چۈنكى ئۇنىڭ ئەسلى خۇلقى بېخىللىق ئەمەسمۇ؟!

مۇنداق ئادەم سېخىللىقنى ئۆگىنىپ، ئۇنىڭغا نەپسىنى بويسۇندۇرۇپ، سېخىللىققا ئادەتلەنمىگىچە ئۇنىڭ خۇلقىدىكى بېخىللىق شۇ بويىچە قېلىۋېرىدۇ.

مەسىلەن: بىر يىگىت بىر قىزنى كەلتۈرۈش ئۈچۈن ئۆزىنىڭ ئەسلى ماھىيىتىنى يوشۇرۇپ، ئۆزىنى ھەر جەھەتتە ياخشى كۆرسىتىشى مۇمكىن. قىزلارمۇ شۇنداق. ئەمما قىزنى رەسمىي ئۆزىگە قارىتىپ بولغاندىن ياكى توپىدىن كېيىن، ئۇنىڭ ساختىلىقى بىر-بىرلەپ ئېچىلىشقا باشلايدۇ.

## ھېكمەت، گۈزەل ئەخلاق ۋە ئەقىل

ھېكمەت بىلەن گۈزەل ئەخلاقنىڭ مۇناسىۋىتى نېمە؟

ھېكمەت- يۈرۈش- تۇرۇشنى ساغلام ئەقىل ۋە توغرا دىننىڭ تەقەززاسىغا قارىتىپ توغرىلاش، باشقۇرۇش ۋە يېتەكلەش دېگەنلىكتۇر.

ھېكمەت مۇنداق ئىككى ۋەزىپىنى ئۆز ئىچىگە ئالىدۇ:

1. توغرىلىقتىن چەتنەپ كېتىشتىن توسۇش
2. توغرىلىققا يېتەكلەش ۋە ئۇنىڭغا ئىتتىرىش.

توسۇش ۋە يېتەكلەشنىڭ مەنبەسى ساغلام ئەقىل بىلەن توغرا دىندۇر. بۇ ئىككى مەنبەنىڭ ئۆز ۋەزىپىسىنى تولۇق جارى قىلدۇرۇشى ئۈچۈن ئەقىلنىڭ نەپسىي ھەۋەسلەرنىڭ تەسىرى ئاستىدا قېلىشتىن ياكى ھەرقانداق بىر نۇقساندىن ساغلام بولۇشى، ئالغان دىنىي تەلىماتنىڭ، دىنىي چۈشەنچىنىڭ ساغلام ھەم توغرا بولۇشى شەرتتۇر.

ئەقىل بىلەن دىن بۇ شەرتكە توشقان ۋاقىتتا ھېكمەتنىڭ مەنبەسى بولالايدۇ.

ھېكمەت ئىنساننىڭ يۈرۈش- تۇرۇشنىڭ ھەممە تەرەپلىرىدە تەلەپ قىلىنىدۇ. مەيلى ئەخلاقىي تەرەپتىن بولسۇن، مەيلى قائىدە-يوسۇن تەرەپتىن بولسۇن، مەيلى ئىبادەت تەرەپتىن بولسۇن، مەيلى ئۆرپ-ئادەت تەرەپتىن بولسۇن، مەيلى نەپسنىڭ

تەبىئىي تەلەپلەرنى ئورۇنداش تەرەپتىن بولسۇن ھەممىسىدە ھېكمەت بىلەن ئىش كۆرۈش تەلەپ قىلىنىدۇ.

شۇڭا ئەخلاق-پەزىلەتلەرگە رىئايە قىلىش، رەزىل ئەخلاق ۋە يامان قىلىقلاردىن يىراق بولۇش ھېكمەتلىك ئىش قىلغانلىقتۇر. بۇنىڭدىن مەلۇمكى، ھېكمەت ھەممىگە شامىل چوڭ بىر ماۋزۇ بولۇپ، ئىنساننىڭ يۈرۈش-تۇرۇشىدىكى ھېكمەتلىك ئىشلار ھېكمەتنىڭ بىر پارچىسىدۇر.

ھېكمەت بىلەن ئەقىلنىڭ مۇناسىۋىتى نېمە؟

ئەقىلنى بەزىلەر مۇھىت بىلەن، ھادىسە ۋە ۋەقەلىكلەر بىلەن ئەڭ مۇناسىپ رەۋىشتە ماسلىشىش، دەپ چۈشەندۈرىدۇ.

ئادەتتە ھېكمەت بىر نەرسىنىڭ ھەقىقىتىنى بىلىش ئۈچۈن ساغلام ئەقىلغا ھاجەت بولىدۇ. ئەمما كۆپىنچە ھاللاردا ئەقىل تېپىلغان يەردە ھېكمەت تېپىلمايدۇ. شۇڭا مۇھىت، ھادىسە ۋە ۋەقەلىكلەر بىلەن ئەڭ مۇناسىپ رەۋىشتە ماسلىشىش ئەقىل ۋە ھېكمەت بىلەن بولغىنىدەك، بەزى ھاللاردا ھېكمەت بولماستىن ئەقىل بىلەنلا بولىدۇ. مەسىلەن: ئاللاھنىڭ دىنىغا ئىشەنمەيدىغان مۇناپىقلارمۇ مۇسۇلمانلار ياشايدىغان مۇھىت، ھادىسە ۋە ۋەقەلىكلەر بىلەن ئەڭ مۇناسىپ رەۋىشتە ماسلىشىپ كېتەلەيدۇ. لېكىن بۇنداق بىر مۇناپىقلىق ئەقىلنىڭ كۈچى بىلەن ئەمەلگە ئاشقان بولسىمۇ، ھېكمەتتىن مەھرۇمدۇر.<sup>(۱)</sup>

(۱) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق

يۇقىرىقىلاردىن مەلۇم بولدىكى، ئەقىل باشقا نەسە، ھېكمەت باشقا نەرسە. لېكىن ئەقىل بەزىدە ھېكمەتنىڭ يوللىرىنى تونۇشنىڭ ۋاستىسى ياكى ماددىسى بولالايدۇ.

شۇڭا قۇرئان كەرىم ۋە ھەدىسلەردە ھېكمەت ناھايىتى زور ماختالغان. قۇرئان كەرىمدە ئاللاھ تائالانىڭ « ھېكمەتلىك ئىش قىلغۇچى » ۋە « ھېكمەت ئىگىسى » ئىكەنلىكى ھەققىدە 90 دىن كۆپرەك ئايەت كەلگەن. مۇندىن باشقا ھېكمەت ئاللاھ تائالانىڭ ئىنسانلارغا تەلىم بېرىشتىكى رەببىيلىقىنىڭ ئۇنۋانى سۈپىتىدە بايان قىلىنغان.

﴿ئىسا روشەن مۆجىزىلەر بىلەن كېلىپ ئېيتتى: «سىلەرگە مەن ھېكمەت ئېلىپ كەلدىم....﴾<sup>(1)</sup>

﴿ئاللاھ ئۇمۇمىلەرگە (يەنى يېزىشنى ۋە ئوقۇشنى ئوقمايدىغان ئەربەبلەرگە) ئۇلارنىڭ ئىچىدىن ئۇلارغا قۇرئان ئايەتلىرىنى ئوقۇپ بېرىدىغان، ئۇلارنى (گۇناھلاردىن) پاك قىلىدىغان، ئۇلارغا كىتاب (قۇرئان) نى ۋە ھېكمەتنى ئۆگىتىدىغان بىر پەيغەمبەرنى ئەۋەتتى.﴾<sup>(2)</sup>

ئەسەردىن قىسقارتىپ پايدىلىنىلدى.

(1) زۇخرۇق سۈرىسى 63. ئايەت.

(2) جۇمۇئە سۈرىسى 2. ئايەت.

## ئەخلاقنىڭ پۈتۈن ھايات ساھەلىرىگە ئومۇمىيلىقى

ئەخلاق ئىنسان ھاياتىنىڭ پۈتۈن ساھەلىرىدە ۋە ئىنساننىڭ ئىچكى ۋە تاشقى دۇنياسىدا ئىپادىلىنىپ تۇرىدۇ. مەسىلەن: تەپەككۈر ئەخلاقى، ئېتىقاد ئەخلاقى، قەلب ئەخلاقى، نەپىس ئەخلاقى ۋە يۈرۈش-تۇرۇش ئەخلاقى قاتارلىقلاردۇر.

### 1. تەپەككۈر ئەخلاقى

پىكىر-تەپەككۈرنى ئۆزىگە ۋە ئىنسانىيەتكە مەنپەئەتلىك بولغان ئىلىم-مەرىپەت، پەن-مەدەنىيەت، تەجرىبە-ساۋاق، كېلەچەك ئۈمىدى ۋە ھەرقانداق ئىجابىي ماۋزۇلارغا بېغىشلاپ، ئۆچمەنلىك، ئاداۋەت، دۈشمەنلىك، ھەسرەت-نادامەت، قايغۇ-ھەسرەت، غەزەب، ئاچچىق قاتارلىقلارنىڭ ئوتلىرىنى ياندۇرىدىغان، ھارام ئىشلارغا ئادەمنىڭ شەھۋانىي ھەۋىسىنى قوزغايدىغان ھەرقانداق تەپەككۈر ۋە خىياللاردىن يىراق بولۇش تەپەككۈر ئەخلاقىدىن سانىلىدۇ. بۇنىڭ ئەكسى پىكىر-تەپەككۈردىكى ئەخلاقسىزلىقتۇر.

### 2. ئېتىقاد ئەخلاقى

سەپسەتلىرىگە، ئىلىم يولى بىلەن ئىسپاتلانمىغان گۇمانلارغا، ھاۋايى-ھەۋەسلەرگە، ئىسلام ئېتىقادىغا يات ئېقىملارغا، تەقلىدچىلىككە قەلبتىن ئورۇن بەرمەستىن، قەلبىنى مۇستەھكەم ئېتىقاد بىلەن تولدۇرۇش ئېتىقاد ئەخلاقىدىن سانىلىدۇ. بۇنىڭ ئەكسى ئېتىقادتىكى ئەخلاقسىزلىقتۇر.

### 3. قەلبنىڭ ئەخلاقى



ھەقىقەتنى ۋە ياخشىلىقنى سۆيۈش، باتىلنى، يامانلىقنى يامان كۆرۈش، شىجائەت، ئۆچمەنلىك، دۈشمەنلىك ۋە كۆرۈلمەسلىك قاتارلىق ناچار تۇيغۇلارنى ساقلاماسلىق ۋە باشقىلار قەلبىنىڭ ئەخلاقىدىن سانىلىدۇ. بۇنىڭ ئەكسى قەلبتىكى ئەخلاقسىزلىقتۇر.

#### 4. نەپسنىڭ ئەخلاقى

ئىپپەت، سەۋرچانلىق، ھىممەت، ئالىي تىلەك، سېخىلىق، كەڭ قورساقلىق، ئەپپۇچانلىق ۋە باشقىلار نەپسنىڭ ئەخلاقىدىن بولۇپ، بۇلارنىڭ ئەكسى نەپستىكى رەزىللىكتۇر.

#### 5. يۈرۈش-تۇرۇش ئەخلاقى

ھەر ۋاقىت ۋە ھەر قانداق جايدىكى يۈرۈش-تۇرۇشلاردا، ئىش-ھەرىكەتلەردە، گەپ-سۆزدە ۋە بارلىق ئىشلاردا ئۆزىنىڭ ئىچكى دۇنياسىنى راستچىللىق بىلەن ئىپادىلەش يۈرۈش-تۇرۇشتىكى گۈزەل ئەخلاقىتىن سانىلىدۇ. ئەمما ئۆزىنىڭ ئىچكى دۇنياسىنى يوشۇرۇپ، ياسالمىلىق قىلىش يۈرۈش-تۇرۇشتىكى رەزىل ئەخلاقىتۇر.

### ئەخلاقنىڭ شەخسىي ۋە ئىجتىمائىي تەرەپلىرى

ئەخلاق ئىنساننىڭ شەخسىي ۋە ئىجتىمائىي تەرەپلىرىنىڭ ھەممىسىنى ئۆز ئىچىگە ئالىدۇ.

1. ئىنساننىڭ شەخسىي تەرەپلىرىنى ئۆز ئىچىگە ئالىدىغان ئەخلاقىلار - قانائەت، رازىمەنلىك، ئىنتىزامچانلىق، قېتىرقىنىش، چىن ئىرادە، ئۈمىدۋارلىق ۋە باشقىلاردۇر.

2. ئىنساننىڭ ئىجتىمائىي تەرەپلىرىنى ئۆز ئىچىگە ئالىدىغان ئەخلاقىلار - راستچىللىق، ئىشەنچلىك بولۇش، ۋاپادارلىق، كەمتەرلىك،

باشقىلاردىن كەلگەن ئەزىيەتلەر ئالدىدا سەۋرچان بولۇش، ئىپەت-  
نومۇسلۇق بولۇش، كەڭ قورساقلىق، ئەپۇچانلىق، سېخىلىق، شىجائەت  
ۋە باشقىلاردۇر.

ئىجتىمائىي ئەخلاق پىرىنسىپىنى بىر جۈملە سۆز بىلەن  
چۈشەندۈرگەندە، ئىنساننىڭ باشقىلار تەرىپىدىن قانداق مۇئامىلە  
كۆرۈشنى كۈتسە ۋە ئارزۇ قىلسا، باشقىلار غىمۇ شۇنداق مۇئامىلە قىلىشى  
دېگەنلىكتۇر.

ئۆزى يامانلىق قىلىپ قويغان ياكى بىلىپ-بىلمەي رەنجىتىپ  
قويغان بىرىدىن ئۆزىنى ئەپۇ قىلىۋېتىشنى كۈتكەن ئادەم باشقىلارنىمۇ  
ئەپۇ قىلسۇن!

باشقىلارنىڭ ئۆزىگە قارىتا ئىشەنچلىك بولۇشنى كۈتكەن ئادەم  
باشقىلارغا ئىشەنچلىك بولسۇن!

باشقىلارنىڭ راست سۆزلىشىنى ياقىتۇرغان ئادەم ئۆزى راستچىل  
بولسۇن، باشقىلارغا ھېچ يالغان سۆزلىمىسۇن!

باشقىلارنىڭ ئىپپەتلىك بولۇشنى ياقىتۇرغان ئادەم ئۆزىمۇ باشقىلارغا  
قارىتا ئىپپەتلىك بولۇشى لازىم.

خوتۇن-قىزلىرىنىڭ، ئاچا-سىڭىللىرىنىڭ ئار-نومۇسىنى مۇقەددەس  
بىلگەن ئادەم باشقىلارنىڭمۇ خوتۇن-قىزلىرىنىڭ، ئاچا-سىڭىللىرىنىڭ  
ئار-نومۇسىنى مۇقەددەس بىلىشى، ئاياق-ئاستى قىلىشتىن، داغ  
تەككۈزۈشتىن ھەزەر قىلىشى لازىم.

پەيغەمبەر ئەلەيھىسسالام مۇنداق دېگەن: «دوزاختىن يىراق  
قىلىنىپ، جەننەتكە كىرگۈزۈلۈشنى خالىغان ئادەم ئىمان بىلەن

---

ئۆلسۇن، كىشىلەرنىڭ ئۆزىگە قانداق كېلىشىنى ياقتۇرسا، ئۇلارغىمۇ شۇنداق كەلسۇن.»<sup>(1)</sup>

---

(1) ئىمام مۇسلىم رىۋايىتى.

## ئەخلاقنىڭ مۇناسىۋىتى ئېتىبارى بىلەن تۈرلىنىشى

ئەخلاق قارىتىلغان تەرەپلىرى ئېتىبارى بىلەن 4 تۈرگە بۆلۈنىدۇ\*:

بىرىنچى تۈردىكىسى، ئىنسان بىلەن ئاللاھ تائالا ئوتتۇرىسىدىكى مۇناسىۋەتكە قارىتىلغان ئەخلاق بولۇپ، بۇ تۈردىكى ئەخلاق ئىنسانغا كۆپلىگەن ئەخلاقىي بۇرچلارنى يۈكلەيدۇ. مەسىلەن: ئاللاھ تائالاغا بولغان ئىماندا راستچىل بولۇش، ئۇنىڭ ئىلاھلىقىدا، جىمى سۈپەتلىرىدە، بارلىق ئىشلىرىدا ئەڭ مۇكەممەل ئىكەنلىكىنى ئېتىراپ قىلىش، ئۇنىڭ نېمەتلىرىگە شۈكۈر قىلىش، بۇيرىغانلىرىنى سەمىمىيلىك بىلەن ئورۇنداش، توسقانلىرىدىن قەتئىي يېنىش، ئۇنىڭغا بارچە ئىخلاس ۋە مۇھەببەتنى بېغىشلاش، ئازابىدىن قورقۇپ، رەھىمىتىنى ئۈمىد قىلىش، ئۇنى ھەمىشە ياد ئېتىش ۋە باشقىلار.

بۇ تۈرگە مۇناسىۋەتلىك يامان ئەخلاقلار: ئاللاھ تائالانى ئىنكار قىلىش، ئۇنىڭ نېمەتلىرىگە تۈزكۈرلۈك قىلىش، بۇيرىغانلىرىنى قىلماسلىق، توسقانلىرىدىن يانماسلىق، ئازابىدىن قورقماسلىق، رەھىمىتىدىن ئۈمىدسىزلىنىش، ئۇنى ياد ئەتمەسلىك قاتارلىق كۆپرەكلىق ۋە گۇناھ-مەسىيەتلەردۇر.

ئىككىنچى تۈردىكىسى، ئىنساننىڭ باشقىلار بىلەن بولغان

(\*) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

مۇناسىۋىتىگە قارىتىلغان ئەخلاق بولۇپ، بۇ تۈردىكى ئەخلاق ناھايىتى ئېنىق ۋە ئوچۇقتۇر. ئۇلار: راستچىل، ئىشەنچلىك، ئىپپەتلىك، ئادالەتلىك، كەچۈرۈمچان، مەرد، سېخىي، ھەققانىي بولۇش، مۇئامىلىدە ھەققانىي بولۇش، ۋەزىپىنى قېتىرقىنىپ ئورۇنداش، ھەق ئىگىسىنىڭ ھەققىنى، پەزىلەت ئىگىسىنىڭ پەزىلىتىنى ئېتىراپ قىلىش قاتارلىق مەنپەئەتتىن باشقىلار بەھرىمەن بولىدىغان گۈزەل ئەخلاق تۈرلىرىنىڭ ھەممىسىدۇر.

بۇ تۈرگە مۇناسىۋەتلىك يامان ئەخلاقلار: يالغان سۆز، خىيانەت، ھەقسىزلىق، دۈشمەنلىك، ئۆچمەنلىك، كۆرەلمەسلىك، بېخىللىق، يامان مۇئامىلە، ۋەزىپىنى ئادا قىلماسلىق، ياخشىلىق بەدىلىگە تۈزكۈرلۈك قىلىش، ھەق ئىگىسىنىڭ ھەققىنى، پەزىلەت ئىگىسىنىڭ پەزىلىتىنى ئىنكار قىلىش قاتارلىق زىيىنى باشقىلارغا يېتىپ بارىدىغان بارلىق يامان قىلىقلاردۇر.

ئۈچىنچى تۈردىكىسى، ئىنساننىڭ ئۆزىگە قارىتىلغان ئەخلاق بۇرچى بولۇپ، مۇسبەتكە، بالا-قازاغا ۋە قايىتۇرغىلى بولمايدىغان ھەر قانداق قولدىن بېرىشلەرگە سەۋر قىلىش، تەرتىپ-ئىنتىزاملىق بولۇش، دۇنيالىق ۋە ئاخىرەتلىك ھەر قانداق بىر ئىشنى قېتىرقىنىپ ئىخلاس بىلەن قىلىش، ئاچچىقنىڭ كەينىگە كىرمەسلىك ۋە ئىنسان ئۆز-ئۆزىنى ياخشى ئىدارە قىلىشتا كېرەكلىك بولغان ھەر قانداق چارىلەر بۇ تۈردىكى ئەخلاقىي بۇرچنىڭ قاتارىغا كىرىدۇ.

بۇ تۈرگە مۇناسىۋەتلىك يامان ئەخلاقلار يۇقىرىقىلارنىڭ تامامەن ئەكسىنى تەشكىل قىلىدۇر.

تۆتىنچى تۈردىكىسى، ئىنساننىڭ باشقا جانلىقلار بىلەن بولغان

مۇناسىۋىتىگە قارىتىلغان ئەخلاقىي بۇرچى بولۇپ، ئۇلار: ھايۋانلارغا رەھىم-شەپقەتلىك بولۇش، ھەققىنى تولۇق ئادا قىلىش، ياخشى مۇئامىلە قىلىش، قىينىماسلىق، ئاچ قويماسلىق ۋە ئۇلارنىڭ جېنىمۇ خۇددى ئىنسانلارنىڭكىگە ئوخشاش جان ئىكەنلىكىنى ئەستىن چىقارمىغان ھالدا مۇئامىلە قىلىش قاتارلىقلاردۇر. ئەكسىچە، ھايۋانلارنى قىيناش، ئاچ قويۇش، بىر-بىرى بىلەن سوقۇشتۇرۇش، ئوق ئېتىش مەشقىلىرىدە ئۇلارنى نىشانغا ئېلىش، بېھۇدە ئۆلتۈرۈش قاتارلىقلار يامان ئەخلاق نەمۇنىلىرىدۇر. پەيغەمبەر ئەلەيھىسسالام بىر ھەدىستە: «بىر ئايال بىر مۈشۈكنى نان ياكى سۇ بەرمەستىن ياكى يەردىن بىر نەرسە تېپىپ يېيىشى ئۈچۈن قويۇپ بەرمەستىن، سولاپ قويۇپ ئۇنىڭ ئۆلۈمىگە سەۋەب بولغانلىقى تۈپەيلى دوزىخى بولۇپ كەتتى.»<sup>(1)</sup> دېگەن.

(1) ئىمام بۇخارى ۋە مۇسلىم رىۋايىتى.

## ھۆررىيەت ۋە ئۇنىڭ چەك- چېگرىسى

دۇنيادا چەكسىز ھۆررىيەت بولمايدۇ. مۇنداق بىر ھۆررىيەت بار دەپ گۇمان قىلغانلار راستىنلا ئەخمەقلەر بولۇپ، ئۇلارنىڭ بۇ گۇمانلىرى رېئاللىققا تامامەن زىت كېلىدۇ. چۈنكى نېمە قىلىشنى خالىسا شۇنى توسالغۇسىز ۋە چەكلىمىسىز ھالدا ئەمەلگە ئاشۇرۇش پەقەت بىرلا ياراتقۇچىنىڭ قولىدىن كېلىدىغان ئىش.

ئەھۋال شۇنداق ئىكەن، چەكسىز ھۆررىيەت ۋە مۇتلەق ئىختىيار پەقەت ئاللاھ تائالانىڭ قولىدا. چۈنكى ئاللاھ تائالا ياراتقۇچى ۋە يوق قىلغۇچى، ھايات بەرگۈچى ۋە ئۆلتۈرگۈچىدۇر. ھەقىقەتەن ئاللاھ تائالا خالىغىنىنى قىلالايدۇ. چۈنكى كائىنات ۋە ئۇنىڭدىكى بارلىق سەۋەبلەر ۋە مۇتلەق كۈچ-قۇدرەت ئۇنىڭ قولىدا.

ئىنسان ئۈچۈن بۇ قۇدرەت نەدە بولسۇن؟ ئىنساننىڭ خالىغانلىرىنى ئەمەلگە ئاشۇرۇش ئىشى ئۇنىڭ ئاجىزلىقى ۋە مەلۇم چەكلىمە ئىچىدە ئىكەنلىكى سەۋەبلىك كۆپ ھاللاردا ئەمەلگە ئاشماي قالىدۇ. مەسىلەن: بىراۋ ئۆزىنىڭ ھۆر ئىرادىسى بىلەن مۇسابىقىلەردە بىرىنچى بولۇپ چىقىشنى خالايدۇ. لېكىن ئەمەلىيەتتە ئۇنى ئەمەلگە ئاشۇرالمىغىنىدا ئۆزىنىڭ مۇتلەق ھۆررىيەتكە ئىگە ئەمەسلىكىنى چۈشىنىدۇ. ئېگىز جايدىن يېقىلىپ چۈشۈپ كېتىۋاتقان ئادەم شۇ لەھزىلەردە ئۆزىدە خۇددى قۇشلاردەك ئۇچۇش قۇدرىتى بولۇپ، ئۆلۈمدىن ساق قېلىشنى شۇنچە ئارزۇ قىلىدۇ، لېكىن ئۇنىڭدا نەدە بولسۇن بۇنداق قۇدرەت؟ ئىنسان چوڭ بايلاردىن بولۇشنى ئارمان قىلىدۇ. لېكىن ھەممىسى شۇنداق بولالامدۇ؟

بىزدە قۇشلار دەك ئۇچۇش، لەھەڭدەك سۇ ئۈزۈش ۋە پەرىشتىلەردەك ئاسمانغا ئۆرلەش ھۆررىيىتى بارمۇ؟ بىزگە كەلگەن ئۆلۈمنى توسۇپ قالدىغان ھۆررىيەت بىزدە بارمۇ؟

ئەگەر ئىنساندا مۇتلەق ھۆررىيەت بولىدىغان بولسا، نېمە ئۈچۈن ئارمان قىلغانلىرىنىڭ ھەممىسىگە ئىگە بولالمايدۇ؟ نېمە ئۈچۈن مەغلۇب بولىدۇ؟

ئۆتمۈشلەرگە نەزەر سالىدىغان بولساق، كۈچلۈك دۆلەتلەر ئۆزلىرى زورلۇق بىلەن مۇستەملىكە قىلغان خەلقلەرنى يەر يۈزىدىن پۈتۈنلەي يوق قىلىۋېتىپ، ئۇلارنىڭ ۋەتەن دەۋاسى قىلىش خەۋپىدىن ئۈزۈلۈپ كېسىل خاتىرجەم بولۇشنى قانچىلىك ئارمان قىلغانلىقىنى بىلەمسىز؟ ئۇلار ئۆزلىرىدە مۇتلەق ھۆررىيەت بارلىقىنى گۇمان قىلىپ، قىلمىغان قەتلىئاملىرى ۋە ھەرخىل سۇيىقەستلىرى قالمىغان بولسىمۇ، يەنىلا بۇ مىللەتلەرنى يوق قىلالىمىغان. ھىندىستان، ئالجزىرىيە ۋە بەزى ئافرىقا دۆلەتلىرىنىڭ مۇستەملىكە دەۋرىدە بېشىدىن كەچۈرگەنلىرى بۇنىڭ مىسالىدۇر. چۈنكى دۇنيادا ھېچكىمدە ۋە ھېچقانداق بىر مىللەتتە مۇتلەق ھۆررىيەت دەيدىغان نەرسە يوق.

ئەمدى ھازىرقى بىز ياشاۋاتقان زامانىمىزدىن مىسال بېرىدىغان بولساق،

چىشىدىن تىرنىقىغىچە ئەڭ تەھلىكلىك ۋە ئەڭ زامانىۋى قۇراللار بىلەن قۇراللانغان ئىسرائىلىيە جوھوتلىرى پۈتۈن كۈچىنى ئىشلىتىپ تۇرۇپ، پەلەستىندىكى ئومۇمىي نوپۇس سانى بىر يېرىم مىليونغا يەتمەيدىغان، خەلقى نامرات، دۈشمەنگە ئاتىدىغان تاشتىن باشقا قۇرالى بولمىغان كىچىككىنە غەززە شەھىرىنى نېمە ئۈچۈن بويسۇندۇرالمىدى؟



ئۇنىڭ ئۈستىگە ئۈچ يىلغا يېقىن ۋاقىتتىن بېرى غەززە شەھىرىگە قويۇلغان ئىمبارگو غەززە خەلقىنى تېخىمۇ نامراتلاشتۇرۇۋەتكەن. غەززە ئاھالىسى يېڭىلى يوق، ئىچكىلى يوق، كىيىملى يوق، داۋالىنىش ئۈچۈن يا دورا يوق يا پۇل يوق، دۈشمەندىن مۇداپىئەلىنىش ئۈچۈن قۇرال تېخىمۇ يوق، شۇنداق پۈتۈنلەي يوقلۇق ئىچىدە، ئىنتايىن ئېچىنىشلىق بىر ۋەزىيەتتە ئوتتۇرا ئەسىرلەرنىڭ نامراتلىقىدا ھايات كەچۈرمەكتە.

ئىسرائىلىيە بولسا پۇقرالىرىغىچە قۇرۇلغان، ئامېرىكا ۋە ئەنگىلىيە باشچىلىقىدىكى دۆلەتلەر، پەلستىننىڭ قوشنا بولغان دۆلەتلەر رەسمىي ياكى غەيرىي رەسمىي ھالدا ئىسرائىلىيەنى قوللىغان، ھەتتا پەلەستىن مىللىي ھاكىمىيىتى بىلەن كۆپلىگە پەلەستىن تەشكىلاتلىرىمۇ غەززىدىكى ھاماس ھاكىمىيىتىگە قارشى تۇرۇپ، ئىسرائىلىيەگە يانداشقان، غەززىگە قوشنا دۆلەتلەر غەززە ئاھالىسىغا ياردەم قولىنى سوزۇش ئۇياقتا تۇرسۇن، يىراق دۆلەتلەردىن كەلگەن دورا-دەرمەك، يېمەك-ئىچمەك قاتارلىق ئىنسانىي ياردەملەرنىمۇ غەززىگە كىرىشتىن توسىۋاتقان.

بۈگۈنكى كۈندە، بۇ ۋەزىيەتتە ئىسرائىلىيە ئۈچۈن ھاياتىدا تېپىلمايدىغان شۇنداق چوڭ بىر پۇرسەت بار تۇرۇپ، نېمە ئۈچۈن ئىسرائىلىيە غەززىنى بويسۇندۇرالمىدى؟ ئارقا-ئارقىدىن ئىنسانىيەت قېلىپىدىن چىققان ئەڭ ۋەھشىي ھۇجۇملىرىنى كېچە-كۈندۈز داۋام قىلدۇرۇپ تۇرۇپمۇ نېمە ئۈچۈن كىچىك بىر پارتىزان شەكلىدىكى ھاماسنى يوق قىلالمىدى؟ نېمە ئۈچۈن ئىسرائىلىيە ئەڭ زامانىۋى قۇراللىرى بىلەن تۇرۇپ ھاماسنىڭ قولىدا ياسالغان ئاددى قۇراللىرى ئالدىدا يېڭىلدى؟

ئامېرىكا دۇنيادا شۇنچىلىك قۇدرەتلىك بىر دۆلەت بولغاننىڭ

ئۈستىگە، باشقا دۆلەتلەردىن قوشۇلغان ئىتتىپاقداش كۈچلەر بىلەن بىرلىكتە تۇرۇپ نېمە ئۈچۈن 9 يىلدىن بىرى كۈچ-قۇدرەت ۋە زامانىۋى ئەسلىھەلەردە ئۆزلىرىدىن نەچچە يۈز ھەسسە ئاجىز ئەلقائىدە ۋە تالىبان مېلتانلىرى ئۈستىدىن غەلبە قىلالمايدۇ؟ ئامېرىكا باشچىلىقىدىكى ئىتتىپاقداش كۈچنىڭ مەقسىتى ئافغانىستاننى ئەڭ قىسقا ۋاقىت ئىچىدە تىنچىتىش ئەمەسمىدى؟

9 يىلدىن بىرى دۇنيانىڭ ئەڭ قۇدرەتلىك كۈچلىرى ئۆزلىرىنىڭ ھۆر ئىرادىسىنى نېمە ئۈچۈن ئەمەلگە ئاشۇرالمىۋاتىدۇ؟

چۈنكى، چەكسىز ھۆررىيەت ۋە مۇتلەق ئىختىيار ئېگىسى بولغان ئاللاھ تائالا خالىمىدى! ئاللاھ تائالا خالىمىغان ئىكەن، ئىنسانلارنىڭ خاھىشى ئەمەلگە ئاشمىدى.

﴿ئالەملەرنىڭ رەببى ئاللاھ خالىمىغىچە سىلەر خالىيالمىسىلەر﴾<sup>(1)</sup> يەنى سىلەر كۆزلىگەن مەقسىتىڭلارنى ئاللاھ تائالا يول قويىمىغىچە ئەمەلگە ئاشۇرالمىسىلەر.

ھازىرقى ئىراق ۋەزىيىتىمۇ شۇنىڭغا ئوخشايدۇ.

### ئىنساننىڭ قۇدرىتى چەكلىك

ئىنساننىڭ قۇدرىتى ھەرقانچىلىك يۇقىرى بولۇپ كەتسۇن، پۈتۈن-شەرت-شارائىتلار ئۇنىڭ ئالدىدا ھازىر بولغان بولسۇن، يەنىلا ئۇ ئارزۇ قىلغان نەرسىلىرىنىڭ ھەممىسىگە ئېرىشەلمەيدۇ، چۈنكى ئىنساننىڭ

(1) تەكۋىر سۈرىسى 19-ئايەت.

قۇدرىتى ۋە ئۇنىڭ ھۆررىيىتى - مەيلى ئۇ خالىسۇن ياكى خالىمسۇن - تەبىئىي ھالدا چەكلىكتۇر.

ئىنساننىڭ ھۆررىيەتتىن بولغان ھەققى كۆپلىگە ھەق-ھوقۇقلارغا زىت كېلىدۇ. بۇلارنىڭ ئىچىدە شۇ ئىنساننىڭ شەخسىي ھەق-ھوقۇقلىرى، ئىجتىمائىي ھەق-ھوقۇقلار ۋە ئاللاھ تائالانىڭ ھەق-ھوقۇقىمۇ بار.

بۇ ھەق-ھوقۇقلارنىڭ ھەممىسىگە پەقەت مۇۋاپىقلاشتۇرۇش ۋە ھەق-ھوقۇق ئىگىلىرىنىڭ ھەر بىرىگە ئادالەتلىك تەقسىم قىلىش يولى بىلەنلا ئېرىشكىلى بولىدۇ.

### شەخسىي ھەق-ھوقۇقلار

ئىنساننىڭ شەخسىي ھەق-ھوقۇقى ئوقۇپ بىلىم-مەرىپەت ئېلىش ھوقۇقى، ئۆزىگە يوللۇق ھالدا بەخت ئىزدەش ھوقۇقى، زىيان-زەخمەتتىن ساقلىنىش ھوقۇقى، ئاللاھ تائالا بەرگەن نېمەتلەردىن ۋە رىزىقلاردىن ئىسراپ قىلماستىن يوللۇق پايدىلىنىش ھوقۇقى، ھالال قىلىنغان لەززەتلەر بىلەن ھۇزۇرلىنىش ھوقۇقى ۋە باشقا نۇرغۇنلىغان ھوقۇقلاردۇر.

ئەمما ئىنساننىڭ ئۆزىگە ۋە باشقىلارغا زىيان يەتكۈزۈشى ئۇنىڭ ھەق-ھوقۇقلىرىنىڭ جۈملىسىدىن ئەمەس. مەسىلەن: ئىنساندا ئۆزىنىڭ شەخسىي ھۆررىيىتى دەۋاسى بىلەن ئۆزىنى ئۆلتۈرۈش ياكى نەپسىي ھەۋەسنىڭ كەينىگە كىرىپ زىيانلىق نەرسىلەرنى ئىستېمال قىلىش بىلەن ئۆزىنى كېسەل قىلىش ياكى پىكىر-تاقىتىنى، ئەقىل كۈچىنى ئۆزىگە ياكى ئىنسانىيەتكە پايدىسى بولمايدىغان بەھۇدە نەرسىلەر بىلەن زايە قىلىۋېتىش ھۆررىيىتى بارمۇ؟ ئەلۋەتتە يوق!

شۇنىڭدەك، ئىنساندا ئۆزىنىڭ شەخسىي ھۆررىيىتى دەۋاسى بىلەن باشقىلارنىڭ ھەق-ھوقۇقلىرىغا، ئار-نومۇسىغا تاجاۋۇز قىلىش ھۆررىيىتى بارمۇ؟ يوق!

نېمە ئۈچۈن يوق؟ ئاللاھ تائالا نېمە ئۈچۈن ئىنسانلارغا مۇتلەق ھۆررىيەت ئاتا قىلمىغان؟ چۈنكى دۇنيادا ھەركىم ئۆزىنىڭ شەخسىي ھۆررىيىتى دەۋاسى بىلەن كۆڭلىگە كەچكەنلەرنىڭ، خالىغانلىرىنىڭ ۋە ئارزۇ قىلغانلىرىنىڭ ھەممىسىنى ئەمەلگە ئاشۇرماقچى بولسا، دۇنيانىڭ ئىنتىزامى بۇزۇلغان، ئاجىزلارنىڭ ياشاشتىن ھېچ نېسىۋىسى بولمىغان بولاتتى.

### ئىجتىمائىي ھەق-ھوقۇقلار

ئىجتىمائىي ھەق-ھوقۇقلار كۆپ بولۇپ، ئىنساننىڭ ئۆزىنىڭ شەخسىي ھۆررىيىتى دەۋاسى بىلەن باشقىلارنىڭ ھەق-ھوقۇقلىرىغا دەخلى-تەرۇز قىلماسلىقى، شەخسنىڭ جەمئىيەت ئەزالىرى بىلەن بىرلىكتە ئىجتىمائىي ھەمكارلىقنى ئادالەتنى ئاساس قىلغان ھالدا ھەققانىي ئېلىپ بېرىشى، ئۆزىنىڭ مەنپەئەتى ئۈچۈن ئومۇمنىڭ ھەققىنى قۇربان قىلماسلىقى ۋە باشقىلاردۇر.

ئىنساننىڭ شەخسىي ھۆررىيەت دەۋاسى بىلەن بىراۋنىڭ چېنىغا زامان بولۇش ھەققى بارمۇ؟ ئۆزىنىڭ نەپىسى ھەۋىسىنى قاندۇرۇش ئۈچۈن باشقىلارغا زىيان يەتكۈزۈش ياكى بىرىگە باسقۇنچىلىق قىلىش ھەققى بارمۇ؟ ياكى تۇرمۇشنى قامداش ئۈچۈن ئۆزىنىڭ شەخسىي ھۆررىيىتى دەۋاسى بىلەن باشقىلارنىڭ ھەققىنى تارتىۋېلىش ياكى ئۇغۇرلاش ھەققى بارمۇ؟

دېمەك، ئىنساننىڭ شەخسىي ھۆررىيىتى باشقىلارغا زىيان

يەتكۈزمەسلىك چەكلىمىسى ئىچىدە بولىدۇ. ھەتتا بىراۋ بىرەر يۇقۇملۇق كېسەلگە گىرىپتار بولغان بولسا، ئۇنىڭ ئىنسانلار توپلانغان جايغا بېرىش ھۆررىيىتى چەكلىنىدۇ. بۇ باشقىلارغا كېسەل يۇقتۇرۇپ، ئۇلارغا زىيان يەتكۈزمەسلىك ئۈچۈندۇر.

### ئاللاھ تائالانىڭ ھەقلىرى

ئاللاھ تائالانىڭ ئىنسانلار ئۈستىدىكى ھەقلىرى ئىنتايىن كۆپتۇر. بۇلارنىڭ ئەڭ ئالدىنقىسى يەر يۈزىدە خالىس ئىبادەت قىلىنىش، ئۇلۇغلىنىش، سۆيۈلۈش، ياد قىلىنىش ۋە ھەر ئىشتا ئىتائەت قىلىنىشتۇر.

ئاللاھ تائالانىڭ بۇ ھەققىنى بەرمىگەنلەر ئاللاھ تائالغا ئاسىيلىق قىلغان، ئۆزلىرىنى زىيانغا ئۇچراتقان بولىدۇ. ھەر ئىككىسى ئىنساننىڭ شەخسىي ھۆررىيىتىدىن ئەمەس. چۈنكى ئاللاھ تائالانىڭ ھەققىنى بەرمەسلىك بىر ھەقسىزلىق، ئۆزىنى ئاخىرەتنىڭ ئازابىغا تۇتۇشى يەنە بىر ھەقسىزلىكتۇر. ئىنساندا ئۆزىنى زىيانغا ئۇچرىتىدىغان ئىشنى قىلىش ھەققى يوق.

## شەيتان ۋە ئۇنىڭ ئىنسان ھاياتىدىكى تەسىرى

شەيتان ئىنسانلارنىڭ كۆڭلىگە ۋەسۋەسە سېلىش ۋە گۇناھ، يامان ئىشلارنى ئۇلارغا چىرايلىق كۆرسىتىشتىن باشقىسىنى قىلالمايدۇ. شەيتانغا ئەگەشكەن ئىنسان خاتالىقلارنى، گۇناھ-مەسسىيەتلەرنى ۋە بارچە يامانلىقلارنى ئۆز ئىرادىسى بىلەن ئىشلىگەنلىكى ئۈچۈن، بۇ قىلغانلىرىدىن پەقەت ئۆزىلا جاۋابكار بولىدۇ، شەيتانغا بۇلاردىن ھېچ نەرسىنى يۈكلىيەلمەيدۇ. چۈنكى ئازدۇرغان شەيتان بولسىمۇ، گۇناھنى ئىشلىگەن ئىنساننىڭ ئۆزىدۇر.

ئىسلام مەنبەلىرىدە شەيتان ھەققىدە كۆپلىگەن ھەقىقەتلەر بار. ئۇلارنىڭ قىسقىچە بايانى تۆۋەندىكىچە:

### بىرىنچى ھەقىقەت

شەيتان ئىنساننىڭ ئىرادىسىگە تەسىر كۆرسىتەلمەيدۇ. پەقەت شەيتانغا ئەگەشىپ، ئىختىيارىي ھالدا ئۆزىنىڭ تىزگىنىنى شەيتاننىڭ قولىغا تۇتقۇزۇپ قويغانلار بۇنىڭدىن مۇستەسنا. ئاللاھ تائالا ئۆز ۋاقتىدا شەيتانلارنىڭ ئاتىسى ئىبلىسقا خىتاب قىلىپ مۇنداق دېگەن:

﴿مېنىڭ بەندىلىرىمگە (يەنى ئۇلارنى ئازدۇرۇشقا) سېنىڭ كۈچۈڭ يەتمەيدۇ، پەقەت گۇمراھلاردىن ساڭا ئەگەشكەنلەرگىلا (سېنىڭ

﴿كۈچۈك يېتىدۇ﴾<sup>(1)</sup>

﴿شۈبھىسىزكى، مېنىڭ (ئىخلاسمەن) بەندىلىرىم ئۈستىدىن سەن ھۆكۈمرانلىق قىلالمايسەن. پەرۋەردىگارنىڭ ھەقىقەتەن ھامىي بولۇشقا يېتەرلىكتۇر﴾<sup>(2)</sup>

﴿سەن قورئان ئوقۇماقچى بولغىنىڭدا، قوغلاندى شەيتاننىڭ (ۋەسۋەسىسىدىن) ئاللاھقا سېغىنىپ پاناھ تىلىگىن. شۈبھىسىزكى، مۆمىنلەرنىڭ ۋە پەرۋەردىگارغا تەۋەككۈل قىلغۇچىلار (يەنى يۈلەنگۈچىلەر) نىڭ ئۈستىدىن شەيتان ھۆكۈمرانلىق قىلالمايدۇ. شەيتان پەقەت ئۆزىنى دوست تۇتىدىغانلار ۋە ئۆزىنىڭ (ئىغۋا قىلىشى) بىلەن مۇشۇنىڭ بولۇپ كەتكەنلەر ئۈستىدىنلا ھۆكۈمرانلىق قىلىدۇ﴾<sup>(3)</sup>

يۇقىرىقى ئايەتلەردىن مەلۇمكى، ئاللاھ تائالا شەيتانغا ئىنسانلارنىڭ كۆڭلىگە ۋەسۋەسە سېلىش ۋە يامان ئىشلارنى چىرايلىق قىلىپ كۆرسىتىشتىن باشقا قۇدرەت بەرمىگەن. شەيتانلارنىڭ كۈچى پەقەت ئىختىيارى ھالدا تىزگىننى ئۇنىڭ قولىغا تۇتقۇزۇپ قويغانلار ۋە ئۇنى ئۆزلىرى ئۈچۈن رەھبەر ئورنىدا تۇتقانلارغىلا يېتىدۇ.

شۇ سەۋەبتىن شەيتان قىيامەت كۈنى بۇ دۇنيادا ئۆزىگە ئەگەشكەنلەرگە بۇ ھەقىقەتنى ئېلان قىلىدۇ ۋە جاۋابكارلىقىنى ئۈستىگە ئالمايدۇ. مۇنۇ ئايەت بۇ ھەقىقەتكە ئىشارەت قىلىدۇ: ﴿ئىش پۈتكەندە (يەنى ھېساب تۈگەپ، جەننەتلەر بىلەن دوزىخىيلەر ئايرىلىپ

(1) ھىجر سۈرىسى 42-ئايەت

(2) ئىسرا سۈرىسى 65-ئايەت

(3) نەھل سۈرىسى 98-99-100-ئايەتلەر

بولغاندا)، شەيتان: «ئاللاھ ھەقىقەتەن سىلەرگە (ئىتائەت قىلغۇچىنى مۇكاپاتلاش، ئاسىيلىق قىلغۇچىنى جازالاشتىن ئىبارەت) راست ۋەدىنى قىلغان ئىدى، (ۋەدىسىگە ۋاپا قىلدى). مەن سىلەرگە (ئۆلگەندىن كېيىن تىرىلىش ساۋاب، جازا دېگەنلەر يوق، دەپ يالغان) ۋەدە قىلغان ئىدىم، (ۋەدەمگە) خىلاپلىق قىلدىم، سىلەرگە مېنىڭ (كۆفرىغا، گۇناھقا زورلىغۇدەك) ھۆكۈمرانلىقىم بولغىنى يوق، مەن سىلەرنى پەقەت (گۇمراھلىققا) دەۋەت قىلدىم، سىلەر (دەۋىتىمنى) قوبۇل قىلدىڭلار، شۇنىڭ ئۈچۈن مېنى ئەيىبلەمەڭلار، ئۆزۈڭلارنى ئەيىبلەڭلار، مەن سىلەرگە ياردەم بېرىپ سىلەرنى قۇتقۇزالمىمەن، سىلەرمۇ ماڭا ياردەم بېرىپ مېنى قۇتقۇزالمىسىلەر، مەن سىلەرنىڭ بۇرۇن مېنى ئاللاھقا (ئىبادەتتە) شېرىك قىلغانلىقىڭلارنى ئېتىراپ قىلمايمەن، شۇبھىسىزكى، زالىملار چوقۇم قاتتىق ئازابقا دۇچار بولىدۇ» دەيدۇ.<sup>(1)</sup>

### ئىككىنچى ھەقىقەت

شەيتاننىڭ ئىنسان ھاياتىدىكى ۋەزىپىسى پەقەت ئىنسانلارنىڭ كۆڭلىگە ۋەسۋەسە سېلىشتىن ئىبارەتتۇر. بۇنىڭدىن كۆپرەكىگە شەيتاننىڭ كۈچى يەتمەيدۇ. ئىنسان شەيتاننىڭ ئۇنى يامان ئىشلارنى قىلىشقا ۋەسۋەسە سالغانلىقىنى ئەلۋەتتە ھېس قىلىدۇ، لېكىن ئىنسان ئۆز-ئۆزىنى بىر باھانىلەر بىلەن قاندۇرىدۇ. دە، شەيتان قىزىقتۇرغان گۇناھقا يۈزلىنىدۇ.

ئاللاھ تائالا قۇرئان كەرىمدە مۇنداق دېگەن:

(1) ئىبراھىم سۈرىسى 22-ئايەت



(ئىنسانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى (ئاللاھ) قاسىغىنىپ، كىشىلەرنىڭ دىللىرىدا ۋەسۋەسە قىلغۇچى جىنلاردىن ۋە ئىنسانلاردىن بولغان يوشۇرۇن شەيتاننىڭ ۋەسۋەسىنىڭ شەرىدىن پاناھ تىلەيمەن» دېگىن)<sup>(1)</sup>.

(توغرا يول ئېنىق بولغاندىن كېيىن ئارقىسىغا قايتىۋالغانلار (يەنى ئىماندىن كۇڭرىغا قايتقانلار)غا (ئۇلارنىڭ بۇ ئىشىنى) شەيتان چىرايلىق كۆرسەتتى، (شەيتان ئارزۇ ۋە ئەجەلنىڭ ئۇزۇنلۇقى بىلەن) ئۇلارنىڭ كۆڭلىنى تىندۇردى)<sup>(2)</sup>.

شەيتان ئىنسانلارنى ئازدۇرۇش ئۈچۈن قانچىلىك كۆپ تەدبىر قوللانسىمۇ، بەربىر ئۇنىڭ تەدبىرى ئاجىزدۇر.

(شەيتاننىڭ تەدبىرى ھەقىقەتەن ئاجىزدۇر)<sup>(3)</sup>.

### ئۈچىنچى ھەقىقەت

ئاللاھ تائالا ياخشىلىق بىلەن يامانلىقنىڭ تۈرتكىلىرى ئوتتۇرىسىدا تەڭپۇڭلۇقنى ساقلاش ئۈچۈن شەيتاننى ئىنسانلارنىڭ ھاياتىغا بەلگىلىگەن.<sup>(4)</sup>

(1) ناس سۈرىسى

(2) مۇھەممەد سۈرىسى 25-ئايەت

(3) نىسا سۈرىسى 76-ئايەت

(4) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

### شەيتاننىڭ ۋەسۋەسىلىرىدىن قۇتۇلۇشنىڭ دىنىي چارىسى

ئاللاھ تائالا بەندىلىرىگە شەيتاننىڭ ۋەسۋەسىلىرىدىن قۇتۇلۇش چارىسىنى ئۆگىتىپ مۇنداق دېگەن: (ئەگەر شەيتان ساڭا ۋەسۋە قىلسا، (شەيتاننىڭ ۋەسۋەسىدىن) ئاللاھقا سېغىنىپ پاناھ تىلىگىن. ئاللاھ ھەقىقەتەن (سۆزۈڭنى) ئاڭلاپ تۇرغۇچىدۇر (ئىشىڭنى بىلىپ تۇرغۇچىدۇر). تەقۋادار كىشىلەر شەيتاننىڭ ۋەسۋەسىگە ئۇچرىسا، ئاللاھنى ئەسلىيدۇ - دە، ھەقىقەتنى كۆرۈۋېلىپ، (شەيتاننىڭ ۋەسۋەسىدىن) خالاس تاپىدۇ)<sup>(1)</sup>.

(1) ئەئراق سۈرىسى 200-201-ئايەتلەر

## تەۋبە-ئىستىغفارغا بۇيرۇشنىڭ سىرى

تەۋبە-ئىستىغفار ئادەمنى گۇناھلاردىن پاكلاپ، خاتالىقلاردىن يىراق قىلىپ تۇرىدىغان نەرسە. خاتالىقنى ئوڭشاپ، گۇناھنى تەۋبە بىلەن ئۆچۈرۈپ ماڭمىغاندا، بىر گۇناھ يەنە بىر گۇناھنى، بىر خاتالىق يەنە بىر ياكى بىر قانچە خاتالىقلارنى تۇغدۇرۇپ مېڭىۋېرىدۇ. ئاخىرى ئادەم ئۆزىنى چىقماس تار كوچىلارغا كىرگۈزۈپ قويدۇ. بۇ خۇددى كۆڭلەكنىڭ بىرىنچى تۈگمىسىنى خاتا ئېتىش بىلەن ئۇنىڭ پۈتۈن تۈگمىلىرى خاتا ئېتىلىپ ماڭغىنىغا ئوخشاش. كۆڭلەكنىڭ دەسلەپ ئەتكەن تۈگمىسىنى قايتىدىن توغرا ئەتكەندىن كېيىنلا، باشقا تۈگمىلەرمۇ توغرا ۋە جايىدا ئېتىلىپ ماڭدۇ.

تارىخلاردا قەيت قىلىنىشىچە، ئوسمان ئىمپېرىيىسى زەئىپلەشكەن ئاخىرقى دەۋرلىرىدە، تۈركىيىنىڭ ھەر قايسى جايلىرىدا، دۆلەتكە قارشى ئىسيانلار باش كۆتىرىشكە باشلىغان. دۆلەت بۇ ئىسيانلارنى باستۇرۇش ئۈچۈن تۈرمىلەردىكى جىنايەتچىلەرنى چىقىرىپ، ئۇلارنىڭ قولىغا قۇرال تۇتقۇزۇپ، شۇلارنىڭ قولى بىلەن ئىسياننى باستۇرغان بولسىمۇ، كېيىنچە بۇ جىنايەتچىلەر ئىسيان كۆتىرىپ چىققاندا دۆلەت ئۇلارنى باستۇرۇشتىن ئامالسىز قالغان. چۈنكى جىنايەتچىنىڭ قولىغا قۇرال تۇتقۇزۇش چوڭ خاتالىق ئىدى. بۇ خاتالىق كېيىن ئۆزىدىنمۇ چوڭ ۋە ئالدىنى ئالغىلى بولمايدىغان خاتالىقلارنى تۇغدۇرغان.

ئۆز خاتالىقنى بىلگەن ھامان ئۇنىڭدىن دەرھال قول ئۈزگەن، بىر گۇناھنى ئىشلىگەن ھامان ئۇنىڭغا پۇشايمان قىلىپ تەۋبە قىلغان ئادەم قايتا خاتالىق سادىر قىلىش ۋە يېڭى گۇناھ ئىشلەشتىن ئۆزىنى

يىراق تۇتالايدۇ.

دېمەك، تەۋبە-ئىستىغفار ئادەمنىڭ ئىش-ھەرىكەتلىرىنىڭ توغرا ۋە مۇستەھكەم بولۇپ داۋام قىلىشىغا كاپالەت قىلىدىغان نەرسە، شۇڭا تەۋبىنىڭ ئەھمىيىتى زور، پايدىسى كۆپتۇر.

پەيغەمبەر ئەلەيھىسسالام: «مەن ھەر كۈنى ئاللاھقا 70 قېتىمدىن كۆپرەك تەۋبە-ئىستىغفار ئېيتىمەن»<sup>(1)</sup> دېگەن. ئىلگىرىكى ۋە كېيىنكى پۈتۈن گۇناھلىرى، كەمچىلكلىرى ۋە خاتالىقلىرى كەچۈرۈم قىلىۋېتىلگەن بىر مەسۇم پەيغەمبەرنىڭ كۈندە ئاللاھ تائالاغا 70 قېتىمدىن ئارتۇق تەۋبە-ئىستىغفار ئېيتىشىنىڭ سەۋەبى نېمە؟ تەۋبە دېگەننى گۇناھ قىلغانلار قىلمامدۇ؟

پەيغەمبەر ئەلەيھىسسالام يەنە: «ھەر قانداق ئادەم بالىسى خاتالاش-قۇچىدۇر، خاتالاش-قۇچىلارنىڭ ئەڭ ياخشىسى تەۋبە قىلغۇچىلار دۇر»<sup>(2)</sup> دېگەن. بۇنىڭدىكى سىر نېمە؟

چۈنكى تەۋبە-ئىستىغفار ئىنساننىڭ توغرا يولدىن ئېزىپ كەتمەسلىكى ئۈچۈن ئۇنىڭ قەدىمىنى مۇستەھكەم قىلىپ تۇرىدىغا، خاتالىقلارنىڭ ۋاقتىدا يۇيۇلۇپ، گۇناھلارنىڭ ئۆچۈرۈلۈپ تۇرۇشى ئارقىلىق ئۇنى مۇرەككەپ خاتالىقلار ۋە ئېغىر گۇناھلاردىن ساقلاپ تۇرىدىغان قالغاندۇر.

ئەمدى، پەيغەمبەر ئەلەيھىسسالامنىڭ شۇنچىلىك كۆپ تەۋبە-

(1) ئىمام بۇخارى رىۋايىتى

(2) ئىمام ترمىزى ۋە ئەبۇداۋۇد رىۋايىتى

ئىستىغفار ئېيتىشنىڭ سەۋەبىگە كەلسەك، بۇ بىر تەرەپتىن مۇسۇلمانلارغا ئۈلگە كۆرسىتىش ئارقىلىق ئۇلارنى بۇ ياخشى ئىشقا ئادەتلەندۈرۈش، يەنە بىر تەرەپتىن ئۇلارنىڭ تاقىيامەتكىچە توغرا يولدا مۇستەھكەم بولىشىنى ئەمەلگە ئاشۇرۇشتىن ئىبارەتتۇر.

پەيغەمبەر ئەلەيھىسسالامنىڭ: «ھەر قانداق ئادەم بالىسى خاتالاش-قۇچىدۇر، خاتالاش-قۇچىلارنىڭ ئەڭ ياخشىسى تەۋبە قىلغۇچىلاردۇر» دېگەن ھەدىسكە كەلسەك، ھەر قانداق ئادەم بىلىپ-بىلمەي چوقۇم خاتالىق ئۆتكۈزىدۇ ۋە گۇناھ ئىشلەپ سالىدۇ. ھەتتا ھېچ گۇناھ قىلمىغان ئادەمنىڭ ئۆزىنى گۇناھسىز ھېس قىلىپ مەغرۇرلىنىشىنىڭ ئۆزىمۇ گۇناھ ئىشلىگەندىن ئېغىرراق گۇناھتۇر. دېمەك، گۇناھسىز ئادەم يوق دۇنيادا!

شۇڭا پەيغەمبەر ئەلەيھىسسالام: «ئەگەر سىلەر گۇناھ قىلمىساڭلار، ئاللاھ گۇناھ ئىشلەيدىغان بىر خەلقنى يارىتىپ، ئۇلارنىڭ گۇناھلىرىنى مەغپىرەت قىلىدۇ»<sup>(1)</sup> دېگەن.

بۇ ھەدىسنىڭ مەنىسى ئاللاھ تائالانىڭ گۇناھ-مەسىيەتلەرنى ياقتۇرىدىغانلىقىنى ئىپادىلەيدۇ، بەلكى بەندىلىرىنىڭ تەۋبىلىرىنى قوبۇل قىلىش ئارقىلىق ئۆزىنىڭ (غفور) (كەچۈرگۈچى) ۋە (غفار) (گۇناھكارلارنى ناھايىتى بەك كەچۈرگۈچى) دېگەن ئۇلۇغ سۈپەتلىرىنىڭ ئەسەرلىرىنى ئىزھار قىلىش ۋە بەندىلىرىگە بولغان مېھرىبانلىقىنى ئىپادىلەشنى خالايدۇ.

(1) ئىمام مۇسلىم رىۋايىتى

ئاللاھ تائالا گۇناھكار بەندىلىرىگە خۇشخەۋەر بېرىپ: ﴿ئاللاھنىڭ رەھمىتىدىن ئۈمىدسىزلەنمەڭلار، ئۇ پۈتۈن گۇناھلارنى مەغپىرەت قىلىدۇ﴾<sup>(1)</sup> دېگەن.

بۇ ئايەتلەر بىرىنچىدىن، ئاللاھ تائالانىڭ تەۋبە قىلغۇچىلارنى ياقتۇرىدىغانلىقىنى ئىپادىلىسە، ئىككىنچىدىن، ھېچكىمنىڭ قىلغان تەۋبىسى بىكارغا كەتمەيدىغانلىقىنى ۋە تەۋبىنىڭ ئاخىرى مەغپىرەت ئىكەنلىكىنى ئىپادىلەيدۇ.

(1) زۇمەر سۈرىسى 53-54. ئايەتلەر

## تەبىئىي ئەخلاق ۋە يېتىلدۈرۈلگەن ئەخلاق

ئەخلاق تەبىئىي ئەخلاق ۋە يېتىلدۈرۈلگەن ئەخلاق دەپ ئىككىگە بۆلۈنىدۇ:

تەبىئىي ئەخلاق - يارىتىلىشتىن بىرى ئىنساندا بولۇپ كەلگەن تەبىئىي (تۇغما) ئەخلاق، يېتىلدۈرۈلگەن ئەخلاق - يارىتىلىش تەبىئىيەتدە بولمىسىمۇ، كېيىنچە ئۆگىنىپ تەربىيە يولى بىلەن يېتىلدۈرۈلگەن ئەخلاق تۇر.

بەزى كىشىلەرنىڭ ئەخلاقى تەبىئىي ئەخلاق بولۇپ، بۇ ئەخلاق ئۇلارنىڭ بالىلىق چاغلىرىدىنلا ئىپادىلىنىشكە باشلايدۇ، ئۇلار ئەخلاق قائىدىلىرىگە ئۆزلىكىدىن تەبىئىي ھالدا رىئايە قىلىدىغان كېلىدۇ. بۇ تەبىئىي ئەخلاقنىڭ ئىپادىسىدۇر.

بەزى كىشىلەرنىڭ ئەخلاقى تەلىم-تەربىيەنىڭ ياكى ئىجتىمائىي مۇھىتنىڭ ياكى ھاياتلىقتىن ئالغان تەجرىبىلەرنىڭ تۈرتكىسى بىلەن يېتىلدۈرۈلگەن ئەخلاق بولۇپ، بۇ ئۆگىنىلگەن ياكى يېتىلدۈرۈلگەن ئەخلاق دەپ ئاتىلىدۇ.

لېكىن بىراق ئەخلاقنى يېتىلدۈرۈشى ئۈچۈن ئۇنىڭدا ئەخلاقنى قوبۇل قىلىدىغان تەبىئىي قابىلىيەت بولۇشى شەرتتۇر. بۇ خۇددى

---

(\*) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

قانداقلا بىر ماھارەتنى ئىگىلەش ئۈچۈن ئۇنىڭغا مۇناسىپ قابىلىيەت تەلەپ قىلىنغىنىغا ئوخشاشتۇر. ئىنساندا بىرەر ماھارەتنى ئۆگىنىش ئۈچۈن شۇ ماھارەتكە نىسبەتەن تەبىئىي قابىلىيەت بولسا، ئۇنى چوقۇم ئۆگىنىپ كېتەلەيدۇ. ئەكسىچە، ئادەمدە شۇ ماھارەتكە نىسبەتەن تەبىئىي قابىلىيەت بولمىسا، ئۇنى ئۆگىنەلمەيدۇ.

شۇنداقلا، ئىنساننىڭ ئورگانلىرىمۇ شۇنداق بولۇپ، بىرەر ماھارەتنى ئۆگىنىش قابىلىيىتى بولغان ئورگان مەشىق قىلىش يولى بىلەن شۇ ماھارەتنى ئۆگىنىپ كېتەلەيدۇ. مەسىلەن: قول خەت يېزىشنى، رەسىم سىزىشنى ۋە باشقىمۇ ماھارەتلەرنى ئۆگىنىشكە نىسبەتەن تەبىئىي قابىلىيەتلىك بولغانلىقى ئۈچۈن قولنى كۆندۈرۈش ۋە مەشىق قىلدۇرۇش ئارقىلىق كېرەكلىك ماھارەتلەرنى ھاسىل قىلغىلى بولغانغا، قۇلاقتا مەشىق قىلىش بىلەن ئاڭلاش ماھارىتىنى يېتىلدۈرۈش قابىلىيىتى بولمىغانلىقى ئۈچۈن، قۇلىقى ئاڭلىمايدىغان ئادەمنىڭ ئاڭلاش قابىلىيىتىنى مەشىق بىلەن ھاسىل قىلالمىغىنىغا ئوخشاش گۈزەل ئەخلاقنى يېتىلدۈرۈش ئۈچۈن ئۆزىدە تەبىئىي تەييارلىق ياكى قابىلىيەت بولمىغان ئادەم ئۆگىنىش، تەلىم ئېلىش ۋە باشقا چارىلەر بىلەنمۇ ئۆزىدە گۈزەل ئەخلاقنى يېتىلدۈرەلمەيدۇ.

### تەبىئىي ئەخلاقىمۇ بىر خىل ئەمەس

ئىنسانلارنىڭ يارىتىلىشتىكى مەجەز-خۇلقىتىن بولغان نېپىسۋىسى بىر خىل بولمىغان. بۇ ھېچكىم ئىنكار قىلالمايدىغان بىر ھەقىقەت. ئىنسانلار تۇغما قابىلىيەت جەھەتتە بىر-بىرىدىن پەرقلىق بولغىنىدەك، ئۇلارنىڭ بەدەن قۇرۇلۇشىمۇ كۈچلۈك-ئاجىزلىق، ئېگىزلىك-پاكارلىق، سېمىزلىك-ئورۇقلۇق، ساقلىق-كېسەللىك، چىرايلىق-كۆرۈمىسىزلىك



جەھەتلەردە پەرقلىق يارىتىلغان بولۇپ، ئۇلارنىڭ ئەخلاقىي ۋە غەيرى ئەخلاقىي تەبىئەتلىرىمۇ بىر خىل بولمىغان.

مەسىلەن: كۆرۈۋاتىمىزكى، بەزى ئىنسانلاردىكى تەبىئىي قورقۇنۇچ خىسلىتى باشقىلاردىن پەرقلىق، بەزىلەردىكى تەمەگەرلىك باشقىلاردىكىدىن قاتتىق بولغان. بەزى كىشىلەر تىز ئاچچىقلىنىدىغان بولسا، يەنە بەزى كىشىلەر ئۆزىنى تۇتۇۋالىدىغان ۋە ئاچچىقنى مەلۇم قىلمايدىغان كېلىدۇ. بۇ خىل تەبىئىي پەرقلەرنى تېخى مۇھىتنىڭ تەسىرىگە ئۇچرىمىغان كىچىك بالىلاردىمۇ كۆرگىلى بولىدۇ.

پەيغەمبەر ئەلەيھىسسالام مۇنداق دېگەن: «ئاللاھ سىلەرنىڭ ئاراڭلاردا رىزىقلىرىنى تەقسىم قىلغاندەك ئەخلاقلىقلارنىمۇ تەقسىم قىلغان.»<sup>(1)</sup>

پەيغەمبەر ئەلەيھىسسالام ئىنسان تەبىئىتىدىكى پەرقلەرنىڭ راست ئىكەنلىكىنى بايان قىلىپ مۇنداق دېگەن: «ئىنسانلار خۇددى ئالتۇن، كۈمۈشكە ئوخشاش مەدەنلەردۇر، ئۇلارنىڭ جاھىلىيەتتە ياخشى بولغانلىرى ئۆگەنسە ئىسلامدىمۇ ياخشىلاردۇر.»<sup>(2)</sup>

پەيغەمبەر ئەلەيھىسسالام بۇ ھەدىستە ئىنسانلارنى ئالتۇن، كۈمۈشكە ئوخشاش مەدەنلەرگە ئوخشاتقان. بۇ ئىنتايىن توغرا ئوخشىتىش بولۇپ، مەدەنلەرمۇ يۇقىرىسى ئالماس، تۆۋىنى كۆمۈرگە ئوخشاش قىممەتتە ۋە شەكىل ھەم خۇسۇسىيەتلەردە بىر-بىرىدىن پەرقلىق بولغىنىدەك، ئىنسانلارمۇ يارىتىلىش تەبىئىتىدە، مەجەز، خۇلقدا ۋە باشقا كۆپلىگەن

(1) ئىمام ئەھمەد، تىرمىزى رىۋايىتى

(2) بۇخارى ۋە مۇسلىم رىۋايىتى

جەھەتلەردە، خۇددى مەدەنلەرگە ئوخشاش پەرقلىقتۇر.

ئەمدى ھەدىستىكى «جاھىلىيەتتە ياخشى بولغانلىرى ئۆگەنسە ئىسلامدىمۇ ياخشىلايدۇ» دېگەن جۈملىگە كەلسەك، بۇ جۈملى ئىنتايىن مۇھىم بىر ئۆلچەمنى ئوتتۇرىغا قويغان بولۇپ، ئۇ بولسىمۇ، تەبىئىيەتتە ياخشىلىق بولغانلارنىڭ قانداقلا بىر مۇھىت ۋە قانداقلا بىر جەمئىيەتتە ياشىمىسۇن، شۇ ياخشىلىقنىڭ ئىپادىسىنى كۆرسىتىدىغانلىقى ئىدى.

شۇڭا پەيغەمبەر ئەلەيھىسسالام جاھىلىيەت ئەھلىدىن ئەخلاقى ياخشى كىشىلەرنى تاللاپ چىقىپ، شۇلارنىڭ مۇسۇلمان بولىشىنى ۋە شۇلار ئارقىلىق كۈچلىنىشىنى ئاللاھ تائالادىن تىلەيتتى. پەيغەمبەر ئەلەيھىسسالامنىڭ «ئى ئاللاھ! ئۆمەر ئىبنى خەتتاب بىلەن ئەمر ئىبنى ھىشام (ئەبۇ جەھل) ئىككىسىنىڭ قايسىسى ساڭا سۆيۈملۈك بولسا، شۇنى ئىسلامغا ھىدايەت قىلغىن» دەپ دۇئا قىلغانلىقى ۋە ئاللاھ تائالانىڭ ئۆمەر ئىبنى خەتتابنى ئىسلامغا ھىدايەت قىلىشى بىلەن مۇسۇلمانلار ئىبادەتلىرىنى ئاشكارا قىلالايدىغان بولغانلىقى بۇنىڭ مىسالىدۇر.

### ئىنساندىكى ئەخلاق ئۆگىنىش قابىلىيىتى

ئۆزىدە گۈزەل ئەخلاقلارنى يېتىلدۈرۈش ئۈچۈن تەبىئىي قابىلىيەت بولغان ھەر قانداق ئەقىللىق ئىنسان ئەخلاقىنى ئىسلاھ قىلىش يولىدا تىرىشچانلىققا كۆرسىتىدىكەن، ئۇ چوقۇم گۈزەل ئەخلاقلىنى ھاسىل قىلالايدۇ. مەسىلەن: تىز ئاچچىقلىنىدىغان ئادەم ئاچچىقى كەلگەندە ئۆزىنى تۇتۇۋالدىغان ئېغىر بېسىقلىقنى ھاسىل قىلىش ئۈچۈن بەل باغلاپ تىرىشچانلىق كۆرسەتسە، تەبىئە يولى بىلەن ئۇ چوقۇم ئېغىر بېسىقلىقنى ھاسىل قىلالايدۇ.

ئەڭ ئۇچىغا چىققان شەخسىيەتچى ئادەممۇ ئەگەر ئۇنىڭدا سېخىلىققا ئادەتلىنىش ئۈچۈن تەبئىي قابىلىيەت ۋە تەبئىي تەبىئىيلىق بولۇپ، سېخىلىققا ئادەتلىنىش ئۈچۈن چىن ئىرادە تىكلەسە، تەربىيە يولى بىلەن ئۇ چوقۇپ سېخىلىققا ئادەتلىنىدۇ ۋە سېخىلىقتىن ئىبارەت بۇ گۈزەل ئەخلاقنى ئۆزىدە يېتىلدۈرەلەيدۇ. مۇنداق بىر شەخسىيەتچى ئادەم بىردىنلا باشقىلارنىڭ مەنپەئەتىنى كۆزلەپ، ئۆز مەنپەئەتىدىن كېچىش دەرىجىسىگە يېتەلمەسمۇ، ئۇ باشقىلارغا ئۆتەشكە تېگىشلىك ھەق-ھوقۇقلارنى ئادا قىلىشى ئۈچۈن يېتەرلىك مىقداردا سېخىلىقنى يېتىلدۈرەلەيدۇ. باشقا ئەخلاقىي پەزىلەتلەرنىڭ ھەممىسى بۇنىڭغا ئوخشاش بولۇپ، ئۆزىدە تەبئىي قابىلىيەت بولۇش شەرتى بىلەن ھاسىل قىلىش يولىدا تىرىشقان ھەر قانداق ئادەم چوقۇم ئۇنى ھاسىل قىلالايدۇ.

بۇ ئىنساننىڭ قولىدىكى ئىش. شۇنىڭ ئۈچۈن ئۆزىنى تەربىيە بىلەن ئىسلاھ قىلىش، ئۆزىدە گۈزەل ئەخلاقنى يېتىلدۈرۈش ئىشىغا ئەھمىيەت بەرمەگەن ئىنسان قىيامەت كۈنى ئاللاھ تائالانىڭ ئالدىدا جاۋابكارلىققا تارتىلىدۇ. چۈنكى ئىنسان ھاسىل قىلىش قولىدىن كېلىدىغان ئىشلارنىڭ ھەممىسىدىن جاۋابكاردۇر. شۇنىڭ ئۈچۈن قولىدىن كېلىدىغان تۇرۇپ ھاسىل قىلمىغانلار ئاللاھ تائالانىڭ ئالدىدا جازاغا لايىق بولۇپ قالىدۇ.

ئەگەر ئىنسان ئەخلاقىدىكى قىغىرلىقلارنى تۈزىتىش ئۈچۈن تىرىشماستىن، ئۆزىنى ۋە ئەخلاقىنى ئۆز يولىغا قويۇۋەتسە، قىيامەت كۈنى بۇ مەسئۇلىيەتسىزلىكى سەۋەبلىك جاۋابكارلىققا تارتىلىدۇ.

## ئەخلاق ئۆزگەرتىشنىڭ ئەڭ ئۈنۈملۈك چارىسى - تەربىيە

ئەخلاقنى ئىسلاھ قىلىپ، ئۇنى ياخشىلىق تەرەپكە ئۆزگەرتىشنىڭ ئەڭ ياخشى چارىسى تەلىم-تەربىيە ئىكەنلىكىدە شەك يوق. چۈنكى تەربىيە بىلەن مەشئى ئادەملەرنىلا ئەمەس، بەلكى ئەڭ ۋەھشىي، يىرتقۇچ ھايۋانلارنىمۇ ئۆي ھايۋانلىرىغا ئوخشاش كۆندۈرۈش كۈچىگە ئېگە. مەسىلەن: سېرىك ئويۇنى كۆرسىتىدىغانلار تەبىئىتى ۋەھشىلىك بىلەن تولغان شىرنى كۆندۈرۈلگەن ھايۋانغا ئۆزگەرتەلەيدۇ ۋە ئىنسانلارغا چىقىلمايدىغان ھالغا كەلتۈرەلەيدۇ. ئىنسانلار دېلغىن (يۇنۇس بېلىقى) نى مەشئى قىلدۇرۇش ئارقىلىق كىچىك بالىلارمۇ ئۇنىڭدىن قورقماستىن بىرگە تاماشا قىلىدىغان ھالغا كەلتۈرەلەيدۇ. ئەگەر ئىنسانلارنىڭ تەبىئىتىدىكى مۇستەھكەم ئەخلاق ئۆزگەرمەيدىغان بولسا، ئاللاھ تائالانىڭ شەرىئەتنى چۈشۈرگەنلىكىنىڭ ئەھمىيىتى بولمىغان بولاتتى، ۋەز-نەسبەت قىلغاننىڭ پايدىسى بولمىغان بولاتتى ۋە ئاللاھ تائالانىڭ ﴿ۋەز - نەسبەت قىلغىن، ۋەز - نەسبەت مۆمىنلەرگە پايدىلىقتۇر﴾<sup>(۱)</sup> دېگەن ئايىتىنىڭ مەنىسى بولمىغان بولاتتى.

ئاللاھ تائالانىڭ رەھمىتى ۋە ئادالەتىدىن ئىنساننى پەقەت ئۆزى قىلغان ئىشلار ئۈچۈنلا جاۋابكارلىققا تارتىدۇ، ئۆزىدىكى ئۆزگەرتەلمەيدىغان ئىشلاردىن ئىنساننى مەسئۇل تۇتمايدۇ. مەسىلەن: ئاللاھ تائالا پاكار ئادەمنى ئۇنىڭ پاكارلىقى، ئېگىز بويلىق ئادەمنى

(1) زارىيات سۈرىسى 55-ئايەت

ئۇنىڭ ئېگىز بويلىقى سەۋەبلىك جاۋابكارلىققا تارتمىغىنىغا ئوخشاش. شۇڭا ئىنساننىڭ جاۋابكارلىقى ئۆزىنى ۋە ئەخلاقىنى ياخشىلىق ياكى يامانلىق تەرەپكە ئۆزگەرتىش قولىدىن كېلىدىغان ئىشلار دائىرىسىدىلا بولىدۇ.

ئەھۋال مۇنداق ئىكەن، ئاللاھ تائالا ئىنساننىڭ ئۆزىنى ۋە ئەخلاقىنى ياخشىلىق تەرەپكە ئۆزگەرتىش يولىدا تارتقان مۇشەققەتلىرىگە ساۋاب بەرگەندەك، ئۆزىنى ۋە ئەخلاقىنى يامانلىق پاتقاقلىرىغا ئىتتەرگەن كىشىنى جازالايىدۇ.

بۇ ھەقتىكى ئىسلام پىرىنسىپى مۇنداق: ﴿نەپسىنى پاك قىلغان ئادەم مەقسىتىگە يېتىدۇ، ئۇنى گۇناھقا پاتۇرغان ئادەم زىيان تارتىدۇ.﴾<sup>(1)</sup>

﴿ھەر قانداق بىر قەۋم ئۆزىنى ئۆزگەرتىمگۈچە ئاللاھ ئۇلارنىڭ ئەھۋالىنى ئۆزگەرتەيىدۇ.﴾<sup>(2)</sup>

(1) شەمس سۈرىسى 10-ئايەت

(2) رەئد سۈرىسى 11-ئايەت

## گۈزەل ئەخلاقلارنى يېتىلدۈرۈش چارىلىرى

شەكسىزكى، گۈزەل ئەخلاقلارنى يېتىلدۈرۈشنىڭ ئەڭ ئۈنۈملۈك چارىسى تەربىيەدۇر!

ئىسلام دىنى ئەخلاق تەربىيىسىگە ئالاھىدە زور ئەھمىيەت بەرگەن بولۇپ، ئەخلاق تەربىيىسى ئىمان تەربىيىسى بىلەن بىر ئورۇندا تۇرىدۇ. شۇ سەۋەبتىن پەيغەمبەر ئەلەيھىسسالامنىڭ پەيغەمبەرلىك ھاياتىنىڭ كۆپرەكىنى ئىمان بىلەن ئەخلاقنى تۇرغۇزۇش يولىغا ئاتىغانلىقىمۇ ئەجەبلىنەرلىك ئەمەس.

ئىنسان تەبىئىتى بىر خىل بولمىغانلىقتىن، ئۇلارنىڭ بىرىگە مۇناسىپ كەلگەن تەربىيە چارىسى يەنە بىرىگە مۇناسىپ كەلمەيدۇ. شۇنىڭ ئۈچۈن ئىسلام تەربىيىسى پۈتۈن ئىنسانلارنىڭ تەبىئىتىگە مۇناسىپ كېلىدىغان تەربىيە ۋاسىتىلىرىنىڭ ھەممىسىنى قوللانغان.

كىشىلەرنىڭ ئۆزلىرىدە ئىسلام ئەخلاقىنى يېتىلدۈرۈشى ئۈچۈن ئىسلام دىنىنىڭ ئۇلارغا تەقدىم قىلغان تەربىيە چارىلىرى: ئەمەلىي مەشىق، ياخشى مۇھىت، ياخشى ئۆلگە، مۇسۇلمان جەمئىيىتىنىڭ ئىجتىمائىي بېسىمى قاتارلىقلاردۇر.<sup>(1)</sup>

1. ئەمەلىي مەشىق

(1) ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

نەپسىنى ئىشتىھا قىلغان ۋە ھەۋەس قىلغان ئىشلىرىدىن مەھرۇم قىلىش ۋە ئۇنى شۇنداق قىيىنچىلىقلارغا چېنىقتۇرۇش گۈزەل ئەخلاقلارنى يېتىلدۈرۈش ۋە ئېسىل-پەزىلەتلەرگە ئادەتلىنىشنىڭ چارىلىرىدىن بىرىدۇر. بۇنداق مەشقلەر دەسلەپتە ئىنسانغا ئېغىر تۇيۇلسمۇ، كېيىنچە ئۇنى قىيىن كۆرمەيدىغان بولۇپ كېتىدۇ. بۇ خۇددى جىسمانىي جەھەتتىن چېنىقىش ئارقىلىق بەدەننى كۈچلەندۈرگەنگە ئوخشاش ئىش.

ئىنساندا ئەخلاقىي پەزىلەتلەرنى قوبۇل قىلىشقا تەبىئىي ئىقتىدار ۋە قابىلىيەت بولغانلىقى ئۈچۈن تەربىيە دەيدىغان نەرسە مەۋجۇد. ئەگەر ئىنساننىڭ ئەخلاقىي قەتئىي ئۆزگەرمەيدىغان ۋە ئىسلاھ قىلىنمايدىغان بولسا ئىدى، ئىنسان ھاياتىدا تەربىيەنىڭ ئەھمىيىتى بولمىغان بولاتتى.

ئەمما ئىلاھىي تەلىماتلار بىلەن رېئاللىقتىكى تەجرىبىلەرنى ئاساس قىلغان تەربىيە مېتودلىرى ئىنسان تەبىئىتىدە تەربىيەنى قوبۇل قىلىش ئىقتىدارى بارلىقىنى ئىسپاتلاپ كەلمەكتە. تەربىيىچىلەر، ئۇستازلار ۋە مۇئەللىملەر بۇ مېتودغا ئاساسلانغان ھالدا، يېڭى نەسىللەرنى تەربىيەلەش ئىشلىرىنى ئېلىپ بارماقتا.

پەيغەمبەر ئەلەيھىسسالام بۇ ھەقتە مۇنداق دېگەن: «ئىلىم ئۆگىنىش بىلەن سەۋر سەۋرچانلىققا ئادەتلىنىش بىلەن بولىدۇ.»

يەنە بىر ھەدىستە: «ئىپپەتلىك بولۇشنى خالىغان كىشىنى ئاللاھ ئىپپەتلىك قىلىدۇ، كىشىلەردىن بەھاجەت بولۇشنى خالىغان كىشىنى

ئاللاھ بېھاجەت قىلىدۇ، سەۋرچانلىقنى مەشق قىلغان كىشىنى سەۋرچان قىلىدۇ»<sup>(1)</sup> دەپ كەلگەن.

نەپسىنى يىغىش، ئۇنىڭ ھەۋەسلىرىنى رەت قىلىش ۋە كۆڭلى خالىمىسىمۇ ئۆزىنى ياخشى ئىشقا ۋە ئېسىل پەزىلەتكە زورلاشتىن ئىبارەت جاپالىق مەشق بىلەن گۈزەل ئەخلاقلارنى يېتىلدۈرۈش ئەلۋەتتە مۇمكىندۇر. مەسىلەن: تىز ئاچچىقلىنىدىغان ئادەم ئۆزىدە ئېغىر بېسىقلىقتىن ئىبارەت گۈزەل ئەخلاقنى يېتىلدۈرۈش يولىدا دەسلەپتە قىيىنچىلىق تارتىسىمۇ، ئەمەلىي مەشقىنى داۋام قىلدۇرۇش ئارقىلىق ئاخىرى ئېغىر بېسىقلىقنى ھاسىل قىلالايدۇ، باشقا ئەخلاق تۈرلىرىمۇ شۇنىڭغا ئوخشايدۇ.

## 2. ياخشى مۇھىت ۋە پەزىلەتلىك جەمئىيەت

پەزىلەتلىك جەمئىيەت- ئىنسانىي خىسلەتلەرنى، ئىسلامىي گۈزەل ئەخلاق ۋە ئالىي پەزىلەتلەرنى ئۆزلىرىگە مۇجەسسەم قىلغان، ياخشى قىلىق ۋە ياخشى ئادەتلەرنى ياقىتۇرىدىغان، يامان ئادەت ۋە يامان قىلىقلارنى، شۇنداقلا ناچار ئەخلاقلارنى يامان كۆرىدىغان ئىنسانلار توپلىمىدىن تەركىپ بولغان جامائەتچىلىكتۇر.

پەزىلەتلىك جەمئىيەت قۇرئان كەرىمدىكى: (سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان ئاللاھقا ئىمان ئېيتىدىغان ئەڭ ياخشى ئۆمەتسىلەر)<sup>(2)</sup>، دېگەن ئايەتتە ماختالغان ئىنسانلار ياشايدىغان

(1) بۇخارى ۋە مۇسلىم رىۋايىتى

(2) ئال ئىمران سۈرىسى 110-ئايەت



جەمئىيەتتۇر.

ياخشى مۇھىت ۋە پەزىلەتلىك جەمئىيەتكە چۆكۈپ شۇ جەمئىيەت ئىنسانلىرى بىلەن بىرگە ياشاش ئارقىلىق شۇ جەمئىيەت ئەزالىرىنىڭ ئەخلاق-پەزىلەتلىرىنى، ياخشى ئادەتلىرىنى ئۈگىنىپ يېتىلدۈرگىلى بولىدۇ. چۈنكى ئىنسان ئۆزى ياشىغان جەمئىيەتنىڭ ۋە شۇ جەمئىيەتتىكى ئىنسانلارنىڭ تەسىرى ئاستىدا قالغانلىقتىن، ئۇلارنىڭ ئادەتلىرىنى ۋە ئەخلاقىنى ئىختىيارى ۋە ئىختىيارسىز ھالدا قوبۇل قىلىدۇ، شۇ جەمئىيەت كىشىلىرى ياقىتۇرغاننى ياقىتۇرىدىغان، ئۇلار يامان كۆرگەننى يامان كۆرىدىغان بولۇپ قالىدۇ. شۇنداق قىلىپ شۇ جەمئىيەت كىشىلىرىدىكى ئەخلاق-پەزىلەتلەرنى ئۆزىگە ئۆزلەشتۈرىدۇ.

تىلىدا راستچىللىق، ئادىتىدە ۋاپادارلىق، مۇئامىلىسىدە ئادالەتپەرۋەرلىك ئىپادىلىنىپ تۇرىدىغان ئۈلگىلىك بىر جەمئىيەتتە ياشىغان ئادەم ئۈچۈن بۇ جەمئىيەت كىشىلىرىنىڭ ئېسىل ئادەتلىرىگە خىلاپلىق قىلىش ئاسانغا توختىمايدۇ. كۆڭلى خالىمىسىمۇ بۇ ئادەتلەرگە ئۆزىنى كۆندۈرۈشكە تىرىشىدۇ. شۇنداق قىلىپ بۇ جەمئىيەتنىڭ ئەخلاقىنى ئۆزىدە يېتىلدۈرىدۇ. ۋاقىت ئۇزارغانسېرى ئۇ شۇ جەمئىيەتكە ۋەكىللىك قىلالايدىغانلار قاتارىدىن بولۇپ قالىدۇ.

مەسىلەن: بېخىل ئىنساندىن بىرى ئەخلاق-پەزىلەتلىك ۋە ساخاۋەتلىك بىر جەمئىيەتتە ياشىسا، ۋاقىتنىڭ ئۆزىرىشى بىلەن شۇ جەمئىيەت كىشىلىرىنىڭ سېخىلىقىدىن مەلۇم مىقدارنى ئۆزىگە يەرلەشتۈرەلەيدۇ.

قورقۇنچاق بىرى قورقۇشنى بىلمەيدىغان بىر جەمئىيەت كىشىلىرى

بىلەن ياشاش ئارقىلىق ئۆزىدىكى قورقۇنچاقلىق نىسبىتىنى تۆۋەنلىتەلەيدۇ.

ئەكسىچە، ئەخلاق-پەزىلەتتىن نېپسۋىسى بولمىغان جەمئىيەتتە ياشىغانلارنىڭ مۇتلەق كۆپ قىسمى شۇ جەمئىيەتنىڭ يامان ئادەتلىرى ۋە ناچار ئەخلاقلىرىنى بىلىپ-بىلمەي قوبۇل قىلغانلىقتىن گۈزەل ئەخلاقىدىن مەھرۇم قالىدۇ.

### 3. ياخشى ئۈلگە

ياخشى ئۈلگە - ئەخلاق-پەزىلەت ئۈچۈن ئەڭ ياخشى مىسال بولالايدىغان ئەمەلىي ئۈلگە دېمەكتۇر. بۇنداق ئۈلگە ئۇنىڭغا ئەگىشىپ ماڭغىلى بولىدىغان ھېسسىي ئۈلگە بولغىنىدەك، ئۇنىڭ ئىش-ئىزلىرىنى ۋە سۈرىتىنى تارىخلاردىن، قىسسىلەردىن ئوقۇش ئارقىلىق زېھنىلەرگە كەلتۈرگىلى بولىدىغان مەنبۇ ئۈلگە بولىدۇ.

ياخشى ئۈلگە شەخسلەر ئۈچۈن ئۈلگىلىك شەخسلەردىن، كۈلپەكتىن ئۈچۈن ئۈلگىلىك جامائەتتىن تەسىرات ئېلىش ئارقىلىق ھاسىل بولىدۇ.

ياخشى ئۈلگىنىڭ گۈزەل ئەخلاق ۋە ئېسىل پەزىلەتلەرنى يېتىلدۈرۈشتە تەسىرنىڭ چوڭ بولغانلىقىنىڭ سىرى مۇنداق:

(1) ياخشى ئۈلگە ئىنسانلار جەمئىيىتىدىن ھەر قانداق بىر جەمئىيەتتە ئەڭ يۇقىرى ۋە ئەڭ ئالىي مەرتىبىنى ئىگىلەيدۇ. بۇنداق بىر مەرتىبە ئادەتتە ئومۇم خەلقنىڭ سۆيگۈسىگە، تەقدىرلىشىگە، ھۆرمەت-ئېھتىرامغا ۋە قىزىقىشىغا سازاۋەر بولىدۇ. بۇ ئەھۋال مۇنداق بىر ئۈلگە يارىتىشقا تۈرتكە بولىدىغان گۈزەل ئەخلاق ۋە ئېسىل پەزىلەتلەردىن نېپسۋىسى بولمىغانلار ئارىسىدا، ئۈلگىلىك كىشىلەرنى تەقىلدى قىلىش

روھىنى ئويغىتىدۇ-دە، ئۇلار ئەخلاق-پەزىلەتتە ئۈلگىلىك كىشىلەرنى شەكلىي جەھەتتە بولسىمۇ دوراشقا ۋە ئۇلارغا ئۆزلىرىنى ئوخشىتىشقا تىرىشىدۇ. بۇ ئەھۋال مەلۇم مۇددەت شۇنداق داۋام قىلىشى نەتىجىسىدە، تەقلىد قىلغۇچىلار تەقلىد قىلىنغۇچىلاردىكى ئەخلاق، پەزىلەتلەرنى ئۆگىنىدۇ ۋە ئۆزلىرىگە يەرلەشتۈرىدۇ. ئاخىرىدا ئۇلار ئۆزلىرىنىڭ تىرىشچانلىقىغا قاراپ گۈزەل ئەخلاق ۋە ئېسىل پەزىلەتلەردىن تېگىشلىك نېپىۋىلىرىنى ئالىدۇ. چۈنكى ئىنسان قانداقلا بىر ئىشنى مەلۇم مۇددەت تەقلىد قىلغاندىن كېيىن، بۇ ئىش ئۇنىڭ ئادىتىگە ئايلىنىپ قالىدۇ.

(2) كامالەت دەرىجىلىرىدە ئۈزلۈكسىز يۈكسەلگەن بىرەر ئۈلگە ئەقلى ئويغاق كىشىنىڭ قەلبىدە، ئۇنى سۆيۈش، قەدىرلەش ۋە ئۇنىڭغا قىزىقىش تەسىرىنى قوزغاش بىلەن بىر ۋاقىتتا، ئۇنىڭدا كامالەتلەرگە يۈكسىلىش روھىنى ئويغىتىدۇ. ئەگەر ئۇنىڭ تەبىئىتىدە ياخشىلىققا مايىللىق بولۇپ، كامالەت مەرتىبىلىرىگە ئۆزلەش ئىقتىدارى بولسا، ئۆزىگە نىسبەتەن ئۈلگە سانالغان كىشىنىڭ ياخشىلىق تەرەپلىرىنى تەقلىد قىلىشقا تىرىشىدۇ ۋە ئۇنىڭ قىلغانلىرىنى قىلىش ئۈچۈن كۈچ سەرپ قىلىدۇ. شۇنداق قىلىپ ئاخىرى مەقسىتىگە يېتىدۇ ۋە تىرىشچانلىقىغا قاراپ كامالەت مەرتىبىلىرىدىن نېپىۋىسىنى ئالىدۇ.

(3) ياخشى ئۈلگە ئادەتتە ئەڭ ئېسىل پەزىلەت ۋە ئەڭ ياخشى ئەخلاق بىلەن زىننەتلەنگەن كىشى بولۇپ، ئۇ باشقىلارغا بۇ ئارتۇقچىلىقلارنى ھاسىل قىلىشنىڭ مۇمكىن ئىكەنلىك قانائىتىنى بېرىدۇ. شۇنىڭ بىلەن ئەخلاق-پەزىلەتلىك بولۇشقا قىزىقىدىغانلار ئىككىلەنمەستىن بۇ يولغا قەدەم قويدۇ-دە، بۇ يولدا كۆرسەتكەن تىرىشچانلىقىغا قاراپ گۈزەل ئەخلاق ۋە ئېسىل پەزىلەتلەردىن نېپىۋە

ئالدىدۇ. چۈنكى بۇلارنى ھاسىل قىلىش ئىنساننىڭ ئىقتىدارىدىكى ئىشلار دۇر. رېئاللىقتا كۆرۈنۈۋاتىمىزكى، تەلىم-تەربىيە ساھەسىدە كۆپلىگەن كىشىلەر ئۆزلىرىنىڭ قۇدرىتىنى ھېس قىلالمىغانلىقتىن، بەزى ئىشلارنى ئەمەلگە ئاشۇرۇش مۇمكىن ئەمەس دەپ قارايدۇ. ئۇلار باشقىلارنىڭ شۇ ئىشلارنى ئەمەلگە ئاشۇرغانلىقىنى كۆرگىنىدىن كېيىن، ئۆزىنىڭ قۇدرىتىنى سىناپ بېقىش مەقسىتى بىلەن بۇ ئىشلارغا ئاتلىنىپ، ئاخىرى غەلبە قىلىدۇ.

بۇ غەلبىگە ئىنساندىكى باشقىلارنى دوراشقا بولغان تەبىئىي مايىللىق ۋە دوراش قابىلىيىتى ئالاھىدە ياردەم قىلىدۇ.

ئىسلام دىنى ياخشى ئۈلگىنى مۇسۇلمانلار جەمئىيىتىنىڭ كامالەت دەرىجىلىرىگە قاراپ تەرەققى قىلىش ۋاسىتىلىرىدىن بىرى قىلىپ بەلگىلىگەن. ئەخلاق-پەزىلەتتە يۈكسىلىشمۇ بۇنىڭ جۈملىسىدىن سانىلىدۇ.

قۇرئان كەرىم مۇسۇلمانلار ئۈچۈن پەيغەمبىرىمىز ھەزرىتى مۇھەممەد ئەلەيھىسسالامنى "ئەڭ ياخشى ئۈلگە" قىلىپ كۆرسەتكەن. (سىلەرگە - ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە - رەسۇلۇللاھ ئەلۋەتتە ياخشى ئۈلگىدۇر)<sup>(1)</sup>.

بۇ ئايەت ئاللاھ تائالا تەرىپىدىن مۇسۇلمانلارغا بېرىلگەن چوڭ تەلىمات بولۇپ، مۇسۇلمانلارنىڭ مۇھەممەد ئەلەيھىسسالامنى پۈتۈن ئىش-ھەرىكەتلىرىدە، گەپ-سۆزلىرىدە ۋە يۈرۈش-تۇرۇشلىرىدا ئۈلگە

(1) ئەھزاب سۈرىسى 21-ئايەت

قىلىپ، ئۇنىڭغا ھەقىقىي رەۋىشتە ئەگىشىشنى تەلەپ قىلىدۇ. ھەقىقەتەن مۇھەممەد ئەلەيھىسسالام ئادەتتىكى كىشىلەر ۋە كامالەت دەرىجىلىرىگە يۈكسىلىشكە ئىنتىلىدىغانلار ئۈچۈن ئەڭ ياخشى ئۆلگىدۇر.

ئۆز زامانىسىدا پەيغەمبەر ئەلەيھىسسالام مۇسۇلمانلار ئۈچۈن ھايات قايناملىرىنىڭ پۈتۈن ساھەلىرىدە روھى ۋە بەدىنى بىلەن تىرىك ئۆلگە بولۇپ ئۆتكەن بولسا، پەيغەمبەر ئەلەيھىسسالام ئالەمدىن ئۆتكەندىن كېيىن، ئۇنىڭ شانلىق ھاياتىنى خاتىرىلىگەن ئۆلمەس ئەسەرلەر نەسىلدىن نەسىلگە يېتىپ كېلىشى نەتىجىسىدە، تا ھازىرغىچە پۈتۈن ئىسلام مىللىتى ئۈچۈن ئەڭ ياخشى ئۆلگە بولۇپ كەلمەكتە.

ھازىرقى ئەسىردە مۇسۇلمانلارنىڭ كۆپ سانلىقى مۇھەممەد ئەلەيھىسسالامنى ھايات قايناملىرىنىڭ ھەممە ساھەلىرىدە تولۇق ئۆلگە قىلالىمىغان بولسىمۇ، ئۆتكەن 14 ئەسىردىن كۆپرەك تارىختىن بىرى مۇھەممەد ئەلەيھىسسالامنى پۈتۈن ئىشلىرىدا ئۆلگە قىلىپ كەلگەن بىر بۆلۈك مۇسۇلمانلار توپلىمى ئۈزۈلۈپ قالغىنى يوق. گەرچە ئۇلار ھازىرقى زاماندا سان جەھەتتە ئاز بولسىمۇ، قىممەت جەھەتتە يۇقىرىدۇر. پەيغەمبەر ئەلەيھىسسالام بۇ ئەھۋالدىن خەۋەر بېرىپ مۇنداق دېگەن: «ھەر زامان مېنىڭ ئۇممىتىمدىن بولغان بىر بۆلۈك كىشىلەر ھەقىقەت يولىدا كۆرەش قىلىشنى داۋاملاشتۇرىدۇ. بۇ ئىش تاقىيامەتكىچە شۇنداق بولىدۇ»<sup>(1)</sup>.

يەنە مۇنداق دېگەن: «مېنىڭ ئۇممىتىمدىن ھەر زامان بىر تائىپە

(1) ئىمام مۇسلىم رىۋايىتى

كشىلەر ئاللاھ تائالانىڭ ئەمرىنى تۇتۇشقا داۋام قىلىدۇ، ئۇلارغا مۇخالىپەتچىلىك قىلغۇچىلار ۋە ئۇلارنى نائۇمىد قويغۇچىلار ئۇلارغا زىيان يەتكۈزەلمەيدۇ. بۇ ئىش تاقىيامەتكىچە شۇنداق داۋام قىلىدۇ.»<sup>(1)</sup>

دېمەك، ھەقىقىي مۇسۇلمانلىققا ۋەكىللىك قىلالايدىغان بىر بۆلۈك چىن مۇسۇلمانلار تاقىيامەتكىچە ھەر ۋاقىت ئۆزىنى ئىسپاتلاپ ۋە باشقىلارغا ئۆلگە بولۇپ تۇرىدۇ.

#### 4. مۇسۇلمانلار توپلىمى تەرىپىدىن كېلىدىغان بېسىم

ئىنسانلارنىڭ ئەخلاقىنى ئىسلاھ قىلىش يولىدا، ئىسلام تەربىيىسى قوللانغان چارە-تەدبىرلەرنىڭ بىرى مۇسۇلمانلار توپلىمىنىڭ شەخسلەرنى گۈزەل ئەخلاق ۋە ئېسىل پەزىلەتلەرگە زورلايدىغان مەنىۋى بېسىمدۇر. چۈنكى ھەر قانداق بىر ئىنسانلار جەمئىيىتىدە شۇ جەمئىيەت ئەزالىرى بولغان شەخسلەرنىڭ قەلبىگە تەسىر كۆرسىتەلەيدىغان مەنىۋى نوپۇز ۋە مەلۇم دەرىجىدە بېسىم بولىدۇ.

ئەمدى، جەمئىيەتتىكى بۇ مەنىۋى نوپۇز ياكى بېسىمنىڭ مەنىۋى نېمە دېگەندە، ئۇ بولسىمۇ جەمئىيەتتىكى شەخسلەرنىڭ شۇ جەمئىيەتكە بولغان ئېھتىياجى ۋە شۇ جەمئىيەتتىن كۈتىدىغان ماددى ۋە مەنىۋى مەنپەئەتلىرىدۇر.

چۈنكى ئىنسان باشقىلار بىلەن ئارىلىشىپ ياشايدىغان ئىجتىمائىي ۋە مەدەنىي مەخلۇقات بولغانلىقتىن، پەقەت مەلۇم ئىنسانلار توپلىمى ئىچىدە ھايات كەچۈرۈش ئارقىلىقلا مەۋجۇد بولۇپ تۇرالايدۇ.

(1) بۇخارى ۋە مۇسلىم رىۋايىتى

ئىنساننىڭ جەمئىيەت بىلەن بولغان مۇناسىۋىتى ئۇنىڭ جەمئىيەتكە بولغان ئېھتىياجىدىن مەيدانغا كەلگەن تەبىئىي مۇناسىۋەتتۇر. قانداقلا بىر نەرسىگە بولغان ئېھتىياج ئېھتىياج ئىگىلىرىنى ئۆزىگە قارىتىدىغانلىقى، ھەتتا ئۆزىگە قۇل قىلىۋالدىغانلىقى بىز رېئاللىقتا كۆرۈۋاتقان ھەقىقەتلەرنىڭ بىرىدۇر. ئەھۋال بۇنداق ئىكەن، ئېھتىياج ئىگىسى بولغان ئادەم جەمئىيەتتىكى كىشىلەرنى قايىل قىلمىغىچە ۋە ئۇلارنى رازى قىلمىغىچە، جەمئىيەتتىن كۆتۈرۈلۈش ئالامىتىدىن بىلگەنلىكى ئۈچۈن جەمئىيەتتە ئېتىبارلىق كىشىلەردىن بولۇش، جەمئىيەتتىكى كىشىلەرنى قايىل قىلىش ئارقىلىق ئۇلارنىڭ قوللىشىغا ئېرىشىش يولىدا مەجبۇرىي ھالدا، جەمئىيەت كىشىلىرىنىڭ يولىغا ئەگىشىدۇ. دە، ئۇلارنىڭ ئۆرپ-ئادەتلىرىگە ماسلىشىدۇ، ئۇلار ياقىتۇرىدىغان ئىشلارنى قىلىشقا ۋە ئۇلار يامان كۆرىدىغان قىلىقلاردىن يىراق تۇرۇشقا تىرىشىدۇ. شۇنداق قىلىپ ئۇ مۇسۇلمانلار توپلىمى ياقىتۇرىدىغان گۈزەل ئەخلاق ۋە ئېسىل پەزىلەتلەرنى ئاستا-ئاستا ئۆزىدە يېتىلدۈرىدۇ.

ئەمدى مەنىۋى ئېھتىياجىدىن سۆز ئاچقىنىمىزدا، ئىنساننى جەمئىيەتتىكى بىلەن باغلاپ تۇرىدىغان مەنىۋى ئېھتىياجلىرىنىڭ بىرى ئىنساندىكى قەدىر-قىممەت ئېھتىياجىدۇر. شۇڭا نۇرغۇن كىشىلەر باشقىلارنىڭ قوللىشىغا، ھۆرمەت-ئېھتىرامىغا، ھەتتا ماختىشىغا سازاۋەر بولۇش قىزغىنلىقى بىلەن چىن قەلبىدىن بولمىسىمۇ ياخشى ئىشلارنى ئۆزلىكىدىن قىلىشقا، ئۆزلىرىنى گۈزەل ئەخلاقلارغا ئادەتلەندۈرۈشكە، باشقىلارنىڭ نەپرىتىنى قوزغاپ قويماسلىق ئۈچۈن نەپىسى ھەۋەسلىرىدىن، شەخسىي غەزەللىرىدىن، ھەتتا بەزى زۆرۈر مەنپەئەتلىرىدىن ۋاز كېچىشكە مەجبۇر بولىدۇ. مۇنداق ئىنسانلار

بۇلارنىڭ ھەممىسىنى جەمئىيەتنىڭ ئىنسان قەلبىدىكى نوپۇزى ۋە بېسىمى يۈزىسىدىن قىلىدۇ. گەرچە مۇنداق شەكىلۋارلىق قىلىش ئىنسانىي ۋە ئىسلامىي ئەخلاق ئۆلچىمىگە ئويغۇن كەلمىسىمۇ، باشقىلاردىن ئۇيۇلۇپ بولسىمۇ يامان ئىشلارنى تەرك ئېتىشكە، ياخشى ئىشلارنى قىلىشقا ئۆزىنى كۆندۈرگەن ئادەم، ۋاقىتنىڭ ئۆتۈشى بىلەن ئاستا-ئاستا بۇ ياخشى ئادەتنى ئەخلاققا ئايلاندۇرالايدۇ، يەنى ياخشى ئىشلارنى قىلىش، گۈزەل ئەخلاقلار بىلەن زىننەتلىنىش، يامان ۋە ناچار قىلىقلاردىن يىراق تۇرۇش ئۇنىڭ ئەخلاقىنىڭ بىر پارچىسىغا ئايلىنىپ قالىدۇ. نەتىجىدە، بۇنداق ئادەم گۈزەل ئەخلاق دائىرىسىدە ئىش كۆرۈشىنى بىرەر مەنپەئەتكە باغلىماستىنمۇ داۋاملاشتۇرىدىغان بولۇپ قالىدۇ.



## ئەخلاق ھەققىدە كەلگەن ئايەتلەردىن تاللانمىلار

ياخشى ئەخلاققا چاقىرغان ئايەتلەر

ئوقۇش ۋە ئۆگىنىش ھەققىدە

﴿بىلىمىسەڭلار، بىلىدىغانلاردىن سوراڭلار.﴾<sup>(1)</sup>

ئەخلاقنى يېتىلدۈرۈش ھەققىدە

﴿داۋان ئېشىشىنىڭ نېمىلىكىنى قانداق بىلەتتىڭ؟ (داۋان ئېشىش دېگەن) قۇل ئازاد قىلماقتۇر ياكى ئاچارچىلىق كۈندە تۇغقانچىلىقى بولغان يېتىمگە ياكى توپىدا ياتقان مەسكەن (يەنى ھالى ناچار كەمبەغەل) گە تاماق بەرمەكتۇر.﴾<sup>(2)</sup>

نەپسىنى پاكلاش ھەققىدە

﴿روھىنى پاك قىلغان ئادەم چوقۇم مۇرادىغا يېتىدۇ. نەپسىنى (كۈفۈرى ۋە پىسقى - فۇجۇر بىلەن) كەمسىتكەن ئادەم چوقۇم ئاۋۇمد بولىدۇ.﴾<sup>(3)</sup>

ئىستىقامەت ھەققىدە

- 
- (1) ئەنبىيا سۈرىسى 7-ئايەت  
 (2) بەلەد سۈرىسى 11-15-ئايەتلەر  
 (3) شەمس سۈرىسى 7-10-ئايەتلەر

﴿ئاللاھ سېنى بۇيرۇغاندەك توغرا يولدا بولغىن، ساڭا ئىمان ئېيتقانلارمۇ توغرا يولدا بولسۇن. (مەنىنى قىلىنغان ئىشلارنى قىلىپ) ئاللاھنىڭ چەكلىرىدىن چىقىپ كەتمەڭلار، شۈبھىسىزكى، ئاللاھ قىلمىشىڭلارنى بىلىپ تۇرغۇچىدۇر.﴾<sup>(1)</sup>

ئىپپەت-نومۇسنى ساقلاش ھەققىدە

﴿مۆمىن ئەزلەرگە ئېيتقىنكى، (نا مەھرەملەرگە) تىكىلىپ قارىمىسۇن، ئەۋرەتلىرىنى (زىنادىن) ساقلىسۇن، مۇنداق قىلىش ئۇلار ئۈچۈن ئەڭ ياخشىدۇر، ئاللاھ ھەقىقەتەن ئۇلارنىڭ قىلمىشلىرىدىن تولۇق خەۋەردار. مۆمىنلەرگە ئېيتقىنكى، نامەھرەملەرگە تىكىلىپ قارىمىسۇن، ئەۋرەتلىرىنى ياپسۇن، تاشقى زىننەتلىرىدىن باشقا زىننەتلىرىنى ئاشكارىلىمىسۇن، لېچەكلىرى بىلەن كۆكرەكلىرىنى ياپسۇن، (تاشقى زىننەتلىرىدىن باشقا) زىننەتلىرىنى ئەزلىرىدىن، ئاتىلىرىدىن، يا قېيىن ئاتىلىرىدىن، يا ئوغۇللىرىدىن، يا ئەزلىرىنىڭ ئوغۇللىرىدىن، يا ئۆز قېرىنداشلىرىدىن، يا قېرىنداشلىرىنىڭ ئوغۇللىرىدىن، يا ھەمىشەلىرىنىڭ ئوغۇللىرىدىن، يا دىنداش ئاياللاردىن، يا قول ئاستىدىكى چۆرىلەردىن، يا خوتۇنلارغا ئېھتىياجى يوق خىزمەتچىلەر (يەنى قېرى، دەلدۈش بولغانلىقتىن جىنسىي شەھۋىتى يوقلار) دىن، يا ئاياللارنىڭ ئۇياتلىق جايلىرىنى ئۇقمايدىغان (يەنى بالاعەتكە يەتمىگەن) بالىلاردىن باشقا كىشىلەرگە كۆرسەتمىسۇن، زىننەتلىرىنى كىشىلەرگە بىلدۈرۈش ئۈچۈن ئاياغلىرىنى يەرگە ئۇرمىسۇن، ئى مۆمىنلەر! بەختكە ئېرىشىشىڭلار

(1) ھۇد سۈرىسى 1122-ئايەت

ئۈچۈن ھەممىڭلار ئاللاھقا تەۋبە قىلىڭلار. ﴿١﴾

ھاۋايى-ھەۋەسنى يېڭىش ھەققىدە

﴿پەرۋەردىگارنىڭ ئالدىدا (سوراققا تارتىلىشتىن) قورقىدىغان، ئۆزىنى نەپىسى خاھىشىغا بېرىلىشتىن (يەنى ھارام قىلىنغان نەرسىلەردىن) چەكلىگەن ئادەمگە كەلسەك، ھەقىقەتەن ئۇنىڭ جايى جەننەت بولىدۇ.﴾<sup>(2)</sup>

﴿نەپىسى خاھىشقا ئەگەشمىگەنكى، ئۇ سېنى ئاللاھنىڭ يولىدىن ئازدۇرىدۇ.﴾<sup>(3)</sup>

نەپىسى كونترول قىلىشنى ئۆگىنىش ھەققىدە

﴿ئى مۆمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈمىمەتلەرگە) روزا پەرز قىلىنغاندەك، سىلەرگىمۇ (رامزان روزىسى) پەرز قىلىندى.﴾<sup>(4)</sup>

﴿ئۇلار سەندىن ھەيز توغرىلىق (يەنى ھەيزدار ئايال بىلەن جىنسىي ئالاقە قىلىشنىڭ دۇرۇسلىقى ياكى دۇرۇس ئەمەسلىكى توغرىلىق) سورايدۇ. ئېيتقىنكى، «ھەيز زىيانلىقتۇر (يەنى ھەيز مەزگىلىدە جىنسىي ئالاقە قىلىش ئەر - خوتۇن ھەر ئىككىسىگە زىيانلىقتۇر)، ھەيز مەزگىلىدە ئايالنىڭلاردىن نېرى تۇرۇڭلار، (ھەيزدىن) پاك بولغۇچە

(1) نۇر سۈرىسى 30-31-ئايەتلەر

(2) نازىئات سۈرىسى 40-41-ئايەتلەر

(3) ساد سۈرىسى 26-ئايەت

(4) بەقەرە سۈرىسى 183-ئايەت

ئۇلارغا يېقىنچىلىق قىلماڭلار، پاك بولغاندا، ئۇلارغا ئاللاھ بۇيرۇغان جايدىن يېقىنچىلىق قىلىڭلار». ئاللاھ ھەقىقەتەن تەۋبە قىلغۇچىلارنى دوست تۇتىدۇ. (ھارامدىن ۋە نىجاسەتتىن) پاك بولغۇچىلارنى ھەقىقەتەن دوست تۇتىدۇ<sup>(1)</sup>.

غەزەبىنى يېڭىش ھەققىدە

﴿تەقۋادارلار كەڭچىلىكتىمۇ، قىسنىچىلىقتىمۇ ئاللاھ يولىدا (پۇل - مال) سەرپ قىلىدىغانلار، (ئۆچ ئېلىشقا قادىر تۇرۇقلۇق) ئاچچىقنى يۇتىدىغانلار، (يامانلىق قىلغان ياكى بوزەك قىلغان) كىشىلەرنى كەچۈرىدىغانلاردۇر. ئاللاھ ياخشىلىق قىلغۇچىلارنى دوست تۇتىدۇ.﴾<sup>(2)</sup>.

تەقۋالىق ۋە راستچىللىقنى يېتىلدۈرۈش ھەققىدە

﴿ئى مۆمىنلەر! ئاللاھتىن قورقۇڭلار، راستچىللا بىلەن بىللە بولۇڭلار﴾<sup>(3)</sup>.

﴿ئى مۆمىنلەر! ئاللاھتىن قورقۇڭلار، توغرا سۆزنى قىلىڭلار﴾<sup>(4)</sup>.

گۇمانخورلۇقتىن ساقلىنىش ھەققىدە

﴿ئى مۆمىنلەر! نۇرغۇن گۇمانلاردىن ساقلىنىڭلار (يەنى ئائىلىدىكىلىرىڭلارغا ۋە كىشىلەرگە گۇمانخورلۇق قىلماڭلار)، بەزى

(1) بەقەرە سۈرىسى 222-ئايەت

(2) ئال ئىمران سۈرىسى 143-ئايەت

(3) تەۋبە سۈرىسى 119-ئايەت

(4) ئەھزاب سۈرىسى 70-ئايەت

گۇمانلار ھەقىقەتەن گۇناھتۇر ﴿١﴾.

ئالدىراپ بىراۋنى قارىلىماسلىق ھەققىدە

﴿ئى مۆمىنلەر! ئەگەر سىلەرگە بىر پاسىق ئادەم بىرەر خەۋەر ئېلىپ كەلسە، (ئىشىنىڭ ھەقىقىتىنى) بىلمەستىن بىرەر قەۋمنى رەنجىتىپ قويۇپ، قىلمىشىڭلارغا پۇشايمان قىلىپ قالماسلىقىڭلار ئۈچۈن، (ئۇ خەۋەرنى) ئېنىقلاپ كۆرۈڭلار﴾ (٢).

بىلىمگەننى سۆزلىمەسلىك ھەققىدە

﴿بىلمەيدىغان نەرسەڭگە ئەگەشمە (يەنى بىلمىگەننى بىلدىم، كۆرمىگەننى كۆردۈم، ئاڭلىمىغاننى ئاڭلىدىم دېمە)، (ئىنسان قىيامەت كۈنى) قۇلاق، كۆز، دىل (يەنى سەزگۈ ئەزالىرى) نىڭ قىلمىشلىرى ئۈستىدە ھەقىقەتەن سوئال - سوراق قىلىندۇ﴾ (٣).

سەۋىرچانلىقنى يېتىلدۈرۈش ھەققىدە

﴿ئى مۆمىنلەر! تائەت - ئىبادەتنىڭ مۇشەققەتلىرىگە ۋە سىلەرگە يەتكەن ئېغىرچىلىقلارغا سەۋىر قىلىڭلار، دۈشمەنلەرگە زىيادە چىداملىق بولۇڭلار﴾ (٤).

ياخشى ئۆلگە يارىتىش ھەققىدە

(1) ھۇجۇرات سۈرىسى 12-ئايەت

(2) ھۇجۇرات سۈرىسى 6-ئايەت

(3) ئىسرا سۈرىسى 36-ئايەت

(4) ئال ئىمران سۈرىسى ئاخىرقى ئايەت

﴿ئىرادىلىك پەيغەمبەرلەر سەۋر قىلغاندەك سەۋر قىلغىن﴾<sup>(1)</sup>.

سىلەرگە - ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە - رەسۇلۇللاھ ئەلۋەتتە ياخشى ئۈلگىدۇر﴾<sup>(2)</sup>.

ئوتتۇرھاللىق ھەققىدە

﴿ناماز ۋە دۇئا قاتارلىق ئىبادەتلەردە مۇنداق دەپ تەلىم بەرگەن: نامىزىڭدا (قىرائەتنى) يۇقىرى ئاۋاز بىلەنمۇ ئوقۇمىغىن، پەس ئاۋاز بىلەنمۇ ئوقۇمىغىن. ئۇلارنىڭ ئارىسىدا ئوتتۇرا يول تۇتقىن﴾<sup>(3)</sup>.

ئاللاھ ياقىتۇرىدىغان مۆمىنلەرنىڭ سۈپىتىدە ھەققىدە

﴿ئۇلار (يەنى ئاللاھ ياخشى كۆرىدىغان بەندىلەر) خىراجەت قىلغاندا، ئىسراپچىلىقمۇ قىلمايدۇ، بېخىللىقمۇ قىلمايدۇ، ئوتتۇراھال خىراجەت قىلىدۇ﴾<sup>(4)</sup>.

ئائىلە ھاياتىدىكى ئىقتىسادچانلىق ھەققىدە

﴿قولۇڭنى بوينۇڭغا باغلىۋالمىغىن (يەنى بېخىللىق قىلمىغىن) قولۇڭنى تولىمۇ ئېچىپمۇ ئەتمىگىن (يەنى ئىسراپ قىلمىغىن)، (ئۇنداق قىلساڭ پۇلسىز قېلىپ) مالا مەتكە، پۇشايمانغا قالسىن﴾<sup>(5)</sup>.

(1) ئەھقان سۈرىسى ئاخىرقى ئايەت

(2) ئەھزاب سۈرىسى 21-ئايەت

(3) ئىسرا سۈرىسى 110-ئايەت

(4) فۇرقان سۈرىسى 67-ئايەت

(5) ئىسرا سۈرىسى 67-ئايەت

ياخشى ئەمەللەرگە تەشەببۇس قىلىش ھەققىدە

﴿سەلەردىن قايسىلارنىڭ ئەمەلى ئەڭ ياخشى ئىكەنلىكىنى سىناش ئۈچۈن، ئاللاھ ئۆلۈمنى ۋە تىرىكلىكىنى ياراتتى، ئاللاھ غالىبتۇر، (تەۋبە قىلغۇچىنى) ناھايىتى مەغپىرەت قىلغۇچىدۇر﴾<sup>(1)</sup>.

ياخشى ئىشلارغا بەسلىشىش ھەققىدە

﴿سەلەرنىڭ ھەر بىرىڭلارغا بىرخىل شەرىئەت ۋە ئوچۇق يول تەيىن قىلدۇق. ئەگەر ئاللاھ خالىسا، ئەلۋەتتە، سەلەرنى بىر ئۈممەت قىلاتتى (يەنى پۈتۈن ئىنسانلارنى بىر دىندا قىلاتتى). لېكىن ئاللاھ سەلەرگە بەرگەن شەرىئەتلەر ئارىسىدا سەلەرنى سىناش ئۈچۈن (كۆپ ئۈممەت قىلىپ ئايرىدى). ياخشى ئىشلارغا ئالدىراڭلار. ھەممىڭلار ئاللاھنىڭ دەرگاھىغا قايتىسىلەر، سەلەر ئىختىلاپ قىلىشقان نەرسەلەرنى (ئۇنىڭ قايسى ھەق، قايسى ناھەق ئىكەنلىكىنى) ئاللاھ سەلەرگە ئېيتىپ بېرىدۇ﴾<sup>(2)</sup>.

ياخشى سۆزنى ئاڭلاش ھەققىدە

﴿سۆزگە قۇلاق سېلىپ ئۇنىڭ ئەڭ ياخشىسىغا ئەگىشىدىغانلارغا (يەنى تەقۋادار بەندىلىرىمگە) خۇش خەۋەر بەرگىن، ئەنە شۇلار ئاللاھ ھىدايەت قىلغان كىشىلەردۇر، ئەنە شۇلار (ساغلام) ئەقىل ئىگىلىرىدۇر﴾<sup>(3)</sup>.

- 
- (1) مۇلك سۈرىسى 2-ئايەت  
 (2) مائىدە سۈرىسى 47-ئايەت  
 (3) زۇمەر سۈرىسى 17-ئايەت

نىيەتنى دۇرۇسلاش ھەققىدە

﴿مېلىكلاردىن نېمىنى خەير - ئېھسان قىلماڭلار، ئۇ ئۆزۈڭلارنىڭ پايدىسى ئۈچۈندۇر، سىلەر پەقەت ئاللاھنىڭ رازىلىقى ئۈچۈنلا خەير - ئېھسان قىلىسىلەر﴾<sup>(1)</sup>.

﴿ئۇلارنىڭ يوشۇرۇن سۆھبىتىنىڭ تولىسىدا خەيرىيەت يوقتۇر. پەقەت سەدىقغە ياكى ياخشىلىققا ياكى كىشىلەرنى ئەپلەشتۈرۈشكە ئەمىر قىلغان كىشىلەر (نىڭ يوشۇرۇن سۆھبىتى) بۇنىڭدىن مۇستەسنا. كىمكى ئۇ (ئىش) لارنى ئاللاھنىڭ رازىلىقىنى تىلەش يۈزىسىدىن قىلىدىكەن، ئۇنىڭغا بۈيۈك ئەجىر ئاتا قىلىمىز﴾<sup>(2)</sup>.

يامان ئەخلاقلاردىن توسقان ئايەتلەر

ئۆزىنى ھالاكەتكە ئېتىشتىن توسۇش

﴿ئاللاھنىڭ يولىدا (پۇل - مال) سەرپ قىلىڭلار، ئۆزۈڭلارنى ھالاكەتكە تاشلىماڭلار، ئېھسان قىلىڭلار، ئېھسان قىلغۇچىلارنى ئاللاھ ھەقىقەتەن دوست تۇنىدۇ﴾<sup>(3)</sup>.

يالغانچىلىقتىن توسۇش

﴿يالغان گۇۋاھلىق بېرىشتىن ساقلىنىڭلار﴾<sup>(4)</sup>.

(1) بەقەرە سۈرىسى 272-ئايەت

(2) نىسا سۈرىسى 114-ئايەت

(3) بەقەرە سۈرىسى 195-ئايەت

(4) ھەج سۈرىسى 30-ئايەت



﴿پەقەت ئاللاھنىڭ ئايەتلىرىگە ئىشەنمەيدىغانلارلا (ئاللاھقا) يالغان چاپلايدۇ، (مۇھەممەد ئەلەيھىسسالام) يالغانچى ئەمەس) دەل ئۇلارنىڭ ئۆزلىرى يالغانچىدۇر﴾<sup>(1)</sup>.

نىققىتىن توسۇش

﴿كىشىلەر ئارىسىدا شۇنداق ئادەم باركى، ئۇنىڭ دۇنيا تىرىكچىلىكى توغرىسىدىكى سۆزى سېنى قىزىقتۇرىدۇ (لېكىن ئۇ يالغانچى مۇناپىقتۇر)، ئۇ دىلىدىكى نەرسىگە (يەنى دىلى باشقا تىلى باشقا ئەمەسلىكىگە) ئاللاھنى گۇۋاھ قىلىدۇ. ھالبۇكى، ئۇ (ساڭا ۋە ساڭا ئەگەشكۈچىلەرگە) ئەشەددىي دۈشمەندۇر (كۆرۈنۈشتە ئۇ شېرىن سۆزى ئارقىلىق دىندار قىياپەتكە كىرىۋالىدۇ)﴾<sup>(2)</sup>.

سۆزى بىلەن ئەمەلى بىردەك بولماسلىقتىن توسۇش

﴿ئى مۆمىنلەر! نېمە ئۈچۈن قىلمايدىغان ئىشڭلارنى دەپىسلەر؟﴾<sup>(3)</sup>

بېخىللىقتىن توسۇش

﴿ئۆز نەپسىنىڭ بېخىللىقىدىن ساقلانغانلار مەقسەتكە ئېرىشكۈچىلەردۇر﴾<sup>(4)</sup>.

﴿ئاللاھ مۇتەكەببىر، ماختانچاقنى ياقىنۇرمايدۇ. ئۇلار بېخىللىق

(1) نەھل سۈرىسى 105-ئايەت

(2) بەقەرە سۈرىسى 203-ئايەت

(3) سەف سۈرىسى 2-ئايەت

(4) ھەشر سۈرىسى 9-ئايەت

قىلىدۇ، كىشىلەرنى بېخىللىققا بۇيرۇيدۇ﴿<sup>(1)</sup> .

ئىسراپخورلۇقتىن توسۇش

﴿تۇغقانغا، مىسكىنگە، ئىبىن - سەبىلگە (خەيرى - ساخاۋەتتىن) ھەققىنى بەرگىن، (پۇل - مېلىكىنى ناتوغرا يوللارغا) ئىسراپ قىلمىغىن. ئىسراپ قىلغۇچىلار ھەقىقەتەن شەيتانلارنىڭ قېرىنداشلىرىدۇر﴾<sup>(2)</sup> .

ئەمەللەرنى كىشىلەرگە كۆرسىتىش ئۈچۈن قىلىشتىن توسۇش

﴿ئاللاھ مۇتەكەببىر ، ماختانچاقنى ياققۇرمايدۇ..... ئۇلار ماللىرىنى كىشىلەرگە كۆرسىتىش ئۈچۈن سەرپ قىلىدۇ﴾<sup>(3)</sup> .

﴿شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ. نامازنى كىشىلەرگە كۆرسىتىش ئۈچۈن ئوقۇيدۇ﴾<sup>(4)</sup> .

ئۆزىنى چوڭ تۇتۇشتىن توسۇش

﴿كىشىلەردىن مەنىستەمەسلىك بىلەن يۈز ئۆرۈمىگىن، زېمىندا غادىيىپ ماڭمىغىن، ئاللاھ ھەقىقەتەن ھاكاۋۇر، ئۆزىنى چوڭ تۇتقۇچىلارنى دوست تۇتمايدۇ﴾<sup>(5)</sup> .

دۇنيالىققا قەلبتىن بېرىلىشتىن توسۇش

(1) نىسا سۇرىسى 36-37. ئايەتلەر

(2) ئىسرا سۇرىسى 26-27. ئايەتلەر

(3) نىسا سۇرىسى 37. ئايەت

(4) مائۇن سۇرىسى 4-7. ئايەتلەر

(5) لۇقمان سۇرىسى 18. ئايەت

﴿سەن پەرۋەردىگارنىڭ رازىلىقىنى تىلەپ، ئەتىگەن - ئاخشامدا ئۇنىڭغا ئىبادەت قىلىدىغانلار (يەنى ئاجىز، كەمبەغەل مۇسۇلمانلار) بىلەن سەۋرچان بىللە بولغىن، ھاياتى دۇنيانىڭ زىبۇزىننىتىنى (يەنى مۇشرىكلارنىڭ چوڭلىرىنىڭ سۆھبىتىنى) دەپ، ئۇلارنى كۆزگە ئىلماي قالمىغىن﴾<sup>(1)</sup>.

﴿بىز (كۇففارلاردىن) تۈرلۈك جامائەتنى بەھرىمەن قىلغان دۇنيانىڭ نېمەتلىرى ۋە زىبۇزىننەتلىرىگە كۆز سالمىغىن، بۇنىڭ بىلەن ئۇلارنى سىنايمىز، پەرۋەردىگارنىڭ رىزقى (يەنى ساۋابى بۇ پانىي نېمەتتىن) ياخشىدۇر ۋە ئەڭ باقىدۇر﴾<sup>(2)</sup>.

كۆرەلمەسلىكتىن توسۇش

﴿ياكى ئۇلار ئاللاھ ئۆز پەزىلىدىن كىشىلەرگە بەرگەن نەرسىگە ھەسەت قىلىشامدۇ؟﴾<sup>(3)</sup>

﴿ئى مۆمىنلەر! ئاللاھ سىلەردىكى بىر - بىرىڭلاردىن ئارتۇق قىلغان نەرسىلەرنى (ھەسەت قىلىش يۈزىسىدىن) ئارزۇ قىلماڭلار﴾<sup>(4)</sup>.

زىنادى توسۇش

﴿زىنانا يېقىنلاشماڭلار، چۈنكى ئۇ قەبىھ ئىشتۇر، يامان يولدۇر﴾<sup>(5)</sup>.

(1) كەھف سۈرىسى 28-ئايەت

(2) تاھا سۈرىسى 131-ئايەت

(3) نىسا سۈرىسى 54-ئايەت

(4) نىسا سۈرىسى 32-ئايەت

(5) ئىسرا سۈرىسى 32-ئايەت

ھاراق ئىچىش ۋە قىمار ئويناشتىن توسۇش

﴿ئى مۆمىنلەر! ھاراق ئىچىش، قىمار ئويناش، بۇتلار (يەنى چوقۇنۇش ئۈچۈن تىكلەنگەن تاشلار) غا چوقۇنۇش، پال ئوقلىرى بىلەن پال سېلىش شەيتاننىڭ ئىشى، پاسكىنا قىلىقلاردۇر، بەختكە ئېرىشىشنىڭ ئۈچۈن شەيتاننىڭ ئىشىدىن يىراق بولۇڭلار. شەيتان ھاراق، قىمار ئارقىلىق ئاراڭلاردا دۈشمەنلىك، ئاداۋەت تۇغدۇرماقچى، سىلەرنى نامازدىن ۋە ئاللاھنى ياد ئېتىشتىن توسماقچى بولىدۇ، سىلەر ئەمدى (ھاراقتىن، قىماردىن) يانمامسىلەر؟﴾<sup>(1)</sup>

ماددىي ۋە مەنىۋى پاسكىنىلىقلاردىن توسۇش

﴿ئاللاھ (ئىچكى ۋە تاشقى جەھەتتىن) پاك بولغۇچىلارنى دوست تۇتىدۇ﴾<sup>(2)</sup>.

ھارام كەسىپتىن توسۇش

﴿ئى مۆمىنلەر! بىر - بىرىڭلارنىڭ ماللىرىنى (ئوغرىلىق، خىيانەت قىلىش، بۇلاش، جازانخورلۇق، قىمار ئويناش قاتارلىق) ناھەق يول بىلەن يەۋالماڭلار، ئىككى تەرەپ رازى بولۇشۇپ قىلىشقان سودا - سېتىق ئارقىلىق ئېرىشىلگەن نەرسە بۇنىڭدىن مۇستەسنا﴾<sup>(3)</sup>.

﴿بىر - بىرىڭلارنىڭ ماللىرىنى ناھەق يەۋالماڭلار، بىلىپ تۇرۇپ كىشىلەرنىڭ بىر قىسىم ماللىرىنى زۇلۇم بىلەن يەۋېلىش ئۈچۈن

(1) مائىدە سۈرىسى 90-91-ئايەتلەر

(2) تەۋبە سۈرىسى 108-ئايەت

(3) نىسا سۈرىسى 29-ئايەت

ھاكىملارغا پارا بەرمەڭلار ﴿<sup>(1)</sup>﴾.

ئۆسۈم مۇئامىلىسىدىن توسۇش

﴿ئاللاھ سودا-سېتىقنى ھالال قىلدى، جازانىنى ھارام قىلدى﴾.

جازانە، ئۆسۈم يېگەن ئادەملەر (قىيامەت كۈنى گۆزلىرىدىن) جىن چېپىلىپ قالغان ساراڭ ئادەملەردەك قويدۇ ﴿<sup>(2)</sup>﴾.

ئائىلە ھاياتىدىكى ئەخلاقار ھەققىدە كەلگەن ئايەتلەر

ئاتا-ئانىغا قارىتىلغان مەجبۇرىيەتلەر

﴿پەرۋەردىگارنىڭ پەقەت ئۇنىڭ ئۆزىگىلا ئىبادەت قىلىشىڭلارنى ۋە ئاتا-ئانىڭلارغا ياخشىلىق قىلىشىڭلارنى تەۋسىيە قىلدى، ئۇلارنىڭ بىرى، يا ئىككىلىسى سېنىڭ قول ئاستىڭدا بولۇپ ياشىنىپ قالسا، ئۇلارغا ئوھوي دېمىگىن (يەنى مالاللىقنى بىلدۈرىدىغان شۇنچىلىك سۆزىنىمۇ قىلمىگىن)، ئۇلارنى دۈشكەلمىگىن، ئۇلارغا ھۆرمەت بىلەن يۇمشاق سۆز قىلغىن. ئۇلارغا كامالىي مېھرىبانلىقتىن ناھايىتى كەمتەر مۇئامىلىدە بولغىن ۋە: «ئى پەرۋەردىگار! ئۇلار مېنى كىچىكلىكىمدە تەربىيلىگىنىدەك ئۇلارغا مەرھەمەت قىلغىن» دېگىن ﴿<sup>(3)</sup>﴾.

بالىلارنىڭ ھاياتىغا قارىتىلغان مەجبۇرىيەتلەر

(1) بەقەرە سۈرىسى 188-ئايەت

(2) بەقەرە سۈرىسى 275-ئايەت

(3) ئىسرا سۈرىسى 23-24-ئايەتلەر

﴿نامراتلىقتىن قورقۇپ بالاڭلارنى ئۆلتۈرمەڭلار، بىز ئۇلارغا ۋە سىلەرگە رىزىق بېرىمىز﴾<sup>(1)</sup>

بالىلارنىڭ تەربىيىسىگە قارىتىلغان مەجبۇرىيەتلەر

﴿ئى مۆمىنلەر! ئۆزۈڭلارنى ۋە بالا - چاقاڭلارنى ئىنسان ۋە تاشلار يېقىلغۇ بولىدىغان، رەھىم قىلمايدىغان قاتتىق قول پەرىشتىلەر مۇئەككەل بولغان دوزاختىن ساقلاڭلار، ئۇ پەرىشتىلەر ئاللاھنىڭ بۇيرۇقىدىن چىقمايدۇ، نېمىگە بۇيرۇلسا شۇنى ئىجرا قىلىدۇ﴾<sup>(2)</sup>

ئە.ر.ئاياللارنىڭ بىر-بىرىگە قارىتىلغان مەجبۇرىيەتلەر

﴿ئۇلار بىلەن چىرايلىقچە تىرىكچىلىك قىلىڭلار، ئەگەر ئۇلارنى ياقىتۇرمىساڭلار (سەۋر قىلىڭلار)، چۈنكى سىلەر ياقىتۇرمايدىغان بىر ئىشتا ئاللاھ كۆپ خەيرىيەتلەرنى پەيدا قىلىشى مۇمكىن﴾<sup>(3)</sup>

﴿ئانىلار (بالىلارنى ئېمىتىش مۇددىتىدە) تولۇق ئېمىتمەكچى بولسا، تولۇق ئىككى يىل ئېمىتىشى لازىم. ئاتىلار ئانىلارنى قائىدە بويىچە يېمەك - ئىچمەك ۋە كىيىم - كېچەك بىلەن تەمىنلەپ تۇرۇشى كېرەك، كىشى پەقەت قولىدىن كېلىدىغان ئىشقىلا تەكلىپ قىلىنىدۇ. ئانىنى بالىسى سەۋەبلىك زىيان تارتقۇزماسلىق لازىم﴾<sup>(4)</sup>

﴿سىلەر ئاياللارنى تالاق قىلساڭلار، ئۇلارنىڭ ئىددىتىگە (لايىق

(1) ئەنئام سۈرىسى 151-ئايەت

(2) نەھرىم سۈرىسى 6-ئايەت

(3) نىسا سۈرىسى 19-ئايەت

(4) بەقەرە سۈرىسى 233-ئايەت

پەيتتە يەنى پاكلىق ھالىتىدە) تالاق قىلىڭلار. (نەسەب ئارىلىشىپ كەتمەسلىكى ئۈچۈن) ئىددەتنى ساناڭلار، پەرۋەردىگارنىڭلاردىن قورقۇڭلار، (ئۇلارنىڭ ئىددىتى توشمىغۇچە) ئۇلارنى ئۆيلىرىدىن چىقىرىۋەتمەڭلار، ئۇلارمۇ (ئۆيىدىن) چىقىمىسۇن، ئۇلار پەقەت ئوچۇق ياكى قىلىسلا ئاندىن (ھەدىنى ئىجرا قىلىش ئۈچۈن) چىقىدۇ، ئەنە شۇ ئاللاھنىڭ قانۇنىدۇر، كىمكى ئاللاھنىڭ قانۇنىدىن ھالقىپ كېتىدىكەن، ئۇ ئۆزىگە زۇلۇم قىلغان بولىدۇ، سەن بىلمەيسەنكى، ئاللاھ شۇنىڭدىن كېيىن (يەنى تالاقتىن كېيىن) بىرەر ئىشنى مەيدانغا كەلتۈرۈشى مۇمكىن. ئۇلارنىڭ ئىددىتى توشقان چاغدا، ئۇلار بىلەن چىرايلىقچە يېنىشىڭلار ياكى ئۇلار بىلەن چىرايلىقچە ئۆزلىشىپ كېتىڭلار، (يېنىشقان، ئاجراشقان چېغىڭلاردا) ئاراڭلاردىن ئىككى ئادىل گۇۋاھچىنى گۇۋاھ قىلىڭلار، خۇدالىق ئۈچۈن (توغرا) گۇۋاھ بولۇڭلار. <sup>(1)</sup>

ئۇرۇق-تۇغقانلارغا قارىتىلغان مەجبۇرىيەتلەر

﴿خىش - ئەقربالارغا، مىسكىنلەرگە، ئىبن سەبىللەرگە (سىلەر - رەھىم ۋە ياخشىلىقتىن تېگىشلىك) ھەققىنى بەرگىن، ئاللاھنىڭ رازىلىقىنى كۆزلەيدىغانلار ئۈچۈن مۇنداق قىلىش ياخشىدۇر، ئەنە شۇلار مەقسەتكە ئېرىشكۈچىلەردۇر. <sup>2</sup>

ئەگەر سىلەردىن بىرەيلەن ئۆلۈش ئالدىدا كۆپ مال قالدۇرسا، ئۇنىڭ ئاتا - ئانىسىغا ۋە خىش - ئەقربالىرىغا ئادىللىق بىلەن ۋەسىيەت

(1) تالاق سۈرىسى 1-2. ئايەتلەر

(2) رۇم سۈرىسى 38. ئايەت

قىلىشى تەقۋادارلارنىڭ ئۆتەشكە تېگىشلىك بۇرچى سۈپىتىدە پەرز قىلىندى. ﴿<sup>(1)</sup>﴾

ئىجتىمائىي مۇناسىۋەتلەردە گۈزەل ئەخلاقلارغان بۇيرىغان ئايەتلەر

ئامانەتنى ئادا قىلىشقا ئۈندەش

﴿شۈبھىسىزكى، ئاللاھ سىلەرنى ئامانەتلەرنى ئىگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ.﴾<sup>(2)</sup>

ۋەدىگە ۋاپا قىلىش

﴿ئى مۆمىنلەر! ئەھدىلەرگە ۋاپا قىلىڭلار.﴾<sup>(3)</sup>

﴿ئەھدىگە ۋاپا قىلىڭلار، (قىيامەت كۈنى) ئەھدە ئۈستىدە (يەنى ئەھدىگە ۋاپا قىلغان - قىلمىغانلىق ئۈستىدە) ئەلۋەتتە سوئال - سوراق قىلىنسىلەر.﴾<sup>(4)</sup>

سۆزدە ۋە گۇۋاھلىق بېرىشتە راستچىل بولۇش

﴿سۆز قىلغان (ھۆكۈم چىقارغان ياكى گۇۋاھلىق بەرگەن) چىغىڭلاردا ئادىل بولۇڭلار.﴾<sup>(5)</sup>

(1) بەۋەرە سۈرىسى 180-ئايەت

(2) نىسا سۈرىسى 58-ئايەت

(3) مائىدە سۈرىسى 1-ئايەت

(4) ئىسرا سۈرىسى 34-ئايەت

(5) ئەنئام سۈرىسى 152-ئايەت



﴿ئى مۆمىنلەر! خۇدالىق ئۈچۈن گۇۋاھلىق بېرىشتە، ئۆزۈڭلارنىڭ ياكى ئاتا - ئاناڭلارنىڭ ياكى تۇغقانلىرىڭلارنىڭ زىيىنىغا (گۇۋاھلىق بېرىشكە) توغرا كەلگەن تەقدىردىمۇ، ئادالەتنى بەرپا قىلىشقا تىرىشىڭلار، (گۇۋاھلىق بېرىلگۈچى) باي بولسا (ئۇنىڭغا رىئايە قىلماستىن)، ياكى پېقىر بولسا (ئۇنىڭغا ئىچ ئاغرىتماستىن) ھامان ئادىل گۇۋاھ بولۇڭلار.﴾<sup>(1)</sup>

ئارىسى بۇزۇلغانلارنى ئەپلەشتۈرۈپ قويۇش

﴿مۆمىنلەر ھەقىقەتەن (دىندا) قېرىنداشلاردۇر، (ئۇرۇشۇپ قالسا) قېرىنداشلىرىڭلارنىڭ ئارىسىنى تۈزەڭلار، رەھمەتكە ئېرىشىشىڭلار ئۈچۈن، ئاللاھتىن قورقۇڭلار.﴾<sup>(2)</sup>

خىيانەتكە قارشى چىقىش

﴿خائىنلارنىڭ تەرىپىنى ئالمىغىن... (گۇناھ قىلىش بىلەن) ئۆزلىرىگە خىيانەت قىلغۇچىلارنىڭ تەرىپىنى ئالمىغىن. خىيانەتكە ئادەتلەنگەن، گۇناھقا چۆمگەن كىشىنى ئاللاھ ھەقىقەتەن دوست تۇتمايدۇ.﴾<sup>(3)</sup>

ئەپۇ قىلىش

﴿ئۇلارنى كەچۈرگىن، ئاللاھ ھەقىقەتەن ياخشىلىق قىلغۇچىلارنى

(1) نىسا سۈرىسى 153-ئايەت

(2) ھۇجۇرات سۈرىسى 10-ئايەت

(3) نىسا سۈرىسى 105-107-ئايەتلەر

دوست تۇتىدۇ. ﴿<sup>(1)</sup>﴾ كىمكى (ئىنتىقام ئېلىشقا قادر تۇرۇقلۇق) ئەپسۇ قىلسا ۋە (ئۆزى بىلەن يامانلىق قىلغۇچىنىڭ ئارىسىنى) تۈزىسە، ئۇنىڭ ئەجرىنى ئاللاھ بېرىدۇ، ئاللاھ ھەقىقەتەن زۇلۇم قىلغۇچىلارنى دوست تۇتمايدۇ. ﴿<sup>(2)</sup>﴾.

زۇلۇمغا قارشى تۇرۇش

﴿زۇلۇمغا ئۇچرىغۇچى ئادەم ئىنتىقامنى ئالسا ئۇنى ئەيىبلەشكە بولمايدۇ.﴾ ﴿<sup>(3)</sup>﴾

يامانلىقنى ياخشىلىق بىلەن قايتۇرۇش

﴿ياخشى ئىش بىلەن يامان ئىش باراۋەر بولمايدۇ، ياخشى خىسلەت ئارقىلىق (يامان خىسلەتكە) تاقابىل تۇرغىن، (شۇنداق قىلساڭ) سەن بىلەن ئۆزىنىڭ ئارىسىدا ئاداۋەت بار ئادەم گويىا سىرداش دوستۇڭدەك بولۇپ قالىدۇ.﴾ ﴿<sup>(4)</sup>﴾

ياخشى ئىشقا ئۈندەپ، يامان ئىشتىن قايتۇرۇش

﴿سىلەرنىڭ ئاراڭلاردا خەيرلىك ئىشلارغا دەۋەت قىلىدىغان، ياخشى ئىشلارغا بۇيرۇپ، يامان ئىشلارنى مەنئى قىلىدىغان بىر جامائە بولسۇن؛ ئەنە شۇلار مەقسىتىگە ئېرىشكۈچىلەر دۇر.﴾ ﴿<sup>(5)</sup>﴾

(1) مائىدە سۈرىسى 13-ئايەت

(2) شۇرا سۈرىسى 40-ئايەت

(3) شۇرا سۈرىسى 41-ئايەت

(4) فۇسسەلەت سۈرىسى 34-ئايەت

(5) ئال ئىمران سۈرىسى 104-ئايەت

﴿ياخشى ئىشقا ۋە تەقۋادارلىققا ياردەملىشىڭلار، گۇناھقا ۋە زۇلۇمغا ياردەملەشمەڭلار﴾.<sup>(1)</sup>

ھەر ئىشقا ئادالەتلىك ۋە مېھىر-شەپقەتلىك بولۇش

﴿ئاللاھ ھەقىقەتەن (كىشىلەر ئارىسىدا) ئادىل بولۇشقا، (جىمى خەلققە) ياخشىلىق قىلىشقا، خىش - ئەقربالارغا سىلە - رەھىم قىلىشقا بۇيرۇيدۇ، قەبىھ (سۆز - ھەرىكەتلەر) دىن، يامان ئىشلاردىن ۋە زۇلۇم قىلىشتىن توسىدۇ. نەسىھەتنى قوبۇل قىلسۇن دەپ، ئاللاھ سىلەرگە يەند - نەسىھەت قىلىدۇ﴾.<sup>(2)</sup>

خەير-ئېھسان قىلىش

﴿ئى مۆمىنلەر! سودا - سېتىق، دوستلۇق ۋە (ئاللاھنىڭ ئىززىتىنى) شاپايەت بولمايدىغان كۈنى (يەنى قىيامەت كۈنى) يىتىپ كېلىشتىن بۇرۇن، سىلەرگە بىز رىزىق قىلىپ بەرگەن مال - مۈلۈكلەردىن (ياخشىلىق يوللىرىغا) سەرپ قىلىڭلار. كۇفرانى نېمەت قىلغۇچىلار (ئۆزلىرىگە) زۇلۇم قىلغۇچىلار دۇر﴾.<sup>(3)</sup>

﴿بېرىڭلارغا ئۆلۈم كېلىپ: «پەرۋەردىگارم! نېمىشقا مېنى (يەنى ئەجلىمنى) بىر ئاز كېچىكتۈرمىدىڭ، سەدىقە قىلىپ ياخشىلاردىن بولار ئىدىم» دېيىشتىن بۇرۇن، ئۆزۈڭلارغا رىزىق قىلىپ بېرىلگەن

(1) مائىدە سۈرىسى 2-ئايەت

(2) نەھل سۈرىسى 90-ئايەت

(3) بەقەرە سۈرىسى 254-ئايەت

نەرسىلەرنى سەدىقە قىلىڭلار. ﴿<sup>(1)</sup>﴾

ئاتا-ئەھساننى مەخپى قىلىش

﴿سەدىقنى ئاشكارا بەرسەڭلار، بۇ ياخشىدۇر، ئەگەر ئۇنى مەخپى بەرسەڭلار ۋە يوقسۇللارغا بەرسەڭلار، تېخىمۇ ياخشىدۇر. بۇ، سىلەرنىڭ بەزى گۇناھلىرىڭلارغا كەففارەت بولىدۇ، ئاللاھ سىلەرنىڭ قىلغان ئەمەلىڭلاردىن خەۋەرداردۇر.﴾<sup>(2)</sup>

ئىجتىمائىي مۇناسىۋەتلەردە يامان ئەخلاقلاردىن توسقان ئايەتلەر  
بېخىللىقتىن توسۇش

﴿ئاللاھ ئۆز پەزىلىدىن بەرگەن نەرسىلەرگە (يەنى پۇل - مالغا) بېخىللىق قىلىدىغانلار بېخىللىقنى ئۆزلىرى ئۈچۈن پايدىلىق دەپ گۇمان قىلمىسۇن، ئەمەلدە بۇ ئۇلار ئۈچۈن زىيانلىقتۇر؛ ئۇلارنىڭ بېخىللىق قىلغان نەرسىسى قىيامەت كۈنى ئۇلارنىڭ بويىغا تاقاق قىلىپ سېلىنىدۇ. ئاسمانلارنىڭ ۋە يەرنىڭ مىراسى ئاللاھنىڭدۇر (يەنى كائىناتتىكى ھەممە نەرسە ئاللاھنىڭ مۈلكى بولۇپ، ئۇلار پانىي بولغاندىن كېيىن ئاللاھنىڭ دەرگاھىغا قايتىدۇ). ئاللاھ قىلغان ئەمەللىرىڭلاردىن خەۋەرداردۇر.﴾<sup>(3)</sup>

بېخىللارغا تەھدىد

(1) مۇنافىقۇن سۈرىسى 10-ئايەت

(2) بەقەرە سۈرىسى 271-ئايەت

(3) ئال ئىمران 180-ئايەت

﴿ئالتۇن - كۈمۈش يىغىپ، ئۇنى ئاللاھنىڭ يولىدا سەرپ قىلمايدىغانلارغا (دوزاختا بولىدىغان) قاتتىق ئازاب بىلەن بېشارەت بەرگەن. ئۇ كۈندە (يەنى قىيامەت كۈنىدە) ئۇ ئالتۇن - كۈمۈشلەر جەھەننەمنىڭ ئوتىدا قىزىتىلىپ، ئۇنىڭ بىلەن ئۇلارنىڭ پېشانىلىرى، يانلىرى ۋە دۈمبىلىرى داغلىنىدۇ. ئۇلارغا: «بۇ سىلەرنىڭ ئۆزۈڭلار ئۈچۈن يىغقان ئالتۇن - كۈمۈشۈڭلار (سىلەر بۇ دۇنيايىڭلاردىكى ئاللاھنىڭ ھەققىنى ئادا قىلمىدىڭلار). يىغقان ئالتۇن - كۈمۈشۈڭلارنىڭ ۋابالىنى تېتىڭلار» دېيىلىدۇ.﴾<sup>(1)</sup>

ئامانەتكە ۋە ئىشەنچكە خىيانەت قىلىشتىن توسۇش

﴿ئى مۆمىنلەر! ئاللاھقا، پەيغەمبەرگە خىيانەت قىلماڭلار، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار.﴾<sup>(2)</sup>

كىشىلەرگە ئازار بېرىشتىن توسۇش

﴿مۆمىنلەر ۋە مۆمىنلەرگە قىلمىغان ئىشلارنى (چاپلاپ) ئۇلارنى رەنجىتىدىغانلار (شۇ) بۇھتانى ۋە روشەن گۇناھنى ئۈستىگە ئارتىۋالغان بولىدۇ.﴾<sup>(3)</sup>

كىشىلەرگە زۇلۇم قىلىشتىن توسۇش

﴿سىلەردىن كىمكى زۇلۇم قىلىدىكەن، ئۇنىڭغا بىز (ئاخىرەتتە)

(1) تەۋبە سۈرىسى 34-35-ئايەتلەر

(2) ئەنفال سۈرىسى 27-ئايەت

(3) ئەھزاب سۈرىسى 58-ئايەت

قاتتىق ئازابنى تېتىتىمىز،<sup>(1)</sup>

﴿ئاللاھ زالمىلارنى قەتئىي ياقتمۇ مايدۇ.﴾<sup>(2)</sup>

يامانلىق قىلغۇچىلارغا يان بېسىشتىن توسۇش

﴿گۇناھقا ۋە زۇلۇمغا ياردەم قىلماڭلار.﴾<sup>(3)</sup>

خائىنلارغا يانداش بولۇشتىن توسۇش

﴿خائىنلارنىڭ تەرىپىنى ئالما.﴾<sup>(4)</sup>

ئەھدىنى بۇزۇشتىن توسۇش

﴿سىلەر ئەھدە تۈزۈشكەنلىرىڭلاردا ، ئاللاھنىڭ ئەھدىگە ۋاپا

قىلىڭلار ، قەسىمىڭلارنى (ئاللاھنىڭ نامىنى تىلغا ئېلىپ)

پۇختىلىغاندىن كېيىن بۇزماڭلار ، چۈنكى سىلەر ئاللاھنى گۇۋاھچى

قىلىدىڭلار. شۇبھىسىزكى ، ئاللاھ قىلمىشڭلارنى بىلىپ تۇرىدۇ.﴾<sup>(5)</sup>

ئالدامچىلىقتىن توسۇش

﴿خىيانەتكە ئادەتلەنگەن ، گۇناھقا چۆمگەن كىشىنى ئاللاھ

ھەقىقەتەن دوست تۇتمايدۇ. ئۇلار (خىيانەتلىرىنى) ئىنسانلاردىن

(خىجىل بولۇپ) يوشۇرىدۇ ، ئاللاھتىن (خىجىل بولۇپ) يوشۇرمايدۇ؛

(1) فۇرقان سۈرىسى 19-ئايەت

(2) شۇرا سۈرىسى 40-ئايەت

(3) مائىدە سۈرىسى 2-ئايەت

(4) نىسا سۈرىسى 105-ئايەت

(5) نەھل سۈرىسى 91-ئايەت

ئۇلار ئاللاھ رازى بولمايدىغان سۆزنى (يەنى بوھتان چاپلاش، يالغان گۇۋاھلىق بېرىش ۋە يالغان قەسەمنى) پىلانلىغان چاغدا، ئاللاھ ئۇلار بىلەن بىللە ئىدى (يەنى ئۇلارنىڭ ئەھۋالىنى بىلىپ تۇراتتى، سۆزىنى ئاڭلاپ تۇراتتى). ئۇلارنىڭ قىلمىشلىرىنى ئاللاھ تامامەن بىلگۈچىدۇر. ﴿<sup>(1)</sup>

يالغان گۇۋاھلىق بېرىشتىن توسۇش

﴿يالغان گۇۋاھلىق بېرىشتىن ساقلىنىڭلار.﴾<sup>(2)</sup>

ھەقىقەتنى يوشۇرۇشتىن توسۇش

﴿گۇۋاھلىقنى يوشۇرماڭلار، كىمكى ئۇنى يوشۇرىدىكەن، ھەقىقەتەن ئۇنىڭ دىلى گۇناھكار بولىدۇ. ئاللاھ قىلمىشڭلارنى تامامەن بىلگۈچىدۇر.﴾<sup>(3)</sup>

يېتىملارغا ۋە پېقىرلارغا يېرىك مۇئامىلە قىلىشتىن توسۇش

﴿يېتىمنى خورلىما. سائىلغا قوپاللىق قىلما.﴾<sup>(4)</sup>

كىشىلەرنى مەسخىرە قىلىشتىن توسۇش

﴿ئى مۆمىنلەر! بىر قەۋم يەنە بىر قەۋمنى (يەنى بىر جامائە يەنە بىر جامائەنى، بىر ئادەم يەنە بىر ئادەمنى) مەسخىرە قىلمىسۇن، مەسخىرە

(1) نىسا سۈرىسى 107-108-ئايەتلەر

(2) ھەج سۈرىسى 30-ئايەت

(3) بەقەرە سۈرىسى 283-ئايەت

(4) دۇھا سۈرىسى 9-10-ئايەتلەر

قىلىنغان قەۋم (ئاللاھنىڭ نەزىرىدە) مەسخىرە قىلغۇچى قەۋمدىن ياخشىراق بولۇشى مۇمكىن، سىلەرنىڭ ئاراڭلاردىكى ئاياللارمۇ ئۆزئارا مەسخىرە قىلىشمىسۇن، مەسخىرە قىلىنغۇچى ئاياللار (ئاللاھنىڭ دەرگاھىدا) مەسخىرە قىلغۇچى ئاياللاردىن ياخشىراق بولۇشى مۇمكىن، بىر - بىرىڭلارنى ئەيىبلەمەڭلار، بىر - بىرىڭلارنى يامان لەقەم بىلەن چاقىرماڭلار، ئىماندىن كېيىن پىسقى بىلەن ئاتاش (يەنى مۆمىننى پاسىق) دەپ ئاتاش نېمىدېگەن يامان! (مۇنداق نەھىيى قىلىنغان ئىشلاردىن) تەۋبە قىلمىغانلار زالىملاردۇر. ﴿<sup>(1)</sup>

كىشىلەرنى تۆۋەن كۆرۈشتىن توسۇش

﴿كىشىلەردىن مەنىستەسلىك بىلەن يۈز ئۆرۈمىگىن، زېمىندا غادىيىپ ماڭمىغىن، ئاللاھ ھەققە تەن ھاكاۋۇر، ئۆزىنى چوڭ تۇتقۇچىلارنى دوست تۇتمايدۇ.﴾<sup>(2)</sup>

كىشىلەرنىڭ ئەيىبىنى ئىزدەشتىن توسۇش

﴿كىشىلەرنىڭ ئەيىبىنى ئىزدىمەڭلار.﴾<sup>(3)</sup>

غەيۋەت قىلىشتىن توسۇش

﴿بىر - بىرىڭلارنىڭ غەيۋىتىنى قىلماڭلار، سىلەرنىڭ بىرىڭلار ئۆلگەن قېرىندىشىڭلارنىڭ گۆشىنى يېيىشنى ياقتۇرامسىلەر؟﴾<sup>(4)</sup>

(1) ھۇجۇرات سۇرىسى 11-ئايەت

(2) لۇقمان سۇرىسى 18-ئايەت

(3) ھۇجۇرات سۇرىسى 12-ئايەتنىڭ بىر قىسمى

(4) ھۇجۇرات سۇرىسى 12-ئايەتنىڭ بىر قىسمى



گەپ توشۇشتىن توسۇش

﴿كشىلەرنى ئەيىبلەنگۈچى سۇخەنچىگە ۋاي!﴾<sup>(1)</sup>

كشىلەرگە بۇھتان چاپلاشتىن توسۇش

﴿مۆمىنلەر ئۈستىدە يامان سۆزلەرنىڭ تارىلىشىنى ياققۇرىدىغان ئادەملەر، شۈبھىسىزكى، دۇنيا ۋە ئاخىرەتتە قاتتىق ئازابقا قالدۇ، ئاللاھ (سىرلارنى ۋە نىيەتلەرنى) بىلىپ تۇرىدۇ، سىلەر بىلمەيسىلەر.﴾<sup>(2)</sup>

ئىجتىمائىي ھاياتتىكى ئەدەپ-ئەخلاق ھەققىدە كەلگەن

باشقىلارنىڭ ئۆيىگە رۇخسەت سوراپ كىرىش

﴿ئى مۆمىنلەر! باشقىلارنىڭ ئۆيلىرىگە (كىرىشكە) ئىجازەت سورىمىغىچە ۋە ئۆي ئىگىسىگە سالام بەرمىگىچە كىرمەڭلار، ۋەز - نەسبەت ئېلىشىڭلار (يەنى بۇ گۈزەل ئەخلاق - ئەدەبكە ئەمەل قىلىشىڭلار) ئۈچۈن بۇ (يەنى ئىجازەت سوراپ ۋە سالام بېرىپ كىرىش ئۈستۈمۈتۈ كىرىشتىن) سىلەرگە ياخشىدۇر. ئەگەر باشقىلارنىڭ ئۆيلىرىدە ھېچ ئادەم بولمىسا سىلەرگە ئىجازەت بېرىلمىگىچە كىرمەڭلار، ئەگەر سىلەرگە قايتىڭلار دېيىلسە قايتىپ كېتىڭلار، قايتىپ كېتىش سىلەر ئۈچۈن ئەڭ ياخشىدۇر، ئاللاھ سىلەرنىڭ قىلىدىغان ئەمەللىرىڭلارنى بىلىپ تۇرغۇچىدۇر. شەخسىي تۇرالغۇ بولمىغان (يەنى دۇكان - سارايلارغا ئوخشاش) ئۆيلەرگە ھاجىتىڭلار چۈشۈپ كىرسەڭلار،

(1) ھۈمەزە سۈرىسى 1-ئايەت

(2) نۇر سۈرىسى 19-ئايەت

سىلەرگە ھېچ گۇناھ يوقتۇر ئاللاھ سىلەرنىڭ ئاشكارىلىغىنىڭلارنىمۇ،  
يوشۇرغىنىڭلارنىمۇ بىلىپ تۇرىدۇ. ﴿<sup>(1)</sup>

ئۆيگە كىرىشتە سالام بېرىش

﴿سىلەر ئۆيلەرگە كىرگەن چېغىڭلاردا ئۆزۈڭلارغا (يەنى ئۆيدىكى  
كىشىلەرگە) ئاللاھ بەلگىلىگەن مۇبارەك، پاك سالامنى بېرىڭلار، (يەنى  
ئەسسالامۇ ئەلەيكۇم دەڭلار) ئاللاھ سىلەرنى چۈشەنسۇن دەپ ئايەتلەرنى  
مۇشۇنداق بايان قىلىدۇ. ﴿<sup>(2)</sup>

سالامنى قايتۇرۇش

﴿سىلەرگە بىر كىشى سالام بەرسە، ئۇنىڭغا تېخىمۇ ياخشى سالام  
بىلەن جاۋاب قايتۇرۇڭلار (يەنى بىر كىشى ئەسسالامۇ ئەلەيكۇم دەپ  
سالام بەرسە، ئۇنىڭغا ئەسسالامۇ ئەلەيكۇم ۋە رەھمەتۇللاھى  
ۋەبەرەكاتۇھۇ دەڭلار)، ياكى ئۇنىڭ سالامنى ئەينەن قايتۇرۇڭلار (يەنى  
ۋە ئەلەيكۇم ئەسسالام دەڭلار). ئاللاھ ھەقىقەتەن ھەممە نەرسىدىن  
(يەنى بەندىلىرىنىڭ چوڭ - كىچىك ئىشلىرىدىن ھېساب  
ئالغۇچىدۇر. ﴿<sup>(3)</sup>

سورۇندا جاي تالاشماسلىق

﴿ئى مۆمىنلەر! ئەگەر (سورۇندا) بەزىلەر سىلەرگە: «ئورۇن  
چىقىرىپ بېرىڭلار» دېسە، ئورۇن چىقىرىپ بېرىڭلار، ئاللاھ سىلەرگە

(1) نۇر سۈرىسى 27-29-ئايەتلەر

(2) نۇر سۈرىسى 61-ئايەت

(3) نىسا سۈرىسى 86-ئايەت

(رەھىمىتىنى ۋە جەننىتىنى) كېڭەيتىپ بېرىدۇ، ئەگەر سىلەرگە (باشقىلارغا ئورۇن بوشىتىپ بېرىش ئۈچۈن): «ئورنۇڭلاردىن تۇرۇپ بېرىڭلار» دېيىلسە، ئورنۇڭلاردىن تۇرۇپ بېرىڭلار، ئاللاھ سىلەردىن ئىمان ئېيتقانلار ۋە ئىلىم بېرىلگەنلەرنى بىر قانچە دەرىجە يۇقىرى كۆتۈرىدۇ، ئاللاھ سىلەرنىڭ قىلىۋاتقان ئىشىڭلاردىن تولۇق خەۋەردار. ﴿<sup>(1)</sup>

كىشىلەرگە ياخشى سۆز قىلىش

﴿بەندىلىرىمگە ئېيتقىنكى، ئۇلار ياخشى سۆزلەرنى قىلسۇن، شۈبھىسىزكى، شەيتان ئۇلارنىڭ ئارىسىدا پىتنە قوزغايدۇ، شەيتان ئىنسانغا ھەقىقەتەن ئاشكارا دۈشمەندۇر.﴾<sup>(2)</sup>

(1) مۇجادەلە سۈرىسى 11. ئايەت

(2) ئىسرا سۈرىسى 53. ئايەت

ئىككىنچى بۆلۈم

بىزنىڭ ئەخلاقى بۇرچىمىز

## بىزنىڭ ئەخلاقىي بۇرچىمىز

بىز مۇسۇلمانلارنىڭ ئەخلاقىي بۇرچىمىز 6 تۈرلۈك بولۇپ، ئۇلار تۆۋەندىكىچە (\*):

- (1) دىنىمىزغا قارىتىلغان بۇرچىمىز.
- (2) ئۆزىمىزگە قارىتىلغان بۇرچىمىز.
- (3) ئائىلىمىزگە قارىتىلغان بۇرچىمىز.
- (4) ۋەتەن ۋە خەلقىمىزگە قارىتىلغان بۇرچىمىز.
- (5) ئىنسانىيەتكە قارىتىلغان بۇرچىمىز.
- (6) تەبىئەتكە قارىتىلغان بۇرچىمىز.

### دىنىمىزغا قارىتىلغان بۇرچىمىز

دىنىمىزغا قارىتىلغان ئەخلاقىي بۇرچىمىز 4 قىسىمغا بۆلۈنىدۇ. ئۇلار:

- (1) دىنىي پىرىنسىپلارغا قارىتىلغان بۇرچىمىز.
- (2) ئاللاھقا قارىتىلغان بۇرچىمىز.

---

(\*Temel Din bilgisi ناملىق ئەسەردىن قىسقارتىپ ئېلىندى (تۈركچە)

(3) پەيغەمبىرىمىزگە قارىتىلغان بۇرچىمىز.

(4) قۇرئان كەرىمگە قارىتىلغان بۇرچىمىز.

ھەر قانداق بىر مۇسۇلماننىڭ دىنىي پىرىنسىپلارغا قارىتىلغان بۇرچىنى ئىخچاملىغاندا مۇنداق: دىن مەسىلىلىرىنى توغرا رەۋىشتە ئۆگىنىش، دىننىڭ پۈتۈن بۇيرۇغانلىرى ۋە توسقانلىرىغا رىئايە قىلىپ ئەمەل قىلىش ئارقىلىق ئۈلگىلىك بىر مۇسۇلمان بولۇش.

### ئاللاھقا قارىتىلغان بۇرچىمىز

ئاللاھقا قارىتىلغان بۇرچىمىز قىسقىچە مۇنداق: ئاللاھ سۆيگۈسىنى، ئۇنىڭ جازاسىغا ئۇچراپ قېلىش خەۋپىنى قەلبىمىزگە يەرلەشتۈرۈشمىز، ئۇنىڭ رازىلىقىغا ئېرىشتۈرىدىغان ئىشلارنى قىلىشقا ئالدىراپ، توسقانلىرىدىن يىراق تۇرۇشمىز، ئۇنىڭ بىزگە ئاتا قىلغان سانسىز نېمەتلىرى ئۈچۈن شۈكۈر ئېيتىپ، ئاللاھنىڭ ياخشى بىر بەندىسى بولۇشقا تىرىشىشىمىزدىن ئىبارەتتۇر.

### پەيغەمبىرىمىزگە قارىتىلغان بۇرچىمىز

پەيغەمبىرىمىزگە قارىتىلغان بۇرچىمىز قىسقىچە مۇنداق: پەيغەمبىرىمىزنىڭ مۇھەببىتىنى قەلبىمىزگە ئورنىتىش، ئۇنى ئۆزىمىزگە پۈتۈن ئىشلىرىمىزدا رەھبەر قىلىش، دىنىمىزنى ئۇنىڭ چۈشەنگىنىدەك ۋە ئۇ ياشىغاندەك ياشىتىشقا تىرىشىش، ئۇنىڭ ئەخلاقىنى ئۆزىمىزگە ئۈلگە قىلىش، ئۇنىڭغا دۇرۇت ۋە دۇئالارنى يوللاش ۋە ئۇنىڭ ئەڭ ياخشى ئۈمىتى بولۇشقا تىرىشىشتىن ئىبارەتتۇر.

## قۇرئان كەرىمگە قارىتىلغان بۇرچىمىز

قۇرئان كەرىمگە قارىتىلغان بۇرچىمىز قىسقىچە مۇنداق: قۇرئان كەرىمنىڭ ئاللاھنىڭ سۆزى ئىكەنلىكىنى ئېسىمىزدىن چىقارماسلىق بىلەن بىرگە ئۇنىڭغا ئەدەب بىلەن مۇئامىلە قىلىش، ئۇنى ھەمىشە تىلاۋەت قىلىش، ئۇنىڭ مەنىسىنى ئۆگىنىپ، كۆرسەتمىلىرىنى ھاياتىمىزدا ئەمەلىيلەشتۈرۈشتىن ئىبارەتتۇر.

## ئۆزىمىزگە قارىتىلغان بۇرچىمىز

ئۆزىمىزگە قارىتىلغان بۇرچىمىز بەدىنىمىزگە قارىتىلغان بۇرچىمىز ۋە روھىمىزغا قارىتىلغان بۇرچىمىز، دەپ ئىككىگە بۆلۈنىدۇ.

بەدىنىمىزگە قارىتىلغان بۇرچىمىز قىسقىچە مۇنداق: بەدىنىمىزنىڭ بىزگە ئاللاھتىن بىر ئامانەت ئىكەنلىكىنى بىلىش بىلەن بىرگە ئۇنى پاكىز تۇتۇشىمىز، پاك ۋە ھالال نەرسىلەر بىلەن ئوزۇقلاندۇرۇشىمىز، ئىبادەتلىرىمىزنى تولۇق ئورۇنلىشىمىز، بەدىنىمىزنىڭ ساقلىقىنى ساقلاشقا ئەھمىيەت بېرىشىمىز، بەدىنىمىزنى پايدىلىق ئىشلارغا ئىشلىتىش ۋە قىيامەت كۈنىدە ھەر بىر ئورگاننىڭ بىزنىڭ بۇ دۇنيادا قىلغان ياخشى - يامان بارلىق ئىشلىرىمىزغا گۇۋاھ بولىدىغانلىقىنى ئەستىن چىقارماسلىقىمىزدىن ئىبارەتتۇر.

## روھىمىزغا قارىتىلغان بۇرچىمىز

روھىمىزغا قارىتىلغان بۇرچىمىز قىسقىچە مۇنداق: روھىمىزنى ئىسلامىي ئېتىقاد، ياخشى ئەخلاق ۋە گۈزەل ھېس - تۇيغۇلار بىلەن بېزەش بىلەن بىرگە خاتا ئېتىقاد، يامان ئەخلاق ۋە يامان ھېس - تۇيغۇلارنىڭ روھىمىزدا ئورۇن ئېلىشىدىن ساقلىشىمىزدىن ئىبارەتتۇر.

## ئائىلە ئەزالىرىمىزغا قارىتىلغان بۇرچىمىز

ئائىلە ئەزالىرىمىزغا قارىتىلغان بۇرچىمىز قىسقىچە مۇنداق: ئائىلە جەمئىيەتىنىڭ ئاساسى، ئىنسانلارنىڭ تۇنجى مەكتىبىدۇر. شوڭا ئائىلىنىڭ مۇقىملىقى ۋە ئائىلە ئەزالىرىنىڭ بەخت - سائادىتى ئۈچۈن غەيرەت كۆرسىتىش تەلەپ قىلىنىدۇ. ئائىلىدىكى ئاتا - ئانىغا ۋە باشقا چوڭلارغا ھۆرمەت قىلىش ۋە ئەدەپلىك مۇئامىلە قىلىشىمىز، ئۇلارنى رەنجىتىپ قويۇشقا سەۋەب بولىدىغان ھەر قانداق ئىش - ھەرىكەتلەردىن يىراق تۇرۇشىمىز ۋە ئاللاھنىڭ رازىلىقى ئاتىنىڭ رازىلىقىدا، جەننەت ئانىلارنىڭ تاپىنى ئاستىدا ئىكەنلىكىنى ئۈنۈتماسلىقىمىز لازىم

ئەر - ئايال ۋە ئائىلىنىڭ باشقا ئەزالىرى ئارىسىدا سۆيگۈ بىلەن ھۆرمەتنى ھەر نەرسىدىن ئۈستۈن تۇتۇشىمىز، ئائىلىنىڭ ئېھتىياجلىرىنى ھالال كەسىپ ۋە توغرا يوللار بىلەن تەمىن ئېتىشىمىز، بالىلارغا پۈتۈن ئىشلاردا ياخشى ئۈلگە بولۇپ، ئۇلارنى ئىسلامىي گۈزەل ئەخلاق دائىرىسى ئىچىدە ياخشى تەربىيە قىلىشىمىز، بالىلار ئۆتتۈرىسىدا ئايرىمچىلىق قىلماستىن، ھەممىگە ئوخشاش، ياخشى مۇئامىلە قىلىشىمىز لازىم.

## ۋەتەنگە، خەلقىمىزگە ۋە ئىنسانىيەتكە قارىتىلغان بۇرچىمىز

ھەر قانداق خەلقنىڭ ۋەتىنى ئۇنىڭ ئەڭ قىممەتلىك نەرسىسى بولۇپ، پۇل - مېلىنى، جېنىنى ۋە قىممەتلىك ھەر نەرسىسىنى پىدا قىلىشقا ئەرزىيدۇ. بىر مۇسۇلماننىڭ ۋەتىنى ۋە خەلقىگە قارىتىلغان ئەڭ ئاددىي بۇرچى ۋەتىنى بىلەن خەلقنى دۈشمەنلىرىنىڭ سۇيقەستلىرىدىن جان تىكىپ قوغدىشى، ۋەتەنگە ۋە خەلقىگە خىيانەت



قىلماسلىقى ۋە بۇ ئىككىسىنى خۇددى ئۆزىنىڭ ئائىلىسىدىكىلىرىنى قوغدىغاندەك قوغدىشىدىن ئىبارەتتۇر.

### پۈتۈن ئىنسانىيەتكە قارىتىلغان بۇرچىمىز

پۈتۈن ئىنسانىيەتكە قارىتىلغان بۇرچىمىز قىسقىچە مۇنداق: دۇنيادىكى بارلىق ئىنسانلار ئادەم ئەلەيھىسسالام بىلەن ھەۋۋا ئانىمىزنىڭ پەرزەنتلىرىدۇر. ئىنسانلار ئىنسانلىق تەرەپتىن ئۆزئارا قېرىنداشلاردۇر. شۇڭا ھېچبىر ئىنساننى ۋە ھېچبىر مىللەتنى تۆۋەن كۆرمەسلىك ۋە كەمسىتمەسلىك لازىم. چۈنكى ئىنسانلار ئوتتۇرىسىدىكى تىل، رەڭ، ئىرق پەرقلىرى ئاللاھنىڭ ئاجايىب قۇدرىتىنى كۆرسىتىدىغان ئالامەتلەردىن سانىلىدۇ. بىز ئۆزىمىزنىڭ دىنىي ئېتىقادىمىز ۋە مەدەنىيىتىمىزنى قەدىرلەش بىلەن بىرگە باشقىلار بىلەنمۇ چىقىشىپ ياخشى ئۆتۈشكە تىرىشىشىمىز لازىم.

مۇسۇلمان ئادەم پۈتۈن ئىنسانلارغا ئۇلارنىڭ تىل، رەڭ، ئىرق، دىن ۋە ۋەتەنلىرىنىڭ پەرقلىق بولغانلىقىدىن قەتئىينەزەر ياخشى مۇئامىلە قىلىدۇ، چەتكە قاقمايدۇ، كەمسىتمەيدۇ، ئۇلارغا ياردەم قىلىدۇ ۋە ياخشىلىق تىلەيدۇ. ئەمما مۇسۇلمانلارنىڭ دىنىغا زىيانكەشلىك قىلغان ياكى ئۇلارنىڭ دىيارلىرىغا خىرىس قىلماقچى بولغانلارغا جېنىدىن قارشى تۇرىدۇ.

### تەبىئەتكە قارىتىلغان بۇرچىمىز

ئاللاھ ياراتقان جانلىق - جانسىز ھەر قانداق نەرسىنىڭ بىز ئىنسانلار ئۈچۈن بىۋاسىتە ياكى ۋاسىتىلىق ھالدا ئالاھىدە ۋەزىپىسى ۋە پايدىسى بار. بىز مەۋجۇداتلارنىڭ ھەر بىرىنىڭ بىزگە قانچىلىك

پايدىلىق ئىكەنلىكىنى ھەر ۋاقىت بىلەلمەسلىكىمىز مۇمكىن. ئەمما ئاللاھ ھېچبىر نەرسىنى بىكارغا ياراتقان ئەمەس. شۇڭا مەۋجۇداتلاردىكى گۈزەللىكلەرنى ۋە يارىتىلىشىدىكى ھېكمەتلەرنى بىلىشكە ۋە پايدىلىنىشقا تىرىشىشىمىز، ئاللاھ ياراتقان مەۋجۇداتلارنىڭ پايدىسىنى كۆرگىنىمىزدە ئاللاھقا شۈكۈر ئادا قىلىشىمىز ۋە ئاللاھ تەبىئەتتە بېكىتكەن تەڭپۇڭلۇقنى بۇزماسلىقىمىز لازىم.

تەبىئەت — ئاللاھ تائالانىڭ سەنئىتىدۇر. ئاللاھ تائالا تەبىئەتنى ئىنسانىيەتنىڭ مەنپەئەتى ئۈچۈن يارىتىپ بەرگەن. ھەر قانداق بىر مۇسۇلماننىڭ تەبىئەتكە قارىتىلغان بۇرچى تەبىئەتتىن يوللۇق ھالدا پايدىلىنىش، ئۇنى بۇلغىنىشتىن، كىرلىنىش ۋە بۇزۇلۇشتىن ئاسراش، ئۇنى سۆيۈش ۋە قوغداشتىن ئىبارەتتۇر.

## گۈزەل ئەخلاقلىق مۇسۇلماننىڭ سۈپىتى

گۈزەل ئەخلاقلىق بىر مۇسۇلمان مۇنداق بولىدۇ:

- (1) ئىسلام دىنىنىڭ ئاساسىي ئەقىدىلىرىگە چىن كۆڭلىدىن ئىشىنىدۇ.
- (2) ئاللاھ بۇيرىغان ئىبادەتلەرنى ئورۇنلايدۇ.
- (3) ئىبادەتلەرنى پەقەت ئاللاھ رازىلىقىغا ئېرىشىش ئۈچۈن قىلىدۇ.
- (4) ئاللاھ مەنئى قىلغان ئىشلاردىن يىراق تۇرىدۇ.
- (5) ھەركىمگە گۈزەل ئەخلاق دائىرىسىدە مۇئامىلە قىلىدۇ.
- (6) پەيغەمبىرىمىزنى سۆيىدۇ، ئۇنى ئۆزىگە ئۈلگە قىلىدۇ.

(7) قۇرئان كەرىمنى تىلاۋەت قىلىش بىلەن كۆپ مەشغۇل بولىدۇ، ئۇنىڭ مەنىسىنى بىلىشكە تىرىشىدۇ ۋە كۆرسەتمىسى بويىچە ئەمەل قىلىدۇ.

(8) ۋۇجۇدىنى پاكىز ۋە ھالال نەرسىلەر بىلەن ئوزۇقلاندۇرىدۇ. يېمەك - ئىچمەكلىرىدە ھارام ۋە زىيانلىق نەرسىلەردىن يىراق تۇرىدۇ.

(9) روھىنى گۈزەل تۇيغۇلار بىلەن تولدۇرىدۇ. قەلبىدىن بۇزۇق خىيال ۋە يامان غەرەزلەرگە ئورۇن بەرمەيدۇ.

(10) ئاتا - ئانىسىغا ئەڭ ئالىي ئېھتىرام بىلەن ياخشى مۇئامىلە قىلىدۇ، ئۇلارنى رەنجىتىپ قويۇشتىن ھەزەر قىلىدۇ.

(11) ئائىلە چوڭلىرىغا، ئۇرۇق - توغقانلىرىغا، خوشنىلىرىغا ۋە دوستلىرىغا ياخشى مۇئامىلە قىلىدۇ.

(12) بالىلىرىغا ۋە جورىسىگە ئەڭ ئېسىل مۇئامىلە قىلىدۇ، ئۇلارنىڭ غېمىنى يەيدۇ، ئۇلارنىڭ سائادىتى ئۈچۈن تىرىشىدۇ، بالىلىرىنىڭ يامان ئادەتلەرگە كۆنۈپ قېلىشىنىڭ ئالدىنى ئالىدۇ.

(13) مۇسۇلمانلارنى ئۆز قېرىنداشلىرىدەك سۆيىدۇ ۋە ئۇلار بىلەن ياخشى ئۆتىدۇ، يېتىملارنىڭ بېشىنى سىلايدۇ، ئاجىزلارغا ياردەم قىلىدۇ.

(14) خەلقىنىڭ ۋە ۋەتىنىنىڭ مەنپەئەتىنى ئۆزىنىڭ شەخسىي مەنپەئەتىدىن ئۈستۈن بىلىدۇ.

(15) ئۆزىنىڭ ئېتىقادىدا ۋە مەيدانىدا مۇستەھكەم تۇرىدۇ. باشقا دىن ئەھلىگە ۋە ئۇلارنىڭ ئېتىقادلىرىغا ھۆرمەت قىلىدۇ.

(16) پۈتۈن ئىنسانىيەتكە ۋە ھەر قانداق بىر جان ئىگىسىگە مېھرى - شەپقەتلىك بولىدۇ.

- (17) تەبىئەتنى ئاسرايدۇ، مۇھىت تازىلىقىغا ئەھمىيەت بېرىدۇ.
- (18) دۇنيا ۋە ئاخىرەتلىكى ئۈچۈن پايدىلىق بولغان ئىلىملەرنى ئېگەللەشتىن زىرىكمەيدۇ.
- (19) ھەر ئىشتا راست سۆزلۈك، سەمىمىي، ۋاپادار، ۋىجدانلىق ۋە غۇرۇرلۇق بولىدۇ.
- (20) دۇنيا ۋە ئاخىرەتلىك تەڭپۇڭلۇقنى ساقلايدۇ. ئائىلىسىنىڭ ئېھتىياجلىرىنى قامداش يولىدا ھېچ ئۆلمەيدىغاندەك ئىشلەيدۇ، ئەمما ئاخىرەتلىكى ئۈچۈنمۇ ئەتە ئۆلىدىغاندەك ئىبادەت قىلىدۇ.

## گۈزەل ئەخلاقلىق مۇسۇلمان قىلمايدىغان ئىشلار

- گۈزەل ئەخلاقلىق بىر مۇسۇلمان تۆۋەندىكىلەرنى قىلمايدۇ:
- (1) ئىسلام ئېتىقادىغا زىت كېلىدىغان پىكىر – ئېقىملارنى قوبۇل قىلمايدۇ.
- (2) ئىسلامدا بۇيرۇلغان ئەمەل – ئىبادەتلەرنى تەرك ئەتمەيدۇ، گۇناھ – مەسىيەت ئىشلىمەيدۇ.
- (3) جەمئىيەتتىكى ئەخلاقسىز كىشىلەرگە ئەگەشمەيدۇ، ئۇلارغا نەسەت قىلىشنىمۇ ئۈنۈتمەيدۇ.
- (4) يالغان سۆزلىمەيدۇ، ساختىپەزلىك قىلمايدۇ، غەيۋەت قىلمايدۇ، تۆھمەت قىلمايدۇ.
- (5) ھازاق ئىچمەيدۇ، تاماكا چەكمەيدۇ، ئۆسۈم بىلەن مۇئامىلە قىلمايدۇ، بىراۋنىڭ ھەققىنى يېمەيدۇ.

(6) بىراۋغا ئۆچمەنلىك، دۈشمەنلىك، كۆرەلمەسلىك قىلمايدۇ، كىشىلەرنى مەسخىرە قىلمايدۇ.

(7) ئاتا - ئانىسىنى قاخشاتمايدۇ، ئائىلىسىدىكىلەرگە قاتتىق قول بولمايدۇ.

(8) ھورۇن، تىرىكتاب، بېخىل، نامەرد، ئۇياتسىز بولمايدۇ، تۈزكۈر بولمايدۇ.

(9) پۇرسەتپەرەس، ھېيلىگەر، ئالدامچى، ئوتقۇيرۇق، چېقىمچى بولمايدۇ.

(10) ۋەتىنىگە، خەلقىگە ۋە قەۋم قېرىنداشلىرىغا خىيانەت قىلمايدۇ.

### ئەخلاقنى ئۆزگەرتىش مۇمكىنمۇ؟

ئەخلاقنى ئۆزگەرتىش تامامەن مۇمكىن. تەربىيە بىلەن يامان ۋە ناچار ئەخلاقلارنى گۈزەل ۋە ئېسىل ئەخلاقلارغا ئۆزگەرتكىلى بولىدۇ. ئەگەر ئۇنداق بولمىسا تەربىيەنىڭ نېمە ئەھمىيىتى بولسۇن!؟

پەيغەمبىرىمىز ھەزرىتى مۇھەممەد ئەلەيھىسسالام مۇنداق دېگەن: «ئىلىم ئۆگىنىش بىلەن، ئەخلاق ئەخلاقلىنىش بىلەن، سەۋر سەۋرچانلىق بىلەن ھاسىل بولىدۇ»<sup>(۱)</sup>. خۇددى ئادەمنىڭ بۇۋاق ۋاقتىدىكى ناقىس ۋە يېتەرسىز بەدىنى غىزالىنىش ئارقىلىق ئاستا-ئاستا تاكامۇللاشقىنىغا ئوخشاش ئۇنىڭ ئەخلاقىمۇ گۈزەل ئەخلاقلارنى

ئۆگىنىش ۋە ئۆزىگە يەرلەشتۈرۈش يولىدا تىرىشش ئارقىلىق تاكامۇللىشىدۇ.

### يېگانە ئۆلگە مۇھەممەد ئەلەيھىسسالامدۇر

پەيغەمبىرىمىز ھەزرىتى مۇھەممەد ئەلەيھىسسالام بارلىق ياخشى ئىشلاردا، پۈتۈن ئىنسانىيەت ئۈچۈن ئەڭ ياخشى ئۆلگە بولغىنىدەك، گۈزەل ئەخلاق، پەزىلەت، ئالىجانابلىق قاتارلىقنىڭ ھەممىسىدە ئەڭ ياخشى ئۆلگەدۇر. شۇڭا ئاللاھ تائالا مۇسۇلمانلارنى ھەر ئىشتا مۇھەممەد ئەلەيھىسسالامنى ئۆلگە قىلىشقا بۇيرۇپ: ﴿سىلەرگە - ئاللاھنى، ئاخىرەت كۈنىنى ئۈمىد قىلغان ۋە ئاللاھنى كۆپ ياد ئەتكەنلەرگە - رەسۇلۇللاھ ئەڭ ياخشى ئۆلگەدۇر﴾<sup>(۱)</sup> دېگەن.

مەلۇمكى، مۇھەممەد ئەلەيھىسسالام يەر يۈزىدە ئىنسان ئېھتىياجلىق بولغان پۈتۈن ئىشلاردا، ئۆلگە قىلىپ ئەگىشىشكە ئەرزىيدىغان بىرلا شەخستۇر!

ئۇنداقتا، بىز ئالدى بىلەن مۇھەممەد ئەلەيھىسسالامنى تونۇشقا مۇھتاجىمىز. چۈنكى ئۆزىنى تونۇماستىن، ئۇنى ئۆلگە قىلغىلى بولمايدۇ.

(1) ئەھزاب سۈرىسى 21-ئايەت

## پەيغەمبەر ئەلەيھىسسالامنىڭ ئەخلاقىدىن ئۆرنەكلەر

پەيغەمبىرىمىزنىڭ ئەخلاقى قۇرئان كەرىم ئىدى. ئۇ ئاللاھنىڭ ئەمرىگە بويسۇنۇشتا، ئىبادەتلەرنى ئورۇنلاشتا، ئاللاھ مەنىسى قىلغان ئىشلاردىن يىراق تۇرۇشتا، بارچە ياخشى ئىشلارنى قىلىشتا ئىنسانلارنىڭ ئالدىنقىسى ئىدى. ئۇ گۈزەل ئەخلاق جەھەتتىمۇ پۈتۈن ئىنسانىيەتنىڭ ئالدىغا ئۆتۈپ كەتكەنلىكتىن، ئىنسانىيەتنىڭ ئىپتىخارلىق ئۈلگىسىگە ئايلانغان ئىدى. پەيغەمبىرىمىزنىڭ گۈزەل ئەخلاقى ئۇنىڭ پۈتۈن ھاياتىدىكى بارلىق ئىش - ئىزلىرىدا ئىپادىلەنگەن بولۇپ، تۆۋەندىكى ماۋزۇلاردا تېخىمۇ روشەن كۆرگىلى بولىدۇ:

- (1) ئاللاھقا قارىتا ئەخلاقى
- (2) ئىنسانىيەتكە قارىتا ئەخلاقى
- (3) مۇسۇلمانلارغا قارىتا ئەخلاقى
- (4) ئائىلىسىدىكىلەرگە قارىتا ئەخلاقى
- (5) بالىلارغا قارىتا ئەخلاقى
- (6) دۈشمەنلىرىگە قارىتا ئەخلاقى
- (7) ئۇرۇش ئەسناسىدىكى ئەخلاقى
- (8) ھاياتىغا قارىتا ئەخلاقى
- (9) مۇھىت ۋە تەبىئەتكە قارىتا ئەخلاقى

---

(10) سۆھبەتداشلىرىغا قارىتا ئەخلاقى



### مۇھەممەد ئەلەيھىسسالامنىڭ ئاللاھقا قارىتا ئەخلاقى

مۇھەممەد ئەلەيھىسسالام ئاللاھ تائالانى ئەڭ ياخشى تونۇغان، ئۇنى ھەقىقى مەنىدە قەدىرلىگەن ۋە ئۇنىڭغا بولغان بەندىچىلىك بۇرچىنى ۋايىغا يەتكۈزگەن زات ئىدى. ئۇ ئاللاھنى ھەممىدىن بەك ئۇلۇغلايتتى، ھەمىشە ئاللاھنىڭ رەھمىتىدىن ئۈمىدلىنىش ۋە غەزىبىگە ئۇچراشتىن ھەزەر قىلىشتىن ئىبارەت تەڭپۇڭلۇقنى ساقلايتتى. پۈتۈن ھاياتىنى ۋە دۇنيالىقتىكى قىممەتلىك ھەر نەرسىسىنى ئاللاھنىڭ يولىغا ئاتاشتا ئىنسانىيەتكە ئۈلگە ئىدى.

ئاللاھتىن كەلگەن خوشاللىق ئۈچۈن ئۇنىڭغا شۈكۈر قىلاتتى، ئۇنىڭدىن كەلگەن مۇسەبەت ياكى غەم - قايغۇ ئۈچۈن ئۇنىڭدىن سەۋر تىلەيتتى. ئاللاھ ئاتا قىلغان قىسمەتكە كۆڭلىدىن رازى بولاتتى. ئىلگىرىكى ۋە كېيىنكى بارلىق گۇناھلىرى مەغپىرەت قىلىنغان تۇرۇپ، كېچىلىرى ئاللاھقا ناماز ئوقۇپ پۇتلىرى ئىشىشىپ كېتەتتى.

### مۇھەممەد ئەلەيھىسسالامنىڭ ئىنسانىيەتكە قارىتا ئەخلاقى

مۇھەممەد ئەلەيھىسسالام پۈتۈن ئالەملەرگە رەھمەت بولۇپ ئەۋەتىلگەن بولۇپ، ئىمان ئېيتقان ۋە ئېيتمىغان پۈتۈن ئىنسانلارغا رەھىم - شەپقەت، كەڭچىلىك، كەچۈرۈم، ئازادلىك ۋە ھۆرلۈكنى دۇنيا تارىخىدا تۇنجى بولۇپ تەشۋىق قىلغان ھەم ئەمەلىيىتى بىلەن تەتبىق قىلغان زاتتۇر. ئۇ پۈتۈن ئىنسانىيەتنى سۆيگەنلىكىدىن ھەمىشە ئۇلارنىڭ ھىدايەت تېپىپ نىجاتلىققا ئېرىشىشىگە تىرىشاتتى ۋە ئۇلارغا

ياخشىلىق تىلەيتتى. ئۇنىڭ گۈزەل ئەخلاقىنى دۈشمەنلىرىمۇ بىردەك سۆزلەيتتى.

### مۇھەممەد ئەلەيھىسسالامنىڭ مۇسۇلمانلارغا قارىتا ئەخلاقى

مۇھەممەد ئەلەيھىسسالام مۇسۇلمانلارغا ئەڭ مېھرى - شەپقەتلىك، ئەڭ كۆيۈمچان زات ئىدى. قۇرئان كەرىم ئۇنىڭ ئەخلاقىنى ئالاھىدە مەدھىيىلەپ: ﴿سەن ھەقىقەتەن گۈزەل ئەخلاققا ئىگەسەن﴾<sup>(1)</sup> دېگەن.

قۇرئان كەرىم ئۇنىڭ مۇسۇلمانلارغا بولغان گۈزەل ئەخلاقىنى ماختاپ يەنە مۇنداق دەيدۇ: ﴿ئاللاھنىڭ رەھىمىتى بىلەن سەن ئۇلارغا مۇلايىم بولدۇڭ؛ ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كېتەتتى﴾<sup>(2)</sup>

### مۇھەممەد ئەلەيھىسسالامنىڭ ئائىلىسىدىكىلەرگە قارىتا ئەخلاقى

مۇھەممەد ئەلەيھىسسالام ئائىلىسىدىكىلەرگە ئەڭ ياخشى مۇئامىلە قىلىدىغان، ئەڭ ئۈلگىلىك بىر ئەر، ئەڭ شەپقەتلىك بىر ئاتا ۋە ئىنتايىن مەسئۇلىيەتچان بىر ئائىلە باشلىقى ئىدى. ئىمام مۇسلىم رىۋايەت قىلغان ھەدىستە، ساھابىلارنىڭ: «ئاياللارغا مېھرىبانلىق

(1) نۇن سۇرىسى 4 - ئايەت

(2) ئال ئىمران سۇرىسى 159 - ئايەت

قىلىشتا پەيغەمبەر ئەلەيھىسسالامدىن ئارتۇق بىراۋنى كۆرمىدۇق»<sup>(1)</sup> دېگەنلىكى قەيت قىلىنغان.

پەيغەمبەر ئەلەيھىسسالام باشقىلارنىمۇ بۇ ياخشى ئەخلاققا چاقىرىپ: «سىلەرنىڭ ئەڭ ياخشىلىرىڭلار، ئۆز ئەھلىگە ئەڭ ياخشى مۇئامىلە قىلىدىغانلاردۇر. مەن ئۆز ئەھلىگە ئەڭ مېھرىبان كىشىڭلارمەن»<sup>(2)</sup> دېگەن.

پەيغەمبەر ئەلەيھىسسالام دۆلەتنىڭ رەئىسى، دىن ۋە دۇنيالىق ئىشلارنىڭ رەھبىرى، ئەسكەرلەرنىڭ قوماندانى، مەسجىد تە مۇسۇلمانلارنىڭ ئىماملىقى قاتارلىق ئېغىر يۈكلەر ۋە مەسئۇلىيەتلەر ئۈستىگە يۈكلەنگەن تۇرۇپ، بۇ ئىشلارنىڭ ھەممىنى جايىدا ۋە تولۇق ئورۇندىغاننىڭ سىرتىدا، ئائىلىسى ئېھتىياجلىق بولغان سۆيگۈ-مۇھەببەت، ئۆي ئىشلىرىدا ئاياللىرىغا ياردەملىشىش، ئۇلارنىڭ خوشاللىقى ۋە دەر تلىرىنى ئاڭلاشقا ۋاقىت ئايرىش ۋە ئۇلارنىڭ كۆڭلىنى ئېلىشتىن ئىبارەت ئائىلىسىگە مۇناسىۋەتلىك بۇرچىنىمۇ ھېچ ئۈتۈپ قالمايتتى.

پەيغەمبەر ئەلەيھىسسالام ئاياللارنىڭ ئىسلام دىنىدىكى قەدىر-قىممىتىنى ناھايىتى ياخشى بىلگەن ۋە ئۇلارغا كۆيۈنگەنلىكتىن، ئۆي ئىشلىرىدا ئاياللىرىغا ياردەملىشەتتى، ئۇلارغا ئېغىرلىق سالمايتتى، ئۆزىنىڭ كىيىملىرىنى ئۆزى ياماپ، بەزىدە ئۆزى يۇيۇپ كىيەتتى، يېمەك-ئىچمەكلىرىنى كۆپ ھاللاردا ئۆزى تەييارلايتتى. پەيغەمبەر

(1) ئىمام مۇسلىم رىۋايىتى

(2) ئىبنى ماجە رىۋايىتى

ئەلەيھىسسالامنىڭ ئايالى ھەزرىتى ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ ئۆيىدە قىلىدىغان ئىشلىرى توغرىلۇق سورالغاندا: «رەسۇلۇللاھ ئۆيىدە باشقا ئىنسانلارغا ئوخشاش بىر ئىنسان ئىدى، ئۆزىنىڭ كىيىمىنى ياماي تىتى، ماللىرىنى ساغاتتى، ئۆزىنىڭ ئىشلىرىنى ئۆزى قىلاتتى»<sup>(1)</sup> دەپ جاۋاب بەرگەن. ئۇ يەنە بىر قېتىم «رەسۇلۇللاھ ئۆيىدە نېمە ئىش قىلاتتى؟» دەپ سورالغاندا: «رەسۇلۇللاھ ئۆيىدە ئائىلىسىنىڭ ئىشلىرىنى قىلىش بىلەن بولاتتى، ناماز ۋاقتى كەلگەن ھامان مەسجىدكە چىقىپ كېتەتتى»<sup>(2)</sup> دەپ جاۋاب بەرگەن.

ئىنسانىيەتنىڭ ئۈلگىسى بولغان ئۇلۇغ پەيغەمبىرىمىزنىڭ ئەخلاقى ئالدىدا بىزنىڭ ئۇيغۇر ئەللىرىمىز نەدە؟ «ئەر كىشى تاماق ئەتسە بولمايدۇ»، «ئەر كىشى كىرىيۇپۇسا بولمايدۇ» ۋە «ئەر كىشى بالا باقسا بولمايدۇ» دېگەنلەرنى كىم ئېيتىپتۇ؟ بىز پەيغەمبىرىمىزگە ئەگىشەمدۇق ياكى ئىسلام ئەخلاقىغا يات كېلىدىغان ناچار ئادەتلىرىمىزگىمۇ؟!

قولدا بالىسىنى كۆتۈرۈپ ماڭغان ياكى ئوچاق بېشىغا كەلگەن ئەرنى ئەيىبلەيدىغان ناچار ئادەتنىڭ ھازىرمۇ بەزى ئۇيغۇرلار ئارىسىدا ھۆكۈم سۈرۈۋاتقانلىقى ھەقىقەتەن ئەجەبلىنەرلىك ۋە سەسكىنەرلىك ئىش.

(1) ئىمام ئەھمەت رىۋايىتى

(2) ئىمام بۇخارى رىۋايىتى

## مۇھەممەد ئەلەيھىسسالامنىڭ بالىلارغا قارىتا ئەخلاقى

پەيغەمبەر ئەلەيھىسسالام ھەر كىشىگە ئۇنىڭ ئەقلى ۋە سەۋىيىسىگە مۇناسىپ مۇئامىلىدە بولاتتى. بالىلارنى ۋە ئۇلارنى خوشال قىلىشنى بەكمۇ ياخشى كۆرەتتى. بالىلارنىڭ قىيىنلىقىنى قېلىشقا زادى چىداپ تۇرالمىتتى. ھەمىشە يېتىملەرنىڭ بېشىنى سىلايتتى. بەزىدە بالىلارنىڭ ئەقلىگە ماسلىشىپ ئۇلار بىلەن ئويۇن ئوينىتتى. بالىلارمۇ بۇ ئۆلگىلىك پەيغەمبەرنى ئۆز ئاتا - ئانىسىدىنمۇ بەك سۆيەتتى ۋە ھەمىشە ئۇنىڭ بىلەن بىرگە بولۇشنى تىلەيتتى. بىر ئادەم پەيغەمبەر ئەلەيھىسسالامغا : ”يارەسۇلەللاھ! سىز بالىلارنى سۆيىدىكىنەنسىز، مېنىڭ ئون بالام بار، ھازىرغىچە بىرىنىمۇ سۆيۈپ باققىنىم يوق“ دېگەندە، پەيغەمبەر ئەلەيھىسسالام ئۇنىڭ تاش يۈرەكلىكىگە ئېچىنىپ: «كىشىلەرگە رەھىم - شەپقەت قىلىمىغانلارغا ئاللاھ رەھىم قىلمايدۇ»<sup>(1)</sup> دېگەن.

## مۇھەممەد ئەلەيھىسسالامنىڭ دۈشمەنلىرىگە قارىتا ئەخلاقى

پەيغەمبەر ئەلەيھىسسالام دۈشمەنلىرىگىمۇ ناھايىتى مېھرى - شەپقەتلىك زات بولغانلىقتىن، ئۇلار ئىچىدىمۇ چوڭقۇر ھۆرمەتكە ئېگە ئىدى. دۈشمەنلىرى ئۇنىڭ چاقىرغان دىنىنى ئىنكار قىلغان بولسىمۇ، مۇھەممەد ئەلەيھىسسالامنىڭ گۈزەل ئەخلاقىنى، راستچىللىقىنى ۋە ئىنسانىيەتتە بولۇشقا تېگىشلىك مېھرى - شەپقەت، رەھىمدىللىق، ئادالەت ۋە باشقىمۇ بارلىق ئېسىل سۈپەتلەرنىڭ ئۇنىڭدا مۇجەسسەملەنگەنلىكىنى ئىقرار قىلاتتى.

(1) بۇخارىي ۋە مۇسلىم رىۋايىتى

پەيغەمبەر ئەلەيھىسسالام بىلەن ئۇنىڭ ساھابىلىرىغا ئىنسان چىداپ تۇرالمىدىغان ئېغىر زۇلۇملارنى سالغان، ئۇلارنى ئەڭ ۋەھشى قىيىن - قىستاقلارغا ئالغان، ھەتتا ئۇلارنى ئۆز يۇرتلىرىدىن قوغلاپ چىقارغان، بۇنى ئاز دەپ ئۇلارنىڭ مال - مۈلۈكلىرىنى خالىغانچە تالان - تاراج قىلغان، ئۆيلىرىنى كۆيدۈرۈپ تاشلىغان قۇرۇپ قەبىلىسى باشچىلىقىدىكى مەككىلىك ئەرەبلەر مەككە ئازات بولغان كۈنى بىر تەرەپتىن مۇھەممەد ئەلەيھىسسالامنىڭ ئۇلارنى قانداق ئېغىر جازالارغا تارتىدىغانلىقىنى كۈتسە، يەنە بىر تەرەپتىن مېھرى - شەپقىتى ھەممىگە ئومۇم بولغان بۇ ئۇلۇغ زاتنىڭ شەپقىتىگە تەلمۈرۈپ، قاتتىق قورقۇنۇپ ئىچىدە تۇرۇشقاندا، پەيغەمبەر ئەلەيھىسسالامنىڭ ئۇلارنى: «تارقىلىڭلار، ئازاتسىلەر!» دېگەنلىكى، مەككىنىڭ ئۇرۇش جىنايەتچىلىرىدىن بىرى بولغان، مۇھەممەد ئەلەيھىسسالامغا ۋە ئىسلام دىنىغا قاتتىق ئۆچمەنلىكى بىلەن تونۇلغان ۋە بارچە ئېغىر جىنايەتلەرنىڭ ھەممىنى ئىشلىگەننىڭ سىرتىدا، پەيغەمبەر ئەلەيھىسسالامنىڭ قىزى زەينەب رەزىيەللاھۇ ئەنھانى ئۇرۇپ قۇرسىقىدىكى بۇۋۇقنى چۈشۈرۈۋەتكەن ھىبار ئىبنى ئەسۋەد دېگەن ئادەمنى كەچۈرۈۋەتكەنلىكى ئىنسانىيەت تارىخىدا مىسلى كۆرۈلمىگەن بىر كەچۈرۈم بولغانلىقتىن، ئەرەبلەر توپ - توپ بولۇپ ئۆز ئىختىيارى بىلەن ئىسلام دىنىغا كىرىشكە باشلىغان ۋە ئەرەب يېرىم ئارىلى قىسقا مۇددەت ئىچىدە ئىسلام دىيارىغا ئايلانغان.

### مۇھەممەد ئەلەيھىسسالامنىڭ ئۇرۇش ئەسناسىدىكى ئەخلاقى

مۇھەممەد ئەلەيھىسسالام مەسىلىنى ئۇرۇشىسىز ھەل قىلىشقا تىرىشاتتى. پەقەت ئۇرۇش قىلىشتىن باشقا چارە قالمىغان ياكى دۈشمەنلەر بېسىپ كەلگەن ۋاقىتتىلا ئۇرۇش قىلىشنى قارار قىلاتتى.

پەيغەمبەر ئەلەيھىسسالام ھەر قېتىم ئۇرۇشقا چىقىشتىن ئاۋۋال مۇسۇلمان ئەسكەرلىرىگە يول يورۇق بېرىپ: «سەلەرگە تىغ تەڭلىمىگەنلەرنى، ياشانغانلارنى، ئاياللارنى، بالىلارنى ئۆلتۈرمەڭلار! زىرائەتلەرنى ناپۇت قىلماڭلار، دۈشمەنلەرنىڭ بەدەنلىرىنى پارچىلماڭلار، ئەسىرلەرنى خورلىماڭلار» دەپ جېكىلەيتتى.

### مۇھەممەد ئەلەيھىسسالامنىڭ ھايۋانلارغا قارىتا ئەخلاقى

مۇھەممەد ئەلەيھىسسالامنىڭ شەپقىتى ئىنسانلارغا ئەمەس، بەلكى ھايۋانلارغىمۇ شامىل ئېدى. نان، سۇ بەرمەستىن باغلاپ قويغانلىقى تۈپەيلى ئۆلگەن بىر مۈشۈك سەۋەبلىك بىر مۆمىنە ئايالنىڭ دوزىخى بولۇپ كەتكەنلىكىنى، بىر بۇزۇق ئايالنىڭ ئۇسسۇزلۇقتىن تىلىنى چىقىرىپ تەلمۈرۈپ تۇرغان بىر ئىتنى ئۆتۈكىنى سېلىپ، قۇدۇقتىن سۇ ئېلىپ سۇغۇرغانلىقى ئۈچۈن جەننەتنى بولۇپ كەتكەنلىكىنى مۇسۇلمانلارغا سۆزلەپ بېرىش ئارقىلىق بارلىق جان ئېگىلىرىگە رەھىم - شەپقەت قىلىشنى ئۈگەتكەن زات مۇھەممەد ئەلەيھىسسالامدۇر.

بىر ھايۋاننىڭ ئۆلۈمىگە سەۋەب بولغانلىق تۈپەيلى بىر مۆمىنە ئايالنىڭ دوزاخقا، يەنە بىر ھايۋاننىڭ جېنىنى قۇتقۇزۇپ قويغان بىر بۇزۇق ئايالنىڭ بۇ ياخشىلىقى ئۈچۈن جەننەتكە لايىق بولغانلىقىدىن ئىبارەت بۇ ئاددىغىنە قىسسە چوڭقۇر مەنىگە ئېگە بولۇپ، بىزگە شەپقەتنىڭ ئاللاھ تائالا دەرگاھىدا قانچىلىك كاتتا ئورنى بار ئىكەنلىكىنى چۈشەندۈرۈپ بەرگەن.

ئۇ ھايۋانلارنى بۇغۇزلىغاندىمۇ ئۇلارغا رەھىم شەپقەت كۆرسىتىشنى بۇيرىغان ئىدى. ئۇ مۇنداق دېگەن: «ئاللاھ ھەممە نەرسىگە رەھمەتنى پۈتۈۋەتكەن. مال بوغۇزلىغاندا، مالنى قىينىماستىن ياخشى

بوغۇزلاڭلار». بىر ئادەمنىڭ پىچاقنى قويىنىڭ كۆزىگە كۆرسىتىپ تۇرۇپ بۆلىگەنلىكىنى كۆرۈپ قېلىپ، ئۇنىڭغا: «پىچاقنى مالغا كۆرسەتمە! ئۇنى ئىككى قېتىم ئۆلتۈرمە كىچىمۇسەن؟» دەپ كايغان.

## پەيغەمبەر ئەلەيھىسسالامنىڭ مۇھىت ۋە تەبىئەتكە قارىتا ئەخلاقىي

مۇھەممەد ئەلەيھىسسالام مۇھىت تازىلىقنى ۋە تەبىئەت ساپلىقىنى ساقلاشقا ئەڭ زور ئەھمىيەت بەرگەن زات بولۇپ، «پاكىزلىق – ئىماننىڭ يېرىمىدۇر» دېگەن پىرىنسىپنى ئېلان قىلىش ئارقىلىق، ئۆي ئىچىنى، كىيىم – كېچەكلەرنى، يېمەك – ئىچمەكلەرنى ۋە بەدەننى پاكىز تۇتۇشقا بۇيرىغان، ناماز ئوقۇش، قۇرئان تىلاۋەت قىلىش، كەبىنى تاۋاب قىلىشقا ئوخشىغان ئىبادەتلەرنى تاھارەتتىن ئىبارەت پاكىزلىق بىلەن ئورۇنلاشقا، كۆپچىلىك توپلىشىدىغان ئورۇنلارغا يۇيۇنۇپ، خۇشبويا لارنى سۈرتۈپ بېرىشقا ئەمر قىلغان ئىدى.

مۇندىن باشقا ھەج ۋە ئۆمرە قىلغۇچىلارنىڭ مەككىنىڭ دەل – دەرەخلىرىنى، ئۆسۈملۈكلىرىنى ۋە زىرائەتلىرىنى كېسىشتىن ۋە يۇلۇشتىن مەنئى قىلغانلىقى، ئورۇش ئەسناسىدا ئەسكەرلەرنىڭ زىرائەتلەرنى نابۇت قىلماسلىقىنى، دەل - دەرەخلەرنى كەسمەسلىكىنى ۋە ئوت قويماسلىقىنى قاتتىق چېكىلىگەنلىكى پەيغەمبەر ئەلەيھىسسالامنىڭ تەبىئەتنى قانچىلىك سۆيىدىغانلىقى ۋە ئۇنى ئاسراشقا قانچىلىك ئەھمىيەت بېرىدىغانلىقىنى كۆرسىتىدۇ.



## پەيغەمبەر ئەلەيھىسسالامنىڭ سۆھبەتداشلىرىغا قارىتا ئەخلاقى

پەيغەمبەر ئەلەيھىسسالام ئۆزىنىڭ ئالىي پەزىلىتى ۋە گۈزەل ئەخلاقى بىلەن سۆھبەتداشلىرىنى ئۆزىگە جەلىب قىلىۋالاتتى. ئۇنىڭ بىلەن بىر قېتىم سۆھبەتلىشىش پۇرسىتىگە ئىگە بولغان ئادەم قايتا سۆھبەتلىشىشنى ئارمان قىلاتتى. قىسقىسى، ئۇنىڭ سۆھبىتىگە توپمايتتى.

پەيغەمبەر ئەلەيھىسسالام بىراۋ بىلەن سۆھبەتلەشكەندە، ئۇنىڭ سۆزىنى كەسمەيتتى ۋە بۇنداق قىلىشنى ئەخلاقسىزلىق دەپ بىلەتتى. سۆزلەۋاتقان كىشىدىن ھېچ ۋاقىت يۈزىنى باشقا تەرەپكە چۆرمەيتتى. ئۇنىڭ سۆزىنى دىققەت بىلەن ئاڭلايتتى. قارشى تەرەپنىڭ ئەدەپسىزلىكىگە ھەرگىزمۇ ئاچچىقلاپ قالمىتتى.

پەيغەمبەر ئەلەيھىسسالام ئىنتايىن كىچىك پېئىل ۋە تولىمۇ كەمتەر زات بولۇپ، كىشىلەرنىڭ ئۇنىڭغا - باشقا مىللەتلەر كاتتىلىرىغا ئورنىدىن تۇرغاندەك - ئورۇنلىرىدىن تۇرۇشنى ياققۇرمايتتى. ئولتۇرغاندا ئادەتتىكى كىشىلەردەك قەيەردىن ئورۇن تەگسە شۇ يەردە ئولتۇراتتى. ئاجىزلارنى ۋە كەمبەغەللەرنى خور كۆرمەيتتى، ئۇلارنى ياخشى كۆرەتتى، ئۇلارنىڭ بېشىنى سىلايتتى.

ئۈچىنچى بۆلۈم

گۈزەل ئەخلاقلار

## سوۋېگو ۋە ئۇنىڭ قىممىتى

سوۋېگو — ھاياتلىقنىڭ چېنى، قەلبىنىڭ زىننىتى ۋە بەختىنىڭ كاپالىتىدۇر. سوۋېگونىڭ قىممىتىنى تونۇغانلار «دۇنيادا سوۋېگو ئومۇملىشىدىغان بولسا، ئىنسانلار نە ئادالەتكە، نە قانۇنغا موھتاج بولمىغان بولاتتى» دېگەن ئىكەن قەدىمدە. ئۇلۇغ ئالىم جالالىدىن رۇمى مۇنداق دېگەن ئىكەن: «سوۋېگو — ئاچچىقنى تاتلىققا، توپراقنى ئالتۇنغا، كىرنى ساپلىققا، كېسەلنى ساقلىققا، تۈرمىنى بوستانغا، غەزەپنى شەپقەتكە ئايلاندۇرىدىغان، تۆمۈرنى ئېرىتىدىغان، تاشنى يۇمشىتىدىغان، ئۆلۈكنى تىرىلدۈرىدىغان ۋە ئۇنىڭغا ئابى ھايات بېغىشلايدىغان بىر مۆجىزىدۇر»<sup>(1)</sup>.

---

(1) ئۇلۇغ ئەدىپ، شائىر، فىقھىشۇناس ئالىم، ئىسلام مۇتەپەككۈرى، مەشھۇر تەسەۋۋۇپنىڭ «مەۋلىۋى» تەرىقىتىنىڭ قۇرغۇچىسى مەۋلانا جالالىدىن رۇمى ھىجرىيە 604-يىلى رەبىئۇل ئەۋۋەل ئاينىڭ 6-كۈنى (1207-مىلادىيە سىننەبىرىنىڭ 30-كۈنى) ھازىرقى ئافغانىستاننىڭ خۇراسان ۋىلايىتىگە قاراشلىق بەلىخ دېگەن جايدا دۇنياغا كەلگەن، ئائىلىسى خارزم شاھى بىلەن قۇدا بولغان. مەۋلانا جالالىدىن رۇمى ئۈچ يېشىدا ئائىلىسى بىلەن بىرلىكتە باغدادقا كەلگەن، كېيىنچە، مەككە، شام، ئەزەربەيجان قاتارلىق جايلارنى زىيارەت قىلغاندىن كېيىن، ھازىرقى تۈركىيىنىڭ كونييا شەھىرىدە مۇقىملاشقان ۋە سەلچۇقلارنىڭ قىزغىن قارشى ئېلىشى نەتىجىسىدە ھاياتىنىڭ ئاخىرىغىچە بۇ جايدا بولغان. 1273-يىلى كونيادا ئالەمدىن ئۆتكەن. ئۇنىڭ قەبرىسى ھازىرمۇ چوڭ زىيارەت گاھى بولۇپ كەلمەكتە. ئۇنىڭ تەسەۋۋۇپلىقتىكى مۇرىدىلىرى دۇنيانىڭ ھەر قايسى جايلىرىدا بار. تۈركىيىدە كۆپ تېپىلىدۇ. ئەسەرلىرىنى پارس تىلىدا يازغان بولۇپ، ھازىرقى

### سۆيگۈلەر، نىڭ ئەڭ چوڭى ئاللاھ سۆيگۈسىدۇر

سۆيگۈلەرنىڭ ئەڭ چوڭى ئاللاھ سۆيگۈسىدۇر. چۈنكى سۆيگۈ-مۇھەببەت كۆپىنچە قارشى تەرەپنىڭ سۆيگۈسى ياكى ئۇنىڭدىكى قايىل قىلارلىق سۈپەتلەر ياكى ئۇنىڭدىن كۆرگەن زور ياخشىلىقلار تۈرتكىسى بىلەن قەلبكە ئورنايدىغان نەرسە.

ھالبۇكى، ئاللاھ تائالادا سۆيگۈ-مۇھەببەتكە تۈرتكە بولىدىغان ئامىللارنىڭ ھەممىسى تولقى بىلەن بار. مەسىلەن: ئاللاھ تائالا بەندىلىرىگە بەكمۇ شەپقەتلىك ۋە تولمۇ مېھرىبان زاتتۇر. ئۇنىڭ بۇ شەپقىتىنى ۋە مېھرىبانلىقىنى ئەقلى بار ئىنسان ئاللاھ تائالانىڭ ئۇنى ئانا قارىندىكى ۋاقتىدىن تارتىپ تاكى چوڭ بولۇپ، ياشاپ ئۆلگىنىگە قەدەر قانداق پەرۋىش قىلىدىغانلىقىنى، خەتەرلەردىن قانداق ساقلايدىغانلىقىنى ئەلۋەتتە چۈشىنىدۇ. شۇڭا پەيغەمبەر ئەلەيھىسسالام قۇچقىدا بالىسى بار بىر ئايالنى كۆرسىتىپ تۇرۇپ، ساھابىلىرىدىن: «بۇ ئايالنى بالىسىنى ئوتقا تاشلاشقا رازى بولىدۇ، دېسەم ئىشىنەمسىلەر؟ دەپ سورىغاندا، ساھابىلەر، بۇ ئايال ھەرگىز بالىسىنى ئوتقا تاشلاشقا رازى بولۇپ تۇرالمىدۇ، دەيدۇ. ئاندىن پەيغەمبەر ئەلەيھىسسالام ئۇلارغا: «بىلىڭلاركى، ئاللاھ بەندىلىرىگە مۇشۇ ئايالنىڭ بالىسىغا بولغان مېھرىبانلىقىدىنمۇ بەك مېھرىباندۇر»<sup>(1)</sup> دېگەن.

ئۇنىڭ ئەسەرلىرى دۇنيادا نۇرغۇنلىغان تىللارغا تەرجىمە قىلىنغان. جالالىدىن رۇمىنىڭ ئىسمى ئامېرىكىدا ئۆتكۈزۈلگەن دۇنياغا داغلىق شائىرلار تىزىملىكىگە كىرگۈزۈلگەن.

(1) ئىمام بۇخارى رىۋايىتى

ئاللاھ تائالانىڭ ئىنسانلارنى ئىككى ئالەملىك بەخت-سائادەت يولغا باشلاش ئۈچۈن ئۇلارغا شەپقەت پەيغەمبىرى بولغان ھەزرىتى مۇھەممەد ئەلەيھىسسالامنى ئەۋەتكەنلىكى ۋە ھىدايەت مەنبئى بولغان قۇرئان كەرىمنى چۈشۈرگەنلىكى، گۇناھكارلارنىڭ تەۋبە قىلىپ، ئۆزلىرىنى ئىسلاھ قىلىۋېلىشىغا پۇرسەت بېرىپ، ئۇلارنى ھامان جازالىمايدىغانلىقى ۋە تەۋبىنىڭ ئىشكىنى تاقىيما تەكچە ئوچۇق قويغانلىقىمۇ ئاللاھ تائالانىڭ بەندىلىرىگە بولغان مېھرىبانلىقىنىڭ ئىپادىسىدۇر.

سۆيۈش ئۈچۈن قايىل قىلارلىق سۈپەتلەردىن سۆز ئاچساقمۇ، ئاللاھ تائالا پۈتۈن سۈپەتلەردە، ئىش-پائالىيەتلەردە ۋە تەدبىرلىرىدە ئەڭ مۇكەممەل بېگانە زات. پۈتۈن گۈزەللىكلەر، مۇكەممەللىكلەر ۋە جىمى ياخشىلىقلارنىڭ مەنبئى ئاللاھ تائالادۇر.

سۆيۈش ئۈچۈن تۈرتكە بولىدىغان ياخشىلىقتىن سۆز ئاچقاندىمۇ، ئاللاھ تائالا ئەڭ مۇكەممەل سۆيگۈگە لايىق بېگانە زاتتۇر. ئىنسان خاراكتېرى ئۇنىڭغا ياخشىلىق قىلغانغا ھۆرمەت قىلىش ۋە ئۇنى سۆيۈشنى تەبئىي بۇرچ، دەپ بىلىدۇ. دۇنيادا قايسى بىرىنىڭ ياخشىلىقى ئىنساننى يوقتىن بار قىلىپ، ئەڭ چىرايلىق شەكىلدە ياراتقان، ئۇنىڭغا ئەقىل - ئىدراك ئاتا قىلىپ، بارچە مەخلۇقاتلاردىن ھۆرمەتلىك ھەم قۇدرەتلىك قىلغان ۋە ئۇنى كائىناتنىڭ خوجايىنى قىلىپ بەلگىلەپ، ھەممىنى ئۇنىڭغا بويسۇندۇرۇپ بەرگەن كەرەملىك، شەپقەتلىك ئاللاھنىڭ ياخشىلىقلىرىغا يېتەلمىسۇن!؟

## ئاللاھ سۆيگۈسىنىڭ قىممىتى

ئاللاھ سۆيگۈسى ئىماننىڭ ئەڭ ئاساسلىق تەركىبى، ھەقىقىي مۆمىنلىكنىڭ ئىپادىسى، ئىبادەتلەرنىڭ ئەڭ كاتتىسى، سۆيگۈلەرنىڭ ئەڭ ئېسىلى، ھەقىقىي مۇسۇلمانلىقنىڭ ئىپادىسىدۇر. شۇڭا ئاللاھ تائالا قۇرئان كەرىمدە: ﴿مۆمىنلەر ئاللاھنى ھەممىدىن ئارتۇق دوست تۇتقۇچىلاردۇر﴾<sup>(1)</sup> دېگەن. پەيغەمبەر ئەلەيھىسسالام ئۇنىڭ ئەھمىيىتىنى بايان قىلىپ مۇنداق دېگەن: «كىمكى ئۇنىڭدا ئۈچ نەرسە بولىدىكەن، ئۇ ئىماننىڭ ھالاۋىتىنى تېتىغان بولىدۇ: بىرىنچىسى، ئاللاھ ۋە ئۇنىڭ پەيغەمبىرى ئۇنىڭ ئۈچۈن ھەممىدىن سۆيۈملۈك بولۇشى؛ ئىككىنچىسى، بىراۋنى دوست تۇتسا ئۇنى پەقەت ئاللاھنىڭ رازىلىقىنى كۆزلەپ دوست تۇتىدىغان بولۇشى؛ ئۈچىنچىسى، مۇسۇلمانلىقتىن كېيىن كاپىر بولۇشنى، خۇددى ئوتقا تاشلىنىشنى يامان كۆرگەندەك يامان كۆرىدىغان بولۇشى»<sup>(2)</sup>.

چۈنكى، ئاللاھ تائالا سۆيگۈ- مۇھەببەتنىڭ يېگانە مەنبئى. دۇنيادىكى پۈتۈن سۆيگۈلەر ئاللاھ تائالانىڭ چەكسىز سۆيگۈسىدىن بىر تامچە بولغان ھالدا، ئاللاھ تائالادىن كەلگەن. قەلبلەرگە سۆيگۈ ئوتىنى سالغۇچىمۇ ئاللاھ تائالادۇر.

(1) بەقەرە سۈرىسى 165 - ئايەت.

(2) بۇخارى رىۋايىتى.

## ئاللاھ سۆيگۈسى نېمە بىلەن ئىپادىلىنىدۇ؟

ئاللاھ سۆيگۈسى ئۇنىڭغا ھەقىقىي رەۋىشتە ئىتائەت قىلىش، پۈتۈن ھايات قايناملىرىدا ئۇنىڭ كۆرسەتمىلىرىنى دەستۇر قىلىپ ئەمەل قىلىش بىلەن ئىپادىلىنىدۇ.

### پەيغەمبەر سۆيگۈسى

پەيغەمبەر سۆيگۈسى ئاللاھ سۆيگۈسىدىن قالسا ئەڭ ئەھمىيەتلىك سۆيگۈ بولۇپ، ئىماننىڭ بىر پارچىسىدۇر. ئاللاھ تائالا تەرىپىدىن ئىنسانىيەتنى دۇنيا ۋە ئاخىرەتنىڭ بەخت - سائادەتلىرىگە ئېرىشتۈرۈشكە كېيىللىك قىلىدىغان ئىسلام دىنىدىن ئىبارەت ھەق دىننى ئېلىپ كېلىش ئارقىلىق ئىنسانلارنى كۇپرىنىڭ زۇلمەتلىرىدىن قۇتۇلدۇرۇپ، ئىماننىڭ پارلاق نۇرىغا باشلاپ چىققان ۋە بارلىق ياخشى ئىشلارنىڭ بىردىنبىر ئۈلگىسى بولغان ھەزرىتى مۇھەممەد ئەلەيھىسسالامدىنمۇ سۆيۈملۈك كىم بولسۇن؟!

شۇڭا پەيغەمبەر ئەلەيھىسسالام مۇنداق دەپ كۆرسەتكەن: «سىلەرنىڭ ھېچبىرىڭلار مېنى ئاتىسىدىن، بالىسىدىن ۋە بارلىق كىشىلىرىدىن ئارتۇق سۆيىمىگىچە مۇمىن بولالمايدۇ»<sup>(1)</sup>.

(1) ئىمام بۇخارى رىۋايىتى.

### پەيغەمبەر سۆيگۈسى قانداق ئىپادىلىدۇ؟

پەيغەمبەر سۆيگۈسى دىن ۋە دۇنيالىق پۈتۈن ئىشلاردا مۇھەممەد ئەلەيھىسسالامنىڭ يولىغا ئەمەلىي رەۋىشەنە ئەگىشىش ۋە ئۇنى مەنىدە ئۈلگە قىلىش بىلەن ئىپادىلىنىدۇ.

#### ۋەتەن سۆيگۈسى

ئاللاھ تائالا ۋە ئۇنىڭ پەيغەمبىرىنىڭ سۆيگۈسىدىن قالسا، ئەڭ شەرەپلىك ۋە ئۇلۇغ سۆيگۈ - ۋەتەن سۆيگۈسىدۇر. ھەقىقىي مۇسۇلمان كىشى ئۆز ۋەتىنىگە سادىق بولىدۇ، چۈنكى مۇسۇلمانلىقنىڭ تەقەززاسى ۋاپادارلىقنى تەلەپ قىلىدۇ. خۇددى ئىبادەتلەرمۇ ئىنساننى باشقا مەخلۇقاتلاردىن ئالاھىدە پەرقلىق بىر مۆجىزات سۈپىتىدە يارىتىپ، ئۇنىڭغا بۇ كائىناتنىڭ ياخشىلىقلىرىنى ۋە يەر يۈزىنىڭ خوجايىنلىقىنى ئاتا قىلغان كەرەملىك ئاللاھقا شۈكۈر ۋە مىننەتدارلىق ئىزھار قىلىش يۈزىسىدىن قىلىنىدىغان بىر ۋاپا بۇرچى بولغاندەك، ۋەتەننى سۆيۈش ۋە ئۇنىڭ يولىدا مال - مۈلكىنى، جېنىنى ۋە ھەر نەرسىنى پىدا قىلىش ھەر قانداق بىر پۇقرانىڭ ئۇنى ئىللىق قوينىدا ئۆستۈرۈپ يېتىلدۈرگەن ئانا ۋەتەنگە ئۆتەشكە تېگىشلىك ۋاپا بۇرچىدۇر.

#### ۋىجدانلىق ئىنسان ۋەتىنىنى سۆيىدۇ

ۋىجدانلىق ئىنسان ۋەتىنىنى سۆيۈشنى ئىنسانلىق بۇرچى دەپ بىلىدۇ. چۈنكى ئىنسان خاراكىتىرى ياخشىلىققا ياخشىلىق قايتۇرۇشنى، ياخشىلىق قىلغاننى سۆيۈشنى تەبىئىي زۆرۈرىيەت دەپ تونۇيدۇ. دۇنيادا ئىنسان ئۈچۈن ئۇنىڭغا ئىللىق باغرىنى ئېچىپ، ئۇنى تۈرلۈك نېمەتلىرى بىلەن كۈتۈۋالغان، ئۇنى بارچە ياخشىلىقلىرىدىن بەھرىمەن



قىلغان، كۆكسى كەڭ، قوينى ئىسسىق ئاشۇ ئانا ۋەتىنىدىنمۇ سۆيۈملۈك بىرى بارمۇ؟! ياخشىلىقنى ياخشىلىق قىلىش بىلەن قايتۇرۇش ئۈچۈن ئۇنىڭدىنمۇ ئەلا بىرى بارمۇ!؟

ۋاپادار ئىنسان چوقۇم ئۆز ۋەتىنىنى سۆيىدۇ، چۈنكى، ھەركىمنىڭ ئۆز ۋەتىنى خۇددى ئانىسىنىڭ قوينىدەك ئىسسىق ۋە يۇمشاقتۇر. شۇڭا ئۇنى «ئانا ۋەتەن» دەيمىز. ئانىمىز خەۋپكە ئۇچرىسا بىزنىڭ قانچىلىك بىئارام بولۇپ كېتىدىغانلىقىمىز ۋە ئۇنى قۇتقۇزۇش ئۈچۈن جىددىي ھەرىكەت قىلىدىغانلىقىمىز تۇرغان يەردە، ۋەتەنمۇ شۇنداق قەدىرلىك ئانا! بەلكى بۇ، بىزنى تۇغقان ئانىمىزدىنمۇ قەدىرلىك ۋە قىممەتلىك ئانىمىزدۇر. چۈنكى، ئانىلارنى ئۆستۈرگەن توپراقمۇ ئەنە ئاشۇ ۋەتەن ئەمەسمۇ؟

### مۇسۇلمانلارنىڭ ئۆز ئارا سۆيگۈسى

ھەزرىتى مۇھەممەد ئەلەيھىسسالام: «ئاللاھ تائالانىڭ نامى بىلەن قەسەم قىلىمەنكى، سىلەر مۆمىن بولمىغىچە جەننەتكە كىرەلمەيسىلەر، بىر - بىرىڭلارنى سۆيىمىگىچە مۆمىن بولالمايسىلەر»<sup>(1)</sup> دېگەن.

مۇسۇلمان ئادەم كىشىلەرگە ئۇلارنىڭ رەڭگى، تىلى، ئىرقى، دىنى ۋە ۋەتەنلىرىنىڭ ئوخشاش بولمىغانلىقى سەۋەبلىك دۈشمەنلىك مەۋقەسىدە بولمايدۇ. چۈنكى ئىسلام دىنى نەزىرىدە، پۈتۈن ئىنسانلار ھەزرىتى ئادەمدىن، ئادەم توپراقتىن كەلگەن. ئۇلارنىڭ ئارىسىدىكى تىل، رەڭ، ئىرق پەرقلىرى پەقەت ئاللاھ تائالانىڭ چەكسىز قۇدرىتىنى

(1) ئىمام مۇسلىم رىۋايىتى

ۋە گۈزەل سەنئەتلىرىنى كۆرسىتىدىغان بېرەر ئالامەتلەردۇر. «ئاللاھنىڭ قۇدرىتىنى نامايان قىلىدىغان ئالامەتلەردىن بىرى، ئاسمانلارنى ۋە زېمىنلەرنى ياراتقانلىقى، تىلىڭلارنىڭ، رەڭگىڭلارنىڭ ئوخشاشمىغانلىقىدۇر. شۇبھىسىزكى، بۇنىڭدا بىلىدىغانلار ئۈچۈن ئىبرەتلەر باردۇر»<sup>(1)</sup>.

### تەبىئەت سۆيگۈسى

تەبىئەت — ئاللاھ تائالانىڭ سەنئىتىدۇر. ئاللاھ تائالا تەبىئەتنى ئىنسانىيەتنىڭ مەنپەئىتى ئۈچۈن يارىتىپ بەرگەن. ئۇنىڭدىن پايدىلىنىش، ئۇنى ئاسراش، ئۇنى سۆيۈش ۋە قوغداش دىنىمىزدا گۈزەل ئەخلاقىلاردىن سانىلىدۇ. تەبىئەت بىز ئىنسانلار دەك تۈزكۈر ئەمەس، بەلكى ئۇ ۋە ئۇنىڭدىكى بارلىق شەيئەلەر ئۆز تىللىرى بىلەن ئاللاھ تائالانى ئۇلۇغلايدۇ، ئۇنى مەدھىيەلەيدۇ. قورۇن كەرىم بۇ ھەقىقەتنى بايان قىلىپ مۇنداق دەيدۇ: ﴿يەتتە ئاسمان - زېمىن ۋە ئۇلاردىكى مەخلۇقاتلار ئاللاھنىڭ نۇقسانسىزلىقىنى سۆزلەيدۇ، (كائىناتتىكى) قانداقلىكى نەرسە بولمىسۇن، ئاللاھنى بارچە نۇقسانلاردىن پاك دەپ مەدھىيەلەيدۇ، لېكىن سىلەر (تىلىڭلار ئوخشاش بولمىغانلىقتىن) ئۇلارنىڭ مەدھىيىسىنى سەزمەيسىلەر﴾<sup>(2)</sup>.

تەبىئەت ئاللاھ تائالانىڭ كىتابى بولۇپ، ئۇنى ئوقۇشنى بىلگەنلەر چوقۇم ئاللاھ تائالانى تونۇيدۇ. بۇ كىتابتا ئاللاھ تائالانىڭ چەكسىز

(1) رۇم سۈرىسى.

(2) ئىسرا سۈرىسى 44 - ئايەت.

قۇدرەت كامالى، گۈزەل سەنئەتلىرى، نېمەتلىرىنىڭ تۈرلىرى يېزىلغان. مۇسۇلمان كىشى تەبىئەتنى ئاللاھ تائالانىڭ سەنئىتى بولغانلىقى ئېتىبارى بىلەن سۆيىدۇ، ئۇنى ھەر كۆرگىنىدە، ئۇنىڭدا ئاللاھ تائالانىڭ چەكسىز قۇدرىتى ۋە ئىلىم - ھېكمىتىنىڭ ئىزلىرىنى كۆرىدۇ. نەتىجىدە، ئۇنىڭ ئاللاھ تائالانى تونۇشى ئاشىدۇ، ئىمانى كۈچلەندۇ. شۇڭا قۇرئان كەرىمنىڭ كۆپلىگەن ئايەتلىرى كىشىلەرنى تەبىئەتنىڭ ھەرخىل مەنزىرىلىرىگە قاراپ تەپەككۈر قىلىشقا چاقىرماقتا.

## ھەقىقەتنى سۆيۈش

ھەقىقەتنى سۆيۈش ھەممە ئادەمنىڭ شۇئارى. لېكىن ئەمەلىيەتتە ھەممە ئادەم ھەقىقەتنى سۆيەلمەيدۇ؟

تەبىئىيىكى، ھەقىقەتنى ئېغىزدا سۆيگەنلىك ھېچ نەرسىگە يارىمايدۇ. ھەقىقەتنى كۆڭۈلدە سۆيگەنلىكمۇ ئىشقا يارىمايدۇ، بەلكى ھەقىقەتنى ئەمەلىي ھەرىكىتى بىلەن چىن قەلبىدىن سۆيۈش تەلەپ قىلىنىدۇ. بىز مۇسۇلمانلار ھەقىقەتنى ئېغىزىمىزدا سۆيگەندەك ئەمەلىيىتىمىزدە سۆيەلگەن بولساق ھالىمىز باشقىچە بولغان بولار ئىدى، ئەلۋەتتە. خۇددى ئىسلامنىڭ ئالتۇن دەۋرلىرىدىكى مۇسۇلمانلاردەك ياكى كېيىنكىلەردەك، ھېچ بولمىغاندا.

مەلۇمكى، «ھەقىقەتنى سۆيۈش» تىن ئىبارەت بۇ گۈزەل ئەخلاق بارچە گۈزەل ئەخلاقلارنىڭ باش تاجىسى ۋە جەۋھىرىدۇر.

«ھەقىقەتنى سۆيۈش» تىن ئىبارەت بۇ گۈزەل ئەخلاق تىن ھەقىقەت ئۈچۈن ئۆز مەنپەئەتىنى قۇربان قىلىش، راستچىلىق، ئادالەت، ۋاپادارلىق، ئىشەنچلىك بولۇش، سەمىمىيلىك، ۋەدىسىدە تۇرۇش قاتارلىق كۆپلىگەن گۈزەل ئەخلاقلار تۈرلىنىپ چىقىدۇ. ھەقىقەت يولىدا ئۆز مەنپەئەتىنى قۇربان قىلىش ھەقىقەتنى سۆيگەنلىكنىڭ ئەڭ راستچىل ۋە ئەڭ كۆرىنەرلىك ئىپادىسىدۇر.

«ھەقىقەتنى سۆيۈش» تىن ئىبارەت بۇ گۈزەل ئەخلاق تىن چەتنەپ كېتىشتىن يالغانچىلىق، ھەقسىزلىق، خىيانەت، ۋاپاسىزلىق، سۆزىدە تۇرماسلىق، ھەقىقەتنى قوبۇل قىلىشتىن باش تارتىش قاتارلىق

نۇرغۇنلىغان رەزىل قىلىقلار تۇغۇلىدۇ.

«ھەقىقەتنى سۆيۈش» تىن ئىبارەت بۇ گۈزەل ئەخلاقىتىن چەتنەپ كېتىشىنىڭ سەۋەبلىرىمۇ كۆپ بولۇپ، ئاساسلىقى ئۇچىغا چىققان شەخسىيە تىجىلىك، نەپسىنىڭ ھەر قانداق ھەۋەسلىرىگە بويىسۇنۇش بولسا، بەزىسى كۆڭۈلنىڭ پەسلىكى، باشقىلارنى يامان كۆرۈش خاھىشى ۋە شەيتانغا ئەگىشىشتىن ئىبارەتتۇر.

قۇرئان كەرىمدىن «ھەقىقەتنى سۆيۈش» تىن ئىبارەت بۇ گۈزەل ئەخلاققا ئىشارەت قىلغان كۆپلىگەن ئايەتلەرنى تاپالايمىز.

﴿بىلىڭلاركى، ئىچىڭلاردا رەسۇلۇلاھ بار، ئەگەر ئۇ نۇرغۇن ئىشلاردا سىلەرگە ئىتائەت قىلىدىغان بولسا، چوقۇم قىيىن ئەھۋالدا قالاتتىڭلار، لېكىن ئاللاھ سىلەرگە ئىماننى قىزغىن سۆيگۈزدى ۋە ئۇنى دىلىڭلاردا كۆركەم قىلدى، سىلەرگە پىسقىنى، كۇپرىنى ۋە گۇناھنى يامان كۆرسەتتى، ئەنە شۇلار ئاللاھنىڭ پەزىلى ۋە نېمىتى بىلەن توغرا يولدا بولغۇچىلاردۇر. ئاللاھ ھەممىنى بىلگۈچىدۇر، ھېكمەت بىلەن ئىش قىلغۇچىدۇر.﴾<sup>(1)</sup>

بۇ ئايەت ئاللاھ تائالانىڭ مۆمىنلەرنىڭ قەلبىگە ئىماننى قىزغىن سۆيگۈزۈپ، كۇپرى بىلەن گۇناھ-مەسىيەتنى يامان كۆرسەتكەنلىكىنى ئىپادىلەيدۇ. مەلۇمكى، ئىمان-ئەڭ چوڭ ھەقىقەت بولغان ئاللاھ تائالانى ئېتىراپ قىلىش دېگەنلىكتۇر. ئىماننى سۆيۈش ھەقىقەتنى سۆيگەنلىكنىڭ ۋە ھەقىقەتنى باتىلغا ئۈستۈن قىلغانلىقنىڭ ئەڭ

(1) ھۇجۇرات سۈرىسى 7-8-ئايەتلەر

كۆرۈنەرلىك ئىپادىسىدۇر. چۈنكى ئىسلام دىنىدا ئىمان كەلتۈرۈشكە بۇيرۇلغانلارنىڭ ھەممىسى ھەقىقەتتىن كەلگەن ھەقىقەتلەردۇر. ھەقىقەتنى سۆيۈش باتىلنى يامان كۆرۈشنى تەقەززا قىلىدۇ. كۆپىرى بىلەن گۇناھ-مەسئەت باتىل بولغانلىقتىن، ھەقىقەتنى سۆيگەن مۆمىنلەرنىڭ ئۇلارنى يامان كۆرۈشى تەبئىي ئەھۋال. چۈنكى قەلبتە ئىككى زىت نەرسە بىرلەشمەيدۇ.

مۆمىنلەر ھەقىقەتنى سۆيۈپ، ئۇنى ئۆز نەپسىنىڭ ھەۋەسلىرىدىن شەھۋەتلىرىدىن ئارتۇق ئارتۇق كۆرگەنلىكلىرى ئۈچۈن ئۇلار ئىمان ئېيتىپ، توغرا يولغا ھىدايەت تاپقان.

ئەمما كاپىرلار ئۆزلىرىنىڭ نەپسى ھەۋەسلىرىگە، شەھۋەتلىرىگە زىت كەلگەن ھەقىقەتنى يامان كۆرگەنلىكتىن، ئىسلام دىنىغا كاپىر بولغان ۋە ئۆزلىرىنىڭ ھاۋايى-ھەۋەسلىرىنى ئىلاھ قىلىۋالغان. ھەقىقەتنى يامان كۆرگەنلەرنىڭ ھەقىقەتكە چاقىرغۇچىلار بىلەن ئۇلارغا نەسەھەت قىلغۇچىلارنىمۇ يامان كۆرىدىغانلىقى، ئۆزلىرىنىڭ نەپسانىيىتىگە مۇۋاپىق كەلگەن باتىلنى سۆيىدىغانلىقى ۋە ھىدايەتكە ئەگىشىشتىن مەنئىي كورلۇقنى ئۈستۈن كۆرىدىغانلىقى تەبئىي ئەھۋال. شۇڭا ئىلاھ تائالا سەمۇد قەۋمى ھەققىدە مۇنداق دېگەن: ﴿سەمۇدقا بولسا توغرا يولنى كۆرسەتتۇق، ئۇلار ھىدايەتتىن كورلۇق (يەنى ئازغۇنلۇق) نى ئارتۇق بىلدى. قىلمىشلىرى تۈپەيلىدىن، ئۇلارنى خار قىلغۇچى چاقماق ئازابى ھالاک قىلدى. ئىمان ئېيتقانلارنى ۋە تەقۋادارلارنى قۇتقۇزدۇق.﴾<sup>(1)</sup>

(1) قۇسسىلەت سۈرىسى 17-18-ئايەتلەر

ئايەتتىن مەلۇمكى، سەمۇد قەۋمى مەنئى كورلۇقتىن ئىبارەت كۆپىنى ھىدايەتتىن ئىبارەت ئىماندىن ئارتۇق كۆرگەن. چۈنكى كۆپلىق باتىلنى سۆيگەنلىك، ھىدايەت ھەقىقەتكە ئېسىلغانلىقتۇر.

### بەزى مۆمىنلەرمۇ بەزى ھەقىقەتلەرنى يامان كۆرىدۇ

ئىماننى سۆيۈپ، كۆپىنى يامان كۆرىدىغان مۆمىنلەردىن بەزى كىشىلەرمۇ گاھىدا ئۆزلىرىنىڭ نەپسىي خاھىشلىرىغا ئويغۇن كەلمىگەن ھەقىقەتلەرنى يامان كۆرىدۇ ۋە نەپسىي ئاۋازىگە چىلىكى سەۋەبلىك كۆپىدىن تۆۋەن بەزى باتىللارنىمۇ سۆيىدۇ. شۇنىڭدەك، كۆپىنى سۆيۈپ، ئىماننى يامان كۆرىدىغان مۇسۇلمان ئەمەس قەۋملەردىن بەزى كىشىلەرمۇ ئۇلاردىكى ئىنسانىي خىسەت ۋە قىسمەن ساغلام تەبىئەتنىڭ تۈرتكىسى بىلەن ئىماندىن باشقا بەزى ھەقىقەتلەرنى سۆيىدۇ.

يۇقىرىقىلارنىڭ ھەممىسىنى نىسبىي ئەھۋال دېيىشكە بولىدۇ. بەزى مۆمىنلەرنىڭ ئەخلاقىدىكى ناچارلىقلارنى ئۇلاردىكى نەپسىي خاھىشنىڭ تۈرتكىسى بىلەن مەيدانغا كەلگەن باتىلغا بولغان نىسبىي مايىللىقنىڭ نەتىجىسى دېيىشكە بولغاندەك، مۇسۇلمان ئەمەس قەۋملەردىن بەزىسىنىڭ ئەخلاقىدىكى گۈزەللىكلەرنى ئۇلاردىكى ئىنسانىي ھېس ۋە قىسمەن ساغلام تەبىئەتنىڭ تەسىرى بىلەن ھەقىقەتكە بولغان نىسبىي مايىللىقنىڭ نەتىجىسى دېيىشكە بولىدۇ.

### ھەقىقەتنى سۆيۈش گۈزەل ئەخلاقنىڭ ئاساسدۇر

ھەقىقەتنى سۆيۈش ۋە ھەقىقەت ئۈچۈن ئۆز مەنپەئەتلىرىدىن ۋازكېچىش ئىنساندىكى ئەڭ ئېسىل خۇلق بولۇپ، ئۇنىڭدىن

نۇرغۇنلىغان ئۇلۇغۋار پەزىلەتلەر ۋە گۈزەل ئەخلاقىلار مەيدانغا كەلگەندەك، باتىلنى سۆيۈش ۋە باتىلنى مۇداپىئە قىلىش ئىنساندىكى ئەڭ رەزىل خۇلق بولۇپ، ئۇنىڭدىن نۇرغۇنلىغان رەزىللىكلەر ۋە يامان قىلىقلار كېلىپ چىقىدۇ. دېمەك، «ھەقىقەتنى سۆيۈش» ئومۇمىي گۈزەل ئەخلاقىنىڭ ئاساسلىرىدىن بىر ئاساستۇر. ئۇنىڭدىن بارچە گۈزەللىكلەر ۋە ياخشىلىقلار تۈرلىنىپ چىقىدۇ.

### ھەقىقەتنى ئېتىراپ قىلىش پەزىلەت

مەلۇمكى، ھەقىقەتنى ئېتىراپ قىلمىغان ئادەم ھەقىقەت ئايان بولغاندىن كېيىنمۇ ئۇنىڭغا باش ئەگمەيدۇ. چۈنكى مۇنداق ئادەم ئەخلاقىنىڭ ئاساسلىق جەۋھىرىدىن، ياخشىلىقنىڭ چاقىرىقىغا قۇلاق بېرىش خىسلىتىدىن مەھرۇم قالغان ئادەمدۇر.

ئەقىل - ھوشى جايىدا، گەپ-سۆزلىرى ۋە يۈرۈش-تۇرۇشلىرى نورمال بىر ئادەمنى ساراڭ دەپ سۈپەتلىگەن بىر ئادەمنى ھەقىسىزلىق قىلغۇچى ۋە گۈزەل ئەخلاقىتىن مەھرۇم ئادەم، دەيمىز. چۈنكى ئۇ ئويۇچۇق بىر ھەقىقەتنى ئىنكار قىلغان بولدى. ھەقىقەتنى بىلىپ تۇرۇپ، ئۇنىڭغا ئىنكار قىلىش ئەڭ قەبىھ ئەخلاقىسىزلىقتۇر. شۇنىڭدەك، پەزىلەت ئىگىسىنىڭ پەزىلىتىنى، ئىلىم ئەھلىنىڭ ئىلمىنى بىلىپ تۇرۇپ ئىنكار قىلىش گۈزەل ئەخلاقىتىن پۈتۈنلەي مەھرۇم قالغان، رەزىللىك چوڭقۇرلىرىغا ياتقان بەختسىزلەرنىڭ ئىشىدۇر.

دۇنيادا ئەڭ كەچۈرۈلمەس تۈزكۈرلۈك ۋە ئەڭ رەزىل ئەخلاق بىر ئادەمنىڭ ئاتا-ئانىسىنىڭ قىلغان ياخشىلىقلىرىنى ئىنكار قىلىشى ۋە ئۇلارنىڭ ھەقىقىتىنى ئادا قىلماسلىقىدۇر. ئۇنىڭدىنمۇ چوڭ خەسسىلىك ۋە ئەڭ ئەخلاقىسىزلىق پەيغەمبىرىمىز مۇھەممەد ئەلەيھىسسالامنىڭ



پەيغەمبەرلىكىنى بىلىپ تۇرۇپ ئىنكار قىلىشتۇر. چۈنكى مۇھەممەد ئەلەيھىسسالام پۈتۈن ئالەملەر ئۈچۈن رەھمەت بولۇپ ئەۋەتىلگەن يېگانە پەيغەمبەر. ئۇنىڭ پەيغەمبەرلىكىنى ئېتىراپ قىلىش ئۇ ئېلىپ كەلگەن رەھمەتكە مىننەتدارلىق بىلدۈرگەنلىكتۇر.

بۇنىڭدىنمۇ بەك خەسسىلىك ۋە قەبىھ ئەدەپسىزلىك ئۆزىنى يوقىتىن ياراتقان رەببىنى ئىنكار قىلىش، ئۇنىڭ ياراتقۇچى، رىزىق بەرگۈچى، ھايات بەرگۈچى ۋە ئۇنى ئالغۇچى، ياخشىلىقنىڭ مۇكاپاتىنى، يامانلىقنىڭ جازاسىنى بەرگۈچى يېگانە ئىلاھ ئىكەنلىكىنى ئېتىراپ قىلماسلىقتۇر. دۇنيادا بۇنىڭدىنمۇ يامان تۈزكۈرلۈك بارمۇ؟!

ئاللاھ تائالاغا ۋە ئۇنىڭ نېمەتلىرىگە ئىنكار قىلغان ئادەم ئەڭ چوڭ، تەڭداشسىز بىر ھەقىقەتنى رەت قىلغان بولىدۇ. مۇنداقلاردىن ئىنسانىي خىسلەت ياكى ئەخلاقنىڭ ئەسەرنىمۇ تاپقىلى بولمايدۇ. چۈنكى مۇنداقلا رەزىللىكلەر پاتقاقلىقىغا بېشىغىچە پاتقانلاردۇر.<sup>(۱)</sup>

(۱) بۇ ماۋزۇدا ئۇلۇغ ئالىم ئابدۇراھمان ھەبەننەكە مەيدانىنىڭ «ئىسلام ئەخلاقى» ناملىق ئەسەرىدىن قىسقارتىپ پايدىلىنىلدى.

## ئادالەت

ئادالەت- ھەر بىر ھەق ئىگىسىنىڭ ھەققىنى كەم-زىيادە قىلماستىن بېرىشتۇر.

ئادالەتنى بەرپا قىلىش ھەر بىر مۇسۇلمان ئۈچۈن دىنىي، ئەخلاقىي مەجبۇرىيەتتۇر.

ئادالەتنى بەرپا قىلىش ھەقىقەتنى سۆيگەنلىكنىڭ ئىپادىلىرىدىن بىرىدۇر. چۈنكى ئادالەتنىڭ پىرىنسىپلىرى ۋە ئۇنى ئەمەلىيلەشتۈرۈش ئەينى ۋاقىتتا ھەقىقەت تەقەززا قىلغان نەرسىنى يۈرگۈزۈشتۇر. دېمەك، ئادالەت بىلەت ھەقىقەتنىڭ ئۆزئارا باغلىنىشى ئىنتايىن زىچ باغلىنىشتۇر. شۇڭا ئاللاھ قۇرئان كەرىمدە ئادالەت بىلەن ھەقىقەتنىڭ بىرگە باغلىنىپ كەلگەنلىكىنى كۆرىمىز.

﴿ئاللاھ كىتاب (يەنى قۇرئان) نى ھەق بىلەن چۈشۈردى ۋە ئادالەتنى چۈشۈردى. سەن نېمە بىلسەن؟ قىيامەت يېقىن بولۇشى مۇمكىن.﴾<sup>(1)</sup>

﴿بىز ھەقىقەتەن پەيغەمبەرلىرىمىزنى روشەن مۆجىزىلەر بىلەن ئەۋەتتۇق ۋە ئۇلار بىلەن بىللە، ئىنسانلار ئادالەتنى بەرپا قىلسۇن دەپ،

(1) شۇرا سۈرىسى 17-ئايەت

كىتابىنى، قانۇننى چۈشۈردۈق... ﴿<sup>(1)</sup>﴾

### ھەقىقەتنى سۆيگەنلەر ئادالەتسىز سۆيىدۇ

ھەقىقەتنى سۆيىدىغان ۋە ئۇنى ئېتىراپ قىلىدىغان ئادەم چوقۇم ئادالەتلىك بولىدۇ. چۈنكى ئادالەت ئۆزى ئېتىراپ قىلغان شۇ ھەقىقەتنى روپقا چىقىرىدىغان نەرسە. ئادالەتنى سۆيىمگەن ئادەمنىڭ ھەقىقەتنى سۆيگەنلىكىدە شەك بار.

### ئادالەت تەلەپ قىلىنىدىغان ئىشلار

ئادالەت تەلەپ قىلىنىدىغان ئىشلار ئىنتايىن كۆپتۇر. ئۇلاردىن مۇھىملىرى تۆۋەندىكىچە:

#### 1. ئادەم باشقۇرۇشتا ئادالەتلىك بولۇش

مەسئۇللۇق مەيلى خاس بولسۇن، مەيلى ئومۇمغا مۇناسىۋەتلىك بولسۇن، ھەر بىرىدە ئاللاھ تائالا بەلگىلىگەن ئادالەت پرىنسىپى بويىچە ئىش كۆرۈش تەلەپ قىلىنىدۇ. ئومۇمغا مۇناسىۋەتلىك مەسئۇلىيەتتە ھەق ئېگىلىرىنىڭ ماددىي ۋە مەنىۋى ھەقلىرىنى تولۇق ئادا قىلىش، ھەقلىق بولمىغانلارنىڭ سۈيىئەستىمال قىلىشىغا يول قويماسلىق ۋە ئاممىغا ئۇلارنىڭ ھەر بىرىنىڭ ئىقتىدارىغا قاراپ يۈكسىلىش پۇرسىتى يارىتىپ بېرىش، ئىش تەقسىماتىدا ئادالەت بىلەن ئىش كۆرۈش قاتارلىقلاردۇر.

(1) ھەدىد سۈرىسى 25-ئايەت

## 2. دەۋا ئىشلىرىدا ئادالەتلىك بولۇش

دەۋا ئىشلىرىدا ئادالەتلىك بولۇش دېگەنلىك دەۋاگەرلەر ئوتتۇرىسىدا ھۆكۈم قىلغۇچىنىڭ ئاللاھ تائالا بەلگىلىگەن ئادالەت پىرىنسىپى بويىچە ئىش كۆرۈشى، قايسىبىر تەرەپكە يان باسامسلىقى، ياكى ھەقسىز زىيانغا ئۇچراتماسلىقى، ئادالەتپەرۋەرلىككە نۇقسان يەتكۈزۈپ بېرىدىغان ئىشلاردىن يىراق تۇرۇشى قاتارلىقلاردۇر.

ئىككى دەۋاگەرنىڭ ئوتتۇرىسىدا ھۆكۈم قىلىش ئۇلاردىن ھەق ئىگىسىنىڭ ھەقىقىنى قارشى تەرەپتىن ئېلىپ بېرىش بىلەن بولىدۇ. ئارىسى بۇزۇلغانلارنىڭ ئوتتۇرىسىدا ھۆكۈم قىلىش ئۇلارنى چىرايلىقچە ياراشتۇرۇپ قويۇش بىلەن بولىدۇ. گۇناھكار ئۈستىدە ھۆكۈم قىلىش ئۇنىڭغا يېتەرلىك جازاسىنى بېرىش بىلەن بولىدۇ.

## 3. گۇۋاھلىقتا ئادالەتلىك بولۇش

گۇۋاھلىق بېرىشتە ئادالەتلىك بولۇش دېگەن گۇۋاھچىنىڭ ئۆز كۆزى بىلەن ئەينەن كۆرگەن ياكى ئۆز قۇلقى بىلەن ئېنىق ئاڭلىغان ئىشلارغا راستچىللىق بىلەن ئەينەن گۇۋاھلىق بېرىشى دېگەنلىكتۇر. گۇۋاھلىقنى توغرا ئادا قىلىش گۈزەل ئەخلاقىتىن بولسا، گۇۋاھلىقنى يوشۇرۇش ياكى يالغاندىن گۇۋاھلىق بېرىش ئەڭ يامان رەزىللىكتۇر. شۇنىڭدەك گۇۋاھلىقنى يوشۇرۇش چوڭ گۇناھتۇر. چۈنكى گۇۋاھلىقنى يوشۇرۇش كىشىلەرنىڭ ھەق-ھوقۇقلىرىنى قولغا كەلتۈرۈشنى توسىۋالغانلىق بولۇپ، چوڭ ھەقسىزلىكنى سادىر قىلغانلىقتۇر.

ئاللاھ تائالا مۇنداق دېگەن:

﴿گۇۋاھلىقنى يوشۇرماڭلار، كىمكى ئۇنى يوشۇرىدىكەن، ھەقىقەتەن

ئۇنىڭ دىلى گۇناھكار بولىدۇ. الله قىلمىشىڭلارنى تامامەن بىلگۈچىدۇر. ﴿<sup>(1)</sup>﴾

ئەمما يالغاندىن گۇۋاھلىق بېرىپ بىراۋنى قارىلاش ئاللاھ تائالانىڭ نەزەرىدە ئەڭ ئېغىر، كەچۈرۈلمەس گۇناھ سانالغان «بۇھتانۇل ئەزىم» (ئەڭ چوڭ بۇھتان) دۇر.

#### 4. خاتىرىلەپ يازغاندا ئادالەتلىك بولۇش

ئىنسانلار ئوتتۇرىسىدىكى ماددىي ۋە مەنىۋى ھەق-ھوقۇقلارنى يازغان كاتىب ئۇنىڭغا ئېيتىلغانلارنىڭ ھەممىسىنى راستچىللىق ۋە ھوشيارلىق بىلەن توغرا يېزىشقا بۇيرۇلغان بولۇپ، ئەكسىچە ئىش كۆرۈش ئەخلاقىي رەزىللىك ۋە ھەق-ھوقۇقلارنى زايە قىلىۋەتكەنلىكتۇر.

#### 5. ئەر-ئاياللارنىڭ بىر-بىرىگە ئادالەتلىك مۇئامىلە قىلىشى

ئەر-ئاياللارنىڭ بىر-بىرىگە ئادالەتلىك مۇئامىلە قىلىشى دېگەنلىك ئۇلارنىڭ ھەر بىرىنىڭ قارشى تەرەپكە ئۆتەشكە تېگىشلىك ھەقلەرنى، مەجبۇرىيەتلەرنى ۋە مەسئۇلىيەتلەرنى ئاللاھ تائالا بەلگىلىگەن بويىچە تولۇق ۋە ئادالەتلىك ھالدا ئادا قىلىشىنى كۆرسىتىدۇ.

#### 6. بالىلارغا ئادالەتلىك بولۇش

بالىلارغا ئادالەتلىك بولۇش دېگەنلىك بالىلار ئوتتۇرىسىدا مېھرى-مۇھەببەتتە، مۇئامىلىدە، تەربىيىدە، ئوقۇتۇشتا، ئىشقا بۇيرۇشتا، بىر

(1) بەقەرە سۈرىسى 283-ئايەت

نەرسە بېرىشتە ۋە ئاتا-ئانىنىڭ قولىدىن كېلىدىغان پۈتۈن ئىشلاردا ئادالەت بىلەن ئىش كۆرۈشى دېگەنلىكتۇر.

### 7. تارازىدا ئادالەتلىك بولۇش

تارازىدا ئادالەتلىك بولۇش دېگەنلىك تارازىدا تارتقاندا ياكى قانداقلا بىر ئۆلچەك بىلەن ئۆلچىگەندە ئالدامچىلىقتىن تامامەن خالىي بولغان ھالدا، راستچىللىق بىلەن ئىش كۆرۈش دېگەنلىكتۇر. ئاللاھ تائالا قۇرئان كەرىمدە ئالغاندا تولۇق تارتىپ ئېلىپ، ساتقاندا كەم تارتىپ بەرگۈچىلەرنى قىيامەت كۈنىگە ئىشەنمگۈچىلەر دەپ سۈپەتلەش ئارقىلىق ئۇلارغا قاتتىق ئازابنى ۋەدە قىلىش بىلەن تەھدىد ياغدۇرغان. ﴿ئۆلچەمدە ۋە تارازىدا﴾ كەم بەرگۈچىلەرگە ۋاي! ئۇلار كىشىلەردىن ئۆلچەپ ئالغان چاغدا، تولۇق ئالدى. كىشىلەرگە ئۆلچەپ ياكى تارتىپ بەرگەن چاغدا، كەم بېرىدۇ. ئۇلار بۈيۈك بىر كۈندە تىرىلىدىغانلىقىغا ئىشەنمەيدۇ. ئۇ كۈندە ئىنسانلار ئالەملەرنىڭ پەرۋەردىگارىنىڭ ھۇزۇرىدا تىك تۇرىدۇ.﴿<sup>(1)</sup>

### 7. نەسەبتە ئادالەتلىك بولۇش

نەسەبتىكى ئادالەتتىن مەقسەت بالىلارنىڭ ئۆز ئاتىسىنىڭ نەسەبىگە مەنسۇپ بولۇشى دېگەنلىكتۇر. ئەكسىچە، بالىلارنىڭ ئۆز ئاتىسىدىن تېنىپ، ئۆزىنى بېقىۋالغان ئۆگەي دادىسىنىڭ نەسەبىگە مەنسۇپ قىلىشى ئادالەتسىزلىكتۇر. مۇنداق قىلىش ئادالەتسىزلىك بولغاننىڭ ئۈستىگە چوڭ ھەقسىزلىكتۇر. شۇڭا ئاللاھ تائالا قۇرئان

(1) مۇتەففىھىن سۈرىسى 1-6. ئايەتلەر

كەرىمدە ھەر كىمنى ئۆز ئاتىسىغا مەنسۇپ بولۇشنى بۇيرىغان.

﴿سەلەر بالا قىلىۋالغانلارنىمۇ ئاللاھ (ھەممە ھۆكۈمدە ئۆز پۇشتۇڭلاردىن بولغان) بالىلىرىڭلارنىڭ ھۆكۈمدە قىلمىدى، بۇ (يەنى ئۆز پۇشتۇڭلاردىن بولمىغانلارنى بالا دېيىش) پەقەت ئاغزىڭلاردا ئېيتىلغان سۆزدۇر، ئاللاھ ھەق (سۆز) نى ئېيتىدۇ، توغرا يولغا باشلايدۇ. ئۇلارنى ئاتىلىرىنىڭ ئىسىملىرى بىلەن چاقىرىڭلار، بۇ ئاللاھنىڭ دەرگاھىدا توغرىدۇر.﴾<sup>(1)</sup>

#### 8. كىشىلەرنى ياراشتۇرۇشتا ئادالەتلىك بولۇش

بىر-بىرى بىلەن ئۇرۇش قىلغان ئىككى پىرقە مۇسۇلمانلارنى، بىر-بىرى بىلەن خۇسۇمەتلىشىپ قالغان كىشىلەرنى، ئارىسى بۇزۇلغان دوستلارنى، ئائىلىسىنى بۇزۇش ئالدىدا تۇرغان ئەر-خوتۇننى ئاللاھ تائالا بۇيرىغان ئادالەت پىرىنسىپلىرى بويىچە ياراشتۇرۇپ قويۇش دېگەنلىكتۇر.

يۇقىرىقىلاردىن باشقا ئادالەت تەلەپ قىلىدىغان پۈتۈن ئىشلاردا، ھەق-ھوقۇق مەسىلىلىرىدە ئادالەت پىرىنسىپى بويىچە ئىش كۆرۈش تەلەپ قىلىنىدۇ.

قۇرئان كەرىم ۋە ھەدىسەلەردە كىشىلەرنى ئادالەتنى بەرپا قىلىشقا چاقىرىغان ئەمىرلەر ئىنتايىن كۆپتۇر.

ئاللاھ تائالا پەيغەمبەر ئەلەيھىسسالامغا خىتاب قىلىپ مۇنداق

(1) ئەھزاب سۈرىسى 4-5-ئايەتلەر

دېگەن: ﴿ئېيتقىن: «ئاللاھ چۈشۈرگەن (بارلىق) كىتابلارغا ئىمان ئېيتتىم، ئاراڭلاردا ئادالەتلىك بولۇشقا بۇيرۇلدۇم.﴾<sup>(1)</sup>

ئاللاھ تائالا مۇسۇلمانلارنى ئادالەتلىك بولۇشقا چاقىرىپ مۇنداق دېگەن: ﴿ئى مۆمىنلەر! ئاللاھنىڭ (ھەقىقىتىنى) ئادا قىلىشقا تىرىشىڭلار، ئادىللىق بىلەن گۇۋاھلىق بېرىڭلار، بىرەر قەۋمگە بولغان ئۆچمەنلىكىڭلار (ئۇلارغا) ئادىل بولماسلىقىڭلارغا سەۋەب بولمىسۇن، (دۈشمىنىڭلارغا) ئادىل بولۇڭلار، بۇ (يەنى) ئۇلارغا ئۆچمەن تۇرۇپ ئادىل بولۇشۇڭلار) تەقۋادارلىققا ئەڭ يېقىندۇر، ئاللاھتىن قورقۇڭلار، ئاللاھ ھەقىقەتەن قىلمىشىڭلاردىن خەۋەرداردۇر.﴾<sup>(2)</sup>

(1) شۇرا سۈرىسى 15-ئايەت

(2) مائىدە سۈرىسى 8-ئايەت



## ئەھسان ۋە ئۇنىڭ ئەھمىيىتى

ئەھسان - ئومۇمىي مۇسۇلمانلار ئارىسىدىن يوقاپ كېتىشكە باشلىغان، ئىسلام دۇنياسىدا تېپىلىشى ئىنتايىن ئاز بولغان بىر مۇھىم ئەخلاق تۇر. بۇ شۇنچە ئەھمىيەتلىك بىر ئەخلاق بولۇپ تۇرۇپ، ئۇنى كۆپ ساندىكى مۇسۇلمانلاردىن، ھەتتا دىيانەتلىك سانالغان كىشىلەردىنمۇ تاپقىلى بولمايدىغان ھالەتكە كېلىپ قالغان. ئەپسۇسلىنارلىقى، ئەھساندىن ئىبارەت بۇ گۈزەل ئەخلاقىتىن ئومۇمىي مۇسۇلمانلار پايدىلىنالمىغان بىلەن غەرب دۇنياسى بۇنىڭدىن پايدىلىنىشتا غەلبە قىلغان.

ئىمام بۇخارى ئەبۇ ھۇرەيرە رەزىيەللاھۇ ئەنھۇدىن رىۋايەت قىلغان بىر ھەدىستە پەرىشتە جىبرىئىل ئەلەيھىسسالام پەيغەمبەر ئەلەيھىسسالامنىڭ يېنىغا ئىنسان سۈرىتىدە كېلىپ، ئۇنىڭدىن ئىسلام بىلەن ئىمان ھەققىدە سورىغاندىن كېيىنلا ئەھسان ھەققىدە سورىغان. چۈنكى، ئەھسان ئىماننىڭ تەقەززاسى ۋە گۈزەل ئەخلاقىنىڭ تاجىسىدۇر.

ئۇنداقتا، ئەھساننىڭ مەنىسى نېمە؟

## ئەيسانىڭ مەنسى

ئەيسان — ھەر ئىشنى قېتىرقىنىپ قىلىش دېمەكتۇر. قۇرئان كەرىمدىكى: ﴿الَّذِي أَحْسَنَ كُلَّ شَيْءٍ خَلَقَهُ﴾ يەنى «ئاللاھ ھەر نەرسىنى مۇكەممەل ياراتتى»<sup>(1)</sup> دېگەن ئايەت بۇ مەنىنى ئىپادىلەيدۇ، چۈنكى ئەرەب تىلىدىكى ”ئەيسان“ سۆزى ئومۇمىي مەنسى بىلەن ”ئىتقان“ يەنى قېتىرقىنىش دېگەن مەنىنى ئىپادىلەيدۇ.

ئىشنى قېتىرقىنىپ قىلىش دېگەنمۇ ئەخلاقىتىن سانىلامدۇ؟ دەپ ھەيران قېلىشىڭىز مۇمكىن. شۇنداق، ئەيسان گۈزەل ئەخلاقلار ئىچىدە ئەڭ ئەھمىيەتلىكى سانىلىدۇ.

چۈنكى ئىسلام دىنىنىڭ چاقىرىقى ھەر ئىشنى قېتىرقىنىپ قىلىش — ئىبادەت، مۇئامىلە، گەپ- سۆز، ئىش- ھەرىكەتلەرنىڭ ھەممىسىنى قېتىرقىنىپ، بېرىلىپ، پۇختا ۋە ياخشى قىلىش — ئىسلام ئەخلاقىدىن سانىلىدۇ. شۇڭا پەيغەمبەر ئەلەيھىسسالام: «ئاللاھ تائالا سىلەردىن ئىشنى قېتىرقىنىپ قىلغۇچىلارنى ياقتۇرىدۇ»<sup>(2)</sup> دېگەن.

قۇرئان كەرىمدە: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَى﴾ يەنى «ئاللاھ ئادالەتلىك بولۇشقا، ئەيسان قىلىشقا ۋە ئۇرۇق- تۇغقانلارغا سىلە - رەھىم قىلىشقا بۇيرۇيدۇ»<sup>(3)</sup> دەيدۇ.

(1) سەجدە سۈرىسى 7-ئايەت.

(2) تەبەرائى رىۋايىتى.

(3) نەھل سۈرىسى 90-ئايەت.

يەنە بىر ئايەتتە: ﴿إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ﴾ يەنى «ئاللاھنىڭ رەھمىتى ئەھسان قىلغۇچىلارغا يېقىندۇر»<sup>(1)</sup> دەيدۇ.

پەيغەمبەر ئەلەيھىسسالام مۇنداق دېگەن: «ئاللاھ ئەھساننى ھەر نەرسىگە پۈتۈشۈپ تەكەن»<sup>(2)</sup>. دېمەك، بىز چوڭ-كىچىك، ئاددى-مۇرەككەپ ھەرقانداق ئىشتا ئەھسان بىلەن ئىش قىلىشقا بۇيرۇلغانمىز.

بىز مۇسۇلمانلار ئاللاھ تائالانىڭ ئەمرىنى تەرك ئېتىپ، ئاللاھ تائالانىڭ ھەققىنى تولۇق ئادا قىلماستىن، ئۇنى شەكلىي ئىبادەتلىرىمىزگىلا قىسقارتىپ قويۇپ، ئىبادەتنىڭ ئومۇمىي ۋە چوڭقۇر مەنىسىدىن غەپلەتتە قېلىپ، دىنىمىزنىڭ روھىدىن، ئاللاھ تائالانىڭ بىزدىن ئىستىگەنلىرىدىن يىراقلىشىپ قالغانلىقىمىز ئۈچۈن بۈگۈنكى ھالغا چۈشۈپ قالغانمىز.

ھىدايەت، ئىمان، ئىناپ بىز مۇسۇلمانلاردا بار، رەھىم-شەپقەت بىز مۇسۇلمانلاردا بار، دۇنيانىڭ تەبىئىي بايلىقلىرى يەنىلا بىز مۇسۇلمانلارنىڭ زېمىنلىرىدىن چىقىدۇ، پەن-تېخنىكا ئىلگىرىلەش ۋە باشقىلارغا بېقىنماستىن ھۆر، قۇدرەتلىك، باياشات ھايات كەچۈرۈشنىڭ پۈتۈن ئامىللىرى بىز مۇسۇلمانلاردا بار. پەقەت بىزدە كەم بولغىنى ھەر ئىشنى قېتىرقىنىپ ئىشلەش، راستچىللىق، سەممىيلىك، ۋەدىگە ۋاپاقىلىش، ئىنتىزامچانلىق، ئىناقلىق، تىرىشچانلىق، ئۆزىگە ئىشىنىش، ئەدەبىي جاسارەت قاتارلىق مۇھىم ئەخلاقىلاردۇر!

(1) ئەئزانى سۈرىسى 56-ئايەت.

(2) ئىمام مۇسلىم رىۋايىتى.

غەرب دۇنياسى پەن-تېخنىكا ياكى ئىلىم-مەرىپەت دېگەنلەرنى بىلمىگەن چاغلاردا بىز مۇسۇلمانلار دۇنيا خەلقىنىڭ ئالدىدا ئىدۇق، ھازىرقى ئىلىم-پەنلەرنىڭ نەزەرىيىۋى ئاساسلىرىنى سالغۇچىلار ئىبنى سىنا، فارابى، ئىبنى ھەيسەم، ئىبنى رۇشدى، خارەزمى قاتارلىق مۇسۇلمان ئالىملىرى ئىدى. ھەتتا دۇنيانىڭ خەرىتىسىنى تۇنجى قېتىم سىزغان كىشى مەھمۇد قەشقىرى ئىدى.

ئەمما بىز ئەخلاق دائىرىسىدىن چىقىپ كېتىپ، شەخسىيەتچىلىك بىزدە باش كۆتۈرگەندىن كېيىن، ئىلىم-پەن، تەرەققىيات ۋە كەشپىيات نوۋىتىنى باشقىلارغا ئۆتكۈزۈپ بېرىپ، ئۆزىمىز مەنىۋى قاشاقلىق بىلەن ھەر تەرەپتىن نامراتلىققا مۇپتىلا بولىدۇق.

ھازىرقى كۈندە ئەڭ تەرەققى تاپقان دۆلەتلەر دەپ سانالغان ياۋروپا دۆلەتلىرىدە، ھەر ئىشنى قېتىرقىنىپ ئىشلەش، راست سۆزلەش، سەمىمىيلىك قاتارلىق ئىنسانىي ئەخلاقىلار بار. دېمەك، ئۇلاردا بىزدىكى شەكلىي ئەخلاقىلار بولمىسىمۇ، بىر قىسىم ئىنسانىي ئەخلاقىلار بار.

خەلقىمىزدىمۇ «قېتىرقىنىپ ئىشلىگەن ئادەم راۋاج تاپىدۇ» دېگەن مەنىدىكى ھېكمەتلىك سۆزلەر بار. بىز قايسىبىر ئىشنى قېتىرقىنىپ قىلىۋاتىمىز؟ شەكلىي ئەخلاقىمىزدىن باشقا قايسىبىر ئەخلاقىمىزنى ئىسلاھ قىلالىدۇق؟

### ئىھساننى نىيەت قىلىش كۇپايە قىلمايدۇ

پەيغەمبەر ئەلەيھىسسالام يۇقىرىقى ھەدىسنىڭ داۋامىدا: «مال بۇغۇزلاشتىمۇ ئىھسان قىلىڭلار، پىچاقنى ئىتتىكىلىتىپ، مالنىڭ چېنىنى قىينىماي بۇغۇزلاڭلار» دەپ كۆرسەتكەن.

ئېھسان قىلىشتا نىيەتلا كۇپايە قىلمايدۇ، بەلكى ئۇنى ئەمەلدە كۆرسىتىش ۋە شۇنىڭغا يېتەرلىك سەۋەبلەرنى ھازىرلاش تەلەپ قىلىنىدۇ. خۇددى ئۆلتۈرمەكچى بولغان مالنىڭ جېنىنى قىنىماستىن ئېھسان تەرىقىسىدە بۇغۇزلىماقچى بولغان ئادەم، پىچاقنى ئىتتىكىلىتىشكە مۇھتاج بولغىنىدەك، ئۆگىنىش قىلماقچى بولغان ئوقۇغۇچىمۇ مۇناسىب ۋاقىتنى ۋە مۇناسىب جايىنى تاللاشقا ۋە مۇناسىب چىراق يورۇقنى تاللاشقا مۇھتاجدۇر.

### ئىبادەتتە ئېھسان

ئىبادەت بىلەن ئېھسان ئىنتايىن زىچ مۇناسىۋەتلىك بولۇپ، ئىبادەتنى ئەڭ مۇكەممەل دەرىجىدە، تولۇق ئادا قىلىش ئېھساندۇر. شۇڭا جىبرىئىل ئەلەيھىسسالام پەيغەمبەر ئەلەيھىسسالامدىن ئېھسان دېگەن نېمە؟ دەپ سورىغاندا، پەيغەمبەر ئەلەيھىسسالام ئۇنىڭغا: «ئېھسان — خۇددى ئاللاھنى كۆرۈپ تۇرۇۋاتقاندا ئىبادەت قىلىشىڭدۇر، گەرچە سەن ئاللاھنى كۆرەلمىسەڭمۇ، ئاللاھ سېنى كۆرۈپ تۇرىدۇ»<sup>(1)</sup> دەپ جاۋاب بەرگەن. مانا بۇ، ئىبادەتتىكى ئېھسان.

ئىنسان ناماز، زاكات ۋە روزىغا ئوخشاش ئىبادەتلەرنىلا ئەمەس، بەلكى دۇنيا ۋە ئاخىرەتلىك پۈتۈن ئىشلىرىنى ئېھسان تەرىقىسىدە قېتىرقىنىپ قىلىدىغان بولسا، ئىشلىرىنىڭ ھەممىسىدە نەتىجە قازىنالايدۇ ۋە ئاللاھ تائالاغا ئەڭ مۇكەممەل شەكىلدە قۇلچىلىق قىلغان بولىدۇ. چۈنكى، ھەر ئىشنى ئاللاھ مېنى كۆرۈپ تۇرۇۋاتىدۇ دېگەن

(1) ئىبنى ماجە رىۋايىتى.

ئېتىقاد بىلەن ئاللاھ رازىلىقىنى كۆزلەپ قىلغان ئادەم پۈتۈن ئىشلىرىدا ئىبادەت ئىچىدە بولغان بولىدۇ.

### ئاتا-ئانىغا ئىھسان قىلىش

ئاللاھ تائالا قۇرئان كەرىمدە: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾ يەنى «ئاللاھ ئۇنىڭ ئۆزىگىلا ئىبادەت قىلىشىڭلارنى ۋە ئاتا-ئانىغا ئىھسان قىلىشىڭلارنى پەرز قىلدى»<sup>(1)</sup> دەيدۇ.

بىر ئادەم پەيغەمبەر ئەلەيھىسسالامنىڭ يېنىغا كېلىپ، ”يا رەسۇلەللاھ! سىز بىلەن بىرگە جىھاد قىلىشنى خالايمەن“ دەيدۇ. پەيغەمبەر ئەلەيھىسسالام ئۇنىڭدىن: «ئاتا- ئاناڭدىن بىرەرسى تىرىكمۇ؟» دەپ سورىغاندا، ھېلىقى ئادەم، ”ھەئە، ئىككىلىسى تىرىك“ دەپ جاۋاب بېرىدۇ. پەيغەمبەر ئەلەيھىسسالام ئۇنىڭدىن: «راستىنلا سەن ساۋاب ئىزدەمسەن؟» دەپ سورىغاندا، ئادەم، ”ئەلۋەتتە ساۋاب ئىزدەيمەن“ دەيدۇ. ئاندىن پەيغەمبەر ئەلەيھىسسالام ئۇنىڭغا: «ئۇنداقتا، قايتقىن، ئاتا- ئاناڭغا ياخشى ھەمراھ بولۇپ، ئۇلارنىڭ خىزمىتىنى قىلغىن»<sup>(2)</sup> دەپ ئۇنى قايتۇرۇۋېتىدۇ. مۇسۇلمانلار كۇپپارلارغا نىسبەتەن سان ۋە كۈچ جەھەتتە ئاز بولغانلىقتىن، جىھاد قىلغۇچى قوشۇننىڭ سانىنى كۆپەيتىشكە شۇنچىلىك زور ئېھتىياجلىق بولغان شارائىتتا، پەيغەمبەر ئەلەيھىسسالامنىڭ بۇ ئادەمنى ئەڭ ئۇلۇغ ئىبادەت بولغان جىھادتىن مەنئى قىلىپ، ئاتا- ئانىسىغا خىزمەت

(1) ئىسرا سۈرىسى 23- ئايەت.

(2) نەسائى رىۋايىتى.

قىلىشى ئۈچۈن ئۆيىگە قايتۇرۇۋاتقانلىقى ئاتا- ئانىغا ھەمراھ بولۇپ، ئۇلارنىڭ خىزمىتىنى قېتىرقىنىپ قىلىشنىڭ نەقەدەر چوڭ ئىبادەت ئىكەنلىكىنى ئىسپاتلاشقا يېتەرلىك.

### ئاتا - ئانىغا قانداق ئەھسان قىلىمىز؟

يۇقىرىقى ئايەتتىكى: ﴿ئاتا- ئانىغا ئەھسان قىلىش﴾ تىن ئىبارەت بىر جۈملە سۆز كۆپلىگەن مەنلەرنى ئىخچام ھالدا ئۆز ئىچىگە ئالغان. ئاللاھ تائالا بۇ بىر جۈملە سۆز ئارقىلىق بىزنى ئاتا- ئانىمىزغا ئەھسان قىلىشنىڭ چوڭقۇر مەنلىرىگە باشلايدۇ. ئۇلارغا ئەھسان قىلىش ئۇلارغا ھەر ۋاقىت تەبەسسۇم بىلەن قاراشتىن باشلاپ، مۇلايىملىق بىلەن، سىلىق ۋە ئەدەبلىك مۇئامىلە قىلىش، پەس ئاۋازدا ئەدەبلىك سۆز قىلىش ۋە ئۇلارنىڭ ماددىي ۋە مەنىۋى، دىن ۋە دۇنيالىق قانداقلا بىر خىزمىتى ئۈچۈن ھەمىشە ئۇلارنىڭ ئالدىدا ھازىر بولۇشقا بولغان بىر يۈرۈش پەرزەنت بۇرچلىرىنى مۇكەممەل دەرىجىدە، قېتىرقىنىپ ئادا قىلىشنى ئۆز ئىچىگە ئالىدۇ.

ئاتا- ئانىنىڭ خىزمىتىنى يۈرەكتىن قېتىرقىنىپ قىلىش ئارقىلىق ئۇلارغا ئەھسان قىلىش ھەر قانداق پەرزەنت ئۈچۈن پەرزەندۇر. چۈنكى ئاللاھ تائالانىڭ ئىبادەتتىن كېيىنلا بۇيرىغان پەرزى ئاتا- ئانىغا ئەھسان قىلىشتۇر. ”ئەھسان“ سۆزى ياخشىلىق قىلىش دېگەن مەنىنىمۇ ئۆز ئىچىگە ئالغانلىقى ئېتىبارى بىلەن ئۇرۇق - تۇغقانلارغا ياخشىلىق قىلىش، پېقىرلارغا ياخشىلىق قىلىش دېگەندەك ئىختىيارى خەير- ئەھسان ۋە سەدىقلەرنىمۇ ئۆز ئىچىگە ئالىدۇ. ئەمما ئاتا- ئانىغا قارىتىلغان ئەھسان سۆزى بۇ مەنلەردە كەلمەيدۇ، چۈنكى ئاتا- ئانىغا قېتىرقىنىپ خىزمەت قىلىش بالىلار ئۈستىدىكى مۇقەددەس بۇرچتۇر. ئۇ

ھەرگىزمۇ ئىختىيارى ھالدا قىلىپ قويىدىغان خىزمەت ياكى خەير - ئېھسان ئەمەس. ئاتا- ئانىسى ئالدىدىكى بۇ مۇقەددەس بۇرچىنى تەرك ئەتكەن كىشى ئاۋۋال بۇ دۇنيادا، ئاندىن ئاخىرەتتە ئۇنىڭ جازاسىنى چوقۇم تارتىدۇ.

### قىزلارغا ئېھسان قىلىش

قىزلارغا ئېھسان قىلىش دېگەننىڭ مەنىسى نېمە؟

قىزلارغا ئېھسان قىلىش ئۇلارغا ۋە ئۇلارنىڭ دىنى ۋە دۇنيالىق پۈتۈن ئىشلىرىغا كۆڭۈل بۆلۈپ، ئۇلارغا دۇنيا ۋە ئاخىرەتتە پايدىلىق بولغان مەنپەئەتلەرنى كەلتۈرۈشتە قېتىرقىنىپ تىرىشچانلىق كۆرسىتىش، ئۇلارنى تەربىيەلەشتە، بېقىشتا، قاتارغا قوشۇشتا قېتىرقىنىپ ئىش قىلىش دېگەنلىكتۇر.

پەيغەمبەر ئەلەيھىسسالام مۇنداق دېگەن: «كىمكى ئۇنىڭ ئىككى قىزى ياكى ئىككى ھەمشىرىسى بولۇپ، ئۇلارغا ئېھسان قىلىدىكەن، ئۇ كىشى بۇ ئىككىسىنىڭ سەۋەبى بىلەن جەننەتكە كىرىدۇ»<sup>(1)</sup>.

قىزلارغا ۋە ھەمشىرىلەرگە قانداق ئېھسان قىلىنىدۇ؟

تەبىئىيىكى، ئېھسان پەيغەمبەر ئەلەيھىسسالامدىن ئۆگىنىش بىلەن قىلىنىدۇ. پەيغەمبەر ئەلەيھىسسالام پۈتۈن پەرزەنتلىرىگە، خۇسۇسەن، سۆيۈملۈك قىزى فاتىمە رەزىيەللاھۇ ئەنھاغا ئېھساننىڭ ئەڭ كۆرۈنەرلىك ئۈلگىسىنى كۆرسەتكەن ئىدى.

(1) ئىبنى ماجە رىۋايىتى.



قاچان فاتىمە رەزىيەللاھۇ ئەنھا پەيغەمبەر ئەلەيھىسسالامنىڭ يېنىغا كىرگىنىدە، ئۇنىڭغا ئورنىدىن تۇراتتى ۋە پېشانىسىگە سۆيۈپ يېنىدا ئولتۇرغۇراتتى. ھازىرقى زاماندا قانچىلىك ئاتا قىزلىرىغا شۇنچىلىك مېھرىبانلىقنى ۋە ھۆرمەتنى كۆرسىتەلەيدۇ؟

مۇسۇلمانلارنىڭ يولباشچىسى، دۆلەتنىڭ رەئىسى، مەسجىدنىڭ ئىمامى، ئىسلام قوشۇنىنىڭ ئالىي قوماندانى ۋە ئاللاھ تائالانىڭ ھەم خەلقىنىڭ نەزەرىدە ئەڭ چوڭ ھۆرمەت. ئېھتىرامغا سازاۋەر بولغان كاتتا بىر پەيغەمبەر شۇنچىلىك ئەھمىيەتلىك ئىشلىرىنى قايرىپ قويۇپ، ئالدىغا كىرگەن قىزىغا ئاللاھدە ئورنىدىن تۇرۇپ، ئۇنىڭغا سالام بەرگەن ۋە باغرىغا باسقان يەردە، ئادەتتىكى ئىنسانلار قانداق بولىشى كېرەك؟ پەيغەمبىرىمىزنىڭ بۇ كەمتەرلىكى ئالدىدا بەزىبىر دىندار قىياپەتتىكى كىشىلەرنىڭ، موللا ئاتالغانلارنىڭ، ھاجى - ھەرەم بولغانلارنىڭ ۋە ئاز - تولا مەنەسەپكە ياكى بايلىققا ئېرىشىپ غادا يانغانلارنىڭ ئۆزلىرىنى ھېچكىمگە تەڭ قىلماسلىقىنى نېمە دېگىلى بولسۇن؟

فاتىمە رەزىيەللاھۇ ئەنھا ياتلىق بولغاندىن كېيىن، ئۇلار پەيغەمبەر ئەلەيھىسسالامنىڭ ئۆيىدىن سەل يىراق بىر جايدا ماكانلاشقان ئىدى. پەيغەمبەر ئەلەيھىسسالام بىر ساھابىنىڭ يېنىغا بېرىپ، ئۇنىڭغا: «مەن قىزىمنىڭ پىراقىغا بەرداشلىق بېرەلمىدىم، سېنىڭ ئۆيۈڭدىن ماۋۇ ئۆيىنى بىزگە سېتىپ بەرسەڭ، قىزىمنى ماڭا يېقىن بۇ جايغا كۆچۈرۈپ كەلسەم» دېدى. ساھابە: «يا رەسۇلەللاھ! مەن ۋە ئۆيۈم ئاللاھنىڭ يولىغا ئاتالغان، خالىغانچە تەسەررۇپ قىلىش» دېدى. شۇنىڭ بىلەن پەيغەمبەر ئەلەيھىسسالام فاتىمە رەزىيەللاھۇ ئەنھانى ئۆيىنىڭ يېنىغا كۆچۈرۈپ كېلىدۇ.

## سالام بېرىشتىكى ئىھسان

ئاللاھ تائالا مۇنداق دەيدۇ: ﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾  
 يەنى «سەلەرگە بىراۋ سالام قىلسا، سەلەر ئۇنىڭدىنمۇ مۇكەممەل سالام  
 قىلىڭلار ياكى سالامنى ئەينەن قايتۇرۇڭلار»<sup>(1)</sup>.

مەلۇمكى، مۇكەممەل سالام قىلىش "ئەسسالامۇ ئەلەيكمۇم" دېگەن  
 كىشىگە، "ۋە ئەلەيكمۇم ئەسسالام ۋە رەھمەتۇللاھى ۋە بەرەكاتۇھۇ (يەنى  
 ئاللاھنىڭ ئامانلىقى، رەھمىتى سەلەرگە بولسۇن) دېيىش، سالامنى  
 ئەينەن قايتۇرۇش "ۋە ئەلەيكمۇم ئەسسالام" دېيىشتۇر.

مۇسۇلمانلارنىڭ بىر - بىرى بىلەن ئۇچراشقنىدا، بىر - بىرىگە سالام  
 بېرىشىنىڭ ئۆزىمۇ ئىھساندۇر. چۈنكى مۇسۇلمانلار باشقىلارغا  
 ئوخشاش "ياخشىمۇسىز؟" دەپ ھال سوراپ قويماستىن، ئۇچراشقان  
 كىشىگە ئامانلىق ۋە سالامەتلىك تىلەيدۇ. بۇنىڭدىنمۇ ياخشى ئەھۋال  
 سوراش بارمۇ دۇنيادا؟

ئۇلۇغ پەيغەمبىرىمىز ھەزرىتى مۇھەممەد ئەلەيھىسسالام ئاللاھ  
 تائالادىن بىزگە ئېلىپ كەلگەن ئىسلام دىنىدا، ئىنسانىيەتنىڭ بەخت -  
 سائادىتى ئۈچۈن يېتەرلىك خەزىنىلەر بار. ئىنسانلارنىڭ بەخت -  
 سائادىتى بۇ ئۇلۇغۋار خەزىنىلەرنى بىلىپ پايدىلىنىشىغا باغلىق ئىش.

(1) نىسا سۈرىسى 86-ئايەت.

## جېدەل ۋە مۇنازىرىدە ئېھسان قىلىش

بۇ ماۋزۇدىمۇ ئاللاھ تائالا بەندىلىرىگە بەزى تەۋسىيەلەرنى قىلىشنى چەتتە قالدۇمىغان ۋە مۇنداق دېگەن: ﴿وَجَادِلْهُمْ بِلَّتِي هِيَ أَحْسَنُ﴾ يەنى «ئۇلار بىلەن ئەڭ چىرايلىق رەۋىشتە مۇنازىرىلەشكىن»<sup>(1)</sup>.

سىزگە بىراۋ ياقمايدىغان بىر گەپنى قىلسا، «بۇ نېمىدىگەن قاملاشمىغان سۆز» دەيسىز. ئەگەر ئەدەپلىكرەك بولسىڭىز «مەن بۇ سۆزگە قوشۇلمايمەن» دەيسىز. لېكىن ھەر ئىككى جاۋابتا ئېھسان ئەمەلگە ئاشمىغان. ئەگەر سىز «سىزمۇ مېنىڭ كۆز قارىشىمنى ئاڭلاپ باققان بولسىڭىز» دېسىڭىز ھەممىدىن ياخشى ئەمەسمۇ؟!

پەيغەمبەر ئەلەيھىسسالامدىن مۇنازىلىشىش ئۇسۇلىنى ئۆگىنەيلى، پەيغەمبەر ئەلەيھىسسالام مەككىدە دەسلەپ ئىسلامنى تەشۋىق قىلغان ۋاقىتلىرىنىڭ بىرىدە، مەككىنىڭ كاتتىۋاشلىرىدىن ئۆتبە ئىبنى رەبئە پەيغەمبەر ئەلەيھىسسالامنىڭ يېنىغا كېلىپ پەيغەمبەر ئەلەيھىسسالامنىڭ شەنىگە لايىق كەلمەيدىغان پەس تەكلىپلەرنى ئوتتۇرىغا قويىدۇ، ئۇنى ئىسلام دەۋىتىدىن ۋاز كېچىشكە ئۈندەپ، بۇ يولدا ئەگەر بايلىق خالىسا، پۈتۈن مەككىنىڭ بايلىقىنى يىغىپ بېرىشىنى، مەنەسەپ تىلىسە، ئۇنى ئۆزلىرىگە پادىشاھ قىلىۋېلىشىنى، ئەگەر ئەقلىدىن ئازغان بولسا، ئەڭ ئۈستىدا دوختورلارنى تەكلىپ قىلىپ ئۇنى داۋاليتىشىنى ئوتتۇرىغا قويىدۇ. پەيغەمبەر ئەلەيھىسسالام ئۇنىڭ سۆزلىرىنى تولۇق ئېيتىۋېلىشى ئۈچۈن پۇرسەت بېرىپ، سۆز ئارىلىقىدا:

(1) نەھل سۈرىسى 125-ئايەت.

«سۆزلە ئەبۇ ۋەلىد<sup>(1)</sup>، ئاڭلاۋاتمەن» دەيدۇ. ئۆتتەننىڭ سۆزى ئاخىرلاشقاندىن كېيىن، ئۇنىڭغا: «سۆزۈڭ تۈگىدىمۇ ئەبۇ ۋەلىد؟» دەيدۇ ۋە ئۆزىنىڭ جاۋابىنى چىرايلىقچە بېرىپ، ئۇنى يولغا سېلىپ قويدۇ.

پەيغەمبەر ئەلەيھىسسالامنىڭ بۇ ئېسىل ئەخلاقى ئىنسانلارغا ئەڭ ئەدەبلىك رەۋىشتە مۇنازىرىلىشىش ئۇسۇلىنى ۋە مۇنازىرە ئەخلاقىنى ئۆگىتىدۇ. ھازىرقى يىگىرمە بىرىنچى ئەسىرنىڭ مەدەنىيەتلىك ئىنسانلىرىنىڭ كۆپلىرىدە بولمىغان، بەزىلىرىدە بولغاندىمۇ تېخى يېتىلىپ تولۇقلانمىغان گۈزەل ئەخلاقىلار ئىنسانىيەتنىڭ ئىپتىخارلىق ئۈلگىسى ھەزرىتى مۇھەممەد ئەلەيھىسسالامدا تولۇق بىلەن بار ئىدى. شۇڭا مۇسۇلمانلارلا ئەمەس، بەلكى پۈتۈن ئىنسانىيەت مۇھەممەد ئەلەيھىسسالامنىڭ ئەخلاقىنى ئۆگىنىشكە ئىنتايىن موھتاج.

قارشى تەرەپنىڭ سۆزىنى كۆڭۈل قويۇپ، تولۇق ئاڭلاشنىڭ ئۆزى ئەھسان قاتارىغا كىرىدىغان گۈزەل ئەخلاقىتۇر.

(1) ئەبۇ ۋەلىد – ۋەلىدنىڭ دادىسى دېگەن سۆز بولۇپ، ئەرەبلەر ھۆرمەت يۈزىسىدىن بىر-بىرىنى “پالانىنىڭ دادىسى” دەپ چوڭ بالىسىنىڭ نامى بىلەن ئاتىشىدۇ.

## گەپ - سۆزدە ئەھسان قىلىش

ئاللاھ تائالا قۇرئان كەرىمدە: ﴿وَقُلْ لِعِبَادِي يَقُولُوا الَّتِي هِيَ أَحْسَنُ﴾ يەنى «مېنىڭ بەنلىرىمگە ئېيتقىنكى، ئۇلار ئەڭ چىرايلىق سۆزلەرنى قىلسۇن»<sup>(1)</sup> دەيدۇ.

ھەر قانداق يەردە ئالاقىلىشىلىنىدىغان، ئىنسانلارنىڭ كۆڭلىنى يورۇتىدىغان، تاشتەك قاتتىق يۈرەكلەرنىمۇ ئېرىتىدىغان، قاتتىقلىق بىلەن ھەل قىلغىلى بولمايدىغان ئىشلارنى ھەل قىلىدىغان سېھىرىلىك نەرسە چىرايلىق سۆزدۇر!

ئەھسان ھەممە ئىشتا تەلەپ قىلىنىدۇ. ئوقۇغۇچىلارنىڭ ئۆگىنىشلىرىنى ئەستايىدىل قىلىشى، ئىشچى - خىزمەتچىلەرنىڭ ۋەزىپىسىنى قېتىرقىنىپ ئورۇندىشى، ئاتا - ئانىنىڭ بالىلىرىنى كۆڭۈل بۆلۈپ تەربىيىلىشى، سودىگەرلەرنىڭ ۋە دۇكاندارلارنىڭ خېرىدارلارغا سەمىمىي بولۇشى، بالىلارنىڭ ئاتا - ئانىسىغا ۋە مۇئەللىملىرىگە ساداقەتمەن بولۇشى، ئەرنىڭ ئايالىغا، ئايالنىڭ ئېرىگە سادىق ۋە راستچىل بولۇشى، دوستنىڭ دوستقا سەمىمىي بولۇشى قاتارلىق گۈزەل ئەخلاقلارنىڭ ھەممىسى ئەھساندىن سانىلىدۇ.<sup>(2)</sup>

(1) ئىسرا سۈرىسى 53-ئايەت.

(2) ئەھسان توغرىلىق بۇ ماۋزۇنى يېزىشتا مىسىرلىق مەشھۇر ئىسلام دەۋەتچىسى ۋە تونۇلغان ناتىق ئەمر خالىدىنىڭ «مۆمىننىڭ ئەخلاقى» ناملىق ئەسەرىدىن قىسقارتىپ پايدىلىنىلدى.

## رەھىم - شەپقەت

رەھىم - شەپقەت ھەممىمىز ياخشى بىلىدىغان، قوللىرىغا چىرايلىق ئاڭلىنىدىغان بىر سۆز. رەھىم - شەپقەتنىڭ مەنىسى ھەممىگە شۇنچىلىك ئېنىق تونۇشلۇق بولسىمۇ، رەھىم - شەپقەت ئارىمىزدا تېپىلىشى ئىنتايىن ئاز بولغان، بەلكى ئىنسانىيەتنىڭ قەلبىدىن ئۆچۈرۈلۈپ كەتكەن بىر ئەخلاققا ئايلىنىپ قالدى. ئەسلىدە بىزدىن تەلەپ قىلىنغان نەرسە رەھىم - شەپقەتنىڭ مەنىسىنى بىلىش ئەمەس، بەلكى ئۇنى ئەمەلىي ھاياتىمىزدا ئىجرا قىلىش ئىدى.

ھازىرقى ئىنسانىيەت دۇنياسىنىڭ بۇ ئەخلاققا نەقەدەر زور ئېھتىياجلىق بولمىغانلىقى ھەممىگە مەلۇم. رەھىم - شەپقەتنىڭ يوقىلىشى بىلەن جىنايەتلەر كۆپەيدى، ئاتوم بومبىلار ئىنسانىيەت ھاياتىنى تەھدىت ئاستىغا ئېلىپ، ئۇ يەر، بۇ يەرلەردە ئۆزىنى كۆرسىتىدىغان، بىر لەھزە ئىچىدە مىليونلارچە ئىنساننىڭ جېنىغا زامىن بولىدىغان ھالغا كەلدى.

پۈتۈن ئىنسانىيەت ئاللاھ تائالانىڭ رەھىم - شەپقىتىگە زور ئېھتىياجلىق بولۇپ، ھەممە ئۇنىڭ رەھىم - شەپقىتىنى تىلەيدۇ. بىز مۇسۇلمانلارمۇ ھەممىشە، ھەر نامىزىمىزدا ۋە دۇئالىرىمىزدا ئاللاھ تائالانىڭ بىزگە رەھىم - شەپقەت قىلىشىنى، گۇناھلىرىمىزنى ئەپسۇ قىلىشىنى سوراپ كېلىۋاتىمىز. ئەھۋال شۇنداق بولغاندىكىن، بىز ئاللاھ تائالانىڭ رەھىم - شەپقىتىگە موھتاج بولغاندىكىن، نېمە ئۈچۈن ئاللاھ تائالانىڭ بەندىلىرىگە رەھىم - شەپقەت قىلمايمىز؟

ھالبۇكى: «ئاللاھ تائالا بەندىلىرىدىن پەقەت رەھىم - شەپقەتلىك بولغانلىرىغىلا رەھىم قىلىدۇ»<sup>(1)</sup> ئەمەسمۇ؟

پەيغەمبەر ئەلەيھىسسالام بۇ مەنىنى ناھايىتى تولۇق ۋە شامىل دەرىجىدە ئىپادىلەپ: «رەھىم - شەپقەت قىلغانلارغا ئاللاھ تائالا رەھىم شەپقىتىنى بېغىشلايدۇ، يەر يۈزىدىكىلەرگە رەھىم - شەپقەت قىلغۇلار، ئاسماندىكى زات(ئاللاھ تائالا) سىلەرگە رەھىم - شەپقەت قىلىدۇ»<sup>(2)</sup> دېگەن.

دۇنيا ۋە ئاخىرەتتە ئاللاھ تائالانىڭ رەھىم - شەپقىتىگە ئېرىشىشنىڭ بىرلا يولى ئاللاھ تائالانىڭ مەخلۇقاتلىرىغا رەھىم - شەپقەت قىلىشتۇر. بۇ ھەدىستىكى «يەر يۈزىدىكىلەرگە» دېگەن سۆز مۇسۇلمانلارنىلا ئەمەس ياكى ئىنسانلارنىلا ئەمەس، بەلكى ئىنسان، ھايۋان، ئۇچار قۇش ۋە ھەرقانداق جان ئىگىسىگە رەھىم شەپقەت قىلىشنىڭ لازىملىقىنى ئىپادىلەيدۇ.

ئاتا - ئانىلارغا، بالىلارغا، ئەر - ئاياللار بىر - بىرىگە، ئۇرۇق - تۇغقانلارغا، قوشنىلارغا، قول ئاستىدىكىلەرگە، ھايۋانلارغا قانداق رەھىم - شەپقەتلىك بولۇش كېرەكلىكى ھەققىدىكى ماۋزۇغا ئاتىلىنىشتىن بۇرۇن، ئاللاھ تائالانىڭ بىزگە بولغان رەھىم - شەپقەتلىرىنى قىسقىچە تونۇپ ئۆتۈشىمىزگە توغرا كېلىدۇ.

(1) بۇخارى ۋە مۇسلىم رىۋايىتى.

(2) تىرمىزى ۋە ئەبۇداۋۇد رىۋايىتى.

### ئاللاھ تائالا رەھمەت قىلىشنى ئۆز ئۈستىگە ئالغان

رەھىم - شەپقەت ئاللاھ تائالانىڭ سۈپەتلىرى ئىچىدە ئاساسلىق ۋە دائىمى سۈپەت. ئەمما غەزەب بىزنىڭ قىلمىشلىرىمىزنىڭ نەتىجىسى بولغان بىر سۈپەت. شۇڭا ئاللاھ تائالانىڭ ئىسىم - سۈپەتلىرىنىڭ ئەڭ بېشىدا ﴿الرحمن﴾ يەنى «رەھىم - شەپقەت قىلغۇچى» دېگەن سۈپەت كېلىدۇ. ئاللاھ تائالا قۇرئان كەرىمدە: ﴿كَتَبَ رَبُّكُمْ عَلَىٰ نَفْسِهِ الرَّحْمَةَ﴾ يەنى «پەرۋەردىگار ئىنچىكە رەھىم - شەپقەت قىلىشنى ئۆز ئۈستىگە ئالدى»<sup>(1)</sup> دەيدۇ.

### ئاللاھ تائالانىڭ رەھىمىنى ھەممىنى ئۆز ئىچىگە ئالىدۇ

ئاللاھ تائالا پەيغەمبەر ئەلەيھىسسالامغا تەسەللى قىلىپ: ﴿فَإِنْ كَذَّبُوكُمْ فَقُلْ رَبُّكُمْ ذُو رَحْمَةٍ وَاسِعَةٍ وَلَا يُرَدُّ بَأْسُهُ عَنِ الْقَوْمِ الْمُجْرِمِينَ﴾ يەنى «ئەگەر ئۇلار سېنى ئىنكار قىلسا: پەرۋەردىگار ئىنچىكە رەھمەت ئىگىسىدۇر، شۇنىڭ بىلەن بىر ۋاقىتتا، ئۇنىڭ ئازابى گۇناھكار قەۋمىدىن قايتۇرۇلمايدۇ» دېگەن<sup>(2)</sup> دەيدۇ.

بۇ ئايەتنى ئوقۇغىنىمىزدا، ئاللاھ تائالانىڭ رەھىمىنىڭ ئىنتايىن كەڭ ئىكەنلىكىدىن شەكلىنمەيمىز، شۇنداقىمۇ ئەقىلىمىزگە ئاللاھ تائالانىڭ بۇ كەڭ رەھىمىنى قانچىلىك بولىدىغاندۇ ۋە ئۇنىڭ چېكى بارمىدۇ؟ دېگەن سوئالنىڭ كېلىدىغانلىقى ئېنىق. بۇ سوئاللىمىزغا ئاللاھ

(1) ئەنئام سۇرىسى 54-ئايەت.

(2) ئەنئام سۇرىسى 147-ئايەت.



تائالا مۇنداق دەپ جاۋاب بەرمەكتە: ﴿وَرَحْمَتِي وَسِعَتْ كُلَّ شَيْءٍ﴾ يەنى «مېنىڭ رەھىمىم مەخلۇقاتنىڭ ھەممىسىگە ئورتاقتۇر»<sup>(1)</sup>. يەنى ئاللاھ تائالانىڭ رەھىمى ئىنسان، ھايۋان، ئۇچارقۇش ۋە ھەرقانداق مەخلۇقاتقا چەكسىز دۇر.

ئاللاھ تائالانىڭ رەھىمى ۋە شەپقىتى ھەممىگە شۇنداق ئورتاقكى، ئاللاھ تائالانىڭ بارلىقىنى ئىنكار قىلىدىغان ئىنسانلار مۇبۇرەھمەتتىن مەھرۇم قىلىنمىغان. سۇ، ھاۋا ۋە بارچە رىزىق ئاللاھ تائالانىڭ مۈلكى بولۇپ، ئۇنى رەھىمى يۈزىسىدىن بەندىلىرىگە خالىغىنىچە تەكشۈپ بېرىدۇ، ھەتتا ئاللاھ تائالانى ئىنكار قىلغان كاپىر ئىنسانلارنىمۇ بۇ رەھمەتتىن مەھرۇم قىلمىغان. چۈنكى ئاللاھ تائالانىڭ بۇ دۇنيادىكى رەھىمى پۈتۈن مەخلۇقاتلىرىغا ئورتاقتۇر. ئەمما ئاخىرەتتىكى رەھىمى ئاللاھنى تونۇپ، ئۇنىڭغا قۇلچىلىق ئادا قىلغان مۆمىن، مۇسۇلمان بەندىلەرگىلا خاستۇر.

پەيغەمبەرلەرنىڭ پىشۋاسى ئىبراھىم ئەلەيھىسسالام ئىنتايىن مېھماندوست زات ئىدى. رىۋايەت قىلىنىشىچە، بىر كۈنى ئۇنىڭ ئۆيىگە ياشىنىپ قالغان بىر ئادەم كىرىپ كېلىدۇ، ئىبراھىم ئەلەيھىسسالام ئادىتى بويىچە ئۇنى تائاملاندىرۇش ئۈچۈن ئوچاققا ئوت ياققاندا، بۇ ئادەم ئوتقا چوقۇنۇشقا باشلايدۇ، بۇنى كۆرگەن ئىبراھىم ئەلەيھىسسالامنىڭ سەۋرىسى تېشىپ، ئۇنىڭغا: «تۇر! سەن ئوتقا چوقۇنۇۋاتامسەن؟» دەيدۇ. شۇنىڭ بىلەن بۇ ئادەم ئۆيىدىن چىقىپ كېتىدۇ. بۇ ۋاقىتتا، ئاللاھ تائالا ئىبراھىم ئەلەيھىسسالامغا جىبرىئىلنى

(1) ئەتراپ سۈرىسى 156-ئايەت.

ئەۋەتىپ، ئۇنىڭ تىلى بىلەن: «ئەي ئىبراھىم! مەن ئۇنىڭغا ئاتىشىم يىل سەۋر قىلىۋاتىمەن، سەن بىر سائەت سەۋر قىلالىدىڭمۇ؟» دەيدۇ. ئىبراھىم ئەلەيھىسسالام بۇ ئادەمنىڭ ئارقىسىدىن يېتىشىپ، ئۇنى قايتا ئۆيگە تەكلىپ قىلغىنىدا، ئادەم «نېمە بولدى يەنە؟» دەيدۇ. ئىبراھىم ئەلەيھىسسالام ئۇنىڭغا: «پەرۋەردىگارىم سېنىڭ يۈزۈڭدىن ماڭا كاپىدى» دەيدۇ. بۇ ۋاقىتتا ھېلىقى ئادەم: «ئۇ ھەقىقەتەن رەھىم - شەپقەتلىك ئاللاھ ئىكەن، ئىبادەت قىلىشقا تولىمۇ ھەقىلىق ئىكەن» دەيدۇ ۋە ئىمان ئېيتىدۇ.

ھەتتا ئىبراھىم ئەلەيھىسسالام ئاللاھ تائالاغا دۇئا قىلىپ: ﴿پەرۋەردىگارىم! بۇ يەرنى (مەككىنى) تىنچ شەھەر قىلىپ بەرگىن، ئاھالىسىدىن ئاللاھقا ۋە ئاخىرەت كۈنىگە ئىمان ئېيتقانلارنى تۈرلۈك مېۋىلەر بىلەن رىزىقلاندۇرغىن﴾ دېگەندە، ئاللاھ تائالا ئۆزىنىڭ رەھىمىتىنىڭ چەكسىزلىكىنى ئىزھار قىلىپ، ﴿كاپىر بولغان ئادەمنىمۇ (رىزىقتىن) ئازغىنە مۇددەت (يەنى دۇنيا ھاياتىدا) بەھرىمەن قىلىمەن، ئاندىن كېيىن (ئاخىرەتتە) ئۇنى دوزاخقا ھەيدەيمەن﴾<sup>(1)</sup> دېگەن.

ئاللاھ تائالانىڭ رەھىمىتى ھەر زامان ئۇنىڭ غەزىبىنى بېسىپ چۈشىدۇ.

(1) بەقەرە سۈرىسى 126-ئايەت.

پەيغەمبەر ئەلەيھىسسالام مۇنداق دېگەن: «ئاللاھ تائالا مەخلۇقاتنى ياراتقىنىدا، ئەرشتىكى كىتابىغا «مېنىڭ رەھىمتىم غەزىبىمنى بېسىپ چۈشىدۇ» دەپ يېزىۋەتكەن»<sup>(1)</sup>.

### ئىبادەتلىرىمىزدىن گۇناھلىرىمىز كۆپ

ئەگەر بىز گۇناھلىرىمىز بىلەن ئىبادەتلىرىمىزنى مىزانغا قويۇپ تارتىپ كۆرىدىغان بولساق ياكى ھېسابلاپ كۆرىدىغان بولساق، بىزنىڭ گۇناھلىرىمىز ئەلۋەتتە ئاللاھقا قىلغان ئىبادەتلىرىمىزنى ۋە شۈكرىمىزنى بېسىپ چۈشىدىغانلىقىدا شەك يوق. ئاللاھ تائالانىڭ رەھىمىتىنىڭ غەزىبىنى بېسىپ كېتىدىغانلىقىمۇ بىزگە قىلغان ئايرىم رەھىمتىدۇر. ئاللاھ تائالا بۇ چەكسىز رەھىمىتىنىڭ تەقەززاسى بىلەن بىزنىڭ نۇرغۇنلىغان گۇناھلىرىمىزنى كەچۈرۈۋېتىدۇ، نۇرغۇنلىرىنىڭ جازاسىنى ئاخىرەتكە قويۇپ، بۇ دۇنيادا بىزنى رەسۋا قىلمايدۇ، نېمەتلىرىدىن مەھرۇم قىلمايدۇ.

قۇرئان كەرىمدە: ﴿وَرُبُّكَ الْغَفُورُ ذُو الرَّحْمَةِ لَوْ يُؤَاخِذُهُمْ بِمَا كَسَبُوا لَعَجَلْ لَهُمُ الْعَذَابُ﴾ يەنى «پەرۋەردىگارنىڭ ناھايىتى مەغپىرەت قىلغۇچى ۋە رەھىم - شەپقەت ئىگىسىدۇر. ئەگەر ئاللاھ ئۇلارنى قىلمىشىغا قاراپ جازا لايىدىغان بولسا، ئەلۋەتتە ئۇلارغا قىلىنىدىغان ئازابنى تېزلىتىپ بولاتتى»<sup>(2)</sup> دەيدۇ.

(1) تىرمىزى، ئىبنى ماجە رىۋايىتى.

(2) كەھف سۈرىسى 58-ئايەت.

### ھېچكىم ئەمەلى بىلەن جەننەتكە كىرەلمەيدۇ

پەيغەمبەر ئەلەيھىسسالام بىر كۈنى: «ھېچكىم ئۆز ئەمەلى بىلەن جەننەتكە كىرەلمەيدۇ» دېگەندە، ساھابىلەر «يا رەسۇلەللاھ! سىزچۇ؟» دەپ سورىدى. بۇ ۋاقىتتا پەيغەمبەر ئەلەيھىسسالام: «مەنمۇ ئۆز ئەمەلىم بىلەن جەننەتكە كىرەلمەيمەن، پەقەت ئاللاھنىڭ رەھىمىتى مېنى قورشىغاندىلا كىرەلمەيمەن»<sup>(1)</sup> دەپ جاۋاب بېرىدۇ.

پەيغەمبەر ئەلەيھىسسالام يەنە مۇنداق دېگەن: «ئاللاھ تائالا رەھىمەتنى ياراتقاندا، ئۇنى يۈز پارچە قىلىپ ياراتقان بولۇپ، ئۇنىڭ توقسان توققۇز پارچىسىنى ئۆزىگە ئېلىپ قېلىپ، زېمىنغا پەقەت بىرلا پارچىسىنى چۈشۈرگەن. پۈتۈن مەخلۇقاتلار مۇشۇ بىر پارچە رەھىمەت بىلەن بىر - بىرىگە رەھىم - شەپقەت قىلىشىدۇ، ھەتتا ئاتنىڭ تايلىقى ئانىسىنى ئېمىۋاتقاندا، بېشى قىسىلىپ كەتمىسۇن دەپ پۈتۈننى كۆتۈرۈپ تۇرىدۇ»<sup>(2)</sup>.

ئاللاھ تائالا توقسان توققۇز رەھىمەتنى قىيامەت كۈنى بەندىلىرىگە ئىنئام قىلىش ئۈچۈن ئۆزىگە ئېلىپ قالغان.

ئۇنداقتا ئاللاھ تائالانىڭ رەھىمەتلىرى بۇ دۇنيادا يوقمۇ؟

ئەلۋەتتە بار، ھەمدە سان - ساناقسىز بار!

قۇرئان كەرىم ئاللاھ تائالانىڭ بۇ سان - ساناقسىز رەھىمەتلىرىدىن بەزىسىنى بايان قىلغان.

(1) ئىمام مۇسلىم، ئىمام ئەھمەد رىۋايىتى.

(2) ئىمام بۇخارى رىۋايىتى.

## ئاللاھ تائالانىڭ كائىناتتىكى رەھىمەتلىرىدىن بەزىسى

﴿وَمِنْ رَحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ﴾ يەنى «سىلەرنى كېچىدە ئارام ئالسۇن، كۈندۈزدە (ھاياتلىق يولىدا ھەرىكەتلىنىپ) ئاللاھنىڭ پەزىلىنى تەلەپ قىلسۇن ۋە شۈكۈر قىلسۇن دەپ، سىلەر ئۈچۈن كېچە بىلەن كۈندۈزنى يارىتىشى ئاللاھنىڭ رەھىمىتىدندۇر»<sup>(1)</sup>.

ئويلاپ باقايلى! ئەگەر دۇنيا پەقەتلا كېچە ياكى پەقەتلا كۈندۈز بولغان بولسا، ئىنسانلارنىڭ تولىسى زىرىكىشتىن ھەرخىل پىسخىكىي كېسەللىكلەرگە دۇچار بولغان ۋە دۇنيانىڭ لەززىتى قالمىغان بولاتتى.

﴿وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ﴾ يەنى «ئۇلار (يامغۇرنىڭ يېغىشىدىن ئۈمىدسىزلەنگەندىن كېيىن) ئاللاھ يامغۇر ياغدۇرۇپ بېرىدۇ، رەھىمىتىنى يايىدۇ»<sup>(2)</sup>.

﴿فَانظُرْ إِلَى آثَارِ رَحْمَةِ اللَّهِ كَيْفَ يُحْيِي الْأَرْضَ بَعْدَ مَوْتِهَا﴾ يەنى «ئاللاھنىڭ رەھىمىتىنىڭ نەتىجىلىرىگە قارىغىنكى، ئۇ زېمىننى ئۆلگەندىن كېيىن قانداق تىرىلدۈرىدۇ»<sup>(3)</sup>.

ئاللاھ تائالانىڭ رەھىمىتى بولغان يامغۇر بولمايدىغان بولسا، ھايات مەنىسىنى يوقاتقان بولاتتى. چۈنكى ھاياتنىڭ مەنبىسى بولغان سۇنىڭ مەنبىسى يامغۇردۇر. قۇرئان كەرىمدىكى: ﴿وَجَعَلْنَا مِنَ الْمَاءِ كُلَّ شَيْءٍ حَيٍّ﴾

(1) قەسەس سۈرىسى 73-ئايەت.

(2) شۇرا سۈرىسى 28-ئايەت.

(3) رۇم سۈرىسى 50-ئايەت.

يەنى «ھەممە جانلىق مەۋجۇداتنى سۇدىن ياراتتۇق»<sup>(1)</sup> دېگەن ئايەتنىڭ مەنسى بۇنى ئىپادىلەيدۇ.

يامغۇرنى بەرگۈچى ئاللاھ تائالا بولۇپ، ئۇ شاماللارنى ئەۋەتىش بىلەن بۇلۇتلارنى ھەرىكەتلەندۈرۈش ئارقىلىق يامغۇرنى خالىغان جايغا ياغدۇرۇپ بېرىدۇ.

﴿فَرَأَيْتُمُ الْمَاءَ الَّذِي تَشْرَبُونَ. أَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنزِلُونَ. لَوْ نَشَاءُ جَعَلْنَاهُ أُجَاجًا فَلَوْلَا تَشْكُرُونَ﴾ يەنى «سىلەر ئىچىۋاتقان سۇنى دەپ بېقىڭلارچۇ! ئۇنى بۇلۇتتىن سىلەر چۈشۈردۈڭلارمۇ ياكى بىز چۈشۈردۈقمۇ؟ ئەگەر بىز خالىساق ئۇنى تۈزلۈك قىلىپ قوياتتۇق (پەرۋەردىگار ئىڭلارنىڭ بۇ زور رەھمىتىگە) نېمىشقا شۈكۈر قىلمايسىلەر؟»<sup>(2)</sup>.

ئاللاھ تائالانىڭ قەلبىگە ئورۇنلاشتۇرغان رەھمەتلىرىدىن نەمۇنىلەر

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَعْتَكِرُونَ﴾ يەنى «ئاياللار بىلەن ئۇنسى - ئۈلپەت ئېلىشىڭلار ئۈچۈن (ئاللاھنىڭ) ئۇلارنى سىلەرنىڭ ئۆز تىپىڭلاردىن ياراتقانلىقى، ئاراڭلاردا (يەنى ئەر - خوتۇن ئارىسىدا) مېھرى - مۇھەببەت ئورناتقانلىقى ئاللاھنىڭ (كامالى قۇدرىتىنى

(1) ئەنبىيا سۈرىسى 30-ئايەت.

(2) ۋاقىئە سۈرىسى 68-70-ئايەتلەر.

كۆرسىتىدىغان) ئالامەتلىرىدىندۇر، پىكىر يۈرگۈزىدىغان قەۋم ئۈچۈن، شەك - شۈبھىسىزكى، بۇنىڭدا نۇرغۇن ئىبرەتلەر بار»<sup>(1)</sup>.

بۇ ئايەتتىن مەلۇمكى، ھەر قانداق بىر ئائىلە مېھىر - مۇھەببەت ۋە شەپقەت ئۈستىگە قۇرۇلىدۇ. پەقەت بەزىلەرنىڭ ئاسىيلىقى ۋە ئاللاھ تائالانىڭ قانۇنىدىن يىراقلىشىپ كېتىشى سەۋەبلىك بۇ ئائىلە ئەزالىرىنىڭ قەلبىدىن رەھىم - شەپقەت بىلەن مېھىر - مۇھەببەت سۇغۇرۇلۇپ كەتكەندىن كېيىن، جەننەت بولۇش ئۈچۈن قۇرۇلغان ئائىلە دوزاخقا ئايلىنىدۇ.

ئاللاھ تائالانىڭ رەھمەتلىرىدىن بىرى شۇكى، گۇناھكارنى ھامان جازالمىدۇ، ئۇنىڭغا پۇشايمان قىلىپ تەۋبە قىلىش ئارقىلىق ھەقىقەتكە قايتىش پۇرسىتىنى بېرىدۇ. گۇناھ - مەسىيەتلەر ۋە جىنايەتلەرنىڭ پۇرىقى بولسا ئىدى، ئۇنىڭ سېسىقلىقىغا ئىنسان تاقەت قىلالمىغان بولاتتى. لېكىن ئاللاھ تائالا رەھمىتى يۈزىسىدىن گۇناھكارلارنىڭ قىلمىشلىرىنى كىشىلەرنىڭ كۆزىدىن يۆگەيدۇ، ھېچكىمنى تۇنجى قېتىم رەسۋا قىلمايدۇ.

ئىككىنچى خەلىپە ئۆمەر ئىبنى خەتتابنىڭ زامانىدا، بىر ئادەم ئوغرىلىق جىنايىتى بىلەن قارىلىنىپ، ئۇنىڭ يېنىغا كەلتۈرۈلگەندە، ھېلىقى ئادەم: «بۇ مېنىڭ تۇنجى قېتىملىق جىنايىتىم ئىدى» دېدى. خەلىپە ئۆمەر ئۇنىڭغا: «يالغان ئېيتتىڭ، ئاللاھ تائالا ھېچقانداق بەندىسىنى تۇنجى قېتىم رەسۋا قىلمايدۇ» دېدى. چۈنكى ئاللاھ تائالا بەندىلىرىنى ئىنسانلار ئالدىدا رەسۋا قىلماسلىق ئۈچۈن ئۇلارنىڭ

(1) رۇم سۈرىسى 21-ئايەت.

گۇناھلىرىنى ۋە ئەيىبلىرىنى يۆگەيدۇ، ئۇلارنىڭ گۇناھلىرىغا تەۋبە قىلىپ، توغرا يولغا قايتىشىنى كۈتىدۇ ۋە ئۇنىڭغا كەڭ پۇرسەت بېرىدۇ. ئەمما بەزى ئىنسانلار گۇناھلارغا داۋام قىلىۋېرىش ئارقىلىق ۋەھشى جىنايەتلەرنى ئىشلەپ، ئاللاھ تائالانىڭ بەندىلىرىگە زىيان سېلىش دەرىجىسىگە يەتكەندىن كېيىن، ئاللاھ تائالا ئۇلارنىڭ قىلمىشلىرىنى بۇ دۇنيادا پاش قىلىپ، ئۇلارنى جازالاشقا ئۆتىدۇ. شۇڭا ئوغرىنىڭ رەسۋا بولغانلىقى ئۇنىڭ جازاسىنىڭ باشلانغانلىقىدىن دېرەك بېرىدۇ.

ئاللاھ تائالانىڭ رەھمەتلىرىدىن بىرى بەندىلىرىگە تەۋبە قىلىش يولىنى كۆرسىتىپ بەرگەنلىكى ۋە تەۋبىنى ئاسان قىلىپ بەرگەندۇر. ئادەم ئەلەيھىسسالام جەننەتتە خاتالاشقاندا، ئاللاھ تائالا ئۇنىڭغا تەۋبە قىلىشنى ئۆگەتكەن. ﴿ئادەم پەرۋەردىگارىدىن بىرقانچە سۆز تەلىم ئالدى (يەنى گۇناھىنىڭ كەچۈرۈلۈشى ئۈچۈن ئوقۇيدىغان دۇئا ئۇنىڭغا ئىلھام قىلىندى)، ئاللاھ ئۇنىڭ تەۋبىسىنى قوبۇل قىلدى﴾<sup>(1)</sup>.

ئادەم ئەلەيھىسسالام بىلەن ئايالى ھەۋۋا ئاللاھ تائالاغا: ﴿رَبَّنَا ظَلَمْنَا أَنْفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ يەنى «پەرۋەردىگارىمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن بىزگە مەغپىرەت قىلمىساڭ، بىزگە رەھىم قىلمىساڭ، بىز چوقۇم زىيان تارتقۇچىلاردىن بولىمىز»<sup>(2)</sup> دەپ دۇئا قىلغان ئىدى.

(1) بەقەرە سۈرىسى 37-ئايەت.

(2) ئەئراڧ سۈرىسى 23-ئايەت.



## ئاللاھ تائالانىڭ ئەڭ چوڭ رەھىمىتى

ئاللاھ تائالانىڭ ئەڭ چوڭ رەھىمىتى قىيامەتنى ياراتقانلىقىدۇر. بۇ سۆزگە ئەجەبلىنىشىڭىز مۇمكىن. قىيامەتنىڭ بولىدىغانلىقى ئۈچۈن نۇرغۇن كىشىلەرنى قىيامەتتە ھېساب بېرىشتىن قورقۇپ يامان ئىشلاردىن، زۇلۇمدىن، باشقىلارنىڭ ھەقلىرىنى يەۋېلىشتىن، ئىنسانلارنى زىيانغا ئۇچرىتىشتىن توسۇلىدۇ. يەنە نۇرغۇن ئىنسانلار ناھەقچىلىكلەرگە تولغان بۇ تەڭسىز دۇنيادا ئۆزلىرىگە يامانلىق قىلغۇچىلاردىن ئىنتىقام ئالالمىغانلىقى ياكى ھارامخورلاردىن ھەققىنى ئالالمىغانلىقى سەۋەبتىن قايغۇرۇپ، ھاياتتىن ئۈمىدىنى ئۈزۈپ، ئۆزىنى يوقىتىشنىڭ ئورنىغا، ئۇلارنى ئاللاھ تائالانىڭ قىيامەت كۈنىدىكى ئادالىتىگە تاپشۇرىدۇ - دە، گۇيا ھېچ ئىش بولمىغاندەك ھۇزۇر ۋە تىنچلىق ئىچىدە ھاياتىنى داۋالاشتۇرىدۇ. بۇنىڭ ئۆزىمۇ چوڭ رەھىمەت ئەمەسمۇ؟!

قىيامەت كۈنىدە ئاللاھ تائالانىڭ دەرگاھىغا بەزى ئىنسانلار خۇددى يولۇچى ئائىلىسىگە قايتقان دەك سېغىنىش ۋە خوشاللىق ئىچىدە ھازىر بولىدۇ. يەنە بەزى ئىنسانلار خۇددى تۈرمىدىن قاچقان جىنايەتچى تۇتۇپ كېلىنگەندەك ياللاپ ئېلىپ كېلىنىدۇ. ئالدىنقىسى، ئاللاھ تائالانىڭ خاھىشىغا ئويغۇن ھالدا ھايات كەچۈرگەن ۋە ھېچكىمگە يامانلىق قىلمىغان بەختلىك كىشىلەر بولسا، كېيىنكىسى، ئاللاھ تائالانىڭ ئاسىيلىق قىلغان، ئۇنىڭ بەندىلىرىگە زۇلۇم قىلغان، ھەق - ھوقۇقلىرىنى دەپسەندە قىلغان، مال - مۈلكىنى يەۋالغان بەختسىزلەردۇر.

ئاللاھ تائالانىڭ مەخلۇقاتلىرىغا ئاتا قىلغان رەھمەتلىرىنى ساناپ بولۇش مۇمكىن ئەمەس. ئاددىسى، بىز ئىنسان ئورۇغىنى جەننەتتىن

يەر يۈزىگە چۈشۈرگەنلىكمۇ ئاللاھ تائالانىڭ رەھىمىتى ھېسابلىنىدۇ. بۇ ئەجەبلىنەرلىك سۆز ئەمەس. چۈنكى بىز ئىنسانلارنىڭ تەبىئىتى شۇنداقكى، بىز ئاسانلا ئېرىشكەن نەرسىنىڭ قەدرىنى بىلمەسلىك بىلەن بىر ۋاقىتتا ئۇنىڭدىن تېزلا زىرىكىپ قالمىز. ئەمما جاپا تارتىپ ھاسىل قىلغان نەرسىلەرنىڭ قەدرىنى بىلىمىز ۋە ئۇنىڭدىن ئاسانلىقچە زىرىكىمىز. بۇ خۇددى بىراۋ ئۆزىنىڭ ماڭ جاپا بىلەن ئىشلەپ، پۇلىنى ماڭ تەستە جەم قىلىپ ئاران ئېرىشكەن ماشىنىسىنى ناھايىتى ئاسراپ ئىشلەتكىنىگە، ئۇنىڭ ئەكسىچە، ئاتىسىنىڭ پۇلى بىلەن مېھنەتسىزلا ماشىنىغا ئېرىشكەن بالىنىڭ ئۇنى ھېچ ئاسرىماستىن ئىشلەتكىنىگە ۋە ئۇنىڭدىن تېزلا زىرىكىپ قالغىنىغا ئوخشايدۇ.

### مەخسۇس رەھىمەتلەر

ئاللاھ تائالانىڭ مۆمىن بەندىلىرىگە مەخسۇس رەھىمەتلىرى بولۇپ، بۇلار مۆمىنلەرگە خاس رەھىمەتلەردۇر. ئاللاھ تائالا قۇرئان كەرىمدە مۇنداق دېگەن: ﴿فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ ذَلِكَ هُوَ الْفَوْزُ الْمُبِينُ﴾ يەنى «ئىمان ئېيتقان ۋە ياخشى ئىشلارنى قىلغانلارغا كەلسەك، پەرۋەردىگارى ئۇلارنى رەھىمىتى دائىرىسىگە كىرگۈزىدۇ، بۇ روشەن مۇرادقا يېتىشتۇر»<sup>(1)</sup>.

مۇندىن باشقا، مەسجىدلەرگە، قۇرئان كەرىم ئوقۇلغان جايلارغا، ئاللاھنىڭ دىنىنى ئۈگىنىش ئۈچۈن توپلانغان جايلارغا ئاللاھ تائالانىڭ رەھىمەتلىرى چۈشۈدۇ. پەيغەمبەر ئەلەيھىسسالام مۇنداق دېگەن: «ئاللاھ

(1) جاسىيە سۈرىسى 30-ئايەت.

تائالانىڭ ئۆبلىرىدىن بىرەر ئۆيدە قۇرئان ئوقۇش، دىن ئەھكاملرىنى ئۆگىنىش ئۈچۈن توپلانغان كىشىلەرگە خاتىرجەملىك ھەمراھ بولىدۇ، ئاللاھ تائالانىڭ رەھىمىتى ئۇلارنى قورشىدۇ، پەرىشتىلەر ئۇلارغا مەغپىرەت تىلەيدۇ»<sup>(1)</sup>.

ئاللاھ تائالا قۇرئان كەرىمدە مۇنداق دەيدۇ: ﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ﴾ يەنى «ئېيتقىنكى، ئۇلار ئاللاھنىڭ پەزىلى ۋە رەھىمىتىدىن خوشال بولسۇن، بۇ ئۇلارنىڭ يىغقان (دۇنيا - ماللىرىدىن) ياخشىدۇر»<sup>(2)</sup>.

ھەقىقەتتە، ئاللاھ تائالانىڭ رەھىمىتىنىڭ بىزنى قورشاپ تۇرغانلىقىنى بىلىشىمىز ۋە ھېس قىلىشىمىزنىڭ ئۆزى خوشال بولۇشىمىزغا يېتەرلىكتۇر. ئەقىللىق كىشىلەر مال - دۇنياسىنىڭ كۆپ بولغانلىقىدىن، دۇنيانىڭ ھالاۋەتلىرىنى كۆپ تېتىغانلىقىدىن ئەمەس، بەلكى ئاللاھ تائالانىڭ مەخلۇقاتلىرىغا رەھىم - شەپقەتلىك مۇئامىلە قىلىش ئارقىلىق ئاللاھ تائالانىڭ رەھىمىتىگە سازاۋەر بولغانلىقىدىن خوشال بولىدۇ. چۈنكى مۇنداق كىشىلەر ئاللاھ تائالانىڭ ۋە خەلقنىڭ سۆيگىسىگە مۇيەسسەر بولغان، نام - نشانسى ئۆلگىنىدىن كېيىنمۇ خەلقنىڭ تىلىدا داۋام قىلىدىغان، ئاخىرەتتە ئاللاھ تائالانىڭ توقسان توققۇز رەھىمىتىگە مۇيەسسەر بولىدىغان كىشىلەردۇر. مۇنداق كىشىلەر خوشال بولماي كىم خوشال بولسۇن!؟

(1) ئىمام مۇسلىم، ئەبۇداۋۇد رىۋايىتى.

(2) يۇنۇس سۇرىسى 58-ئايەت.

ئەمدى مۇنداق بىر سوئال كېلىشى مۇمكىن، ئاللاھ تائالا بىزگە شۇنچىلىك رەھىم - شەپقەتلىك بولغان ئىكەن، بىز بۇ ھاياتلىقتا نېمانچە كوچاچايلارنى تارتىمىز؟ نېمە ئۈچۈن ھەر خىل خاپىلىقلارغا ئۇچرايمىز؟ بىرىنىڭ بالىسى ئۆلگەن، بىرى ئىش تاپالماستىن قاتراپ يۈرگەن، بىرى ئىمتىھاندىن ئۆتەلمەي غەمكىنلىككە چۈمگەن..... بۇ جايلار نېمە ئۈچۈن؟

بۇ سوئاللارغا جاۋاب بېرىپ دەيمىزكى، رەھمەتنىڭ مەنسى براۋغا مەنپەئەت يەتكۈزۈشنى ياكى ئۇنى زىيان - زەخمەتتىن توسۇشنى تەقەززا قىلىدۇ. لېكىن بىز كۆپىنچە ھاللاردا نېمىنىڭ پايدىلىق ۋە نېمىنىڭ زىيانلىق ئىكەنلىكىنى بىلمەيمىز. سىزگە مەنپەئەت يەتكۈزۈش ئىشى گامدا سىز يامان كۆرىدىغان شەكىلدە ئەمەلگە ئېشىشى مۇمكىن. مەسىلەن: ئاچچىق دورىنى ئىچىشنى يامان كۆرگەن بالغا ئوخشاش بولۇپ، بالىنىڭ ئەقلى يەتمىگەنلىكتىن، بۇ ئاچچىق دورىنىڭ ئۇنىڭ كېسەلدىن ساقىيىشى ئۈچۈن پايدىلىق ئىكەنلىكىنى بىلمەيدۇ. ئەمما دادىسى ئۇنى ئىچىشكە زورلايدۇ. بالا دادىسىغا تىكىلىپ مەنئىي بېقىشلىرىدا «دادا نېمە ئۈچۈن مېنى بۇنچە قىينايسىز؟» دېگۈسى كېلىدۇ. ئەمەلىيەتتە بۇ بالىنى قىينىغانلىقىمۇ؟!

خۇددى شۇنىڭدەك، ئاللاھ تائالا بەندىلىرىگە رەھمىتىنى تاماملاش ئۈچۈن ئۇلارنى ئاز - تولا سىناقلارغا ۋە بەزى قىيىنچىلىقلارغا دۇچار قىلىدۇ. بۇ خۇددى مۇسا ئەلەيھىسسالامنىڭ مىسردا بىر ئادەمنى خاتالىق بىلەن ئۆلتۈرۈپ قويغانلىقى سەۋەبلىك مىسردىن قېچىپ كېتىپ، مەدىيەن دېگەن جايدا ئون يىل قوي بېقىشقا مەجبۇر بولغىنىغا، ئاخىرىدا، بۇ جايلارنىڭ نەتىجىسىدە پەيغەمبەرلىكتىن ئىبارەت ئۇلۇغ رەھمەتكە نائىل بولغىنىغا ئوخشاش. چۈنكى ھەر قانداق بىر

مۇكاپاتنىڭ مەلۇم بىر بەدىلى بولىدۇ، ھەر قانداق بىر مۇكاپات ئۈچۈن ئالدىن تۈلىنىدىغان بەزى بەدەللەر بولۇپ، چوڭ مۇكاپاتنىڭ بەدىلى چوڭ، كىچىك مۇكاپاتنىڭ بەدىلى كىچىك بولىدۇ. پەيغەمبەرلەرنىڭ تارتقان جاپالىرىنىڭ كۆپلىكى ۋە ئېغىرلىقى ئۇلار ئېرىشكەن نېمەتنىڭ ئۇلۇغلىقىدىن دېرەك بېرىدۇ.

### مۇھەممەد ئەلەيھىسسالام ئاللاھ تائالانىڭ ئەڭ چوڭ رەھىمىدۇر

ئاللاھ تائالا قۇرئان كەرىمدە مۇھەممەد ئەلەيھىسسالامغا قارىتىپ: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ يەنى «بىز سېنى پەقەت ئالەملەرگە رەھىمەت قىلىپلا ئەۋەتتۇق»<sup>(1)</sup> دېيىدۇ. بۇ ئايەتتىكى ﴿ئالەملەر﴾ سۆزى ئىنسانلار ئالەمىدىن مۇسۇلمان، كاپىر، تەقۋا، گۇناھكار ھەممىسىنى ئۆز ئىچىگە ئالغاننىڭ سىرتىدا، ھايۋاناتلار ئالەمى، ئۇچارلىقلار ئالەمى، ھاشارەتلەر ئالەمى.... ۋاھاكار! ئالەملەرنىڭ ھەممىسىنى ئۆز ئىچىگە ئالىدۇ.

پەيغەمبەر ئەلەيھىسسالام: «مەن پەقەت رەھىمەت بولۇپلا ئەۋەتىلدىم...»<sup>(2)</sup> دېگەن.

مۇھەممەد ئەلەيھىسسالام پۈتۈن ئالەملەرگە، جۈملىدىن پۈتۈن ئىنسانىيەتكە رەھىمەت قىلىپ ئەۋەتىلگەن بولسىمۇ، ئاللاھ تائالانىڭ بۇ كاتتا رەھىمىنى قوبۇل قىلمىغانلار رەھىم - شەپقەت دېگەنلەرنى بىلمەيدىغان، ھەر نەرسىنى ماددىغا باغلايدىغان، مەنىۋى قاششاقلىق دەۋر سۈرگەن جەمئىيەتلەردە ياشاشتىن زېرىكىپ كەتكەن، بەزىلىرى

(1) ئەنبىيا سۈرىسى 107-ئايەت.

(2) مۇسلىم رىۋايىتى.

بۇ بۇرۇختۇم دۇنيا بىلەن ۋىدالىشىش ئۈچۈن ئۆزلىرىنى ئۆلتۈرۈۋېلىش يولىنى تۇتقان. ھازىرقى غەرب دۆلەتلىرى بۇنىڭ جانلىق گۇۋاھچىسىدۇر.

ئەمما ئاللاھ تائالانىڭ مۇھەممەد ئەلەيھىسسالامدىن ئىبارەت كاتتا رەھمىتىنى قوبۇل قىلغانلار ماددىي جەھەتتە ئۈنچىۋالا باي بولۇپ كەتمىسىمۇ، مەنئىي جەھەتتە دۇنيانىڭ ئەڭ چوڭ بايلىرىدۇر. مەلۇمكى، بەخت - سائادەت ماددىي بايلىقتا ئەمەس، بەلكى كۆڭۈلنىڭ بايلىقىدۇر. «ھەقىقىي بايلىق پۇل - مالنىڭ كۆپلىكىدە ئەمەس، بەلكى كۆڭۈلنىڭ بايلىقىدۇر»<sup>(1)</sup>.

مۇسۇلمانلار بۇ رەھمەت سايىسىدا، ئۆزلىرىنىڭ نەدىن كەلگەنلىكىنى، ھاياتىنىڭ غايىسى نېمە ئىكەنلىكىنى ۋە ئاخىرى نەگە بارىدىغانلىقىنى بىلگەن كىشىلەر بولۇپ، ئۇلاردا غەربلىكلەردە بولمىغان قىممەتلىك نەرسىلەر باردۇر. مەسىلەن: ئىنسانلارنىڭ ئۆزىمۇ بەختلىك ۋە باشقىلارنىمۇ بەختلىك قىلالىشىغا كاپالەت قىلىدىغان نەرسىلەردىن ئىمان - ئىنساپ، شەرم - ھايى، رەھىم - شەپقەت، سەۋر - قانائەت قاتارلىق قىممەتلىك بايلىقلارنى مۇسۇلمانلاردىن باشقا كىمدىن تاپقىلى بولىدۇ؟!

(1) ئىبنى ماجە، ئىمام ئەھمەد ۋە تىرمىزى رىۋايىتى.

## رەھىم - شەپقەتنىڭ تۇرمۇشىمىزدىكى ئەمەلىيىتى

پەيغەمبەر ئەلەيھىسسالام: «كىشىلەرگە رەھىم - شەپقەت قىلمىغان ئادەم رەھىم - شەپقەتكە ئېرىشەلمەيدۇ»<sup>(1)</sup> دېگەن. يەنە بىر ھەدىستە: «رەھىم - شەپقەت پەقەت بەختسىز ئادەمدىنلا سۇغۇرۇپ ئېلىنىدۇ»<sup>(2)</sup> دېگەن.

سىز راستىنلا كىشىلەرگە رەھىم - شەپقەت قىلىپ، ئاللاھ تائالانىڭ رەھىمىتىگە ئېرىشكۈچىلەردىن بولۇشنى خالامسىز؟ ئەلۋەتتە خالايىسىز. ئۇنداقتا تۆۋەندىكىلەرگە دىققەت ئېتىبارىڭىز ئاغدۇرۇڭ:

### 1. ئاتا - ئانىلارغا رەھىم - شەپقەتلىك بولۇش

ئاتا - ئانىغا رەھىم - شەپقەتلىك بولۇش ئۇلارنى قانداقلا بىر رەۋىشتە بولمىسۇن، رەنجىتىپ قويۇشتىن ساقلىنىش، ئۇلارنى ئاسراش، ئۇلارغا جان - دىل بىلەن خىزمەت قىلىپ، كۆڭۈللىرىنى ئېلىش، ماددىي ۋە مەنىۋى يۈكۈننى يەڭگىلەشتۈرۈش، كۆڭۈللىرىنى تەسەللى بېرىپ يېنىدا بولۇش، خوشاللىقلىرىنى بىرگە تەنتەنە قىلىش قاتارلىق ئىشلارنى ئۆز ئىچىگە ئالىدۇ.

ئاتا - ئانىسىنى قاخشىتىپ، ئۇلارنى زار - زار يىغلاتقانلار ئۇلارغا رەھىم - شەپقەت قىلغان بولامدۇ؟

(1) بۇخارى ۋە مۇسلىم رىۋايىتى.

(2) ئەبۇداۋۇد، ترمىزى ۋە ئىمام ئەھمەد رىۋايىتى.

ئاتا - ئانىسىنى ئالداپ قويۇپ يىگىتلەر بىلەن خۇبىيانە مۇناسىۋەت قۇرغان قىزلار ئاتا - ئانىسىغا رەھىم - شەپقەت قىلغان بولامدۇ؟

ئىمتىھاندىن ئۆتەلمەي قالسا، ئاتا - ئانىسىنىڭ قاتتىق بىئارام بولىدىغانلىقىنى بىلىپ تۇرۇپ، ياخشى ئوقۇمىغان ئوقۇغۇچىلار ئاتا - ئانىسىغا رەھىم - شەپقەت قىلغان بولامدۇ؟ ئۆيگە كىرگەندە ياكى چىققاندا ئىشكىنى ئاتا - ئانىسىنى چۆچۈتۈۋاتىدىغان شەكىلدە قاتتىق ئاچىدىغان ياكى ياپىدىغانلار ئۇلارغا رەھىم - شەپقەت قىلغان بولامدۇ؟

ئاتا - ئانىسىغا سۆز قىلغاندا ئاۋازىنى ئۇلارنىڭكىدىن يۇقىرى كۆتۈرىدىغانلار ئۇلارغا رەھىم - شەپقەت قىلغان بولامدۇ؟

ئاتا - ئانىسىنى ھەر دائىم زىيارەت قىلىپ يوقلاپ، ھال - ئەھۋال سوراپ تۇرماستىن، تېلېفون ئارقىلىقلا ھال سوراپ قويدىغانلار ئۇلارغا رەھىم - شەپقەت قىلغان بولامدۇ؟

ھالبۇكى، ئاتا - ئانا بالىلىرىنىڭ تېلېفوندىكى ئاۋازىغا ئەمەس، بەلكى ئۇلارنىڭ دىدارىنى كۆرۈشكە ۋە پىشانىسىگە سۆيۈپ قويۇشنى ئارزۇ قىلىدۇ.

ئاتا - ئانىسىغا ئېھتىياجلىق نەرسىلىرىنى ئەۋەتىپ قويۇپ، ئۇلارنى ھەپتىلەپ، ئايلاپ، ھەتتا يىلاپ كۆرمەيدىغانلار ئۇلارغا رەھىم - شەپقەت قىلغان بولامدۇ؟

ھالبۇكى، ئاتا - ئانىلار بالىلىرىنىڭ مال - دۇنياسىغا، سوۋغا - سالاملىرىغا ئەمەس، بەلكى ئۇلارنىڭ دىدارىغا موھتاج. ئاتا - ئانىلارنى بۇ نېمەتتىن نېمە ئۈچۈن مەھرۇم قىلىمىز؟



شەكسىزكى، مۇنداق قىلىدىغانلار ئاتا - ئانىسىنى قاخشاتقۇچى بەختسىزلەردۇر!

## 2. ئۇرۇق - تۇغقانلارغا رەھىم - شەپقەت قىلىش

ئۇرۇق - تۇغقانلارغا رەھىم - شەپقەت قىلىش ئۇلارنى باي - كەمبەغەل دەپ ئايرىماستىن، قىلىدى - قىلمىدى دەپ ھېساپلاشماستىن، ئىزدىمىدى دەپ ئاغرىنماستىن، ياخشى - يامان دەپ پەرقلەندۈرمەستىن، قولىدىن كەلگەن ياخشىلىقلارنى قىلىش، قىيىنچىلىق تارتىپ قالغانلىرىغا ماددىي ياردەم قىلىش، قانداقلا بىر ئىش ئۈچۈن ھازىر بولۇش، ھېيت - ئايەم كۈنلىرىدە ئۇلارنىڭ ئۆيىگە بىرىنچى بولۇپ قەدەم تەشرىپ قىلىش، مۇسبەتلىك ۋە غەمكىنلىك كۈنلىرىدە ئۇلارنىڭ يېنىدا بىللە بولۇش قاتارلىق ئىشلار بىلەن ئۇلارغا سىلە - رەھىم قىلىشنى تەلەپ قىلىدۇ. پەيغەمبەر ئەلەيھىسسالام ھەدىس قۇدىسىدا ئاللاھ تائالانىڭ مۇنۇ سۆزىنى بايان قىلغان: «مەن رەھىم - شەپقەتلىك ئاللاھمەن. سىلە - رەھىمنى يارىتىپ، ئۇنىڭغا مېنىڭ ئىسمىمدىن بولغان (رەھىم) ئىسمىنى بەردىم. سىلە - رەھىم قىلىشنى داۋاملاشتۇرغانلارغا مەنمۇ رەھىم - شەپقىتىمنى داۋاملاشتۇرىمەن، ئۇنى ئۈزۈپ قويغانلارغا مەنمۇ رەھىمىمنى ئۈزۈپ قويمەن»<sup>(1)</sup>.

(1) ئەبۇداۋۇد، تىرمىزى رىۋايىتى.

## 3. بالىلارغا رەھىم - شەپقەت قىلىش

پەيغەمبەر ئەلەيھىسسالام پۈتۈن رەھىم - شەپقەت تۈرلىرىدە ئىنسانىيەتكە ئەڭ ياخشى ئۈلگە بولغىنىدەك، بالىلارغا رەھىم - شەپقەت قىلىشتىمۇ ئەڭ ياخشى ئۈلگە ئىدى. پەيغەمبەر ئەلەيھىسسالام بىر كۈنى ئەقرەئ ئىبنى ھابىس دېگەن كىشى بىلەن ئولتۇراتتى، پەيغەمبەر ئەلەيھىسسالامنىڭ نەۋرىسى ھەسەن ئىبنى ئەلى كېلىدۇ. پەيغەمبەر ئەلەيھىسسالام ھەسەن رەزىيەللاھۇ ئەنھۇنى سۆيۈپ، قۇچاقلاپ باغرىغا باسىدۇ. بۇ ئەھۋالنى كۆرگەن ئەقرەئ ئىبنى ھابىس بۇ ئىشقا ھەيرانلىقىنى ئىپادىلەپ: «مېنىڭ ئون بالام بار، ئۇلاردىن بىرىنىمۇ سۆيۈپ باقمىدىم» دەيدۇ. پەيغەمبەر ئەلەيھىسسالام بۇ ئادەمنىڭ تاش يۈرەكلىكىگە ئەجەبلىنىپ: «رەھىم - شەپقەت قىلمايدىغانلار رەھىم - شەپقەتكە ئېرىشەلمەيدۇ»<sup>(1)</sup> دەيدۇ.

پەيغەمبەر ئەلەيھىسسالامنىڭ كىچىك بالىلارغا بولغان رەھىم - شەپقىتى شۇنچىلىك چوڭ ۋە كۈچلۈك ئىدىكى، ھەتتا نامازنى باشلاپ، ئۇزۇن سۈرلەرنى ئوقۇشنى نىيەت قىلغان بولسىمۇ، «ئانىلىرى بىلەن مەسجىدكە كەلگەن كىچىك بالىلارنىڭ يىغىسىنى ئاڭلاپ قېلىپ، نامازنى قىسقا ئوقۇدۇم»<sup>(2)</sup> دەيتتى. بۇ بىر تەرەپتىن بالىلارغا ئىچ ئاغرىتىش يەنە بىر تەرەپتىن ئاياللارنىمۇ مەسجىدلەرگە ھازىر بولۇشقا تەشەببۇس قىلىش ئۈچۈن بولسا كېرەك.

(1) ئەبۇداۋۇد، تىرمىزى رىۋايىتى.

(2) بۇخارى ۋە مۇسلىم رىۋايىتى.

پەيغەمبەر ئەلەيھىسسالام بىر كۈنى نەۋرىلىرىنى سۆيۈپ باغرىغا بېسىۋاتقاندا، سەھرىلىق ئەرەبلەردىن بىرى، ساھابىلەردىن: «سىلەردە بالىلارنى سۆيۈش ئادىتى بارمۇ؟» دەپ سوراپ قالدۇ. بۇ سۆزنى ئاڭلىغان پەيغەمبەر ئەلەيھىسسالام بۇ ئادەمگە ئېچىنىپ: «ئاللاھ سېنىڭ قەلبىڭدىن رەھىم - شەپقەتنى تارتىۋالغان تۇرسا، مەن ئەمدى نېمە قىلالايمەن»<sup>(1)</sup> دەيدۇ.

بالىلارنى چىرايلىق كىيىندۈرۈپ، قورسىقىنى ياخشى توپغۇزۇپ باققانلىق ئۇلارغا رەھىم - شەپقەت قىلغانلىققا ياتمايدۇ. بەلكى ئۇلارنى كېلەچەكتە ئەلگە پايدىلىق ياخشى ئادەم قىلىپ تەربىيەلەش يولىدا كۆيۈمچانلىق كۆرسىتىش، ئۇلارنىڭ ئەقىلغا چۈشۈپ تۇرۇپ مۇشكىللىرىنى بىرگە ھەل قىلىش، ئۇلارنى ئۇرماستىن، خورلىماستىن ياخشى ۋە ئۆلگىلىك مۇئامىلە قىلىش رەھىم - شەپقەتنىڭ جۈملىسىدندۇر.

بالىلىرىغا قاتتىق قوللۇق قىلىش، ئۇلارنىڭ دەردىگە قولاق سالماسلىق، پىكىرلىرىنى ئاڭلىماسلىق، كۆڭلىنى چۈشەنمەسلىك، باغرىغا بېسىپ، پىشانىسىگە سۆيۈپ كۆڭلىنى ئالماسلىق قاتارلىق بىر يۈرۈش سەلبىي مۇئامىلەلەر رەھىم - شەپقەتنى بىلمەيدىغانلارنىڭ قىلىقدۇر.

بالىلار ھاياتلىقىنىڭ زىننىتى، كۆڭلىنىڭ شادلىقىدۇر. بالىسى يوق كىشىلەر يېتىملەرنى بېقىپ، بېشىنى سىلاپ، قاتارغا قۇشۇش ئارقىلىق جەننەتلەردە پەيغەمبەر ئەلەيھىسسالام بىلەن بىرگە بولۇش شەرىپىگە

(1) ئىمام ئەھمەد رىۋايىتى.

نائىل بولالايدۇ. پەيغەمبەر ئەلەيھىسسالام مۇنداق دېگەن: «مەن بىلەن يېتىمى باققان ئادەم جەننەتتە خۇددى مۇشۇنداقمىز»<sup>(1)</sup>، دەپ ئىككى بارمىقنى كۆرسىتىپ، ئۇلارنى بىرلەشتۈرگەن.

پەيغەمبەر ئەلەيھىسسالام يەنە مۇنداق دېگەن: «مۇسۇلمانلارنىڭ ئۆيلىرى ئىچىدە ئەڭ ياخشى ئۆي، ئۇنىڭدا يېتىم بولۇپ، ئۇنىڭغا ياخشىلىق قىلىنغان ئۆي، ئەڭ يامان ئۆي ئۇنىڭدا يېتىم بولۇپ، ئۇنىڭغا يامانلىق قىلىنغان ئۆيدۇر»<sup>(2)</sup> دېگەن.

#### 4. ئاياللارغا رەھىم - شەپقەتلىك بولۇش

پەيغەمبەر ئەلەيھىسسالام ئاياللارغا ئەڭ مېھىر - شەپقەتلىك زات ئىدى. ئاياللىرىغا بەكمۇ كۆيۈنەتتى، ئۇلارنىڭ ئۆي ئىشلىرىغا ياردەملىشەتتى، دەردلىرىنى كۆڭۈل قويۇپ تىگىشەتتى. پىكىرلىرىنى ئاڭلايتتى، ھەتتا ئومۇمىي مۇسۇلمانلارنىڭ ئىشلىرىغا مۇناسىۋەتلىك چوڭ ئىشلارنىمۇ ئاياللىرى بىلەن كېڭىشەتتى، پىكىرلىرىنى ئالاتتى<sup>(3)</sup>.

(1) بۇخارى، ئەبۇداۋۇد، تىرمىزى رىۋايىتى.

(2) ئىبنى ماجە رىۋايىتى.

(3) مەككە ئازات بولۇشتىن ئىككى يىل ئىلگىرى پەيغەمبەر ئەلەيھىسسالام

مۇسۇلمانلار بىلەن ئۆمرە قىلىش ئۈچۈن مەككەگە قاراپ ئاتلىنىپ، مەككە يېقىنىدىكى «ھۇدەيبىيە» دېگەن جايغا كەلگەندە، مەككىلىك كۇپىپارلار ئۇلارنىڭ ئالدىنى توسقان ۋە مەككىگە كىرىسگە يول قويمىغان. شۇ ۋاقىتتا پەيغەمبەر ئەلەيھىسسالام مەككىلىكلەر بىلەن كېلىشىم تۈزۈپ بۇ يىل مەدىنىگە قايتىپ، كېلەر يىلى ئۆمرىگە كېلىش، ئىككى تەرەپ ئوتتۇرىسىدا ئون يىللىق ئۇرۇس توختىتىش... قاتارلىقلار ئىشلاردا ئىتتىپاقلاشقان. بۇ كېلىشىمگە ئاساسەن، مۇسۇلمانلار ئۆمرە قىلماستىن مەدىنىگە قايتىشى كېرەك

پەيغەمبەر ئەلەيھىسسالام ساھابىلىرىنى ئاياللىرىغا رەھىم - شەپقەتلىك بولۇشقا قاتتىق تەشەببۇس قىلىپ: «مۆمىنلەردىن ئىمانى ئەڭ كامىل بولغىنى ئەخلاقى ئەڭ گۈزەل بولغىنىدۇر، سىلەرنىڭ ئەڭ ياخشىلىرىڭلار ئۆز ئەھلىگە ئەڭ ياخشى مۇئامىلە قىلىدىغانلىرىڭلاردۇر»<sup>(1)</sup> دەيتتى.

پەيغەمبەر ئەلەيھىسسالام ۋە مۇسۇلمانلار سەپەرگە چىققانلىرىدا، ئاياللارنى تۈگىلەر كۆتۈرىدىغان مەپىلەرگە ئولتۇرغۇزۇپ ھۆرمەت بىلەن ئېلىپ ماڭاتتى. پەيغەمبەر ئەلەيھىسسالام يول بويى تۈگىلەرنى يېتىلەپ ماڭغانلارغا: «بۇ نازۇك شېشىلەرنى سىلىق ئېلىپ مېڭىڭلار»<sup>(2)</sup> دەپ تەۋسىيە قىلىپ تۇراتتى.

پەيغەمبەر ئەلەيھىسسالام ئاياللارنى نازۇك شېشىلەرگە ئوخشاتقان. ھەقىقەتەن ئۇلار ۋە ئۇلارنىڭ كۆڭلى نازۇكلىقتا خۇددى شېشىگە ئوخشايدۇ، ئاياللار ئومۇمەن ھېسسىياتچان بولغانلىقتىن تېز رەنجىپ

ئىدى. پەيغەمبەر ئەلەيھىسسالام مۇسۇلمانلارنى مەككىدە قۇربانلىق قىلىش ئۈچۈن ئاناپ ئېلىپ كەلگەن ماللىرىنى شۇ يەردە بۇغۇزلاشقا بۇيرىغاندا، مۇسۇلمانلار مەككىگە كىرەلمىگەنلىكىلىرىگە ھەسرەتلىنىپ، ماللىرىنى بۇغۇزلاش ئەمرىنى دەرھال ئورۇندىماستىن تۇرۇپ قالدى. بۇ ۋاقىتتا پەيغەمبەر ئەلەيھىسسالام ئايالى ھەزرىتى ئۇمۇ سەلەمنىڭ يەنىغا كىرىپ، ئەھۋالنى بايان قىلىپ، پىكىرنى سورىغاندا، ھەزرىتى ئۇمۇ سەلەم پەيغەمبەر ئەلەيھىسسالامنىڭ ھېچكىمگە گەپ قىلماي ئاۋۋال ئۆزى قۇربانلىق مېلىنى بۇغۇزلىشى كېرەكلىكىنى ئېيتىدۇ. شۇنداق قىلىپ پەيغەمبەر ئەلەيھىسسالام ئۆزىنىڭ قۇربانلىقىنى بۇغۇزلاشقا كىرىشىدۇ، بۇنى كۆرگەن مۇسۇلمانلار ئاممىسى ئۆزلىرىنىڭ قۇربانلىقلىرىنى بۇغۇزلاپ چىقىدۇ.

(1) ئىبنى ماجە ۋە دارىمى رىۋايىتى.

(2) بۇخارى، مۇسلىم، ئەھمەد رىۋايىتى.

قالىدۇ ۋە تېز ئۆزگىرىدۇ. ئۇلارغا ئىنتايىن سىلىق مۇئامىلە قىلىشتىن باشقىسى ئىشقا يارمايدۇ.

مېھىر - مۇھەببەت ئاياللارنى ئاسراش ۋە ئۇلارغا ھۆرمەت قىلىشتىن باشلىنىدۇ. يەنە مېھىر ئەلەيھىسسالام مەشھۇر ۋىدا خۇتبىسىدە ۋە ۋاپات بولۇش ئالدىدىكى ئەڭ ئاخىرقى ۋەسىيىتىدە: «ئاياللارغا ياخشى مۇئامىلە قىلىڭلار» دەپ ۋەسىيەت قىلغان.

قىزلارنى ئوغۇللاردىن تۆۋەن كۆرۈش، ئۇلارغا قوپال مۇئامىلە قىلىش، ئۇلارنى تەبىئىيەتكە ئويغۇن كەلمەيدىغان ئېغىر ئىشلارغا بۇيرۇش، «قىز بالا ئوقۇپ نېمە بولاتتى» دەپ ئۇلارنى ئوقۇشتىن مەھرۇم قىلىش، ئۆگەي ئانىسىنىڭ نەيرەڭلىرىگە ئىشىنىپ، ئۇلارنى ئېزىش، ھاقارەتلەش، ھەتتا ئۇرۇش، ئۇلارنىڭ دەردىگە قولاق سالماي، نازۇك كۆڭلىگە ئازار قىلىش قاتارلىق ناچار ئىشلارنى قىلىدىغان ئاتىلار قەلبلىرىدىن رەھىم - شەپقەت سۇغۇرۇپ ئېلىنغان بەختسىز كىشىلەر دۇر. مۇنداقلار قانچىلىك تەقۋا سۈرۈنلىك مۇسۇلمان بولۇپ كەتسۇن، قانچىلىك چوڭ ئالىم - ئۆلىما ياكى قارى - قۇرئان، ھاجى - ھەرم بولۇپ كەتسۇن، بەربىر كۆڭلىدە رەھىم - شەپقەت بولمىغان ئىكەن، مۇنداقلارنىڭ دۇنيا ۋە ئاخىرەتتە ئاللاھ تائالانىڭ رەھىمىتىگە ئېرىشەلىشى ناتايىن.

قىزلارنىڭ سەببىلەرچە پاك ھېسسىياتىنى سۇيىستېمال قىلىپ، ئۇلارغا يالغاندىن مۇھەببەت ئىزھار قىلىدىغانلار ئۇلارنى ئۆزلىرىنىڭ ئاچا - سىڭىللىرىنىڭ ئورنىدا قويسۇن! ئۇلارنىڭ ئاچا - سىڭىللىرىنىڭ ئىپتىتى ۋە نومۇسى قانچىلىك قىممەتلىك بولسا، شۇ قىزلارنىڭمۇ ئىپتىت - نومۇسى شۇنچىلىك قىممەتلىكتۇر. بىراۋنىڭ نومۇسىنى ئاياق ئاستى قىلىش ئۇنى ئۆلتۈرگەنلىك بىلەن تەڭ.

قىزلارنىڭ ساپلىقىدىن پايدىلىنىپ، ئۇلارغا ئۆيلىنىدىغانلىقى ھەققىدە ۋەدىلەرنى بېرىپ، ئۇلارنى ھەسرەتتە قويدىغانلار ئۆزلىرىنىڭ ئاچا - سىڭىللىرىنى كۆز ئالدىغا كەلتۈرۈپ باقسۇن، ئاچا - سىڭىللىرىنىڭ شۇنداق بىر ئۆمۈر ھەسرەت - نادامەت چەكمەسلىكىنى خالىسا، باشقىلارنىڭ ئاچا - سىڭىللىرىغىمۇ چەكتۈرمىسۇن! «بۇ ئالەم ئۆتەنە ئالەم» دەپ بىكار ئېيتىلمىغان. رىئاللىقتىكى تەجرىبىلەر مۇبۇ ھېكمەتلىك سۆزنىڭ ھەقىقىتىنى ئىسپاتلاپ كەلمەكتە.

ساددا قىزلارنى ئالداپ ئىچكىرى ئۆلكىلەردىكى زالىم لوبەنلەرنىڭ ئويۇن - كۈلكىسىنى قىزىتىش ئۈچۈن يېقىلغۇ قىلىپ بېرىۋاتقان ۋەجدانىسىز ئىپلاسار، ئاللاھ تائالادىن قورقىمىغان تەقدىردىمۇ، بۇ جىنايەتنىڭ بەدىلىنى ئۆزلىرىنىڭ قىزلىرى ياكى ئاچا - سىڭىللىرى تۆلەيدىغان بىر كۈننىڭ كېلىپ قېلىشىدىن ھەزەر قىلسۇن!

ئۇنىڭ بىلەن ئۆيلىنىش نىيىتى يوق تۇرۇپ بىر قىزنىڭ كۆڭلىنى ئوۋلاشقا تىرىشماقچى بولغانلار بۇ رەزىل پەيلىدىن يانسۇن! كۆڭلىگە بىرىنىڭ مۇھەببىتى كىرىپ قېلىپ، مۇرادىغا يېتەلمەستىن يۈرىكى يانغانلىقىنىڭ قانچىلىك تۈگمەس ئازاب ئىكەنلىكىنى ئويلىسۇن ۋە ئۆزىنى شۇ قىزنىڭ ئورنىدا قويسۇن. «پىچاقنى ئۆزۈڭگە سال، ئاغرىمىسا باشقىلارغا سال» دېگەن ھېكمەتنى ئۇنتۇپ قالمىسۇن!

پەيغەمبەر ئەلەيھىسسالام «نازۇك شېشىلەر» دەپ سۈپەتلىگەن بۇ شېشىدەك نازۇك يۈرەكلەرنى خىيانەت پىچىقى بىلەن تىرىك تۇرغۇزۇپ ئۆلتۈرۈشتىن، شېشىدەك نازۇك كۆڭۈللەرنى بىر ئۆمۈر ھەسرەت - نادامەتكە قويۇشتىن ھەزەر قىلسۇن! بۇ خىنايەتنىڭ ئۆزىنىڭ ئاچا - سىڭىللىرىدىن ياكى كېيىنچە، ئۆز قىزلىرىدىن بىرەر سىڭە يېنىپ قېلىشىدىن قورقسۇن!

كۆڭۈلگە تۇتاشقان مۇھەببەت ئوتىنىڭ شېشىدەك نازۇك كۆڭۈللۈك قىزلارنى قانچىلىغان ئازاپ - ئوقۇبەتلەرگە سالدىغانلىقى ھەممىگە مەلۇم.

يىگىتنىڭ يالغان ۋەدىسىگە ئىشەنگەنلىكى ئۈچۈن نومۇسى دەپسەندە بولغان قىزلار ئۈچۈن يەرنىڭ ئۈستىدىن ئۇنىڭ ئاستى ياخشىراق بولۇپ قالدىغانلىقى، ئاتا - ئانىسىنى نومۇستىن زار - زار يىغلاشقانلىقى، جەننەتتە ئائىلىسىنىڭ دوزاخقا ئايلىنىشىغا سەۋەب بولىدىغانلىقى ھەممىگە مەلۇم. قىزلار نومۇسىنى يوقاتمىغان تەقدىردىمۇ، دەسلەپ كۆڭلى باغلانغان ئالدامچىنىڭ ھەسرەتتە بىر ئۆمۈر ئازابلىنىدىغانلىقى، ھەتتا بەزى قىزلارنىڭ تۇرمۇشقا چىققاندىن كېيىنمۇ يەنىلا ئاۋۋالقىسىنى خىيالىدىن ساقىت قىلالماي ئازابلىنىدىغانلىقى ئېنىق.

قىزلارغا بۇنچىلىك تۈگىمەس ئازابنى چەكتۈرۈشكە كىمنىڭ ھەققى بار؟ بۇنىڭ سورىقى يوقمۇ؟ ئەلۋەتتە بار! ئاللاھ تائالا بۇ دۇنيادىلا ئۇنىڭغا جازاسىنى كۆرسىتىپ ئىبرەت قىلىدۇ، ئاخىرەتتە بولسا نومۇس دۈشمىنى بولغانلىقى ئېتىبارى بىلەن ئازابنى ئۇبدان تېتىتىدۇ.

مەلۇمكى، ئاللاھ تائالا ئۆزىنىڭ «قىل» ۋە «قىلما» دېگەن ئەمر - پەرمانلىرىغا خىلاپلىق قىلغۇچىلارنىڭ جازاسىنى ئاخىرەتكە كېچىكتۈرسىمۇ، «قۇل ھەققى» نى ئاخىرەتكە كېچىكتۈرگىنى يوق. ئىنسانلارغا قىلىنغان قانداقلا بىر زۇلۇم، ھەقسىزلىق ۋە يامانلىقنىڭ جازاسىنى مۇشۇ دۇنيادىلا كۆرسىتىپ كەلمەكتە. ھايات مۇساپىسىدىكى تەجرىبىلەر بۇنىڭ جانلىق مىسالىدۇر.



## 5. ئائىلىنىڭ خىزمەتكارلىرىغا رەھىم - شەپقەتلىك بولۇش

پەيغەمبەر ئەلەيھىسسالام بۇ ماۋزۇدىمۇ يېتەرلىك تەۋسىيەلەرنى قىلغان. ئۇ مۇنداق دېگەن: «قول ئاستىڭلاردىكىلەر سىلەرنىڭ قېرىنداشلىرىڭلارغا ئوخشاشتۇر، ئاللاھ تائالا ئۇلارنى سىلەرنىڭ قول ئاستىڭلاردا قىلدى، نېمە يېسەڭلار ئۇلارغىمۇ شۇنىڭدىن يېگۈزۈڭلار، نېمە كىيسەڭلار ئۇلارغىمۇ شۇ كىيگەنلىرىڭلاردىن كىيگۈزۈڭلار، ئۇلارنى كۈچى يەتمەيدىغان ئىشلارغا سالماڭلار، ئۇلارنى شۇنداق ئىشلارغا بۇيرىغىڭلاردا، ئۇلارغا ياردەملىشىڭلار»<sup>(1)</sup>.

بۇ نېمىدېگەن ئېسىل تەۋسىيە! قايسى دىن ۋە قايسى قانۇندا بۇنداق باراۋەرلىكنى تاپالايسىز؟ قانداق باي ئۆزىنىڭ خىزمەتچىسىگە ئۆزى كىيگەن ئالىي توننى ياكى قىممەتلىك كاستۇم - بۇرۇلكىلارنى كىيگۈزىدۇ؟ قايسى باي ئۆزىنىڭ ئۆي خىزمەتچىلىرى بىلەن بىر داستىخاندا ئولتۇرۇپ تاماق يەيدۇ؟

مۇھەممەد ئەلەيھىسسالامنى ئۈلگە قىلغان ھەقىقىي مۇسۇلمانلار شۇنداق قىلىدۇ - كىيگۈزىدۇ ۋە يېگۈزىدۇ!

پەيغەمبىرىمىز مۇھەممەد ئەلەيھىسسالامنىڭ شانلىق ھاياتى ۋە ساھابىلەرنىڭ كەچۈرمىشلىرى بۇنىڭ جانلىق پاكىتىدۇر.

پەيغەمبەر ئەلەيھىسسالامدىن باشلاپ بارلىق ساھابىلەر ۋە ئىسلامنىڭ كېيىنكى ئالتۇن دەۋرلىرىدە ياشىغان ھەقىقىي مۇسۇلمانلار ئۆزلىرىنىڭ ئۆي خىزمەتچىلىرىنى شۇ ئائىلىنىڭ ئەزالىرى دەپ

(1) ئەبۇداۋۇد، ئىبنى ماجە، ئىمام ئەھمەد رىۋايىتى.

تونۇيتتى ۋە ئۇلارغا ئۆز بالىلىرىغا ئوخشاش مۇئامىلە قىلاتتى. پەيغەمبەر ئەلەيھىسسالامنىڭ ئۆزىنىڭ خىزمەتچىسى قارا تەنلىك زەيد ئىبنى ھارىسەنى ئۆز ئائىلىسىنىڭ بىر ئەزاسى سانغانلىقتىن، ئۇنىڭ ئىسمىنى «زەيد ئىبنى مۇھەممەد» دەپ ئاتىغانلىقى ۋە زەيدنىڭ مۇشۇ ئىسىم بىلەن ئەرەبلەر ئارىسىدا تونۇلغانلىقى بۇنىڭ تىپىك مىسالىدۇر.

ئاۋۋالقى مۇسۇلمانلاردا كىيىم - كېچەكتە، يېمەك - ئىچمەكتە خوجايىن بىلەن خىزمەتچىنىڭ قىلچە پەرقى يوق ئىدى. ھەتتا ئەينى ۋاقىتتىكى مۇسۇلمان ئەمەس خەلقلەر مۇسۇلمانلارنىڭ قايسىسى خوجايىن ۋە قايسىسى خىزمەتكار ئىكەنلىكىنى پەرق ئېتەلمەيتتى. قوشنا دۆلەتلەردىن مەدىنىگە كەلگەن ئەلچىلەر كىمنىڭ خەلىپە ئىكەنلىكىنى قاراش بىلەن پەرق ئېتەلمەيتتى. چۈنكى مۇسۇلمانلار باشلىق - پۇقرا، ئۇلما - ئاۋام، باي - كەمبەغەل، خوجايىن - خىزمەتچى ھەممىسى ئوخشاش ھۆرمەت ۋە بىرخىل قىياپەتتە ئىدى.

شوپۇرلىرىنى ئىشىك ئالدىدا كۈتكۈزۈپ ئاچ قويۇپ، ئۆزى زىياپەتلەردىن قانغىچە ھۇزۇر ئالدىغان بايلار بىلەن ئۆي خىزمەتچىلىرىنى ئىت - مۈشۈكنىڭ ئورنىدا كۆرىدىغان ئاياللارنى ھەقىقىي مەنىدە مۇسۇلمان دېيىشكە بولامدۇ؟ ئۇلارنى مۇھەممەد ئەلەيھىسسالامنىڭ ئۈمىتى دېگىلى بولامدۇ؟!

## 6. ھايۋانلارغا رەھىم - شەپقەتلىك بولۇش

پەيغەمبەر ئەلەيھىسسالام مۇنداق دېگەن: «بىر ئادەم يولدا كېتىۋېتىپ قاتتىق ئۇسساپ كەتتى، يولدا بىر قۇدۇق ئۇچرىتىپ قېلىپ، ئۇنىڭغا چۈشۈپ سۇ ئىچتى. سىرتقا چىققىنىدا، ئۇسسۇزلىقتىن تىلى ساڭگىلاپ، تۇپراقنى يەۋاتقان بىر ئىتنى كۆرۈپ قالدى. ئۇ ئادەم ئۆز -

ئۆزىگە «بۇ ئىت ماڭا ئوخشاش قاتتىق ئۇسساپ كېتىپتۇ» دېدى - دە، قۇدۇققا چۈشۈپ ئۆتكىگە سۇ تولدۇرۇپ، چىشى بىلەن قۇدۇقنىڭ گىرۋىكىنى چىشلەپ قۇدۇقتىن چىقىپ، ھېلىقى ئىتنى سۇغاردى. ئاللاھ تائالا ئۇنىڭ بۇ ئىشىغا خۇرسەن بولۇپ، ئۇنىڭ بارچە گۇناھلىرىنى مەغپىرەت قىلىۋەتتى»<sup>(1)</sup>.

سىز ھاياتىڭىزدا بىرەر قېتىم بولسىمۇ كوچىدا يەيدىغان نەرسە ئىزدەپ يۈرگەن بىرەر ئىتنىڭ قورسىقىنى تويغۇزدىڭىزمۇ؟ ياكى سىزگە تەلمۈرۈپ كەلگەن بىچارە ئىتنى «پاسكىنا ھايۋان» دەپ پۈتتىڭىز بىلەن تېپىۋېتىپ كېتىپ قالدىڭىزمۇ؟

ئاللاھ تائالا ئۆزلىرىنىڭ خىزمەتچىسى قىلىپ يارىتىپ بەرگەن ۋە ئۇلارغا بويىسۇندۇرۇپ بەرگەن بىچارە ھايۋانلارنى ئۆزلىرىنىڭ تاماشاسىنى قىزىتىش ئۈچۈن قۇربان قىلىپ، ئىتلارنى تالاشتۇرۇش، قوچقارلارنى ئۇسۇشتۇرۇش، خورازلارنى چوقۇشتۇرۇش، قۇشلارنى ئوق ئېتىش مەشقىلىرىدە نىشانغا ئېلىش قاتارلىق شەپقەتسىزلىكلەرنى قىلغۇچىلار پەيغەمبەر ئەلەيھىسسالامنىڭ «كىمكى بىرەر قۇشقاچ چاغلىق بىر جانلىقنى بەھۇدە ئۆلتۈرىدىكەن، ئاللاھ تائالا قىيامەت كۈنىدە ئەلۋەتتە ئۇنىڭ سورىقىنى قىلىدۇ»<sup>(2)</sup> دېگەن سۆزىنى بىلمەمدۇ؟!

پەيغەمبەر ئەلەيھىسسالام ساھابىلىرىنى ھايۋانلارغا رەھىم - شەپقەت قىلىشقا تەشەببۇس قىلاتتى. بىر كۈنى ئۇلارغا بىر مۈشۈك سەۋەبلىك

(1) بۇخارى ۋە مۇسلىم رىۋايىتى.

(2) ئىمام ئەھمەد، ئەبۇداۋۇد، ئىبنى ماجە رىۋايىتى.

دوزىخى بولۇپ كەتكەن بىر ئايالنىڭ قىسسىسىنى سۆزلەپ بېرىپ مۇنداق دېگەن: «بىر ئايال بىر مۈشۈكنى نان ياكى سۇ بەرمەستىن ئۆيىگە سولاپ قويۇپ، ئۇنىڭ ئۆلۈمىگە سەۋەب بولغانلىقى ئۈچۈن دوزىخى بولۇپ كەتكەن»<sup>(1)</sup>.

قەستەنلىكتىن ئەمەس، بەلكى نان ۋە سۇ بېرىشنى ئۇنتۇپ قالغانلىقتىن بىر مۈشۈكنىڭ ئۆلۈمىگە سەۋەب بولغان بىر مۇسۇلمان ئايال دوزاخقا كىرگەن يەردە، ھايۋانلارنىڭ قىيىنلىشلىرىدىن ھۇزۇر ئېلىش ۋە تاماشانى قىزىتىش ئۈچۈن قاراپ تۇرۇپ ھايۋانلارنى قىيىنايدىغانلارنىڭ، ھەتتا بىلىپ تۇرۇپ ئۇلارنىڭ ئۆلۈمىگە سەۋەب بولىدىغانلارنىڭ ئاخىرەتتىكى ئەھۋالى قانداق بولار!؟

پەيغەمبەر ئەلەيھىسسالام: «كىمكى بىر قۇشقاچ چاغلىق بىر جانلىقنى بۇغۇزلىغاندىمۇ، ئۇنىڭغا رەھىم - شەپقەتلىك بولىدىكەن، ئاللاھ تائالا ئۇنىڭغا قىيامەت كۈنىدە رەھىم - شەپقەتنى چوقۇم كۆرسىتىدۇ»<sup>(2)</sup> دېيىش ئارقىلىق ئاللاھ تائالا بىزگە ئۆلتۈرۈپ بېيىشنى ھالال قىلىپ بەرگەن ھايۋاننى بۇغۇزلاشتىمۇ، ئۇنىڭغا رەھىم - شەپقەتلىك بولۇشنىڭ زۆرۈرلىكىنى ئۆگەتكەن.

پەيغەمبەر ئەلەيھىسسالام بىر كۈنى بىر ئادەمنىڭ بىر قولىدا پىچاق تۇتقان ھالدا، بىر قوينى ئۆلتۈرگىلى سۆرەپ كېتىۋاتقانلىقىنى كۆرۈپ قېلىپ، ئۇ ئادەمگە: «ھەي سېنى! مالنى ئىككى قېتىم

(1) بۇخارى ۋە مۇسلىم رىۋايىتى.

(2) ئىمام بۇخارى ۋە تابەرانى رىۋايىتى.

ئۆلتۈرمە كچمۇسەن؟ ئۇنى ئۆلۈمگە سىلىق ئېلىپ بار، پىچاقنى مالىنىڭ كۆزىگە كۆرسەتمە، ئۇنى ئىتتىكىلىتىپ ئاندىن بۇغۇزلا» دەپ كايىغان.

ئاللاھ تائالا خىزمىتىمىزگە سېلىپ يوللۇق پايدىلىنىشىمىز ئۈچۈن بىزگە بويسۇندۇرۇپ بەرگەن شۇ ھايۋانلارنىڭ جېنى بىزنىڭكىگە ئوخشاشلا جان ئەمەسمۇ؟ ئۇلارنىڭمۇ جېنى ئاغرىيدۇ ئەمەسمۇ؟ بۇ دەرىجىدىكى تاش يۈرەك ئىنسانلارنىڭ جەننەتنىڭ پۇرىقىنى پۇرىيالىشى ناتايىن! چۈنكى جەننەت رەھمەتتۇر. ئۇ پەقەت رەھىم - شەپقەتلىك بولغانلارنىلا قوبۇل قىلالايدۇ!

جەننەتكە ئىبادەتنىڭ كوپلىكى بىلەن ئەمەس، بەلكى قەلبىنىڭ شەپقىتى ۋە ئاللاھ تائالانىڭ رەھىمىتى بىلەنلا كىرگىلى بولىدۇ!

### رەھىم - شەپقەت پۈتۈن ئىشلاردا تەلەپ قىلىنىدۇ

رەھىم - شەپقەت بىلەن سىلىقلىق مۇسۇلمان ئادەمنىڭ ھاياتىدىكى جىمى ھەرىكەتلىرىدە - ئىبادەتلىرى، دەم ئېلىشى، مۇئامىلىسى، ئولتۇرۇپ - قوپۇشى، شۇنداقلا بارلىق ئىشلىرىدا - بولمىسا بولمايدىغان نەرسىدۇر. پەيغەمبەر ئەلەيھىسسالام: «سىلىقلىق قايسى نەرسىگە كىرسە، ئۇنى چىرايلىقلاشتۇرىدۇ، ئۇ قايسى نەرسىدىن يۇلۇپ ئېلىنسا، شۇ نەرسىنى سەتلەشتۈرۈپتۇ»<sup>(1)</sup> دەپ كۆرسەتكەن.

(1) ئىمام مۇسلىم رىۋايىتى.

## 7. ئاسىي - گۇناھكار كىشىلەرگە رەھىم - شەپقەتلىك بولۇش

ئاللاھ تائالا قۇرئان كەرىمدە: «ئىلگىرى سىلەر مۇئەنە شۇنداق ئىدىڭلار، كېيىن ئاللاھ سىلەرگە ئىلتىپات قىلدى»<sup>(1)</sup> دېيىش ئارقىلىق بىزنى ئۆتكەن كۈنلىرىمىزنى ئۇنتۇپ قالماسلىقىمىزغا، كىشىلەرنى گۇناھ - مەسىيەتلىرى سەۋەبلىك مەسخىرە قىلماسلىقىمىزغا، ئۇلارغا نەپەت قىلغانلىقتىن، ئۇلارنى چەتكە قاقماسلىقىمىزغا ۋە ئۇلارغا كامالىي مېھرىبانلىقىمىزنى كۆرسىتىپ، يامان يولدىن قايتۇرۇشىمىزغا چاقىرىدۇ.

گۇناھ قىلمايدىغان، خاتالاشمايدىغان ئادەم يوق دۇنيادا. ھەر قانداق ئادەم گۇناھ قىلىدۇ ۋە خاتالىشىدۇ. ئەمما مۇھىم بولغىنى ئۆز گۇناھىنى تونۇپ، توغرا يولغا قايتىشتۇرۇش. پەيغەمبەر ئەلەيھىسسالام بۇ ھەقتە: «ھەر قانداق ئادەم بالىسى خاتالىشىدۇ، خاتالاشقۇچىلارنىڭ ئەڭ ياخشىسى تەۋبە قىلغۇچىلاردۇر»<sup>(2)</sup> دەپ كۆرسەتكەن.

بىز مۇسۇلمانلاردا ھازىرلا مەسجدتىن چىقىپ، ھەتتا تاھارەت بىلەن تۇرۇپ يالغان سۆزلەيدىغانلارنى، ئادەم ئالدايدىغانلارنى ۋە كىشىلەرگە قوپال سۆز ۋە قوپال مۇئامىلە قىلىدىغانلارنى ئۇنچىۋالا ئەيىبلەپ كەتمەيدىغان، ئەمما بىراۋنى قىسمەن شەخسىي گۇناھ بىلەن ياكى ئازراق ئەيىب بىلەن ئۇچرىتىپ قالغىنىدا، ئۇنىڭدىن نەپەرتلىنىپ كېتىدىغان كەيپىيات بار. ئاللاھ تائالا گۇناھلارنىڭ ھەممىسىنى يامان كۆرىدۇ، مۇسۇلمان ئادەممۇ گۇناھنى مەيلى كىچىك بولسۇن، مەيلى چوڭ بولسۇن، ھەممىسىنى يامان كۆرىشى لازىم. لېكىن ئاللاھ تائالا

(1) نىسا سۇرىسى 94-ئايەت.

(2) ئىمام بۇخارى رىۋايىتى.

گۇناھ قىلىپ ئۆزىنى زىيانغا ئۇچراتقان بەندىدىن يالغان ئېيتىپ باشقىلارنى زىيانغا ئۇچراتقان بەندىنى بەكرەك يامان كۆرىدۇ. چۈنكى ئۆزىنى زىيانغا ئۇچراتقانلىقنىڭ گۇناھى ئۇ كىشىنىڭ ئۆزى بىلەنلا چەكلىنىدۇ، ئاللاھ تائالا خالىسا ئۇنى كەچۈرۈپتۇدۇ. ئەمما باشقىلارنى زىيانغا ئۇچراتقانلىقنىڭ گۇناھى ئۇنداق ئاسان كەچۈرۈلمەيدۇ. زىيانغا ئۇچرىتىلغۇچى شەخس ئۇنى كەچۈرمىگىچە ئاللاھ تائالا كەچۈرمەيدۇ. چۈنكى ئۇ قۇل ھەقىقى ئەمەسمۇ؟!

شۇڭا پەيغەمبەر ئەلەيھىسسالام «مۆمىن ئادەم قورقۇنچاق بولامدۇ؟» دەپ سورالغىنىدا، «ھەئە» دەپ جاۋاب بەرگەن، يەنە «مۆمىن ئادەم بېخىل بولامدۇ؟» دەپ سورالغىنىدا، «ھەئە» دەپ جاۋاب بەرگەن. ئاندىن «مۆمىن ئادەم يالغانچى بولامدۇ؟» دەپ سورالغىنىدا، «ياق» دەپ جاۋاب بەرگەن<sup>(1)</sup>. چۈنكى قورقۇنچاقلىق بىلەن بېخىللىقنىڭ زىيىنى شۇ شەخسنىڭ ئۆزىگە بەكرەك زىيانلىق بولغىنىدەك، يالغانچىلىقنىڭ زىيىنى يالغان ئېيتقۇچىنىڭ ئۆزىدىن كۆرە باشقىلارغا بەكرەك زىيانلىقتۇر. چۈنكى گاھىدا بىرلا يالغان بىلەن ھەقىقەت ئاستىن - ئۈستۈن بولۇپ كېتىدۇ، ئاق قارىغا، قارا ئاققا ئايلىنىپ قالىدۇ ئەمەسمۇ؟!

ھەر قانداق بىر گۇناھنى كىچىك ساناشقا بولمايدۇ. چۈنكى كىچىك گۇناھلار ئۇنىڭغا داۋام قىلىش ئارقىلىق چوڭ گۇناھلارغا ئايلىنىپ قالىدۇ. شۇنىڭدەك، گۇناھ - مەسىيەتلەرنى يامان كۆرۈش ۋە ئۇنىڭغا رازى بولماسلىق مۇسۇلمانلىقنىڭ تەلەبلىرىدىن بىرى. ئەمما گۇناھ

(1) ئىمام ماللىك رىۋايىتى.

ئىشلىگەن ياكى خاتالاشقان بىرىنى خۇددى ئۆزى ھاياتىدا گۇناھ ئىشلەپ باقمىغاندەك، ھېچ خاتالاشمىغاندەك ئەيىبلەپ كېتىش، ئۇلارنى سۆكۈش ۋە ئۇلاردىن نەپرەتلىنىپ، ئۇلارنى چەتكە قېقىش مۇسۇلماننىڭ ئەخلاقىغا ياراشمايدۇ. مۇسۇلماننىڭ قىلىدىغىنى گۇناھ - مەسسىيەت ئىشلىگەنلەرگە سىلىقلىق بىلەن نەسەھەت قىلىش، ياخشى سۆزلەر بىلەن ئۇلارنى قايىل قىلىپ ھەقىقەتكە قايتۇرۇشتۇر. مۇنداق قىلغانلار ھەقىقەتەن چوڭ ساۋابقا ئېرىشكۈچىلەر دۇر. چۈنكى مۇنداق قىلىش ھەر بىر مۇسۇلماننىڭ ئۈستىگە بۇيرۇلغان ئەمرۇ - مەرۇپ، ۋەز - نەسەھەت پەرزىنى ئورۇندىغانلىقتۇر. شۇڭا بۇ پەرزىنى ئورۇندىغانلار ساۋابقا ئېرىشىدۇ، پەيغەمبەر ئەلەيھىسسالام: «سېنىڭ سەۋەبىڭ بىلەن ئاللاھ تائالا بىر كىشىنى ھىدايەت قىلسا، بۇ سېنىڭ ئۈچۈن دۇنيا ۋە ئۇنىڭدىكى پۈتۈن شەيئىلەردىن ياخشىدۇر»<sup>(1)</sup> دەپ كۆرسەتكەن.

گۇناھكار بەندىلەرگە رەھىم - شەپقەتلىك بولۇش بابىدا، قۇرئان كەرىمنىڭ ياسىن سۈرىسىدە قىسسىسى بايان قىلىنغان ھەبىب نەججار دېگەن كىشىنىڭ قەۋمى ئۇنى ئاللاھ تائالاغا ئىمان ئېيتقانلىقى سەۋەبلىك ناھەق ئۆلتۈرۈۋەتكەندىن كېيىن، ئۇ ئاللاھ تائالانىڭ زور ئىنئامىغا ئېرىشىپ، ئۇنىڭغا «جەننەتكە كىرىڭ» دېيىلگەندە، جەننەتتىكى ئالىي نېمەتلەرنى ۋە ئاللاھ تائالانىڭ ئۇنىڭغا قىلغان كاتتا ئىلتىپاتلىرىنى كۆرگەن ھەبىب نەججار دۇنيادا ئىمان ئېيتمىغانلىقى سەۋەبلىك بۇ ئېسىل نېمەتلەردىن مەھرۇم قالغان ئاسىي - گۇناھكار قەۋمىگە ئىچ ئاغرىتىپ: «كاشكى قەۋمىم پەرۋەردىگار بىمنىڭ ماڭا

(1) بۇخارى ۋە مۇسلىم رىۋايىتى.



مەغپىرەت قىلغانلىقىنى ۋە مېنى ھۆرمەتلىكلەردىن قىلغانلىقىنى بىلسە ئىدى» دېگەن.

ئىنسانلار گۇناھ - مەسئەتلەرگە چۆكۈپ، قانچىلىك يامان يوللارغا كىرىپ كەتكەن تەقدىردىمۇ، ئۇلارنىڭ ئىچكى دۇنياسىدا ياخشىلىقنى سۆيۈش ۋە ياخشىلىققا قايتىش ئىقتىدارى يوقالمايدۇ. شۇڭا ئۇلارنى ئاللاھ تائالانىڭ: «پەرۋەردىگار بىڭنىڭ يولىغا ھېكمەتلىك ئۇسلۇبتا ياخشى ۋەز - نەسىھەت بىلەن دەۋەت قىلغىن»<sup>(1)</sup> دېگەن ئۇلۇغ كۆرسەتمىسىنى شوئار قىلىش بىلەن ھەقىقەتكە قايتۇرغىلى بولىدۇ.

## 8. ئېزىلگەنلەرگە رەھىم - شەپقەت قىلىش

دۇنيانىڭ ھەر قايسى جايلىرىدىكى ئېزىلگەن مۇسۇلمان قېرىنداشلارغا رەھىم - شەپقەت قىلىش ھەركىمنىڭ قۇدرىتى يېتىشىچە پەرزدۇر. ئۇلار بىلەن بىر سەپتە تۇرۇپ، ھەققانىي دەۋالەرنى يۈرگۈزۈش، پۇل - مال ياردەم قىلىش، ئۇلارنىڭ ھەق - ھوقۇقلىرىنى تەلەپ قىلىش، بۇلارنىڭ ھېچبىرىنى قىلالمىغاندا، ئۇلار ئۈچۈن ئاللاھ تائالاغا دۇئا قىلىش بىلەن بۇ دىنىي قېرىنداشلىق بۇرچىنى ئادا قىلىش مۇمكىن.

پەيغەمبەر ئەلەيھىسسالام مۇنداق دېگەن: «مۆمىنلەر بىر - بىرىنى سۆيۈش، بىر - بىرىگە رەھىم - شەپقەت قىلىش ۋە بىر - بىرىگە ھېسداشلىق قىلىشتا، قايسىبىر ئورگىنى ئاغرىسا، پۈتۈن ئورگانلار

(1) نەھل سۈرىسى 125 - ئايەت.

ئىسمىداش ۋە ئۇيقۇسىزلىق بىلەن ئۇنىڭغا ئورتاق بولىدىغان بىر پۈتۈن بەدەنگە ئوخشايدۇ»<sup>(1)</sup>.

### كىشىلەرنىڭ ئەيىبىنى يۆگەشنىڭ زۆرۈرلۈكى

گۇناھكارلارنى ئىنسانلار ئالدىدا رەسۋا قىلماسلىق، كىشىلەرنىڭ ئەيىبلىرىنى يۆگەش گۈزەل ئەخلاق تۇر. ئەكسىچە، كىشىلەرنىڭ ئەيىبلىرىنى ئاچىدىغانلار، گۇناھكارلارنىڭ گۇناھلىرىنى ئىنسانلار ئارىسىغا يايىدىغانلار ئاللاھ تائالانىڭ غەزىبىگە ۋە ئازابغا لايىق بولغۇچى ئەخلاقسىز مەخلۇقلاردۇر. ئاللاھ تائالا قۇرئان كەرىمدە: «مۆمىنلەر ئۈستىدە يامان سۆزلەرنىڭ تارىلىشىنى ياقىتۇرىدىغان ئادەملەر، شۈبھىسىزكى، دۇنيا ۋە ئاخىرەتتە قاتتىق ئازابقا قالدۇ»<sup>(2)</sup> دېگەن.

پەيغەمبەر ئەلەيھىسسالام: «قانداقلا بىر ئادەم يەنە بىر ئادەمنىڭ ئەيىبىنى ياپىدىكەن، ئاللاھ تائالا قىيامەت كۈنى ئۇنىڭ ئەيىبىنى ياپىدۇ»<sup>(3)</sup> دېگەن.

ئەمما كىشىلەرنىڭ گۇناھلىرىنى يېپىش ۋە ئەيىبلىرىنى يۆگەش ئىشى ئاللاھ تائالانىڭ ھەققىگە ئىشلەنگەن گۇناھلار دائىرىسىدىلا بولىدۇ. ئەمما گۇناھكارنىڭ گۇناھىنى يۆگىدىم دەپ، جىنايەتكارلارنىڭ قىلمىشلىرىغا سۈكۈت قىلىشقا، ناھەقچىلىككە جىم تۇرۇشقا بولمايدۇ.

(1) بۇخارى رىۋايىتى.

(2) نۇر سۈرىسى 19-ئايەت.

(3) ئىمام مۇسلىم رىۋايىتى.

ئوغرىنىڭ ئوغرىلىقىنى كۆرۈپ تۇرۇپ، ئۇنىڭ زىيىنىغا گۇۋاھلىق بېرىشتىن ئۆزىنى قاچۇرۇش، خىزمىتىنى ياخشى ئىشلىمىگەن ئىشچىنىڭ ياكى كادىرنىڭ كەمچىلىكىنى يوشۇرۇش، ئىمتىھاندا ئوقۇغۇچىلارنىڭ كۆچۈرىشىگە يول قويۇش قاتارلىق ئىشلار قىلمىشتا ئۇلارغا شېرىك بولغانلىق سانىلىدۇ.

### 9. ئادەم ئۆز - ئۆزىگە رەھىم - شەپقەتلىك بولۇش

ئادەم باشقىلارغا رەھىم - شەپقەتلىك ۋە كۆيۈمچان بولۇپ، ئۆزىنى ئۇنتۇپ قالسا بولامدۇ؟ ئادەم ئۆزىگە قانداق رەھىم - شەپقەت قىلىدۇ؟

ئادەم ئۆزىنىڭ تەن ساقلىقىغا زىيانلىق بولغان نەرسىلەرنى تەرك ئېتىش، ھاراق ئىچمەسلىك، تاماكا چەكمەسلىك، زىنا قىلماسلىق بىلەن، ئۆزىنىڭ يۈز - ئابرويىغا سەلبىي تەسىر كۆرسىتىدىغان ناشايان ئىشلاردىن يىراق تۇرۇش بىلەن ۋە ئۆزىنىڭ ئاخىرەتلىكى ئۈچۈن زىيانلىق بولغان گۇناھ - مەسىيەتلەردىن قول ئۈزۈش بىلەن ئۆزىگە رەھىم - شەپقەت قىلغان بولىدۇ.

### 10. پۈتۈن ئىنسانىيەتكە رەھىم - شەپقەتلىك بولۇش

مەيلى مۇسۇلمان بولسۇن، مەيلى كاپىر بولسۇن، پۈتۈن ئىنسانىيەتكە رەھىم - شەپقەتلىك بولۇش ھەرگىز قىيىن ئىش ئەمەس، بەلكى ناھايىتى ئاسان. ئىنسانلار قايسى دىنغا، قايسى ئىرققا، قايسى رەڭگە ۋە قايسى دۆلەتكە تەۋە بولۇشىدىن قەتئىينەزەر ئۇلارغا ناھايىتى يۇمشاقلىق بىلەن ئادالەتلىك ھالدا مۇئامىلە قىلىش، ھەركىمگە تەبەسسۇم بىلەن قەلبىنى ئېچىش، پېقىرلارغا ھېسداشلىق قىلىپ، مەيلى ماددىي جەھەتتىن، مەيلى مەنىۋى جەھەتتىن كۈچىنىڭ يەتكىنىچە ياردەم

قولنى سۇنۇش، يېتىملارنى سۆيۈش، ئۇلارنىڭ بېشىنى سىلاش، ئۆزىگە يامانلىق قىلغانلارنى كەچۈرۈۋېتىش، تونمايدىغان كىشىلەرنىڭمۇ قىيىنچىلىقلىرىنى ھەل قىلىشىغا ياردەم قىلىش قاتارلىق گۈزەل ئەخلاقىلار بىلەن رەھىم - شەپقەتنى پۈتۈن ئىنسانىيەتكە يەتكۈزۈشكە بولىدۇ.

لەززەتلىك تائاملار بىلەن غىزىلنىۋاتقان ۋاقىتلىرىڭىزنىڭ بىرەرسىدە، قوشنىلىرىڭىزدىن بەزى بىچارىلەرنىڭ يېڭىلى يوق، ئىچكىلى يوق، يوقلۇق ئىچىدە تۇرۇۋاتقانلىقىنى ئويلاپ، ئۇلارغا بىرەر قاچا تاماق بەرگىنىڭىزنى بىلەمسىز؟

ئاتىسى يوق، ئائىلىسى كەمبەغەل بىر يېتىم بالىنىڭ بېشىنى سىلاپ، ئۇنىڭ قولىدىن تۇتۇپ ئۆيىڭىزگە ئېلىپ كىرىپ، بىر قۇر كىيىم كىيگۈزۈپ قويغىنىڭىزنى بىلەمسىز؟

ئانىسى يوق، دادىسى سىرتتا ئىشلەپ ئۆيىنىڭ كەملىرىنى تولۇقلاش يولىدا يۈرگەنلىكتىن، ھالىغا يېتەلمىگەن، بىراۋ بىلەن بىر سائەت مۇڭدېشىپ ئولتۇرۇشقا زار - زار بولىۋاتقان، كۆڭلى دەردلىك بىرەر يېتىم بالىنى ئۆيىڭىزگە چاقىرىپ، باش - كۆزىنى سۈرتۈپ، ئىسسىق بىر قاچا تاماق يېگۈزۈپ بولۇپ، ئۇنىڭ بىلەن بەش مىنۇت مۇڭداشقىنىڭىزنى، دەرتلىرىگە قولاق سالغىنىڭىزنى بىلەمسىز؟

بىرەر قېتىم بولسىمۇ، كوچىدا ياكى يولدا بىر ناتونۇش ئادەم بىرەر تاغار يۈكنى ئۈستىگە ئېلىپ قويۇشىڭىز ئۈچۈن سىزدىن ياردەم سورىغاندا، ئىشىم ئالدىراش دېمەستىن دەرھال يېنىغا بېرىپ، ئۇنىڭغا ياردەم قىلغىنىڭىزنى بىلەمسىز؟

ياشىنىپ قالغانلىقتىن ياكى كېسەللىكتىن ئاران - ئاران مېڭىپ كېتىۋاتقان بىر ناتونۇشنى ماشىنىڭىزغا ياكى ئاپتوۋۇزۇغا ئولتۇرغۇزۇپ بارىدىغان يېرىگە ئاپىرىپ قويغىنىڭىزنى بىلەمسىز؟

ماشىنىسى بۇزۇلۇپ يولدا قالغان بىرى ئۈچۈن ئالدىراش ئىشىڭىز بولسىمۇ توختاپ، ئۇنىڭغا ياردەم قىلغىنىڭىزنى بىلەمسىز؟

گېزىت - ژۇرناللاردا ياكى تېلېۋىزوردا ياكى ئېنېتېرېت تورلىرىدا، جىددىي ماددىي ياردەمگە موھتاج بولۇۋاتقانلار توغۇرلۇق بېرىلگەن ئېلانلارنى كۆرگىنىڭىزدە، بىرەر قېتىم شۇلارغا ئاز بولسىمۇ ياردەم پۇلى ئەۋەتكىنىڭىزنى بىلەمسىز؟

ئەگەر يۇقىرىقى سوئاللارنىڭ جاۋابى «ھەئە» بولسا، سىز رەھىم - شەپقەتلىك ئادەمسىز، ئاللاھ تائالانىڭ رەھىمىتى دۇنيا ۋە ئاخىرەتتە سىزنى قورشايدىغانلىقىدىن خاتىرجەم بولىشىڭىز بولىدۇ.

ئەگەر جاۋابىڭىز «ياق» بولسا، سىز تاش يۈرەك ئادەمسىز، مۇھەممەد ئەلەيھىسسالامنىڭ ئەخلاقىدىن تولمۇ يىراققا ئىكەنسىز، كىشىلەرگە رەھىم - شەپقەت قىلىشنى ئۆگىنىشكە ۋە ئۇنىڭغا ئادەتلىنىشكە زور ئېھتىياجلىق ئىكەنسىز.

پەيغەمبەر ئەلەيھىسسالام بىزگە باشقىلارغا رەھىم - شەپقەت قىلىشنى ئۆگىتىپ مۇنداق دېگەن: «كىم بىرەر مۇسۇلماننىڭ دۇنيادىكى قىيىنچىلىقلىرىدىن بىرەر قىيىنچىلىقنى ھەل قىلىپ بەرسە، ئاللاھ تائالا ئۇنىڭ قىيامەت كۈنىدىكى قىيىنچىلىقلىرىدىن بىر قىيىنچىلىقنى كۆتۈرۈۋېتىدۇ، كىم بىرەر يوقسۇلغا ئاسانلىق يارىتىپ بەرسە، ئاللاھ تائالا ئۇنىڭغا دۇنيا ۋە ئاخىرەتتە ئاسانلىق بېرىدۇ. كىمكى بىرەر مۇسۇلماننىڭ ئەيىبىنى يۈگىسە، ئاللاھ تائالا ئۇنىڭ ئەيىبلىرىنى دۇنيا ۋە ئاخىرەتتە

يۈگەيدۇ، بەندە بۇرادىرنىڭ ياردىمىدە بولغان مۇددەتچە، ئاللاھ تائالا ئۇنىڭ ياردىمىدە بولىدۇ»<sup>(1)</sup>.

خۇلاسە كالا، رەھىم - شەپقەتلىك بولۇش قىيىن ئەمەس، مۇشكىلە ۋاقىتنىڭ يېتىشمىگەنلىكىدە ياكى قول ئىلكىدە بولمىغانلىقىدا ياكى رەھىم - شەپقەت قىلىشنى بىلمىگەنلىكتە ئەمەس، بەلكى ئاساسلىق مۇشكىلە قەلبلەردىن رەھىم - شەپقەتنىڭ سۇغۇرۇلۇپ كەتكەنلىكىدە، يۈرەكلەرنىڭ تاشقا ئايلىنىپ قالغانلىقىدا!

ئاللاھ تائالانىڭ قەلبلەرنى لەرزىگە سالدىغان، ئادەمنىڭ ۋۇجۇدىنى تىرتىتىدىغان ئىبىرەتلىك ئايەتلىرى تىلاۋەت قىلىنغاندا ياكى يېڭىلى يوق، ئىچكىلى يوق، كىيىگىلى يوق بىچارىلەرنى كۆرگەندە يۈرىكى ئېزىلمەيدىغان ئادەمدىن ياخشىلىق كۈتكىلى بولمايدۇ.

مۇنداقلارغا پەيغەمبەر ئەلەيھىسسالامنىڭ: «ئاللاھ سېنىڭ قەلبىڭدىن رەھىم - شەپقەتنى تارتىۋالغان تۇرسا، مەن ئەمدى نېمە قىلالايمەن»<sup>(2)</sup> دېگەن سۆزى بېتەرلىك.

كۈندىلىك بەش ۋاخ نامازنىڭ ھەر بىر رەكئىتىدە فاتىھە سۈرىسىنى ئوقۇش جەريانىدا، ئاللاھ تائالانىڭ بۇ سۈرىدىكى «ئەررەھمانىر رەھىم» (يەنى ناھايىتى مېھرىبان ۋە تولمۇ شەپقەتلىك) دېگەن سۈپىتىنى ئەڭ ئاز دېگەندە بىر كۈندە، 33 قېتىم تەكرارلاپ تۇرۇپمۇ يۈرىكى يۇمشىمىغان مۇسۇلماننى نېمە دېگىلى بولىسۇن!؟

(1) تىرمىزى رىۋايىتى.

(2) ئىمام ئەھمەد رىۋايىتى.

## ئىلىم - پەننى ئىشلىتىشتە رەھىم - شەپقەتلىك بولۇش

ھۆرمەتلىك كىتابخان، ئىلىم - پەن ئۈچۈنمۇ رەھىم - شەپقەت كېتەمدۇ؟ دەپ ھەيران قالغانلىقىڭىز ئېنىق. ئەمما رەھىم - شەپقەتنى چىقىش يولى قىلمىغان ئىلىم - پەننىڭ بالايىئاپەت ئىكەنلىكىنى بىلگىنىڭىزدە، ماڭا قوشۇلسىز.

ھازىرقى دۇنيانىڭ ھالىغا قارايدىغان بولساق، كۈندىن - كۈنگە ئىلىم - پەن ئىلگىرلىگەنسىرى رەھىم - شەپقەت ئازىيۋاتماقتا. ئىلىم - پەن ئېلىپ كەلگەن ئاتوم بومبىلىرى ۋە راكتىلار بىلەن مىليونلىغان ئىنسان ئۆلمەكتە.

نېمە ئۈچۈن ئىلىم - پەننىڭ ئىلگىرلىشى بىلەن رەھىم - شەپقەت ئازلاپ كېتىدۇ؟ بۇنىڭ سەۋەبىنى بىلەمسىز؟

چۈنكى رەھىم - شەپقەت بىلەن ئەخلاقلىقلىق ھەر قانداق ئىلىم - پەن بالايىئاپەت ۋە كىرىزىستۇر! شۇڭا قۇرئان كەرىم ئايەتلىرى ئىلىم ھەققىدىكى پۈتۈن بايانلىرىدا رەھىم - شەپقەتنىمۇ بايان قىلغان. قۇرئان كەرىم ئايەتلىرىدىن رەھىم - شەپقەت يانداشتۇرۇپ كەلتۈرۈلمىگەن ئىلىم ھەققىدىكى باياندىن بىرىنىمۇ تاپالمايسىز.

«ئۇلار پەرۋەردىگارىمىز! سېنىڭ رەھىمىڭ ۋە ئىلىمىڭ ھەممە نەرسىنى ئۆز ئىچىگە ئالىدۇ، دەيدۇ»<sup>(1)</sup>.

(1) غافر سۈرىسى 7-ئايەت.

«ئۇ ئىككىسى بىزنىڭ بەندىلىرىمىزدىن چوڭ رەھىمىمىزگە ئېرىشكەن ۋە بىزنىڭ ئۆزىمىزگە خاس ئىلمىمىزنى بىز بىلدۈرگەن بىر بەندىنى ئۇچراتتى»<sup>(1)</sup> دېگەن ئايەتلەر بۇنىڭ مىسالدۇر.<sup>(2)</sup>

(1) كەھف سۈرىسى 65-ئايەت.

(2) بۇ ماۋزۇنى يېزىشتا مىسىرلىق مەشھۇر ئىسلام دەۋەتچىسى ۋە تونۇلغان ئاتىق ئەمر خالىدنىڭ «مۆمىننىڭ ئەخلاقى» ناملىق ئەسەرىدىن قىسقارتىپ پايدىلىنىلدى.



## راستچىللىق

راستچىللىق پەيغەمبەرلەرنىڭ ئەڭ ئالدىنقى ئەخلاقى. ھېچقانداق بىر پەيغەمبەرنىڭ يالغانچى بولۇشى قەتئىي مۇمكىن ئەمەس. شوڭا ئاللاھ تائالا قۇرئان كەرىمدە پەيغەمبەرلەرنى ئالدى بىلەن راستچىلار دەپ سۈپەتلىگەن ۋە راستچىلار دەپ ماختىغان.

﴿وَأَذْكُرُ فِي الْكِتَابِ إِبْرَاهِيمَ إِنَّهُ كَانَ صِدِّيقًا نَبِيًّا﴾ يەنى «قۇرئاندا ئىبراھىمنىڭ قىسسىسىنى بايان قىلغىن، ئۇ ھەقىقەتەن تولمۇ راستچىل پەيغەمبەر ئىدى»<sup>(1)</sup>.

﴿وَأَذْكُرُ فِي الْكِتَابِ إِدْرِيسَ إِنَّهُ كَانَ صِدِّيقًا نَبِيًّا﴾ يەنى «قۇرئاندا ئىدرىسنىڭ قىسسىسىنى بايان قىلغىن، ئۇ ھەقىقەتەن تولمۇ راستچىل پەيغەمبەر ئىدى»<sup>(2)</sup>.

﴿وَأَذْكُرُ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَبِيًّا﴾ يەنى «قۇرئاندا ئىسمائىلنىڭ قىسسىسىنى بايان قىلغىن، ئۇ ھەقىقەتەن ۋەدىسىدە راستچىل ھەم رەسۇل ھەم پەيغەمبەر ئىدى»<sup>(3)</sup>.

پەيغەمبەرنىڭ پەيغەمبەر بولۇشتىن بۇرۇنقى ئەڭ مەشھۇر سۈپىتى ۋە لەقىمى «راستچىل، ئىشەنچلىك» ئىدى. ئەرەبلەر مۇھەممەد

(1) مەريەم سۇرىسى 41-ئايەت.

(2) مەريەم سۇرىسى سۇرىسى 56-ئايەت.

(3) مەريەم سۇرىسى سۇرىسى 54-ئايەت.

ئەلەيھىسسالامنى چاقىرماقچى ياكى تەرىپلىمەكچى بولسا «راستچىل، ئىشەنچلىك مۇھەممەد» دەيتتى.

مۇھەممەد ئەلەيھىسسالامغا پەيغەمبەرلىك كېلىپ ئۈچ يىلدىن كېيىن، ئاللاھ تائالا ئۇنى: ﴿فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ﴾ يەنى «ساڭا بۇيرۇلغان ئىسلام دەۋىتىنى ئاشكارا ئوتتۇرىغا قويغىن، مۇشرىكلارغا پەرۋا قىلمىغىن»<sup>(1)</sup> دەپ ئەمىر قىلغاندا، پەيغەمبەر ئەلەيھىسسالام سافا تېغىغا چىقىپ، مەككىدىكى ئەرەب قەبىلىلىرىنىڭ ھەممىسىنى بىر - بىرىلەپ ئىسمى بىلەن ئاتاپ چاقىرىدۇ. ئۇلارنىڭ ھەممىسى، ھەتتا كېلەلمىگەنلەرنىڭ ۋەكىللىرى ھازىر بولۇپ، پەيغەمبەر ئەلەيھىسسالامنىڭ ئەتراپىغا توپلىنىپ بولغاندىن كېيىن، پەيغەمبەر ئەلەيھىسسالام ئۇلارغا سۆز قىلىشقا باشلاپ: «قاراڭلارچۇ، ئەگەر مەن سىلەرگە مۇشۇ تاغنىڭ ئارقىسىدا سىلەرگە ھۇجۇم قىلماقچى بولغان قوشۇن بار دېسەم، ماڭا ئىشىنەمسىلەر؟» دەيدۇ، ئۇلار ھەممىسى بىر ئېغىزدىن چىققان دەكلە: «سېنىڭ مۇندىن بۇرۇن بىرەر قېتىم بولسىمۇ يالغان سۆزلىگەنلىكىڭنى بىلمەيمىز» دەيدۇ. پەيغەمبەر ئەلەيھىسسالام بۇ چاغدا ئۇلارغا: «سىلەرنى ئاللاھنىڭ ئازابىدىن ئاگاھلاندۇرغۇچى پەيغەمبەر مەن»<sup>(2)</sup> دېگەندە، ئەبۇ لەھەب «ھالاكەت بولسۇن ساڭا! شۇنىڭ ئۈچۈن توپلىدىڭمۇ بىزنى؟» دەيدۇ.

راستچىللىق پەيغەمبەرلەرنىڭ ئەخلاقى بولغاندەك، ياخشىلارنىڭ ئەخلاقىدۇر. دۇنيادا راستچىللىقنى ۋە راستچىل كىشىلەرنى

(1) ھىجر سۈرىسى 94-ئايەت.

(2) مۇسلىم، تىرمىزى ۋە ئىمام ئەھمەد رىۋايىتى.

سۆيۈمەيدىغان بىرەر مىللەت ياكى قانۇن ياكى دىن يوق. ئەكسىچە، يالغانچىلار ھەممىلا يەردە كىشىلەرنىڭ نەپرىتىگە ئۇچرايدۇ.

پەيغەمبەر ئەلەيھىسسالام مۇنداق دېگەن: «راستچىللىق ياخشىلىققا باشلايدۇ، ياخشىلىق جەننەتكە باشلايدۇ، راست سۆزلەپ، ھەمىشە راستچىللىق بىلەن ئىش كۆرگەن ئادەم ئاللاھ تائالانىڭ نەزەرىدە «راستچىل بەندە» دەپ يېزىلىدۇ. يالغانچىلىق گۇناھقا باشلايدۇ، گۇناھ دوزاخقا باشلايدۇ، يالغان ئېيتىدىغان ئادەم ئاللاھ تائالانىڭ نەزەرىدە «يالغانچى» دەپ يېزىلىدۇ»<sup>(1)</sup>.

سىز ئاللاھ تائالانىڭ نەزەرىدە، پەرىشتىلەرنىڭ دەپتىرىدە، ئىنسانلارنىڭ ئېغىزىدا يالغانچى بولۇپ ئاتىلىشنى ياقتۇرمايسىز ھەر قاچان؟!

يۇقىرىقى ھەدىستىكى «راستچىللىق ياخشىلىققا باشلايدۇ» دېگەن سۆز بىلەن «يالغانچىلىق گۇناھقا باشلايدۇ» دېگەن سۆزگە دىققىتىمىزنى ئاغدۇرغىنىمىزدا، پۈتۈن ياخشىلىقلارنىڭ بېشىدا راستچىللىقنىڭ بارلىقىنى بايقايمىز. گويكى راستچىللىق ياخشىلىقنىڭ مۇقەددىمىسى ياكى ئۇنۋانى ئورنىدا تۇرىدۇ.

بۇنىڭ ئەكسىچە، ھەر قانداق بىر يامانلىقنىڭ ئارقىسىدا چوقۇم يالغانچىلىق بولىدۇ. ئالدامچىلىق، خائىنلىق، ساتقۇنلۇق، ئوغرىلىق، قاتىللىق، قاراچاپلاش، غەيۋەت - شىكايەت... ۋاھاكازالارنىڭ مۇقەددىمىسىدە چوقۇم يالغانچىلىق بولىدۇ. يامان ئىشلارنى قىلىدىغان

(1) بۇخارى، مۇسلىم ۋە ئىمام ئەھمەدلەر رىۋايىتى.

بىرىگە، «يالىغان ئېيتما، ئەمما خالىغان يامانلىقلارنى قىلغىن» دېسىڭىز، ئۇنى قىلالامدۇ؟ ھەرگىز قىلالايدۇ.

زىنا قىلغان بىرىدىن «سەن ئۇ ۋاقىتتا نېمە قىلىۋاتاتتىڭ؟» دەپ سورىسىڭىز، ئۇ «مەن زىنا قىلغانىدىم» دېمەيدۇ، بەلكى يالىغانلارنى ئويىدۇرىدۇ.

شۇڭا ئۆلىمالار «يالىغان ئېيتىشنى ئادەت قىلىۋالغان ئادەم ئەڭ چوڭ گۇناھلارنى ئىككىلەنمەستىن قىلىدىغان بولۇپ كېتىدۇ» دېگەن نەتىجىنى چىقارغان.

راستچىللىق پەيغەمبەرلەرنىڭ، مۆمىنلەرنىڭ ۋە ياخشىلارنىڭ ئادىتى بولغاندەك، يالىغانچىلىق مۇناپىقلارنىڭ ئادىتىدۇر. پەيغەمبەر ئەلەيھىسسالام مۇناپىقلارنىڭ سۈپەتلىرىنى بايان قىلىپ مۇنداق دېگەن: «مۇناپىقنىڭ ئالامىتى ئۇچتۇر: سۆزلىسە يالىغان سۆزلەيدۇ، ۋەدە قىلسا ئۇنىڭغا خىلاپلىق قىلىدۇ، ئامانەت قويۇلسا خىيانەت قىلىدۇ»<sup>(1)</sup>.

### راستچىللىق جەننەتكە كىرىشنىڭ كاپالىتى

پەيغەمبەر ئەلەيھىسسالام مۇنداق دېگەن: «سىلەر ماڭا ئالتە ئىشتا كاپالەت بېرىڭلار، مەن سىلەرگە جەننەتنى كاپالەت قىلىمەن: سۆزلىگەندە راست سۆزلەڭلار، ۋەدە قىلساڭلار ئۇنىڭغا ۋاپا قىلىڭلار، ئامانەت تۇتساڭلار ئۇنى ۋاقىتدا ئادا قىلىڭلار، ئەزاپىڭلارنى زىنداندىن

(1) ئىمام بۇخارى ۋە مۇسلىم رىۋايىتى.

ساقلاڭلار، كۆزۈڭلارنى ھارامدىن ساقلاڭلار، قولۇڭلارنى يامان ئىشلاردىن ۋە ھارامدىن يىغىڭلار»<sup>(1)</sup>.

پەيغەمبەر ئەلەيھىسسالام يەنە مۇنداق دېگەن: «راستچىللىق خاتىرجەملىك، يالغانچىلىق تەشۋىش»<sup>(2)</sup>. چۈنكى ئىنسان راست سۆزلىگەندە خاتىرجەملىك ۋە بىر خىل راھەت ھېس قىلىدۇ، تەشۋىشلەنمەيدۇ ھەمدە راست سۆزلەشتە ھېچقانچە تەسلىك ياكى ئوڭايىزلىق ھېس قىلمايدۇ، ئىككىلەنمەيدۇ، دۇدۇقلىمايدۇ.

ئەمما ئىنسان يالغان سۆزلەشتە قىيىنچىلىق تارتىدۇ، ھەتتا بەزى شارائىتلاردا چېكىسىدىن تەرتاقىدۇ، چىرايى تەبىئىي بولمايدۇ، سۆزلىرى ئانچە قاملاشمايدۇ، يالغانچىلىقى ئاشكارا بولۇپ قېلىشىدىن تەشۋىشلىنىدۇ.

ھەرقانچە سۆزگە ئۇستا ۋە يالغاننى قاملاشتۇرۇشقا ماھىر كازاپلارمۇ بەربىر بىلىنىپ قالىدۇ ۋە بىر كۈنى رەسۋا بولماي قالمىدۇ. «يالغانچىنىڭ قۇيرۇقى بىر تۇتام» دېگەن سۆزمۇ بىكارغا ئېيتىلمىغان بولسا كېرەك.

يۇقىرىقى ھەدىس پەيغەمبەر ئەلەيھىسسالامنىڭ مۆجىزىلىك سۆزلىرىدىن بولۇپ، ھاياتلىق مۇساپىلىرى بۇ سۆزنىڭ ھەقىقىتىنى ئىسپاتلاپ كەلمەكتە. چۈنكى بۇ سۆز مەيلى كۆپيار، مەيلى مۇسۇلمان، ھەرقانداق ئادەمنىڭ نەزىرىدە ھەق سۆزدۇر.

(1) ئىمام ئەھمەد رىۋايىتى.

(2) ئىمام تىرمىزى ۋە ئىمام ئەھمەد رىۋايىتى.

ھاياتىدا مەكتەب كۆرمىگە، ئوقۇش ۋە يېزىشنى ئۆگەنمىگەن، پەقەت ئاللاھنىڭ ۋەھىيسى بىلەنلا يېتىشكەن بىر پەيغەمبەرنىڭ ئىنسانلارنى ۋە ئۇلارنىڭ ئەھۋالىنى خۇددى پىسخولوگىيە مۇتەخەسسسلرىدەك ئانالىز قىلىشى ھەمدە ئۇنىڭ ئېيتقانلىرىنى رىئاللىقتىكى تەجرىبىلەرنىڭ تەستىقلىغۇچىسى ئاللاھ تائالانىڭ «ئۇ ئۆز خاھىشى بىلەن سۆزلىمەيدۇ، پەقەت ئۇنىڭغا قىلىنغان ۋەھىينىلا سۆزلەيدۇ»<sup>(1)</sup> دېگەن سۆزىنى كۈچلەندۈرمەكتە. مەلۇمكى، قۇرئان كەرىم ئايىتى ۋە مەنىسى بىلەن ئاللاھ تائالانىڭ ۋەھىيسى، ئەمما ھەدىسنىڭ تېكىستى مۇھەممەد ئەلەيھىسسالامدىن، مەنىسى ئاللاھتىن كەلگەن ۋەھىيدۇر.

### يالغانچىلىقنىڭ خىيانەت تۈرى

پەيغەمبەر ئەلەيھىسسالام مۇنداق دېگەن: «ئەڭ چوڭ خىيانەت سېنى راستچىل دەپ بىلىدىغان بىرىگە يالغان ئېيتىپ ئۇنى ئىشەندۈرىشىڭدۇر»<sup>(2)</sup>.

سىزگە يۈرىكىدىن ئىشىنىدىغان، سىزنىڭ قانداقلا بىر سۆزىڭىزنىڭ راستلىقىدىن قىلچە شەكلىنمەيدىغان دوستىڭىزغا يالغان سۆزلىشىڭىز، ئۇنىڭ سىزگە بولغان چىن ئىشەنچىسىگە ۋە دوستلۇقىنىڭ ھېسابىغا قىلىنغان ئەڭ چوڭ خىيانەت ئەمەسمۇ؟!

پەيغەمبەر ئەلەيھىسسالامنىڭ سۆزلىرى نېمىدېگەن توغرا - ھە!

(1) نەجم سۈرىسى.

(2) ئېبۇداۋۇد، ئىمام ئەھمەد رىۋايىتى.

ساھابىلەر دەيدۇكى، پەيغەمبەر ئەلەيھىسسالام ئۈچۈن يالغانچىلىقتىنمۇ يامان كۆرۈلىدىغان ئىككىنچى بىر خۇلۇق يوق ئىدى، بىراق پەيغەمبەر ئەلەيھىسسالامنىڭ ھۇزۇرىدا يالغان ئېيتقان ھامان پەيغەمبەر ئەلەيھىسسالامنىڭ كۆڭلى قاتتىق بىئارام بولاتتى، تاكى يالغان ئېيتقۇچىنىڭ يالغاندىن تەۋبە قىلغانلىقىنى بىلگىنىگە قەدەر ھەمىشە بىئارام بولاتتى ۋە كۆڭلى سىقىلاتتى.

### يالغانچىلىق مۇناپىقلىقنىڭ مۇقەددىمىسىدۇر

ئاللاھ تائالا قۇرئان كەرىمدە مۇنداق دېگەن: ﴿لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ...﴾ يەنى «ئاللاھ راستچىلارغا راستچىلىقنىڭ مۇكاپاتىنى بېرىش، مۇناپىقلارنى جازالاش ئۈچۈن...»<sup>(1)</sup>.

ئايەتتە ئاللاھ تائالانىڭ قىيامەت كۈنىدە، راستچىلارنىڭ مۇكاپاتىنى ۋە يالغانچىلارنىڭ جازاسىنى بېرىدىغانلىقى بايان قىلىنغان بولۇپ، «راستچىل» نىڭ ئەكسى بولغان «يالغانچى» سۆزىنىڭ ئورنىغا «مۇناپىق» سۆزى قوللىنىلغان. بۇنىڭدا ئۆمرىنى يالغانچىلىق بىلەن ئۆتكۈزگۈچىلەرنىڭ ئاقىۋىتى مۇناپىقلىق بىلەن خۇلاسىلىنىدىغانلىقىغا ئىشارەت قىلىنغان. چۈنكى ئىماننىڭ ئاساسى راستچىلىق بولسا، مۇناپىقلىقنىڭ ئاساسى يالغانچىلىقتۇر. شۇڭا ئىمان بىلەن يالغاننىڭ بىر قەلبتە بىرلىشىشى مۇمكىن ئەمەس!

پەيغەمبەر ئەلەيھىسسالامدىن: «مۆمىن ئادەم قورقۇنچاق بولامدۇ؟» دەپ سورالغىنىدا، «ھەئە» دەپ جاۋاب بەرگەن، يەنە «مۆمىن ئادەم

(1) ئەھزاب سۈرىسى 24-ئايەت.

بېخىل بولامدۇ» دەپ سورالغاندىمۇ، «ھەئە» دەپ جاۋاب بەرگەن. ئاندىن «مۆمىن ئادەم يالغانچى بولامدۇ» دەپ سورالغاندا، «ياق» دەپ جاۋاب بەرگەن.<sup>(1)</sup>

چۈنكى بىراۋنىڭ قورقۇنچاقلىقى ياكى بېخىللىقىنىڭ زىيىنى كۆپىنچە ئۆزىگە بولىدۇ. ئەمما بىراۋنىڭ يالغانچىلىقىنىڭ زىيىنى كۆپىنچە باشقىلارغا بولىدۇ. يالغانچىلىق ئىنسانلارنى تەسەۋۋۇر قىلىپ بولغۇسىز زىيان - زەخمەتلەرگە ئۇچرىتىدۇ. شۇڭا ئۇنىڭ گۇناھىمۇ ئېغىر، جازاسى قاتتىق بولىدۇ. يالغانچىنىڭ ھەقىقىي مەنىدىكى مۆمىنلەردىن بولالمايدىغانلىقى يالغانچىلىقنىڭ گۇناھىنىڭ چوڭلىقىنى بىلىش ئۈچۈن يېتەرلىكتۇر.

### ھەقىقىي راستچىللىق

ھىجرىيە ئۈچىنچى ئەسىرنىڭ ئۆلىمالىرىدىن جۈنەيد مۇنداق دېگەن ئىكەن: «ھەقىقىي راستچىللىق يالغاندىن باشقا نەرسە سېنى قۇتۇلدۇرالمىدىغان شارائىتتا راست سۆزلىشىڭدۇر». راستچىللىقنىڭ ئىنساننى ھەمىشە قۇتقۇزغۇچى ئىكەنلىكىدە شەك يوق. «راست سۆزلىگەن نىجات تاپىدۇ» دېگەن مەشھۇر سۆزمۇ شۇنىڭ ئۈچۈن ئېيتىلغان بولۇشى مۇمكىن.

قۇتۇلۇش ئۈچۈن يالغان ئېيتىشتىن باشقا چارىسى قالمىغان ئادەمنىڭمۇ راست سۆزلىشى تەلەپ قىلىنغان يەردە، ئاددىي ئىشلار

(1) ئىمام ماللىك رىۋايىتى.



ئۈچۈن، ھەتتا يالغان ئېيتىمىسمۇ ھېچقانداق زىيان بولمايدىغان ئىشلار  
ئۈچۈن يالغان ئېيتىۋاتقانلارنى نېمە دېگىلى بولسۇن؟!

ئۆمەۋىيلەرنىڭ يەتتىنچى خەلىپىسى، ۋاپادار خەلىپە ئۆمەر ئىبنى  
ئابدۇلئەزىز «يالغان ئېيتىشنىڭ نومۇسىزلىق ئىكەنلىكىنى بىلگەن  
ۋاقتىدىن بىرى بىر قېتىم يالغان سۆزلەپ باقمىدىم» دېگەن ئىكەن.

### راستچىللىققا ئادەتلىنىشنىڭ يولى

شەكسىزكى، ئادەم ئۆزىدە راستچىللىقنى يېتىلدۈرۈشى ئۈچۈن  
ئالدى بىلەن ئاللاھ تائالاغا تەقۋالىق قىلىشى (يەنى ھەر ئىشتا  
ئاللاھنىڭ كۆرسەتكەنلىرى ئىچىدە ھەرىكەت قىلىشى ۋە ئاللاھنىڭ  
غەزىبىگە لايىق بولۇپ قېلىشتىن قورقىشى)، ئاندىن راستچىل، تەقۋادار،  
ياخشى كىشىلەر بىلەن ئولتۇرۇپ قوپىشى لازىم. ئاللاھ تائالا قۇرئان  
كەرىمدە: «ئى مۆمىنلەر! ئاللاھقا تەقۋالىق قىلىڭلار ۋە راستچىلار بىلەن  
بولۇڭلار»<sup>(1)</sup> دېيىش ئارقىلىق راستچىللىقنىڭ تەقۋالىق ئىكەنلىكى ۋە  
راستچىلار بىلەن بولۇشنىڭ تەقۋالىققا يېتىشنىڭ يولى ئىكەنلىكىنى  
ئوچۇقلىغان.

(1) تەۋبە سۈرىسى 119-ئايەت.

## راستچىلىقنىڭ تۈرلىرى

### 1 - نىيەتتىكى راستچىلىق

نىيەتتىكى راستچىلىق - قىلماقچى بولغان ھەرقانداق بىر ئىشتا ئاللاھ رازىلىقىنى كۆزلەشتۈر، ئىنسان ھەر ئىشتا ئاللاھ رازىلىقىنى كۆزلەش ئارقىلىق ئادەتتىكى دۇنيالىق ئىشلىرىنىمۇ ئىبادەت قاتارىغا ئۆتكۈزۈلەيدۇ ۋە ساۋابقا ئېرىشىدۇ، شۇنداقلا بۇ ياخشى نىيەتنىڭ بەرىكەتلىرى بىلەن مەقسەتكە يېتىدۇ. دېمەك، ياخشى نىيەت ئادەتنى ئىبادەتكە ئۆزۈرىدىغان سېھىرلىك خىسلەتتۇر. «ياخشى ئۆگىنىش قىلىپ، ياخشى ئوقۇپ دىنىمغا، ۋەتىنىمگە، خەلقىمگە ۋە ئىنسانلارغا مەنپەئەتلىك ئادەم بولمەن» دېگەن نىيەت بىلەن دەرس مۇزاكىرە قىلغان ئوقۇغۇچى، «باي بولۇپ ئائىلەمنىڭ ئېھتىياجىنى ھالالدىن قامدايمەن»، «خەير - ئىھسان ۋە سەدىقلىرىم بىلەن ئاللاھنىڭ يوقسۇل بەندىلىرىنىڭ بېشىنى سىلايمەن» دېگەن نىيەت بىلەن ئىشلىگەن تىجارەتچى، «ئىشىمنى قېتىرقىنىپ راۋاجلىق قىلىش ئارقىلىق ھالالدىن تاپقانلىرىمنى ئائىلەمگە سەرپ قىلىمەن» دېگەن نىيەت بىلەن كەسىپ قىلغان ھۈنەرۋەن، «ۋەزىپەمنى قېتىرقىنىپ، توغرا يوسۇندا ۋە ھەققانىي ئىشلەش ئارقىلىق ئالغان مائاشىم بىلەن ئۆزۈمنىڭ ھەم ئائىلەمنىڭ ئېھتىياجلىرىنى قامدايمەن» دېگەن نىيەت بىلەن ئىشلىگەن كادىر ياكى ئىشچى، «تۇرمۇش قۇرۇش ئارقىلىق ھارام ئىشلاردىن ساقلىنىمەن ۋە دىيانەتلىق بىر ئائىلە قۇرۇپ چىقىمەن» دېگەن نىيەت بىلەن ئۆيلەنگەن قىز - يىگىت ئەلۋەتتە ئاللاھ تائالانىڭ ساۋابىغا ئېرىشىدۇ.

## 2 - سۆزدىكى راستچىللىق

پەيغەمبەر ئەلەيھىسسالام ھەمىشە «ئى ئاللاھ! ماڭا راستچىل تىل ئاتا قىلغىن»<sup>(1)</sup> دەپ دۇئا قىلاتتى. بالىلىق دۋەۋرىدىن باشلاپ راستچىللىقى بىلەن تونۇلغان، ھەتتا كۇففارلارمۇ ئۇنىڭ راستچىللىقىنى تەستىقلىغان بىر پەيغەمبەر بۇ دۇئانى ئوقۇغان يەردە، بىز كېچە - كۈندۈز بۇ دۇئانى ئوقۇپ ئاللاھتىن بىزنى راستچىل بەندىلەردىن قىلىشىنى تىلەشكە قانچىلىك مۇھتاج بولىۋاتقانلىقىمىزنى بىلەمسىز؟!

پەيغەمبەر ئەلەيھىسسالام مۇنداق دېگەن: «راستچىل تىجارەتچى قىيامەت كۈنىدە پەيغەمبەرلەر، راستچىلار ۋە شېھىدلار بىلەن بىرگە بولىدۇ»<sup>(2)</sup>. بۇ ھەدىس ھۈنەرۋەن، ئىشچى - خىزمەتچى، دېھقان، چارۋىچى قاتارلىق زىننەت يولدا يۈرگەن ھەرقانداق كىشىگە قارىتىلغان بولۇپ، راستچىلار قانداق ئىش بىلەن ياكى قانداق جايدا ئىشلىگەن بولمىسۇن پەيغەمبەر ئەلەيھىسسالام بىشارەت بەرگەن راستچىل تىجارەتچىگە قوشۇلىدۇ. چۈنكى راستچىللىق ھەرقانداق جايدا، پۈتۈن ئىش - ھەرىكەت ۋە گەپ - سۆزلەردە تەلەپ قىلىنىدۇ.

## 3 - ئەمەلدىكى راستچىللىق

ئاللاھ تائالا قۇرئان كەرىمدە پەيغەمبەر ئەلەيھىسسالامغا: «ئى پەرۋەردىگارم كىرىدىغان يېرىمگە دۇرۇسلۇق بىلەن كىرىشىمنى،

(1) ئىمام تىرمىزى ۋە ئىمام ئەھمەد رىۋايىتى.

(2) ئىبنى ماجە، ئىمام ئەھمەد رىۋايىتى.

چىقىدىغان يېرىمدىن دۇرۇسلۇق بىلەن چىقىشىمنى نەسەب ئەتكىن، دېگىن»<sup>(1)</sup> دەپ تەلىم بەرگەن.

ئاللاھ تائالا يەنە مۇنداق دېگەن: «مۆمىنلەرنىڭ ئىچىدە ئاللاھقا بەرگەن ئەھدىنى ئەمەلگە ئاشۇرغان نۇرغۇن كىشىلەر بار»<sup>(2)</sup>.

بۇ ئايەتنىڭ چۈشۈش سەۋەبى مۇنداق ئىدى: ساھابىلەردىن ئۇمەير ئىبنى ھەمام بەدر غازىتى بولغان كۈنى پەيغەمبەر ئەلەيھىسسالامغا مۇنداق دەيدۇ: «يا رەسۇلەللاھ! ئەگەر مەن ئاشۇ دۈشمەنلەرگە قارشى جەڭ قىلىپ ئۆلۈپ كەتسەم، راستىنلا جەننەتكە كىرمەنمۇ؟» پەيغەمبەر ئەلەيھىسسالام ئۇنىڭغا: «ھەئە، ئەلۋەتتە كىرسەن» دەپ جاۋاب بېرىپ، ساھابىلەرگە: «تۇرۇڭلار كەڭلىكى ئاسمان ۋە زېمىنغا تەڭ كېلىدىغان جەننەتكە كىرىش ئۈچۈن جىھاد قىلىڭلار» دەيدۇ، بۇ ۋاقىتتا ئۇمەير «پاھ، پاھ» دەيدۇ، پەيغەمبەر ئەلەيھىسسالام ئۇنىڭغا قاراپ: «ئەي ئۇمەير ساڭا نېمە بولدى» دەپ سورايدۇ، ئۇمەير: «يارەسۇلەللاھ! مەن راستىنلا جەننەت ئەھلى بولالامدەن؟» دەيدۇ، پەيغەمبەر ئەلەيھىسسالام: «سەن زادى جەننەت ئەھلىدىن سەن»<sup>(3)</sup> دەيدۇ. بۇنى ئاڭلىغان ئۇمەير «مەن بىلەن جەننەت ئوتتۇرىسىدا پەقەت مۇشۇ خورمىلا قالدى» دېگىنچە قولىدىكى يەۋاتقان خورمىنى تاشلايدۇ ۋە ئۇرۇش مەيدانىغا كىرىپ كېتىدۇ، ئاخىرى شېھىدلىق شەرىپىنى ئىچىشكە نائىل بولىدۇ. شۇ مۇناسىۋەت بىلەن يۇقىرىقى ئايەت چۈشىدۇ.

(1) ئىسرا سۈرىسى 80-ئايەت.

(2) ئەھزاب سۈرىسى 23-ئايەت.

(3) ئىمام مۇسلىم رىۋايىتى.

بۇ ھەدىس ياخشى ئىشنى نىيەت قىلىش مەقسەتكە يېتىش ئۈچۈن يېتەرلىك ئەمەسلىكىنى ۋە ياخشى نىيەتنى ئەمەلگە ئاشۇرۇش ئۈچۈن ئەمەل قىلىش يەنى ئىشلەش شەرت ئىكەنلىكىنى ئوچۇقلىغان.

ئىككىنچى خەلىپە ئۆمەر ئىبنى خەتتاب رەزىيەللاھۇ ئەنھۇ «ئى ئاللاھ! ماڭا پەيغەمبىرىڭنىڭ مۇشۇ شەھىرىدە شېھىدلىقنى نەسب ئەتكىن» دەپ دۇئا قىلاتتى. ھالبۇكى مەدىنە مۇنەۋۋەرە شەھىرى ئىسلام شەھىرى بولغانلىقتىن، ئۇ شەھەردە جىھاد بولمايتتى. ئەمما ئاللاھ تائالا ئۇنىڭ دۇئاسىنى ئىجابەت قىلغان بولۇپ، ھىجرىيىنىڭ 23 - يىلى زۇلھەججە ئېيىنىڭ 26 - كۈنى (مىلادى 644 يىلى 3 - نويابىر) ئەبۇ لۇئۇد ئىسىملىك ئىرانلىق بىر مەجۇسىي تەرىپىدىن سۇيقەست بىلەن شېھىد قىلىنغان.

### راستچىللىقنىڭ مەرتىبىسى

راستچىللىق مەرتىبىسى پەيغەمبەرلىك مەرتىبىسىدىن كېيىنلا كېلىدىغان ئەڭ شەرەپلىك مەرتىبىدۇر. ئاللاھ تائالا قۇرئان كەرىمدە: «كىملىرىكى ئاللاھقا ۋە پەيغەمبەرگە ئىتائەت قىلىدىكەن، ئۇلار ئاخىرەتتە ئاللاھنىڭ نېمىتىگە ئېرىشكەن پەيغەمبەرلەر، راستچىللىق شېھىدلىرى ۋە ياخشىلار بىلەن بىللە بولىدۇ، ئۇلار نېمىدىگەن ياخشى ھەمراھلار»<sup>(1)</sup> دەيدۇ. ئايەتتە ئاۋۋال پەيغەمبەرلەر، ئاندىن كېيىنلا راستچىللىق بايان قىلىنغان. بۇنىڭدىن مەلۇمكى، راستچىللىق پەيغەمبەرلىك بىلەن شېھىدلىق ئوتتۇرىسىدىكى مەرتىبىدۇر.

(1) نىسا سۈرىسى 69. ئايەت.

## قايسى ۋاقتتا يالغان ئېيتىشقا بولىدۇ؟

ئىسلام ئولىمالىرى تۆۋەندىكى ئۈچ ھالەتتە يالغان ئېيتىشقا بولىدىغانلىقىنى قارارلاشتۇرغان:

1. ئۇرۇشتا يالغان سۆزلەشكە بولىدۇ. دۈشمەننى ئازدۇرۇش، خاتا مەلۇمات بېرىش، تاكتىكا قوللىنىش قاتارلىق ئىشلاردا يالغان سۆزلەشكە بولىدۇ. شۇڭا پەيغەمبەر ئەلەيھىسسالام: «ئۇرۇش دېگەن تاكتىكىدۇر» دېگەن.

2. بىر - بىرى بىلەن دۈشمەنلىشىپ قالغانلارنى ئەپلەشتۈرۈپ قويۇش ئۈچۈن يالغان ئېيتىشقا بولىدۇ. مەسىلەن: بىرى يەنە بىرىنى سۆككەن بولسىمۇ، قارشى تەرەپكە «سىزنىڭ ياخشى گېپىڭىزنى قىلدى» دەپ يالغان ئېيتقانغا ئوخشاش.

3. ئايالغا يالغان ئېيتىشقا بولىدۇ. ئەمما ئايالغا يالغان ئېيتىش شۇ ئايالغا پايدىلىق بولغان ئىشلار دائىرىسى ئىچىدىلا بولىدۇ. مەسىلەن: «سىز دۇنيادىكى ئەڭ چىرايلىق ئايالىسىز» دېگەنگە ئوخشاش. ئايالغا يالغان ئېيتىش دەپ، ئۇنىڭغا خىيانەت قىلىشقا، ئالداشقا، كۆزنى بوياشقا بولمايدۇ. چۈنكى مۇنداق قىلىش چەكلەنگەن ھارام ئىشلاردىن سانىلىدۇ.<sup>(1)</sup>

(1) بۇ ماۋزۇنى يېزىشتا مىسىرلىق مەشھۇر ئىسلام دەۋەتچىسى ۋە تونۇلغان ناتىق ئەمىر خالىدنىڭ «مۆمىننىڭ ئەخلاقى» ناملىق ئەسەرىدىن قىسقارتىپ پايدىلىنىلدى.

## ئامانەت

ئامانەت ئىسلام دىنىدا ئەڭ ئاساسلىق ئەخلاقىتىن سانىلىدۇ. ئامانەتنىڭ نېمە ئىكەنلىكىنى ھەممە ياخشى بىلىدۇ، ئەمما بەزى كىشىلەر ئامانەت ئۆز ئىچىگە ئالدىغان مەنەلەرنىڭ ھەممىسىنى تولۇق بىلمىگەنلىك ياكى ئۇنىڭغا ئەھمىيەت بەرمىگەنلىكتىن، ئامانەتكە نىسبىي مۇئامىلە قىلىدۇ. مەسىلەن: بىراۋ «مەن ئامانەتكە ھەرگىز خىيانەت قىلمايمەن، ماڭا قويۇلغان ئامانەتنى ئىگىسىگە ۋاقتىدا تاپشۇرىمەن» دەيدۇ. بۇ ناھايىتى ياخشى. ئەمما بۇ ئامانەتنىڭ ھەممىسى ئەمەس، بەلكى ئامانەتنىڭ مۇئامىلە ئىشلىرىدىكى تۈرى بەس. ئامانەت سۆزى ئامانەت قويۇلغان پۇل - مال ۋە تاۋارغا ئوخشاش ماددىي نەرسىلەرنى ئىپادىلىگەندىن باشقا، مەنىۋى قىممەتلەرنى، شۇنداقلا نۇرغۇنلىغان چوڭ مەنەلەرنى ئىپادىلەيدۇ.

ئاللاھ تائالا قۇرئان كەرىمدە: ﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَخُونُوا أَمَانَاتِكُمْ وَأَنْتُمْ تَعْلَمُونَ﴾ يەنى «ئى مۇمىنلەر! ئاللاھقا، پەيغەمبەرگە خىيانەت قىلماڭلار، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار»<sup>(1)</sup> دەپ كۆرسەتكەن. ئامانەتنىڭ ئەكسى خىيانەتتۇر.

ئاللاھقا خىيانەت قىلىش دېگەننىڭ مەنىسى نېمە؟

(1) ئەنفال سۈرىسى 27-ئايەت.

ئاللاھقا خىيانەت قىلىش دېگەننىڭ مەنىسى - ئاللاھنىڭ ئەمرلىرىگە ئەگەشمەسلىك، بۇيرىغانلىرىنى ئادا قىلماسلىق ۋە توسقانلىرىنى تەرك ئەتمەسلىكتۇر. ئاللاھنىڭ ئەمرلىرى گەردىنمىزدىكى ئەڭ چوڭ ۋە ئېغىر ئامانەتلەردۇر.

پەيغەمبەرگە خىيانەت قىلىش دېگەننىڭ مەنىسى نېمە؟

پەيغەمبەرگە خىيانەت قىلىش دېگەننىڭ مەنىسى - پەيغەمبەر ئەلەيھىسسالامنىڭ سۈننەتلىرىنى ئۆگىنىپ، ئۇنىڭغا ئەگەشمەسلىك ۋە ئىجرا قىلماسلىقتۇر. چۈنكى پەيغەمبەرنىڭ سۈننەتىنى ياشىتىش ۋە ھايات قايناملىرىدا ئۇنى ئىجرا قىلىش ئۆزىنى مۇھەممەد ئەلەيھىسسالامنىڭ ئۇممىتىدىن سانغان ھەر بىر مۇسۇلماننىڭ ئۈستىدە ئامانەتتۇر. پەيغەمبەر ئەلەيھىسسالامنىڭ سۈننەتلىرى زامانىمىزغىچە مۇشۇ يول بىلەن يېتىپ كەلگەن.

ئامانەتنى ئادا قىلىش ساۋابلىق ئىش بولۇپ، گۇناھلارنىڭ كەچۈرۈم قىلىنىشىغا تۈرتكە بولىدۇ. پەيغەمبەر ئەلەيھىسسالام مۇنداق دېگەن: «بەش ۋاخ ناماز، جۈمەدىن جۈمەگىچە بولغان ئارىلىق، ئامانەتنى ئادا قىلىش گۇناھلارنىڭ كەچۈرۈم قىلىنىشى ئۈچۈن كاپارەتتۇر»<sup>(1)</sup>.

پەيغەمبەر ئەلەيھىسسالام مۇنداق دېگەن: «سىلەر ماڭا ئالتە ئىشتا كاپالەت بېرىڭلار، مەن سىلەرگە جەننەتنى كاپالەت قىلىمەن: سۆزلىگەندە راست سۆزلەڭلار، ۋەدە قىلساڭلار ئۇنىڭغا ۋاپا قىلىڭلار، ئامانەت تۇتساڭلار ئۇنى ۋاقتىدا ئادا قىلىڭلار، ئەزىبىڭلارنى زىنداندىن

(1) ئىبنى ماجە رىۋايىتى.



ساقلاڭلار، كۆزۈڭلارنى ھارامدىن ساقلاڭلار، قولۇڭلارنى يامان ئىشلاردىن ۋە ھارامدىن يىغىڭلار»<sup>(1)</sup>.

پەيغەمبەر ئەلەيھىسسالام يەنە مۇنداق دېگەن: «ئاللاھ تائالا بىرەر بەندىسىنى ھالاك قىلماقچى بولسا، ئۇنىڭدىن ھاياتىنى سۇغۇرۇپ ئالىدۇ، ئۇنىڭدىن ھايات سۇغۇرۇپ ئېلىنغاندىن كېيىن، ئۇ ھەر كىمنىڭ نەپرتىگە ۋە غەزىپىگە لايىق بىرى بولۇپ قالىدۇ، ئۇنىڭدىن كېيىن، ئۇنىڭدىن ئامانەت يوقىلىدۇ، ئۇنىڭدىن ئامانەت يوقالغاندىن كېيىن، ئۇ ھەمىشە خىيانەت قىلىدىغان خائىنغا ئايلىنىپ قالىدۇ، ئۇ خائىنغا ئايلىنغاندىن كېيىن، ئۇنىڭدىن رەھىم - شەپقەت يوقىلىدۇ، ئۇنىڭدىن رەھىم - شەپقەت يوقالغاندىن كېيىن، ئۇ لەنەتكەردىگە ئايلىنىدۇ، ئۇ لەنەتكەردى بولغاندىن كېيىن، ئىمان ئۇنىڭدىن چىقىپ كېتىدۇ»<sup>(2)</sup>.

بۇ ھەدىس ھازىرقى زامان كىشىلىرى ئوتتۇرىسىدا ئۆز ئىپادىسىنى تاپماقتا. شەرم - ھاياتىدىن نېپىسۋىسى بولمىغانلاردىن خىيانەت، شەپقەتسىزلىك ۋە ئەڭ ئاخىرىدا ئىمانسىزلىق قاتارلىق بەختسىزلىكلەرنىڭ ھەممىسى سادىر بولماقتا. چۈنكى ئىنساندىكى شەرم - ھاياتى ئۇنىڭ كىيىمىگە ئوخشاش بولۇپ، ھاياتى يوقالغان ئادەم خۇددى يالڭىچ قالغانغا ئوخشاش قىممەتلىك نەرسىلىرىنىڭ ھەممىسىدىن ئايرىلىپ قالغان بولىدۇ.

(1) ئىمام ئەھمەد رىۋايىتى.

(2) ئىبنى ماجە رىۋايىتى.

پەيغەمبەر ئەلەيھىسسالامنىڭ: «ئامانەتنى ساقلىيالمىدىغان ئادەمدە ئىمان بولمايدۇ»<sup>(1)</sup> دېگەن سۆزى بۇ ماۋزۇنى تېخىمۇ روشەن يورۇتۇپ بەرمەكتە.

### ئامانەت پارچىلانمايدۇ

پەيغەمبەر ئەلەيھىسسالام: «ئامانەتنى ئىگىسىگە تاپشۇرغىن، ساڭا خىيانەت قىلغان كىشىگىمۇ خىيانەت قىلما»<sup>(2)</sup> دەپ تەلىم بەرگەن. ئامانەت پارچىلانمايدۇ، يەنى بەزى كىشىلەرگە ۋاپا قىلىپ، بەزى كىشىلەرگە خىيانەت قىلىشقا بولمايدۇ. شۇنىڭ ئۈچۈن بىراۋنىڭ ئۆزىگە خىيانەت قىلغان بىرسىگىمۇ خىيانەت قىلىشى توغرا ئەمەس. مەسىلەن: بىراۋدا سىزنىڭ 500 يۈەن نەق پۇل قەرزىڭىز بولۇپ، ئۇنى ئالماي تۇرغان پەيتىڭىزدە، باشقا بىرى ھېلىقى قەرزدار كىشىگە يەتكۈزۈپ بېرىشىڭىزنى تاپىلاپ سىزگە مىڭ يۈەن نەق پۇلنى تاپشۇرغان بولسا، سىزنىڭ بۇ مىڭ يۈەندىن 500 يۈەن پۇلىڭىزنى ئېلىۋېلىشىڭىز خىيانەت ھېسابلىنىدۇ. چۈنكى سىز مۇنداق قىلىش ئارقىلىق سىزگە ئىشىنىپ ئامانەت قويغان كىشىنىڭ ئىشەنچىسىگە ۋە پۇلىنىڭ ئىگىسىگە خىيانەت قىلغان بولىسىز. قەرزداردىن قەرزىڭىزنى ئېلىشنىڭ يوللۇق ئۇسۇلى ئامانەتنى ئىگىسىگە تاپشۇرۇپ بېرىپ، ئاندىن ئۇنىڭدىن قەرزىڭىزنى سوراشتۇر.

(1) ئىمام ئەھمەد رىۋايىتى.

(2) ئەبۇداۋۇد، تىرمىزى ۋە ئىمام ئەھمەد رىۋايىتى.

ئامانەت ئەنە شۇنداق ئىنچىكە ۋە نازۇك نەرسە، شۇنىڭ ئۈچۈن ئامانەتنى ساقلىغانلار ۋە ۋاقتىدا تاپشۇرغانلار ساۋابقا ئېرىشىدۇ.

### ئامانەتنىڭ تۈرلىرى

ئىنسانلار ئارىسىدا ئەڭ كۆپ تارقالغان مەشھۇر ئامانەت تۈرى پۇل - مال ئامانىتى بولۇپ، پەيغەمبەر ئەلەيھىسسالام بۇ ھەقتە مۇنداق دېگەن: «مۇسۇلمان مۇسۇلمانلار ئۇنىڭ تىلى ۋە قولى بىلەن زىيان يېتىشىدىن سالامەت بولالغان كىشىدۇر، مۆمىن ئىنسانلار قېنى ۋە مال - مۈلكىگە ئۇنىڭدىن زىيان يېتىشىدىن ئامان بولالغان كىشىدۇر»<sup>(1)</sup> دەپ كۆرسەتكەن.

بۇ ھەدىستىن مەلۇمكى، ھەقىقىي مۆمىن ئادەم كىشىلەر مال - مۈلكىنى ۋە ھەر قانداق نەرسىنى ئۇنىڭدا ئامانەت قويۇشقا خاتىرجەم بولالغان كىشىدۇر. پەيغەمبەر ئەلەيھىسسالام بۇ ھەدىستە مۆمىن كېچە ئوخلىماي ئىبادەت قىلىدىغان ياكى كوپ زىكىر ئېيتىپ، كوپ يىغلايدىغان كىشى دېگىنى يوق. تەبىئىكى، كېچە ئوخلىماي ناماز ئوقۇش، كوپ زىكىر ئېيتىش زامانىمىزدا نۇرغۇن كىشىلەر قىلالمايۋاتقان ئەڭ كاتتا ئىبادەتلەردۇر. ئەمما بۇ ئىبادەتلەر يەنىلا شۇ كىشى بىلەنلا چەكلىنىدۇ. ئامانەتكە ئىشەنچلىك بولۇشتىن ئىبارەت ئېسىل ئەخلاق بولسا، ھەم شۇ كىشىنىڭ ئۆزى ئۈچۈن ھەم ئومۇم خەلق ئۈچۈن مەنپەئەتلىك بولغان ئىبادەتتۇر. شۇڭا ئاللاھ تائالا مۇسۇلمانلارنىڭ ئىنسانلارغا مەنپەئەتلىك بولۇشنى بەكرەك ياقتۇرىدۇ.

(1) تىرمىزى، ئىبنى ماجە ۋە ئىمام ئەھمەد رىۋايىتى.

ئەھۋال بۇنداق ئىكەن، پايدىسى ئۇنى ئورۇندىغان كىشىنىڭ ئۆزى بىلەنلا چەكلىنىدىغان ئىبادەتتىن، پايدىسى باشقىلارغا ئومۇم بولىدىغان ئىبادەت ئورۇنداش تەرەپتىن ئەھمىيەتلىك، ساۋاب جەھەتتىنمۇ چوڭدۇر.

پەيغەمبەر ئەلەيھىسسالام مەككىنى تاشلاپ مەدىنىگە ھىجرەت قىلماقچى بولغان ۋاقىت مەككە كۇففارلىرى پەيغەمبەر ئەلەيھىسسالامنى ھەممە بىرلىكتە بىر كېچىدىلا ئۇجۇقتۇرۇشنى پىلانلىغان ئەڭ خەتەرلىك ۋاقىت ئىدى. شۇنداق بىر خەۋپلىك ۋاقىتتىمۇ پەيغەمبەر ئەلەيھىسسالام ئۆز جېنىنى قوغداش بىلەن قالماستىن، ئۆزىنى ئۆلتۈرمەكچى بولغان مەككىلىكلەرنىڭ ئۇنىڭدا قويغان ئامانەتلىرىنى يەتكۈزۈپ بېرىشنىڭ زۆرۈرلىكىنى ئالدىنقى ئورۇندا قويۇپ، ھەزرىتى ئەلى ئىبنى ئەبۇ تالبىقا ئامانەتلەرنى ئىگىلىرىگە تاپشۇرۇپ بېرىش ۋەزىپىسىنى تاپشۇرغان ۋە ئۇنىڭغا: «ئەي ئەلى! سەن ئامانەتلەرنى ئۆز ئىگىلىرىگە تاپشۇرۇپ بولغىچە بۇ يەردە قال، مېنىڭ ئارقامدىن كەلمە» دېگەن.

### كىشىلەرنىڭ نەزەرىدە كىچىك سانالغان چوڭ ئامانەتلەر<sup>(\*)</sup>

ئادەتتە كىشىلەر پۇل مۇئامىلىلىرىدىكى ئامانەتنى ئادا قىلىشنى مۇھىم بىر مەجبۇرىيەت دەپ تونۇسىمۇ، كۆپ كىشىلەرنىڭ

(\*) مىسىرلىق مەشھۇر ئىسلام دەۋەتچىسى ۋە تونۇلغان ناتىق ئەمر خالىدىنىڭ «مۆمىننىڭ ئەخلاقى» ناملىق ئەسەرىدىن قىسقارتىپ پايدىلىنىلدى.

نەزەرلىرىدىن ساقىت بولۇپ كېلىۋاتقان ئامانەتلەرمۇ كۆپ. مەسلەن: سىز بىرەر دوستىڭىزدىن بىرەر كىتاب ياكى بىرەر ئۇنۋالغۇ ياكى سىن ئالغۇ لېنتىسىگە چاغلىق نەرسىنى ئارىيەت ئېلىپ تۇرۇپ، ئۇنىڭ ماددىي قىممىتىنى ئاددى سانغانلىقتىن، ئۇنى ئىگىسىگە ۋاقتى قەرەلدىدە ياپشۇرمىسىڭىز، ياكى قوشنىڭىزدىن بىرەر تال يىڭنىگە چاغلىق نەرسىنى ئۆتتە ئېلىپ، ئۇنى كىچىك سانغانلىقتىن قوشنىڭىزغا قايتۇرمىسىڭىز، سىز ئامانەتكە خىيانەت قىلغان بولىسىز.

بىراۋ سىزگە بىر ئامانەت سۆزنى تاپشۇرۇپ، بۇ سۆزنى پالانغا يەتكۈزۈپ قويىشىڭىزنى سورىغان بولسا، بۇ سۆزنى شۇ كىشىگە يەتكۈزمىسىڭىز، ئامانەتكە خىيانەت قىلغان بولىسىز.

بىراۋنىڭ ئۆي ئىچىگە رۇخسەتسىز قاراش ياكى دەرىزىسىدىن ياكى ئىشىكىنىڭ يوپۇقىدىن ماراش ياكى بىراۋ ئىشىكىنى ئاچقاندا، سىزنى كىرىڭ دېمىگىچە ئۆي ئىچىگە كۆز يۈگۈرتۈش چوڭ ئەدەبسىزلىك ۋە ئېغىر خىيانەتتۇر.

ئامانەت مەيلى كىچىك ۋە ئاددى بىر نەرسە بولسۇن، مەيلى چوڭ ئامانەت بولسۇن، بەربىر ئامانەتتۇر. ئامانەتكە خىيانەت قىلىش ئېغىر گۇناھ.

### ئېلىم - سېتىم ئىشلىرىدىكى ئامانەت

پەيغەمبەر ئەلەيھىسسالامنىڭ: «راستچىل تىجارەتچى قىيامەت كۈنىدە پەيغەمبەرلەر، راستچىللا ۋە شېھىدلار بىلەن بىرگە بولىدۇ»<sup>(1)</sup>

(1) ئىبنى ماجە، ئىمام ئەھمەد رىۋايىتى.

دېگەن سۆزى ئېلىم - سېتىم ئىشلىرىنى بىجىرىشتىكى ئامانەتنى كۆرسىتىدۇ. چۈنكى راستچىللىق بار يەردە ئامانەتمۇ بولىدۇ. مالنىڭ ئەيىبىنى ئېنىق ئېيتىپ ساتقان ئادەم ئامانەتنى ئادا قىلغىنىدەك، مالنىڭ ئەيىبىنى يوشۇرۇپ، ئالغۇچىنىڭ كۆزىنى بويىپ، ياكى تاۋارغا ساختا ماركىلارنى چاپلاپ ساتقان ئادەم خېرىدارلارغا خىيانەت قىلغان بولىدۇ.

### ئىش ئۈستىدىكى ئامانەت

بىر دوختۇرنىڭ يەنە باشقا بىر دوختۇرغا ياخشىچاق بولۇش يۈزىسىدىن ئۇنىڭغا ھاجەت بولمىغان كېسەلنى بۇيرۇپ بېرىشى ياكى دوختۇرخانىغا كۆپ كىرىم كىرگۈزۈپ بېرىپ ياخشىچاق بولۇش ئۈچۈن ئاددى بىر ئاغرىق بىلەن يېنىغا كەلگەن كېسەلنى ئادەتتە ھاجەت بولمايدىغان ئانالىزلارنى ئېلىشقا بۇيرىشى، رېمونتچىنىڭ ئابتوموبىلنىڭ ئازراق رېمونتتى ئۈچۈن ئابتوموبىل ئىگىسىنى ئالماشتۇرمىسىمۇ بولىدىغان زاپچاسلارنى ئېلىشقا بۇيرىشى، ئىشچىنىڭ ئۆزىگە تاپشۇرۇلغا ئىشنى قولىنىڭ ئۈچىدىلا قىلىپ قويۇپ ھەق ئېلىشى، كادىرنىڭ ئۆز ۋەزىپىسىنى ئادا قىلماستىن سائەتكە قاراپ كۈن ئۆتكۈزۈشى، ئوقۇغۇچىنىڭ تاپشۇرۇقلىرىنى ئىشلىمەستىن كۆز بويىشى ياكى ئىمتىھاندا كۆچۈرىشى، ئاتىنىڭ بالىلىرىنى ئەدەپ - ئەخلاق، ئىمان - ئىنساپ ئىچىدە تەربىيەلەش ۋەزىپىسىنى تولۇق ئادا قىلماسلىقى، مۇئەللىمنىڭ ئوقۇغۇچىلارنىڭ قەلبىگە ئىلىم - مەرىپەت ئۇرۇقلىرىنى چېچىشتىن ئىبارەت مۇقەددەس بۇرچىنى ئۇنتۇپ ئۇلارنىڭ ئۆمرىنى زاپا قىلىشى قاتارلىق ئىشلارنىڭ ھەممىسى ئەڭ چوڭ خىيانەتچىلىكتۇر. بۇ ئىشلار كۆرۈنۈشتە بەكمۇ ئاددىدەك كۆرۈنگەن بىلەن گۇناھى بەك ئېغىردۇر. چۈنكى مۇنداقلا خائىنلاردۇر!

## سر ساقلاشتىكى ئامانەت

پەيغەمبەر ئەلەيھىسسالام: «بىراۋ سۆز قىلىۋېتىپ ئەتراپقا قارىۋەتسە، بۇ سۆز ئامانەتتۇر»<sup>(1)</sup> دېگەن. بۇ ھەدىسنىڭ مەنىسى، ئىككى ئادەم سۆزلىشىۋېتىپ، بۇ سۆزنى ئاڭلاۋاتقان ئۈچىنچى شەخس بار ياكى يوقلىقىدىن خاتىرجەم بولۇش ئۈچۈن ئۇلارنىڭ بىرى ئوڭ ۋە سولغا قارىۋەتسە، بۇ سۆز باشقىلار ئاڭلاپ قالسا بولمايدىغان سىر بولۇپ، ئامانەت سۆزگە ئايلىنىدۇ. ئۇنى ساقلاش ئاڭلىغۇچىنىڭ ئۈستىگە ئامانەت بولۇپ بەلگىلىنىدۇ. ئۇنى «بۇ سىر، بۇنى ھېچكىمگە دېمەڭ» دېيىش ھاجەتسىز.

## ئەڭ چوڭ خىيانەت

پەيغەمبەر ئەلەيھىسسالام مۇنداق دېگەن: «قىيامەت كۈنى ئاللاھ تائالانىڭ نەزىرىدە ئەڭ چوڭ خىيانەت ئۆزىنىڭ ئايالىنى سۆزگە سېلىپ، ئۇنىڭ سىرىنى بىلىۋالغاندىن كېيىن، ئۇنىڭ سىرىنى سىرتقا يايغان ئۇرنىڭ خىيانىتىدۇر»<sup>(2)</sup> دەپ كۆرسەتكەن.

دۇنيادا شۇنداق رەزىل ۋە پەس ئىنسانلار باركى، ئۇلار باشقىلارنىڭ ئاجىز نۇقتىسىنى تۇتۇۋېلىپ ھەمىشە پۇرسەتپەرەستلىك بىلەن جان باقىدۇ. مۇنداقلار ئۈچۈن كىشىلەرنىڭ ئىپەت - نومۇسى ۋە يۈز - ئابرويىنىڭ ھېچقانداق قىممىتى يوق. مۇنداق ئىنسانلار ئىنسان تۈرىنىڭ ھايۋان دەرىجىسىدىكى رەزىللىرى بولۇپ، شەخسى مەنپەئەت

(1) ئەبۇداۋۇد، تىرمىزى ئىمام ئەھمەد رىۋايىتى.

(2) ئىمام مۇسلىم رىۋايىتى.

ئۈچۈن ھەر قانداق ئادەمنى سېتىۋېتىشتىن ئىككىلەنمەيدۇ. ھەتتا ئۆزىنىڭ ھايات شېرىكى ۋە قوينىدىكى ئايالىنىڭمۇ ئاجىز نۇقتىسىنى تۇتۇۋېلىپ، ئۇنىڭ بەزىبىر ئەيىبلەرنى، خاتالىقلىرىنى خەلقى ئالەمگە يېيىپ، ئۆزىنى ۋە ئايالىنى رەسۋا قىلىشتىن قورقۇپ قالمايدۇ. مۇنداقلار قىيامەت كۈنى ئاللاھ تائالا ئۇلارنىڭ پەسكەشلىكىدىن ئۇلارغا نەزەر سالماستىن ۋە گەپ - سۆز قىلماستىن دوزاخقا تاشلايدىغان نومۇسسىزلاردۇر.

### ئايالنىڭ ئاماننى

كۆپ كىشىلەر ئايالنى نىكاھلاپ ئالغاندىن كېيىن، ئايالنى خۇددى يانچۇقىدىكى پۈلدەك خالغانچە تەسەررۇپ قىلىدىغان ئۆز مۈلكى دەپ ھېسابلايدۇ. بۇ ئىنتايىن خاتا چۈشەنچە بولۇپ، ئايال ئەرنىڭ مۈلكى ئەمەس، بەلكى ئۇ ئاللاھنىڭ مۈلكىدۇر!

ئايالنى نىكاھلاپ ئېلىش بىلەن بۇ ئايال ئالغۇچى ئەرنىڭ گەردىنىدە ئامانەتكە ئايلىنىدۇ، قىيامەت كۈنى بۇ ئەر ئاللاھنىڭ ئالدىدا بۇ ئامانەتنىڭ جاۋابكارلىقىدىن سورىلىدۇ. ئاللاھ تائالا قۇرئان كەرىمدىكى: ﴿وَأَخَذْنَا مِنْكُمْ مِيثَاقًا غَلِيظًا﴾ يەنى «ئاياللار سىلەردىن مۇستەھكەم ئەھدە ئالغان تۇرسا...»<sup>(1)</sup> دېگەن ئايەتتە بۇ ئامانەتنى «مۇستەھكەم ئەھدە» دەپ ئاتىغان. مەلۇمكى، ئايالنىڭ ئېرىدىن ئالغان مۇستەھكەم ئەھدىسى نىكاھلىنىش ئالدىدا، ئەرنىڭ ئۇنىڭغا ئۆمۈرلۈك شېرىك بولۇش ھەققىدىكى تەلپىنى قوبۇل قىلغانلىقىدۇر. ئاللاھ تائالا

(1) نىسا سۈرىسى 21-ئايەت.



نىكاھتىن باشقا ھېچقانداق ئەھدىنى «مۇستەھكەم ئەھدە» دەپ سۈپەتلىگەن ئەمەس. مانا بۇ، ئەر - ئاياللىق رىشتىسىنىڭ نەقەدەر مۇقەددەس ئىكەنلىكىنى بىلىش ئۈچۈن يېتەرلىكتۇر. شۇنداق مۇقەددەس بىر رىشتىگە خىيانەت قىلىش ھەقىقەتەن ئەڭ چوڭ خىيانەتتۇر. ئۇنىڭ گۇناھىمۇ ئەلۋەتتە ئېغىر دۇر.

### بالىلارنىڭ ئاتا - ئانىسىغا مۇئامىلە قىلىشىدىكى ئامانەت

بالىلارنىڭ ئاتا - ئانىسىغا قىلىدىغان مۇئامىلىسىدىكى ئامانەت ئۇلارغا خىيانەت قىلماسلىقى، ئۇلارنىڭ رۇخسىتىسىز ئۆيدىن پۇل - مال ياكى ئاددى بىر نەرسىنىمۇ ئالماسلىقىدۇر. گەرچە ئالغان نەرسىسى تىلغا ئالغۇچىلىكى يوق ئاز مىقداردىكى نەرسە بولسىمۇ، ئۇلارنىڭ ئاتا - ئانىسىنىڭ رۇخسىتىسىز ئېلىشى خىيانەت ھەمدە تەدرىجى ھالدا كۆپرەك ئېلىپ چوڭراق خىيانەت قىلىشنىڭ مۇقەددىمىسىدۇر.

قىزلارنىڭ ئاتا - ئانىسىنىڭ رۇخسىتىسىز ھالدا، يىگىتلەر بىلەن پەش تارتىشىپ يۈرۈشى، مەخپى جايلىرىدا ئۇچرىشىشى ئاتا - ئانىسىغا ۋە ئۇلارنىڭ ئىشەنچىسىگە قارشى قىلىنغان ئەڭ چوڭ خىيانەتتۇر. قىز ئەگەر ئەخلاقىي جەھەتتىن بۇزۇلۇشقا تەرەققى قىلىپ بارسا، خىيانەت دەرىجىسىمۇ ئاشىدۇ، ئۇنىڭ ئاتا - ئانىسىنى خەلقى ئالەم ئالدىدا يەرگە قاراتقانلىق جىنايىتى ئايرىم بىر خىيانەتتۇر.

شۇنداقلا يىگىتلەرنىڭمۇ قىزنىڭ ئاتا - ئانىسىدىن مەخپى ھالدا ئۇنىڭ بىلەن ئۇچرىشىشى خىيانەت بولغاننىڭ سىرتىدا، كىشىلەرنىڭ ئىپەت - نومۇسىغا ۋە يۈز - ئابرويىغا قارشى ئىشلەنگەن جىنايەتتۇر. قىيامەت كۈنى بۇنداق خىيانەتلەرنىڭ سورىقى ئەلۋەتتە بولىدۇ، جازاسى ئېغىر بولىدۇ.

### سىز ئىگە بولغان ھەممە نەرسە ئامانەتتۇر

ئاللاھ تائالا سىزگە ئاتا قىلغان نېمەتلەرنىڭ ھەممىسى سىزدە ئامانەت بولۇپ، ئۇلارنى ساناپ بولۇش مۇمكىن ئەمەس. مەسىلەن: جان سىزدە ئامانەت ئۇنى ھاللاڭ قىلىشقا سەۋەب بولىدىغان ئىشلارنى قىلىشىڭىز بۇ ئامانەتكە خىيانەت قىلغان بولىسىز.

تېنىڭىزنىڭ ساقلىقى سىزدە ئامانەت. ئۇنى ئاسراشقا ئەھمىيەت بەرمىسىڭىز ياكى ئۇنىڭغا زىيانلىق نەرسىلەرنى ئىستېمال قىلىشىڭىز، ئۇنىڭغا خىيانەت قىلغان بولىسىز.

ئەقىل سىزدە ئامانەت. ئەقىلنى كەتكۈزىدىغان ئىچكىلىكلەرنى ياكى زەھەرلىك چېكىملىكلەرنى ئىستېمال قىلىشىڭىز بۇ ئامانەتكە خىيانەت قىلغان بولىسىز.

تىلىڭىز سىزدە ئامانەت. ئۇنى غەيۋەت - شىكايەتلەر ئۈچۈن قوللانمىسىڭىز، ئۇنىڭغا خىيانەت قىلغان بولىسىز. چۈنكى تىلنى ئاللاھ تائالا ياخشى سۆز قىلىش ئۈچۈن ياراتقان.

بالىلىرىڭىز سىزدە ئەڭ چوڭ ئامانەت. ئۇلارنى ياخشى تەربىيىلەمەستىن ئۆز ھالىغا قويىۋەتسىڭىز بۇ ئامانەتكە خىيانەت قىلغان بولىسىز. بالىلارنى چىرايلىق كىيىندۈرۈپ، قورسىقىنى ياخشى تويغۇزۇپ، كۆيۈنۈپ باققىنىڭىز ھېساب ئەمەس. چۈنكى ئىت، مۈشۈكلەر، مۇ بالىلىرىنى باقىدۇ ۋە ئۇلارغا كۆيۈنۈپ باغرىغا باسدۇ.

بىلىمىڭىز سىزدە ئامانەت. ئۆگەنگەن بىلىمىڭىزنى دىنغا، خەلققە ۋە ۋەتەنگە پايدىلىق ئىشلار ئۈچۈن قوللانمىسىڭىز، بۇ ئامانەتكە خىيانەت قىلغان بولىسىز.

كەسپىڭىز ياكى خىزمىتىڭىز سىزدە ئامانەت. ئۇنى قېتىرقىنىپ قىلمىسىڭىز، كۆز بويامچىلىق قىلمىسىڭىز، ئامانەتكە خىيانەت قىلغان بولىسىز.

مەنسىپىڭىز سىزدە ئامانەت. مەنسىپىنى سۇيىستىمال قىلىپ، شەخسىي مەنپەئەتتىڭىز ئۈچۈن قوللانسىڭىز، ئامانەتكە خىيانەت قىلغان بولىسىز.

پۇل - مېلىڭىز سىزدە ئامانەت. ئاللاھ تائالا ئاتا قىلغان پۇل - مالنى ھارام يوللارغا قوللانسىڭىز ياكى ئۇنىڭ زىككىتىنى بەرمىسىڭىز ئۇنىڭغا خىيانەت قىلغان بولىسىز.

دېمەك، ئاللاھ تائالا سىزگە ئاتا قىلغانلارنىڭ ھەممىسى سىزدە ئامانەت.

ئاللاھ تائالا بۇ نېمەتلەردىن چوقۇم سوراق - سوئال قىلىدۇ، قانداق ئىشلەتكەنلىكتىن ھېساب ئالىدۇ. قۇرئان كەرىمدىكى ﴿ثُمَّ لَنَسْأَلَنَّ يَوْمَئِذٍ عَنِ النَّعِيمِ﴾ يەنى «ئاندىن دۇنيادا سىلەرگە بېرىلگەن نېمەتلەردىن سوراق - سوئال قىلىنسىلەر»<sup>(1)</sup> دېگەن ئايەت بۇ مەنىنى ئىپادىلەيدۇ.

پەيغەمبەر ئەلەيھىسسالام مۇنداق دېگەن: «قىيامەت مەيدانىغا بەندىنىڭ قەدىمى قويۇلغان ھامان تۆت نەرسىدىن سورىلىدۇ: ئۆمرىنى نېمە بىلەن تۈگەتكەنلىكىدىن، ياشلىقىنى نېمە بىلەن ئۆتكۈزگەنلىكىدىن، پۇل - مالى نەدىن تېپىپ، نەگە

(1) تەكاسۇر سۈرىسى 8-ئايەت.

ئىشلەتكەنلىكىدىن، ئۈگەنگەن بىلىمى بىلەن قانداق ئىشلارنى قىلغانلىقىدىن»<sup>(1)</sup>.

### دىنىيەتكۈزۈش ئاماننى

ئاللاھ تائالانىڭ دىنىي ئىنسانلار ئارىسىدا تەشۋىق قىلىش، ئۇنىڭغا چاقىرىش ھەرقانداق بىر مۇسۇلمان ئۈچۈن پەرزدۇر. خۇسۇسەن ئۆلىمالار ئۈچۈن ئۇنىڭدىن باش تارتىپ ئاللاھقا ئىبادەت قىلىدىغان مۇھىم مەجبۇرىيەتتۇر. ھەرقانداق بىر مۇسۇلمان ئىسلام دىنىدىن مەسئۇلدۇر. پەيغەمبەر ئەلەيھىسسالام: «مەندىن بىر ئايەت بولسىمۇ كىشىلەرگە يەتكۈزۈڭلار»<sup>(2)</sup> دەپ بۇيرىغان. كىشىلەرنى ياخشى ئىشلارغا چاقىرىپ، يامان ئىشلاردىن توسۇش ئىلگىرىكى ساماۋىي (ئاللاھتىن كەلگەن) دىنلارنىڭ ھېچقايسىسىدا تولۇق مەنىدە ئىپادىسىنى تاپالمىغان، پەقەت ئىسلام ئۇمىتىدە تولۇق بىلەن ئىپادىلىنىپ كەلمەكتە. شۇڭا كىشىلەرنى ياخشى ئىشلارغا چاقىرىپ، يامان ئىشلاردىن توسۇش ئىسلام ئۇمىتىنىڭ ئەڭ ئالاھىدە خىسلەتلىرىدىن بىرىدۇر.

ئاللاھ تائالا ئىسلام ئۇمىتىنىڭ (مۇسۇلمانلارنىڭ) خىسلىتىنى ماختاپ مۇنداق دېگەن: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَهُمْ مُنْونَ بِاللَّهِ﴾ يەنى «ئى مۇھەممەد ئۇمىتى! سىلەر ئىنسانلارنىڭ مەنپەئىتى ئۈچۈن ئوتتۇرىغا چىقىرىلغان، ياخشىلىققا

(1) ئىمام تىرمىزى رىۋايىتى.

(2) ئىمام تىرمىزى ۋە ئىمام ئەھمەد رىۋايىتى.

بۇيرۇپ يامانلىقتىن توسىدىغان، ئاللاھقا ئىمان ئېيتىدىغان ئەڭ ياخشى ئۆمەتسىلەر»<sup>(1)</sup>.

كىشىلەرنى ئىسلامغا دەۋەت قىلىش، ئۇنىڭغا يېتەكلەش، ئۇنىڭ گۈزەللىكلىرىنى ۋە ئەۋزەللىكلىرىنى كىشىلەرگە كۆرسىتىش ھەر بىر مۇسۇلمان ئۈچۈن چوڭ ئامانەتتۇر.

### ئەمدى مۇسۇلمانلار بۇ ئامانەتنى قانداق ئادا قىلىدۇ؟

مۇسۇلمانلار كىشىلەرنى سۆزى ۋە ئەمەلىيىتى بىلەن يېتەكلەيدۇ. شۇنداق قىلغاندىلا بۇ ئامانەتنىڭ ھۆددىسىدىن چىققان بولىدۇ. كىشىلەرنى دىنغا دەۋەت قىلىش ئېغىز بىلەنلا بولىدۇ، دېگۈچىلەر خاتالاشقانلار دۇر! پەيغەمبىرىمىز ھەزرىتى مۇھەممەد ئەلەيھىسسالام كىشىلەرنى دىنغا چاقىرىشتا نۇتۇق سۆزلەش، تەبلىغ قىلىش ۋە نەسەھەت قىلىش بىلەن چەكلىنىپ قالغان ئەمەس، بەلكى ئۇ ئۆزى دەۋەت قىلىۋاتقان دىننى ئەمەلىي ھاياتىدا تولىقى بىلەن ياشاتقان. پەيغەمبەر ئەلەيھىسسالامنىڭ پەيغەمبەرلىك قىلغان 23 يىللىق شانلىق ھاياتى بۇنىڭغا گۈۋاھتتۇر. پەيغەمبەر ئەلەيھىسسالام مۇسۇلمانلارنى قانداقلا بىر ئىشقا بۇيرىسا، ئاۋۋال ئۇنى ئۆزى قىلىپ كۆرسىتەتتى، ئۇلارنى قانداقلا بىر ئىشتىن توسسا، ئاۋۋال ئۆزى ئۇنىڭدىن قول يىغاتتى. چۈنكى پەيغەمبەر ئەلەيھىسسالام ئاللاھ تائالانىڭ: «ئى مۇھەممەد! ئائىلەڭدىكىلەرنى (ۋە جىمى ئۆمىتىڭنى) نامازغا بۇيرىغىن،

(1) ئال ئىمران سۈرىسى 110-ئايەت.

ئۆزەڭمۇ ئۇنى ئادا قىلىشتا چىداملىق بولغىن»<sup>(1)</sup> دەپ بۇيرىغان ئۇلۇغۋار پىرىنسىپى بويىچە ئىش كۆرەتتى.

ئاللاھ تائالانىڭ بۇ ئايەتتە پەيغەمبەر ئەلەيھىسسالامنى باشقىلارغا نامازدا باشلامچى بولۇشقا بۇيرۇشى ئۇنىڭ پۈتۈن ئىشلاردا شۇنداق باشلامچى بولۇشىنى تەقەززا قىلىدۇ. بۇ ئايەت يەنە، پەيغەمبەرنىڭ ئۈمىتى بولغان پۈتۈن مۇسۇلمانلارنىڭ، خۇسۇسەن پەيغەمبەرنىڭ ۋارىسلىرى بولغان ئۆلىمالارنىڭ ياخشى ئىشلارنى قىلىشتا، يامان ئىشلاردىن قول ئۈزۈشتە كىشىلەرگە باشلامچى بولۇشى لازىملىقىنى تەقەززا قىلىدۇ.

ئىسلام دىنى بۇ ئۇسۇل بىلەن تارقالغان. ئىسلام دىنىنىڭ ئەرەب يېرىم ئارىلىدىن ھالقىپ، ھەرخىل مىللەتلەر ۋە دۆلەتلەرگىچە بېرىپ تارقىلىشى ۋە ھەر مىللەت كىشىلىرىنىڭ قەلبىدە مۇستەھكەم ئورۇن ئېلىشىغا تۈرتكە بولغان ئامىللارنىڭ ئەڭ چوڭى ئىسلام دەۋەتچىلىرىنىڭ گۈزەل ئەخلاقى، ئەمەلىيەتچانلىقى، سۆزى بىلەن ھەرىكىتىنىڭ بىردەك بولغانلىقى ئىدى. ئىسلام دىنىنىڭ ئاسىيا قىتئەسىدە كەڭ ئورۇن ئېلىشىنىڭ سەۋەبىمۇ ئىسلام دىنىنى تارقاتقان سودا كارۋانلىرىنىڭ ھەققانىيلىقى ۋە ئېسىل پەزىلەتلىرى بىلەن كىشىلەرنى قايىل قىلغانلىقى ئىدى. ئىسلام دىنىنىڭ ئۇيغۇرلار ئارىسىدا يىلتىز تارتىشىمۇ شۇنداق بولغان. سۈنئۇق بۇغرا خاننىڭ مۇسۇلمان بولغانلىقى ھەققىدىكى قىسسە بۇنىڭ جانلىق مىسالى.

(1) تاھا سۈرىسى 132-ئايەت.

## ۋاپادارلىق

ۋاپادارلىق دېگەن سۆز قولاققا چىرايلىق ئاڭلىنىدىغان، قەلبەلەرگە تولمۇ يېقىملىق بىر سۆز. ھەركىمنىڭ كۆڭلىدىكى ۋاپادار كىشىلەرگە بولغان ھۆرمەت - ئىھتىرام، ئۇنىڭ بىلەن مۇئامىلە قىلىش ئىشلىرىدىكى خاتىرجەملىك، ئىشەنچ ۋە كۆڭۈل ئازادلىكى بۇنى ئىسپاتلاپ تۇرۇپتۇ. چۈنكى ۋاپادارلىقتىن ئىبارەت بۇ گۈزەل ئەخلاق كىشىلەر بىلەن مۇئامىلە قىلىشتىكى ئىشەنچ ۋە خاتىرجەملىكنىڭ كاپالىتىدۇر.

ۋاپادارلىق ئەڭ گۈزەل ئەخلاق، ئېسىل خىسلەت، ئۇلۇغ پەزىلەت بولۇپ، تۈزكۈرلۈك ھۆكۈم سۈرگەن بۇ دۇنيادا تېپىلىشى ئىنتايىن ئاز بولغان، ھەركىم ئۇنىڭغا ئىشتىھا قىلىدىغان قىممەتلىك نەرسە. كاشكى، ۋاپادارلىق ھەر بىر ئۆيىنىڭ ئىشىك، دەرىزىلىرىدىن ھەر بىر قەلبەكە ۋە ھەر بىر ئۆيگە كىرىپ ئورۇنلىشىپ، شاقاۋەتكە تولغان بۇ دۇنيانى جەننەتكە ئايلاندۇرسا ئىدى.

كىمدىن سورىسىڭىز «مەن ۋاپادارمەن» دەيدۇ. ئەمما ئەمەلىيەتتە شۇنداقمۇ؟ بۇ سوئالغا جاۋاب بېرىشتىن ئاۋۋال «ۋاپادارلىق» دېگەن سۆز ئۆز ئىچىگە ئالدىغان ئىشلارنى بىلىشكە توغرا كېلىدۇ.

نۇرغۇن كىشىلەر «ۋاپادارلىق» دېگەن سۆزنى ۋەدىسىگە تۇرۇش، ياخشىلىق قىلغان كىشىگە شۇ ياخشىلىقنىڭ مۇكاپاتىنى بېرىش دېگەن ئاددى مەنىسىدىلا چۈشىنىدۇ. ئەمما ۋاپادارلىقنىڭ مەنىسى بۇنىڭدىن چوڭ، دائىرىسى كەڭ، ئەلۋەتتە.

## ۋاپادارلىق تەلەپ قىلىدىغان ئىشلار

تۆۋەندىكى 6 ئىشتا ۋاپادارلىق جىددىي ھالدا تەلەپ قىلىنىدۇ:

1. ئاللاھ تائالاغا ۋاپادار بولۇش.
2. پەيغەمبەر ئەلەيھىسسالامغا ۋاپادار بولۇش.
3. ئىنسانلارغا مۇئامىلە ئىشلىرىدا ۋاپادار بولۇش.
4. سىزگە ياخشىلىق قىلغان كىشىلەرگە ۋاپادار بولۇش.
5. ھايات مۇساپىسىدە سىز تونۇغان كىشىلەرنىڭ ھەممىسىگە ۋاپادار بولۇش.
6. ۋەدىگە ۋاپادار بولۇش.

### 1. ئاللاھ تائالاغا ۋاپادار بولۇش

مەن ئاللاھ تائالاغا بىرەر ئىشتا ۋەدە قىلمىغان تۇرسام، نېمىگە ۋاپادارلىق قىلىمەن؟ دەپ ھەيران قېلىشىڭىز مۇمكىن. ئەمما ئاللاھ تائالانىڭ سىزگە ئاتا قىلغان سانسىز نېمە تىللىرىنى ئېسىڭىزگە ئالغىنىڭىزدا، ھەقىقەتەن ئاللاھ تائالاغا مەنئەتدار ئىكەنلىكىڭىزنى ۋە ئۇنىڭغا ۋاپادار بولۇشنىڭ تەبىئىي بۇرچ ئىكەنلىكىنى ھېس قىلىسىز.



قۇرئان كەرىمدە: ﴿وَمَا بِكُمْ مِّنْ نُّعْمَةٍ فَمِنَ اللَّهِ﴾ يەنى «سىلەردىكى قانداقلا بىر نېمەت بولمىسۇن، ئۇ چوقۇم ئاللاھتىندۇر»<sup>(1)</sup> دەيدۇ.

قېنى ئويلاپ بېقىڭ... بالام دەپ باغرىغا باسقان، بىر ئۆمۈر ياخشىلىق قىلغان، بارلىق ئېھتىياجلىرىنى تەل قىلىپ ھازىرلاپ بەرگەن، ھەممىنى ئۇنىڭغا بەدەلسىز بەرگەن ئاتا - ئانىسىغا تۈز كورلۇق قىلىپ، ئۇلاردىن يۈز ئۆرۈگەن بىر ئىنسانغا قانداق باھا بېرىسىز؟ خەلقى ئالەم ئۇنى نېمە دەيدۇ؟

ئاللاھ تائالانىڭ سىزگە ئاتا قىلغان ياخشىلىقلىرى، ئىنئاملرى ۋە بەرگەن نېمەتلىرى ئاتا - ئانىڭىزنىڭ قىلغانلىرىدىن كۆپ ئەمەسمۇ؟ سىزنى چىرايلىق شەكىلدە ھۆرمەتلىك ئىنسان قىلىپ ياراتتى، پۇت، قوللىڭىزنى ساق قىلدى، تۈرلۈك نازۇنېمەتلەر بىلەن سىزنى ئوزۇقلاندۇردى ئەمەسمۇ؟ پەيغەمبەر ئەلەيھىسسالام: «سىلەر ئۆزۈڭلاردىن يۇقىرى كىشىلەرگە ئەمەس، سىلەردىن تۆۋەنلەرگە قاراڭلار. بۇ ئاللاھ تائالانىڭ نېمەتلىرىنى تونۇشۇڭلار ئۈچۈن ياخشىدۇر»<sup>(2)</sup> دېگەن. ئاللاھ تائالانىڭ سىزگە ئاتا قىلغان سانسىز نېمەتلىرىنى تونۇشىڭىز ئۈچۈن بۇ ھەدىس ئۆلچەم بولالايدۇ.

سىزدىن تۆۋەن ئادەملەرگە قاراڭكى، ئاللاھ سىزنى ئۇلاردىن قانداق يۇقىرى، قانداق ھۆرمەتلىك قىلدى، لەززەتلىك رىزىقلار بىلەن سىزنى قانداق ئوزۇقلاندۇردى. ئاتا - ئانىڭىزدىكى سىزگە بولغان مېھرى - شەپقەتنىمۇ ئاللاھ تائالا ئۇلارنىڭ قەلبلىرىگە سىڭدۈرگەن ئەمەسمۇ؟

(1) نەھل سۈرىسى 53-ئايەت.

(2) ئىبنى ماجە رىۋايىتى.

قەلبىدىن مېھرى - شەپقەت سۇغۇرۇپ ئېلىنغان ئادەملەر بالىلىرىنى سىزنىڭ ئاتا - ئانىڭىزدەك كۆيۈنۈپ قاتارغا قوشالامدۇ؟

مەسئۇلىيەتسىز، تەربىيىسىز تاشلىۋېتىلگەن بالىلارنىڭ جەمئىيەت داشقاللىرىغا ئايلىنىپ، پۈتۈن بالايىئەتلەرنىڭ مەنبئىي بولۇپ قالغانلىقىنى بىلەمسىز؟

ئەمدى ئاللاھ تائالا بىزگە قىلغان ياخشىلىقلىرىنىڭ بەدىلىگە مۇكاپات بېرىشىمىزگە ياكى مىننەتدارلىق بىلدۈرىشىمىزگە موھتاجمۇ؟ دېگەن سوئالغا جاۋاب بېرىپ دەيمىزكى، ئاللاھ تائالا بىزگە موھتاج ئەمەس، شۇنداقلا بىزنىڭ ھېچ نەرسىمىزگە موھتاج ئەمەس، شۈكۈر قىلغۇچىلارنىڭ شۈكرىسى بىلەن ئاللاھ تائالاغا پايدا بولۇپ كەتمەيدۇ، تۈزكۈرلۈك قىلغۇچىلارنىڭ تۈزكۈرلىقى بىلەن ئۇنىڭغا زىيان يەتمەيدۇ. پايدا - زىيان پەقەت ئۆزىمىز ئۈچۈندۇر.

### ئۇنداقتا ئاللاھ تائالاغا قانداق ۋاپادارلىق قىلىش كېرەك؟

ئاللاھ تائالاغا بولغان ۋاپادارلىق مۇنۇ ئۈچ ئىش بىلەن ئەمەلگە ئاشدۇ:

- (1) ئاللاھ تائالاغا چىن ئىشىنىش.
- (2) ئەمەل - ئىبادەتلەرنى پەقەت ئاللاھ تائالانىڭ رازىلىقى ئۈچۈنلا قىلىش.
- (3) بۇيرىغانلىرىنى ئورۇنلاش، توسقانلىرىدىن يېنىش.

بۇ ئۈچ ئىشنى تولۇق ئادا قىلىشىڭىز سىز ئاللاھقا ۋاپادار بەندە بولغان بولىسىز.

ئاللاھ تائالا قۇرئان كەرىمدە: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ يەنى «مەن ئىنسانلارنى ۋە جنلارنى پەقەت ماڭا ئىبادەت قىلىش ئۈچۈنلا ياراتتىم» دېگەن. بۇ ئايەتنىڭ مەنىسى: مەن ئىنساننى مېنىڭ ئەمرىگە بويسۇنۇپ، مەن خالىغان رەۋىشتە ھايات كەچۈرۈشى ئۈچۈن ياراتتىم، دېگەنلىكتۇر. ئاللاھ تائالانىڭ بۇيرىغانلىرىنى ئورۇنداپ، توسقانلىرىدىن يېنىش ئارقىلىق ئۇنىڭغا ئىتائەت قىلىش ۋە ئاللاھ تائالا بەلگىلەپ بەرگەن شەرىئەت پرىنسىپلىرى ئىچىدە ھەرىكەت قىلىپ، ئۇ خالىغان رەۋىشتە ھايات كەچۈرۈش ئۇنىڭغا ئىبادەت قىلغانلىقتۇر.

ئاللاھ تائالاغا ئىمان ئېيتىشنىڭ ئۆزى ئۇنىڭغا چىن ئىخلاس قىلىش، نېمە تلىرىگە شۈكۈر قىلىش، بۇيرىغانلىرىنى ئورۇنداپ، توسقانلىرىدىن يېنىش ئارقىلىق ئۇنىڭغا پۈتۈنلەي بويسۇنۇشتىن ئىبارەت ۋاپادارلىقنى تەقەززا قىلىدۇ. شۇڭا ئاللاھ تائالا ئىسرائىل ئەۋلادىغا مۇنداق دېگەن: «ئەي ئىسرائىل ئەۋلادى! مېنىڭ سىلەرگە بەرگەن نېمىتىمنى ياد ئېتىڭلار، ماڭا بەرگەن (ئىمان ئېيتىش، تائەت - ئىبادەت قىلىش، بۇيرىغانلىرىمنى ئورۇنداپ، توسقانلىرىمدىن يېنىش بىلەن ماڭا بويسۇنۇش ھەققىدىكى) ۋەدەڭلارغا ۋاپا قىلىڭلار، مەنمۇ سىلەرگە قىلغان (ساۋاب بېرىش ھەققىدىكى) ۋەدەمگە ۋاپا قىلىمەن، مەندىنلا قورقۇڭلار»<sup>(1)</sup>.

(1) بەقەرە سۈرىسى 40-ئايەت.

## ۋاپادارلىق ئۆلگىسى

پەيغەمبەر ئەلەيھىسسالام ئىلگىرىكى ۋە كېيىنكى بارلىق كەمچىلىكلىرى كەچۈرۈم قىلىنغان، ھەر قانداق بىر گۇناھتىن پاك بىر زات تۇرۇپ، كېچىلىرى ئاللاھ تائالاغا ئىبادەت قىلىپ نامازدا ئۇزۇن تۇرغانلىقتىن پۇتلىرى ئىششىپ كېتەتتى. ھەزرىتى ئائىشە رەزىيەللاھۇ ئەنھا ئۇنىڭغا: «يا رەسۇلەللاھ! سىزنىڭ ئىلگىرىكى ۋە كېيىنكى بارلىق گۇناھىڭىز ئەپۇ قىلىنغان تۇرسا، نېمانچە ئۆزىڭىزنى قىينايسىز؟ دېگەندە، پەيغەمبەر ئەلەيھىسسالام: «ئاللاھ تائالانىڭ شۈكۈر قىلغۇچى بەندىسى بولمامدىمەن»<sup>(1)</sup> دەپ جاۋاب بېرەتتى.

سىز دۇنيادا سىزگە ياخشىلىق قىلغان بىرىنىڭ شۇ ياخشىلىقىنى قايتۇرۇش ئۈچۈن تىرىشقان يەردە، سىزگە سان - ساناقسىز نېمەتلەرنى ئاتا قىلغان شەپقەتلىك رەببىڭىزنىڭ شۇ ياخشىلىقلىرىغا ۋاپا قىلىش ئۈچۈن تىرىشمامسىز؟ ھەمدە، سىزنىڭ رەببىڭىز سىزنىڭ بۇ ۋاپادارلىقىڭىزنى مۇكاپاتسىز قويمايدۇ ئەمەسمۇ؟!

بىزنىڭ ئاللاھ تائالاغا ئادا قىلىشقا تېگىشلىك ۋاپا چۈرچىمىز ناھايىتى كۆپ. مەسىلەن: ئاللاھ تائالا ئىبادەت بابىدا بىزنى: ﴿وَأَقِمْ وَ الصَّلَاةَ وَآتُوا الزَّكَاةَ﴾ يەنى «ناماز ئوقۇڭلار، زاكاتنى ئادا قىلىڭلار»<sup>(2)</sup> دەپ بۇيرىدى. ئاللاھ تائالانىڭ بۇ ئەمرىگە تولۇق ۋاپا قىلدۇقمۇ؟

(1) ئىمام بۇخارى، ئىمام مۇسلىم، ئىمام ئەھمەد رىۋايىتى.

(2) بەقەرە سۈرىسى 43-ئايەت.

ئەخلاق بابىدا: ﴿قُلْ لِّلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ﴾ يەنى «مۆمىنلەرگە ئېيتقىنكى، نامەھرەملەرگە تىكىلىپ قارىمىسۇن»<sup>(1)</sup>، ﴿وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ﴾ يەنى «مۆمىنلەرگە ئېيتقىنكى، نامەھرەملەرگە تىكىلىپ قارىمىسۇن، ئەۋرەت ئورگانلىرىنى ياپسۇن...»<sup>(2)</sup> دەپ بۇيرىدى. ئاللاھ تائالانىڭ بۇ ئەمرىگە ۋاپا قىلالىدۇقمو؟

ئەنەس ئىبنى نەزىر رەزىيەللاھۇ ئەنھۇ سەپەر ئۈستىدە بولۇپ قالغانلىقى ئۈچۈن بەدىر غازىتىغا قاتنىشالمىغان ۋە ئاللاھ تائالغا ۋەدە قىلىپ: «ئاللاھ تائالا ئەگەر ماڭا مۇشرىكلار بىلەن ئۇرۇش قىلىش پۇرسىتىنى بەرسە، مېنىڭ قانداق جەڭ قىلىدىغانلىقىمنى ئاللاھ چوقۇم كۆرسىتىدۇ» دېگەن بولۇپ، ئۇھۇد غازىتىدا مۇسۇلمانلار دەسلەپتە يېڭىلىپ مەدىنىگە قايتىۋاتقان پەيتتە، ئەنەس ئىبنى نەزىر رەزىيەللاھۇ ئەنھۇ دۈشمەن تەرەپكە ئىلگىرلىمەكتە ئىدى. سەئىد ئىبنى مۇئاز ئۇنىڭ ئالدىنى توسۇپ، «ئەي ئەنەس، ھەممە ئادەم مەدىنى تەرەپكە چېكىنىۋاتسا، سەن نەگە كېتىۋاتىسەن؟» دېگەندە، ئەنەس ئىبنى نەزىر قەتئىيلىك بىلەن: «جەننەتكە كېتىۋاتمەن، جەننەتنىڭ خۇش پۇرىقى بۇرۇنۇمغا كىرىۋاتىدۇ» دەپ يولىغا داۋام قىلغان ۋە ئاخىرى شېھىد بولغان.

(1) نۇر سۈرىسى 30-ئايەت.

(2) نۇر سۈرىسى 31-ئايەت.

### ۋاپاسىزلىق ئۈلگىلىرى

ئاللاھ تائالا بەزى ئىنسانلارنىڭ ۋەدىسىدە نۇرمايدىغان ۋاپاسىزلىق خاراكتېرىنى بايان قىلىپ مۇنداق دەيدۇ: «ئۇلارنىڭ ئىچىدىكى بەزىلەر: «ئەگەر ئاللاھ بىزگە ئۆز پەزىلىدىن ئاتا قىلسا (يەنى رىزىقىمىزنى كەڭ قىلسا) ئەلۋەتتە سەدىقە بېرەتتۇق، ئەلۋەتتە ياخشىلاردىن بولاتتۇق» دەپ ئاللاھقا ئەھدە قىلدى. ئاللاھ ئۇلارغا ئۆز پەزىلىدىن ئاتا قىلغان (يەنى باي قىلغان) چاغدا، بېخىللىق قىلىشتى. ئۇلار (سەدىقە قىلىمىز، ياخشىلاردىن بولىمىز دەپ) ئاللاھقا بەرگەن ئەھدىسىگە خىلاپلىق قىلغانلىقى، (ئىمانىنى، ئېھسانىنى، دەۋا قىلىشتىكى) يالغانچىلىقلىرى ئۈچۈن، ئاللاھقا ئۇچرىشىدىغان كۈنگە قەدەر مۇناپىقلىقنىڭ دىللىرىدا (يىلتىز تارتىپ) تۇرۇشنى ئاللاھ ئۇلارنىڭ (ئىشىنىڭ) ئاقىۋىتى قىلدى»<sup>(1)</sup>.

زامانىمىزدا شۇنداق ئىنسانلار باركى، ئاللاھ تائالاغا قارىتا ۋاپادار بولۇش ئۇيىقتا تۇرسۇن، ئاللاھ تائالانىڭ بەندىلىرىگە ۋاپاسىزلىق قىلىدۇ. مەسىلەن: بىرى يەنە بىرىگە: «سەن ماڭا شۇ ياخشىلىقنى قىلغىن ياكى بۇ قىيىنچىلىقنىمۇ ھەل قىلغىن، مەن سېنىڭ ئۈچۈن ئۇنداق قىلىمەن، مۇنداق قىلىمەن، ئاللاھ بىلەن قەسەمكى، مەن سۆزۈمدە تۇرىمەن» دەپ قارشى تەرەپنى قايىل قىلىدۇ، ئەمما ئىشىنى ھەل قىلىۋالغاندىن كېيىن، تەبىئىيەتكە سىڭگەن تۈز كۈرلۈقى سەۋەبلىك ئىلگىرى بەرگەن ۋەدىسىگە ۋاپا قىلمايدۇ. مانا بۇ، ئەڭ سەسكىنىشلىك خىيانەت ھەم مۇناپىقلىقتۇر.

(1) تەۋبە سۈرىسى 75-77- ئايەتلەر.

ھۈنەرۋەن ياكى رېمونتچى بىراۋغا پالانى كۈنى كېلىڭ ئىشىڭىز ھازىر بولىدۇ، دەپ ۋەدە قىلىدۇ، ئەمما دېگەن كۈندە كەلگىنىدە، بۇ كازىپ ھۈنەرۋەن ياكى رېمونتچى ھېچقانداق خىجىللىق ھېس قىلماستىن ياكى ئۆزۈرمۇ ئېيتماستىن، يوق باھانىلەرنى ئويدۇرۇپ، ئۇنىڭغا يەنە باشقا بىر كۈنى كېلىشىنى ئېيتىدۇ. بۇ مۇسۇلمانلار جەمئىيىتىگە چوڭقۇر سىڭىپ كەتكەن بىر ناچار ئادەت.

بىز مۇشۇ ھالىتىمىز ۋە مۇشۇ ناچار ئەخلاقىمىز بىلەن تۇرۇپ قانداقمۇ «ئاللاھ بىزگە ياردەم بەرمەمدۇ؟ تۇرمۇشىمىزنى غەربلىكلەر ئىگىدەك پاراۋان قىلىپ بەرمەمدۇ؟ ئاللاھ مۇمىنلەر بىلەن بىللە ئەمەسمىدى؟» دېيەلەيمىز؟

غەربلىكلەردە بىر - بىرىنى ئالداش، ۋەدىسىدە تۇرماسلىق، يالغان سۆزلەش يوق! ئەمما بۇلارنىڭ ھەممىسى بىزدە تولقى بىلەن بار. ئاللاھنىڭ دىنىدىن ۋە ئۇنىڭ ياردىمىگە ھەقىلىق بولۇشتىن قانچىلىك يىراقلىشىپ قالغانلىقىمىزنى ئەمدى چۈشەندىڭىزمۇ؟!

## 2. پەيغەمبەر ئەلەيھىسسالامغا ۋاپادار بولۇش

پەيغەمبەر ئەلەيھىسسالامغا قانداق ۋاپادار بولىمىز؟ ھالبۇكى، ساھابىلەر پەيغەمبەر ئەلەيھىسسالام بىلەن بىرگە ياشاش شەرىپىگە نائىل بولغانلىقى ئۈچۈن ئۇنىڭغا ۋاپادار ئىدى. ئەمدى بىز پەيغەمبەر ئەلەيھىسسالام بىلەن بىرگە ياشىمايۋاتىمىز، ئۇنىڭغا قانداق ۋە نېمە ئىشتا ۋاپادار بولالايمىز؟ دېگەن سوئال ئەقلىڭىزگە كېلىدۇ.

بۇ سوئالنىڭ جاۋابى بىر جۈملە سۆز بولۇپ، ئۇ بولسىمۇ، پەيغەمبەر ئەلەيھىسسالامنىڭ يولىغا ئەگىشىش، ئۇنىڭ سۈننەتلىرىگە ئەمەل قىلىش ۋە ئۇنى ھاياتىمىزنىڭ پۈتۈن ساھەلىرىدە ئۈلگە قىلىشتۇر.

### بىرىنچى خەلىپىنىڭ ۋاپادارلىقى

جابر رەزىيەللاھۇ ئەنھۇ بىر كۈنى پەيغەمبەر ئەلەيھىسسالام بىلەن بىرگە كېتىۋاتاتتى. ئۇ ساھابىلەرنىڭ يوقسۇللىرىدىن ئىدى. پەيغەمبەر ئەلەيھىسسالام شۇ چاغدا ئۇنىڭغا: «ئەي جابر! ئەگەر بەھرەيننىڭ بايلىقلىرى كېلىپ قالسا، مەن ساڭا شۇنچىلىك ۋە شۇنچىلىك بايلىق بېرىمەن»<sup>(1)</sup> دېگەن بولسىمۇ، بەھرەيندىن بايلىق كەلمىدى ۋە پەيغەمبەر ئەلەيھىسسالاممۇ ۋاپات بولدى. بەھرەيننىڭ بايلىقلىرى پەقەت بىرىنچى خەلىپە ئەبۇ بەكرى رەزىيەللاھۇ ئەنھۇنىڭ زامانىدا كېلىشكە باشلايدۇ. ھەزرىتى ئەبۇ بەكرى بىر كۈنى ساھابىلەرنى چاقىرىپ، «كېلىڭلار، پەيغەمبەر ئەلەيھىسسالامدا كىمنىڭ قەرزى قالغان بولسا، ئېلىۋالسۇن» دەيدۇ. جابر ئەبۇ بەكرىنىڭ يېنىغا كېلىپ، «پەيغەمبەر ئەلەيھىسسالام ماڭا: (ئەگەر بەھرەيننىڭ بايلىقلىرى كېلىپ قالسا، مەن ساڭا شۇنچىلىك ۋە شۇنچىلىك بايلىق بېرىمەن) دېگەن ئىدى، دەيدۇ. بۇ ۋاقىتتا ھەزرىتى ئەبۇ بەكرى ئۇنىڭغا بىر ئۈۋۈچ دېرھەمنى ئېلىپلا بېرىۋېتىدۇ. جابر ئەمدى قايتاي دەپ تۇرۇشىغا، ئەبۇ بەكرى ئۇنىڭغا: «توختا! چۈنكى پەيغەمبەر ئەلەيھىسسالام ساڭا (شۇنچىلىك ۋە شۇنچىلىك بايلىق بېرىمەن) دېگەن ئەمەسمىدى، بۇنىمۇ ئال، دەپ يەنە بىر ئۈۋۈچ دېرھەمنى بېرىدۇ.

(1) ھۇمەيدى رىۋايىتى.



## ئىككىنچى خەلىپىنىڭ ۋاپادارلىقى

پەيغەمبەر ئەلەيھىسسالام ھەزرىتى ئەبۇ بەكرى بىلەن بىرگە مەككىنى تاشلاپ مەدىنىگە ھىجرەت قىلىشقا مەجبۇر بولغاندا، مەشھۇر سەھرا يولباشچىسى سۇراقە ئىبنى مالىك ئۇلارنىڭ ئارقىسىدىن قوغلاپ يېتىشىۋالدى. لېكىن پەيغەمبەر ئەلەيھىسسالامنىڭ دۇئاسى بىلەن ئۇنىڭ ئېتى بېلىگىچە قۇمغا پېتىپ قېلىپ، پەيغەمبەر ئەلەيھىسسالامدىن كەچۈرۈم سورايدۇ، پەيغەمبەر ئەلەيھىسسالام ئۇنى كەچۈرىدۇ ۋە ئۇنىڭ ئۇلارنى كۆرمىگەن بولۇپ قايتىپ كېتىشى بەدىلىگە، ئۇنىڭغا: «قايتقىن ئەي سۇراقە! سەن كىسرانىڭ<sup>(1)</sup> بىلەنكىلىرىگە ئىگە بولسەن» دەيدۇ. كېيىنچە سۇراقە مۇسۇلمان بولىدۇ. پەيغەمبەر ئەلەيھىسسالام ۋاپات بولىدۇ، ئەبۇ بەكرىمۇ ۋاپات بولىدۇ. ئىككىنچى خەلىپە ئۆمەر ئىبنى خەتتابنىڭ زامانىغا كەلگەندە، ئىران ئىسلام دۆلىتى تەركىبىگە كىرگۈزۈلۈپ، كىسرانىڭ بايلىقلىرى ئولجا ئېلىنىپ مەدىنىگە كەلتۈرۈلىدۇ. بۇ ۋاقىتتا ھەزرىتى ئۆمەر سۇراقەنى چاقىرىپ، ئۇنىڭغا پەيغەمبەر ئەلەيھىسسالام ۋەدە قىلغان ئالتۇن بىلەنكىنى بېرىدۇ. سۇراقە ھاياجانغا تولۇپ، قاتتىق يىغلاپ كېتىدۇ ۋە بېشىنى سەجدىگە قويۇپ ئاللاھ تائالاغا شۈكۈر ئېيتىدۇ.

(1) كىسرا - قەدىمكى ئىران دۆلىتىنىڭ پادىشاھىدۇر.

### 3. ئىنسانلارغا مۇئامىلە ئىشلىرىدا ۋاپادار بولۇش

پەيغەمبەر ئەلەيھىسسالام: «مۇسۇلمانلار شەرتلىرىگە رىئايە قىلغۇچىلار دۇر»<sup>(1)</sup> دەپ كۆرسەتكەن. مۇسۇلمان بەلگىلىگەن شەرتلىرىگە، قىلغان ۋەدىسىگە ۋاپا قىلىدىغان ئادەمدۇر! ۋەدىگە خىلاپلىق قىلىش، ئەھدىنى بۇزۇش مۇناپىقلىقنىڭ ئالامىتى بولۇپ، بىر ئادەمدە كامىل مۇسۇلمانلىق بىلەن مۇناپىقلىق ھەرگىز بىرلەشمەيدۇ. بۇ ئىككىسىنىڭ قايسىسى غالىپ كەلسە، شۇ تەرەپ بېسىپ چۈشىدۇ ۋە ئۇ ئادەم شۇ سۈپەتكە مەنسۇب بولىدۇ.

ئاللاھ تائالا مۇسۇلمانلارنى: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ يەنى «ئەھدىگە ۋاپا قىلىڭلار، (قىيامەت كۈنى) ئەھدە ئۈستىدە (يەنى ئەھدىگە ۋاپا قىلغان - قىلمىغانلىق ئۈستىدە) ئەلۋەتتە سوئال - سوراق قىلىنسىلەر»<sup>(2)</sup> دەپ بۇيرىغان.

پەيغەمبەر ئەلەيھىسسالام ئەھدىسىنى بۇزىدىغان، ۋەدىسىگە تۇرمايدىغانلارنىڭ ئىمانى كامىل ئەمەسلىكىنى ئېنىق ئوتتۇرىغا قويۇپ: «ئەھدىسىگە ۋاپا قىلمايدىغان ئادەمدە دىيانەت يوق»<sup>(3)</sup> دېگەن. چۈنكى ئىنساننىڭ ئەھۋالى ئىسلامنىڭ ھەممە تەرەپلىرىنى تولۇق قوبۇل قىلىپ، ئەمەل قىلمىغىچە تۈزەلمەيدۇ. ئىسلام بىر پۈتۈن ھايات نىزامى بولۇپ، ئۇ پارچىلانمايدۇ.

(1) بۇخارى ۋە ھاكىم رىۋايىتى.

(2) ئىسرا سۈرىسى 34-ئايەت.

(3) ئىمام ئەھمەد ۋە تەبەرائى رىۋايىتى.

## قەرز ئىشلىرىدىكى ۋاپا بۇرچى

زامانىمىزدا مۇسۇلمانلار ئارىسىدا ئەڭ كۆپ ئومۇملاشقان ۋاپاسىزلىقنىڭ بىرى قەرز مۇئامىلىسىدە ۋاپاسىزلىق قىلىشتۇر. بىراۋغا ھاجىتى چۈشكەندە، ئۇنىڭدىن بىر يۈەن چاغلىق قەرز ئېلىش ئۈچۈن قىلمىغىنى قالمايدىغان، ئەۋرىشىمدەك تولغىنىپ يۈرۈپ، قولىنى مەيدىسىگە قويۇپ تۆۋەنچىلىك بىلەن نەچچە قېتىم تازىم قىلىپ، ئۆزىنى يالغاندىن ۋاپادار كۆرسىتىپ تۇرۇپ ھاجىتىنى راۋا قىلىۋالغاندىن كېيىن، تەتۈر قارىۋالدىغان، قەرزنى سورىسا يالغان ۋەدەلىرى ۋە يوق ئۆزۈرلىرى بىلەن قەرز ئىگىسىنى قايىل قىلىپ، قەرزنى ئارقىغا سۆرەيدىغان نامەردلەرنى ھەر جايدا كۆرۈۋاتىمىز.

مەلۇمكى، ئاللاھ تائالا ئۆزىنىڭ ھەقىقى بولغان «قىل»، «قىلما» دېگەن ئەمىر - پەرمانلىرىغا خىلاپلىق قىلغۇچىلارنى خالىسا ئۇلارنىڭ تەۋبە قىلىشى بىلەن، خالىسا تەۋبىسىز كەچۈرۈۋېتىدۇ. چۈنكى ئاللاھ تائالا تولىمۇ كەچۈرۈمچان ۋە بەندىلىرىگە مېھرىبان زاتتۇر. ئەمما قۇل ھەقىقى يەنى ئىنسانلارنىڭ بىر - بىرىنىڭ ھەق - ھوقۇقلىرىنى دەپسەندە قىلىشى، مال - مۈلكىنى يەۋپىلىشى ۋە ھەر قانداق بىر زىيانغا ئۇچرىتىشى قاتارلىق گۇناھلىرىدىن ئاللاھ تائالا ئۆتمەيدۇ. پەقەت ھەق ئىگىسى رازى بولغاندىلا، ئاندىن ئاللاھ تائالا رازى بولىدۇ. شېھىدلارنىڭ سوراق - سوئالسىز ھالدا، ئۇدۇل جەننەتكە كىرىدىغانلىقى ھەممىگە مەلۇم بىر ھەقىقەت. ئەمما بىراۋنىڭ ھەقىقىنى تولىيەلمەستىن ئۆلۈپ كەتكەن شېھىد جەننەتنىڭ ئىشىكى ئالدىدا تۇرۇپ قالىدىغانلىقىنى ئۆلىمالار سۆزلىمەكتە. پەيغەمبەر ئەلەيھىسسالامنىڭ: «شېھىدنىڭ قەرزىدىن

باشقا پۈتۈن گۇناھى كەچۈرۈم قىلىنىدۇ»<sup>(1)</sup> دېگەن ھەدىسى بۇ مەنىنى ئىپادىلەيدۇ. چۈنكى قەرز ئۇنىڭ جەننەتكە كىرىشىگە توسقۇن بولىدۇ. شۇڭا ئاۋۋالقى مۇسۇلمانلار بىراۋغا قەرزدار بولۇپ قېلىشتىن قاتتىق ھەزەر ئەيلەيتتى. ھەتتا ئاللاھ يولىدا جىھادقا ھازىر بولغان مۇسۇلمانلار جىھادقا چىقىشتىن بۇرۇن، ئۇلارغا «كىمدە بىراۋنىڭ ھەققى ياكى قەرزى بولسا قايتىپ كەتسۇن!» دەپ ئېلان قىلىناتتى.

قەرز دېگەننى پەقەت چارە قالمىغاندا، ئۇنىڭسىز ھەل قىلىشقا ئىمكانىيەت قەتئىي قالمىغان يامان شارائىتقا مۇپتىلا بولۇپ قالغان ۋاقىتتىلا ئالدىدىغان نەرسە. قەرزدار بولۇپ قېلىش خاتىرجەمسىزلىك ۋە ئاۋارىچىلىقتۇر. شۇڭا پەيغەمبەر ئەلەيھىسسالام دۇئاسىدا ھەمىشە: «ئى ئاللاھ! ساڭا سېغىنىپ، بىراۋغا قەرزدار بولۇپ قېلىشتىن پاناھ تىلەيمەن»<sup>(2)</sup> دەيتتى.

پەيغەمبەر ئەلەيھىسسالام بىر ھەدىستە: «كىمكى قايتۇرماسلىق نىيىتى بىلەن بىراۋدىن قەرز ئېلىپ، شۇ قەرز بىلەن ئۆلىدىكەن، قىيامەت كۈنى ئاللاھ تائالانىڭ ھۇزۇرىغا ئوغرى بولۇپ كېلىدۇ»<sup>(3)</sup> دېگەن.

زامانىمىزدا، بەش ۋاخ نامازنى مەسجىدتە ئوقۇيدىغان، قولىدىن تەسۋى، ئېغىزىدىن زىكىر چۈشمەيدىغان، تاشقى كۆرۈنۈشىدىن دىندارلىقتىن باشقا نەرسە كۆرۈنمەيدىغان، تەقۋالىق تونىغا كىرىۋالغان،

(1) ئىمام مۇسلىم، ئىمام ئەھمەد رىۋايىتى.

(2) ئىمام بۇخارى رىۋايىتى.

(3) تەبەرانى رىۋايىتى.

ئەمما كىشىنىڭ ھەققىنى يېيىشتىن قورقمايدىغان ساختا مۇسۇلمانلار ئىنتايىن كۆپىيىپ كەتمەكتە. دىيانەتتىن، ۋاپادىن ۋە ئەخلاقىتىن سۆزلىسە سىز ئاغزىغا قاراپ قالىدىغان، سۆزگە ئۇستا ساختىپەزلەرنىڭ مۇئامىلە ئىشلىرىدىكى ناچارلىقىنى كۆرسىتىش ھەقىقەتەن ئۇنداقلاردىن سەسكىنىسىز. يېڭىدىن مۇسۇلمان بولغان بىر غەربلىك ئادەمنىڭ ھەج قىلىش ئۈچۈن مەككىگە كەلگىنىدە: «ئاللاھقا مېڭ شۈكرىكى، مەن مۇسۇلمانلارنى كۆرمەي تۇرۇپ مۇسۇلمان بولغان ئىكەنمەن» دېگەن سۆزىمۇ بۇ سەۋەبتىن ئېيتىلغان بولۇشى مۇقەررەر. چۈنكى باشقىلار سىزنىڭ نامىزىڭىز، روزىڭىز ۋە زاكات بېرىشتىكى مەرتلىكىڭىزگە قارىمايدۇ. بەلكى سىزنىڭ ئەخلاقىڭىزغا، مۇئامىلىڭىزگە قاراپ باھا بېرىدۇ ئەمەسمۇ؟! ئۆزىمىز مەنسۇب بولغان پاك دىننى يامان ئەخلاقىمىز، ساختىپەزلىكىمىز بىلەن كىشىلەرنىڭ كۆزىگە سەت كۆرسىتىشكە نېمە ھەققىمىز بار؟ بۇ ئاللاھ تائالانىڭ دىنىغا زىيانكەشلىك قىلغانلىق بولمامدۇ؟!

ھەر قانداق بىر مۇسۇلماننىڭ قولىدىن كەلگىنىچە كىشىلەرنى ئاللاھنىڭ دىنىغا چاقىرىش، ئۇلارنى ياخشى ئىشلارغا تەشەببۇس قىلىپ، يامان ئىشلاردىن توسۇش مەسئۇلىيىتى بار. چۈنكى بۇ دىن بىزنىڭ دىنىمىز. ئۇنى خۇددى ئۆز جېنىمىزنى، ئائىلىمىزنى، مال - مۈلكىمىزنى، يۈز - ئابرويىمىزنى ۋە قىممەتلىك ھەر نەرسىمىزنى قوغدىغاندەك قوغدىشىمىز، كىشىلەرنى بۇ دىنغا چاقىرىشىمىز، دەۋەت قىلىشىمىز ئۈستىمىزدىكى دىنى بۇرچتۇر (يەنى پەرزدۇر).

مۇسۇلمانلار ھازىرقى مۇشۇ ئەخلاقى بىلەن قانداقمۇ كىشىلەرنى ئاللاھنىڭ دىنىغا يېتەكلىيەلسۇن؟ قاراخانىيلار خانى سۇتۇق بۇغرا خانى ئۆزلىرىنىڭ ھەقىقىي دىندارلىقى ۋە گۈزەل ئەخلاقى بىلەن قايىل

قىلىپ مۇسۇلمان قىلىش ئارقىلىق پۈتۈن ئاتۇش ۋە قەشقەر ئەھلىنىڭ مۇسۇلمان بولۇشىغا سەۋەب بولغان ئەبۇ نەسر سامانى ۋە ئۇنىڭ ھەمراھلىرى نەدە؟ بىز نەدە؟ بۇنى ئويلاپ باقتۇقمۇ؟! بىزمۇ شۇلارغا ئوخشاش مۇسۇلمان ئەمەسمۇ؟

ئۇيغۇر جەمئىيىتىدىكى ساختىپەزلىك، ۋاپاسىزلىق ۋە ئالدامچىلىق ئىللەتلەرنى جەئىيەتنىڭ ھەممە تەرەپلىرىگە ۋە ھەر قايسى ساھەلىرىگىچە يامراپ كەتكەن. ئادەتتىكىلەر ئۇياقتا تۇرسۇن، ئىبادەتلەرنى جايىدا قىلىدىغان، دىندار سۈپەتلىك نۇرغۇن تىجارەتچىلەر ئېلىشنى بىلىپ، بېرىشنى قەتئىي بىلمەيدۇ. گەردىنىگىچە قەرزگە بوغۇلغان تۇرۇپ، ئۆزىنى چوڭ سودىگەر كۆرسىتىش ئارقىلىق كىشىلەرنى ئىشەندۈرۈپ، تۇرماستىن باشقىلارنى قاقتى - سوقتى قىلىۋاتقان بۇرنىنىڭ ئۇچىنىلا كورىدىغان بىر قىسىم ئەبگالار ھەمىشە خەلقنى شۇنداق ئالداپ كېتەلەيمىز دەپ خام خىيال قىلىشىدۇ.

باشقا مىللەتنىڭ تىجارەتچىلىرى بىر - بىرىگە يول قويۇش ئاساسىدا تىجارەت قىلسا، بىزنىڭ كۆپ ساندىكى ئۇيغۇر تىجارەتچىلىرىمىز تىجارەتنى بىر - بىرىنىڭ سودىسىنى بۇزۇش، ئۆز نەپسىگىلا چوغ تارتىش، باشقىلارنىڭ بازىرىنى كاسات قىلىش، ئۇلارنىڭ پايدا تېپىش يوللىرىنى توسۇش ئاساسىدا قىلىدۇ. ئۇلار «كارۋاننىڭ يولى بىر، رىزقى مىڭ» دېگەن ھېكمەتنى بىلمەيدۇ. ئۇلار بۈگۈننىلا ئويلايدۇ، كېلىچەككە مەھكەم ئۇل سېلىپ راۋاجلىق تىجارەت قىلىشنى خىيالىغىمۇ كەلتۈرۈپ قويمايدۇ. شۇڭا ئۇلارنىڭ ھەممىلا يەردە بازىرى كاسات. چۈنكى ئۇلار بىلەن بىر قېتىم مۇئامىلە قىلىشقانلار ئىككىنچى قېتىم ئۇلارنى ئىزدەيمەيدۇ، ئۇلاردىن قاچىدۇ.

ناماز، روزا، زاكات ۋە ھەج قاتارلىق ئۇلۇغ ئىبادەتلەرنىڭ قۇل ھەققىنى ئادا قىلمىغان ئادەمنى جەننەتكە كىرگۈزۈشكە ۋە ئازابتىن خاتىرجەم قىلىشقا يېتەرسىز ئىكەنلىكىنى بىلىپ تۇرۇپ، ھارام يەيدىغان، قۇل ھەققىدىن قورقمايدىغان ئىنسانلارنىڭ ئىماندا چوقۇم چاتاق بار.

### ۋاقتقا رىئايە قىلماسلىق مەسىلىسى

ۋاقتقا رىئايە قىلىش ۋاپادارلىقنىڭ جۈملىسىدىن بولۇپ، ھازىرقى زامان كىشىلىرىنىڭ نەزىرىدە ئاددى سانىلىپ كەلگەن چوڭ مەسىلىدۇر. ۋاقتقا رىئايە قىلماسلىق، ۋەدىلەشكەن سائەتتە ھازىر بولماسلىق، باشقىلارنىڭ ۋاقتىنى زاپا قىلىش ئەڭ يامان ۋاپاسىزلىقتۇر. بۇ تۈردىكى ۋاپاسىزلىقتىن ھەممىمىز نېسىۋىمىزنى ئالماقتىمىز. بۇ ئۈچىنچى دۇنيا ئەللىرىدىكى كىشىلەرنىڭ ئەڭ چوڭ مۈشكىلىسىدۇر.

بىكار تەلەبلەردىن باشقا ھەر قانداق كىشى ئۈچۈن ۋاقت ئالتۇندىن قىممەتلىك بىر نەرسە. تىرىشچان ئادەملەر ھەمىشە ۋاقتنىڭ تارلىقىدىن شىكايەت قىلىدۇ ۋە كۈندۈزنى كېچىگە ئۇلغۇسى كېلىدۇ. ئەمما بىكار تەلەبلەر ئۈچۈن كۈن ئۆتسە، سائەت توشسا بولىدۇ. ۋاقتنىڭ قەدىنى بىلمىگەنلەر ھەمىشە باشقىلارنىڭ ۋاقتىنى ئوغرىلايدىغان بېپەرۋالاردۇر.

ئابدۇللا ئىبنى ئەبۇل ھەمسا مۇنداق دەپ رىۋايەت قىلىدۇ: مۇھەممەد ئەلەيھىسسالام پەيغەمبەر بولۇشتىن ئىلگىرى مەككەدە ئۇنىڭ بىلەن بىر ئىشتا ۋەدىلەشكەن ئىدىم، ئۇنىڭغا كېلىدىغانلىقىمنى ئېيتىپ قويۇپ كېيىن ئۇنى ئۇنتۇپ قالدىم، ئۈچ كۈندىن كېيىن ھېلىقى ۋەدەم ئېسىمگە كېلىپ، ئۇچرىشىشقا ۋەدىلەشكەن جايغا بارسام، بۇ جايدا

پەيغەمبەر ئەلەيھىسسالامنى تاپتىم. ئۇ: «مېنى ئاۋارە قىلىپ قويدۇڭغۇ يىگىت! مانا مەن بۇيەردە، ئۈچ كۈندىن بېرى سېنى كۈتۈۋاتىمەن»<sup>(1)</sup> دېدى.

بىز پەيغەمبەر ئەلەيھىسسالامنىڭ ۋاپادارلىقى ئالدىدا نەدە؟

سائەت ئونغا ۋەدە قىلغان ئادەمنى سائەت ئون بىر ياكى ئون ئىككىلەردە ئاران تاپقانغا خوش بولىدىغان مۇسۇلمانلار جەمئىيىتىدىكى ئىنسانلار غەربلىكلەرنىڭ ئىسلام ئەخلاقىغا ئويغۇن كەلمەيدىغان ھاياسزلىقلىرىنى دوراشنىڭ ئورنىغا ئۇلارنىڭ ۋاقتقا رىئايە قىلىشتەك ياخشى ئادەتلىرىنى ۋە ۋاقتنى ئالتۇن بىلىپ ئۇنى زاپا قىلماستىن پايدىلىنىدىغان روھىنى دورىسا بولمامدۇ؟!

ۋاقت ھايات، ۋاقت نەق پۇل، ۋاقت ئىلىم، ۋاقت سالامەتلىك، ۋاقت پەن - تېخنىكا، ۋاقت قىممەتلىك ھەر نەرسە. بەزى شىركەتلەر بىر مىنۇت ۋاقت ئىچىدە ھەسسەلەپ پايدىغا ئېرىشسە، بەزىسىنىڭ بىر مىنۇت ۋاقت ئىچىدە ۋەيران بولىدىغانلىقى، جىددىي قۇتقۇزۇشقا ئېھتىياجلىق بەزى كېسەللەرنىڭ داۋالاشقا بىر مىنۇت كېچىكىش سەۋەبلىك ئۆلۈپ كېتىدىغانلىقىمۇ بىر رېئاللىق.

قولدىن كەتكەن ھەممە نەرسە قايتىپ كېلىشى مۇمكىن. ئەمما ۋاقت قايتىپ كەلمەيدۇ. شۇنىڭ ئۈچۈن كېسىپ ئېيتىشقا بولىدۇكى، ئىنساننىڭ قولىدىكى ئەڭ قىممەتلىك نەرسە ۋاقتتۇر. ئەھۋال بۇنداق ئىكەن ئەقىل ئىگىسى بولغان ھەر بىر ئىنسان ۋاقتىنىڭ قەدرىگە

(1) ئەبۇداۋۇد، تەبەرائى رىۋايىتى.



يېتىشى، ئۇنى بەھۈدە ئۆتكۈزۈۋەتمەسلىكى، ئۇنى ئۆزىنىڭ ۋە ئىنسانىيەتنىڭ پايدىسى ئۈچۈن ئىشلىتىشنى بىلىشى، شۇنداقلا باشقىلارنىڭ ۋاقتىنىمۇ زاپا قىلماسلىقى لازىم. پەيغەمبەر ئەلەيھىسسالام بۇ ھەقتە: «كۆپىنچە كىشىلەر قەدىرنى بىلەلمەيدىغان ئىككى نەرسە باردۇر: ئۇنىڭ بىرى تەن ساقلىقى، يەنە بىرى ۋاقتتۇر»<sup>(1)</sup> دەپ كۆرسەتكەن.

ئۆزىنىڭ پايدا - زىيىنىنى بىلىدىغان، ئەقىللىق كىشىلەر چوقۇم ۋاقتىنى قەدىرلەيدۇ. چۈنكى ۋاقت ئۇنىڭ ھاياتى. ئەگەر ئۇ ۋاقتىنىڭ قولىدىن كېتىشىگە يول قويسا، ئۇنى ئەرزىمەس ئىشلار بىلەن بەھۈدە ئۆتكۈزۈۋەتسە، نادانلىق بىلەن ئۆزىنى ئۆلتۈرۈۋالغانغا ئوخشاش بىلىدۇ. شۇڭا «ۋاقت قىلچىقا ئوخشايدۇ، سەن كەسمسەڭ، سېنى ئۇ كېسىدۇ» دېگەن ھېكمەت بىكار ئېيتىلغان ئەمەس.

#### 4. سىزگە ياخشىلىق قىلغان كىشىلەرگە ۋاپادار بولۇش

مەيلى چوڭ، مەيلى ئاددى قانداقلا بىر ياخشىلىق قىلغان ئادەمنىڭ شۇ ياخشىلىقنىڭ مۇكاپاتىنى بېرىش، ھېچ بولمىغاندا ئۇنىڭغا رەھمەت سۆزىنى ئېيتىش ۋاپادارلىقنىڭ جۈملىسىدىن سانىلىدىغان گۈزەل ئەخلاق.

پەيغەمبەر ئەلەيھىسسالام مۇنداق دېگەن: «سىلەرگە ياخشىلىق قىلغان كىشىگە مۇكاپاتىنى بېرىڭلار، ئەگەر ئۇنىڭ مۇكاپاتىنى بېرىشتىن ئاجىز كەلسەڭلار، نېمەتكە شۈكۈر قىلغانلىقىڭلارنى

(1) بۇخارى رىۋايىتى.

ئىسپاتلاش يۈزىسىدىن ئۇنىڭ ھەققىدە ئاللاھقا دۇئا قىلىڭلار. ئاللاھ ھەقىقەتەن شۈكۈرنى قوبۇل قىلغۇچىدۇر ۋە شۈكۈر قىلغۇچىلارنى ياقتۇرغۇچىدۇر»<sup>(1)</sup>.

پەيغەمبەر ئەلەيھىسسالام يەنە مۇنداق دېگەن: «بىراۋ تەرىپىدىن ئاتا ئېھسانغا ئېرىشكەن كىشى ئۇنىڭ بەدىلىگە لايىق نەرسە تاپالسا مۇكاپاتىنى ئادا قىلسۇن، ئەگەر تاپالمىسا، ئۇنىڭغا مىننەتدارلىقنى بىلدۈرسۇن. ھەقىقەتەن نېمەتكە مىننەتدارلىق بىلدۈرگەن ئادەم شۈكۈر قىلغان ۋە ئۇنى تەرك ئەتكەن ئادەم نېمەتكە كۇپرىلىق قىلغان بولىدۇ»<sup>(2)</sup>.

ئۇ يەنە مۇنداق دېگەن: «ئاللاھقا ئەڭ شۈكۈر قىلىدىغان كىشى كىشىلەرنىڭ ئېھسانىغا رەھمەت ئېيتىدىغان كىشىدۇر» يەنە بىر رىۋايەتتە: «كىشىلەردىن كەلگەن ياخشىلىققا مىننەتدارلىق بىلدۈرۈشنى بىلمەيدىغان ئادەم ئاللاھقا شۈكۈر قىلىشنى بىلمەيدىغان ئادەمدۇر»<sup>(3)</sup> دەپ كەلگەن.

ئىسلامنىڭ مەككە دەۋرىدە مۇسۇلمانلار ئاجىز، كۇپپارلار كۈچلۈك ئىدى. ئۇلار مۇسۇلمانلارغا چىدىغۇسىز ئازاپ - ئوقۇبەتلەرنى سالغاننىڭ سىرتىدا، پەيغەمبەر ئەلەيھىسسالامنىڭ قەبىلىسى بىلەن پۈتۈن مۇسۇلمانلارغا مۇھاسىرە قىلىش (ئامبارگو) جازاسىنى يۈرگۈزگەن. ئۈچ يىللىق مۇھاسىرىدە، پەيغەمبەر ئەلەيھىسسالام ۋە مۇسۇلمانلار ناھايىتى

(1) تەبەرانى رىۋايىتى.

(2) تىرمىزى رىۋايىتى.

(3) ئىمام ئەھمەد رىۋايىتى.

قىيىن كۈنلەرنى ئۆتكۈزۈگەن. شۇ ۋاقىتتا ئەبۇل بۇختەرى ئىسىملىك بىر كاپىر ئادەم پەيغەمبەر ئەلەيھىسسالامغا ۋە مۇسۇلمانلارغا ھېسداشلىق قىلىپ، كۇپپىلارنىڭ مۇھاسىرە قىلىش جازاسىغا قارشى تۇرغان.

مۇھاسىرىمۇ ئاخىرلىشىدۇ، پەيغەمبەر ئەلەيھىسسالام مەدىنىگە ھىجرەت قىلىدۇ، ئارىدىن يىللار ئۆتىدۇ. لېكىن پەيغەمبەر ئەلەيھىسسالام ئەبۇ بۇختەرى دېگەن كاپىر ئادەمنىڭ شۇ ۋاقىتتىكى ياخشىلىقىنى قەتئىي ئېسىدىن چىقارمايدۇ. بەدىر غازىتىغا ئاتلىنىشتىن بۇرۇن پەيغەمبەر ئەلەيھىسسالام مۇسۇلمان ئەسكەرلىرىگە نۇتۇق سۆزلەپ: «ئۇرۇش مەيدانىدا كىم ئەبۇل بۇختەرىگە ئۇچرىشىپ قالسا، ئۇنى ئۆلتۈرمسۇن!» دەپ پەرمان قىلىدۇ. ئۇرۇش ئەسناسىدا، ساھابىلەردىن بىرى ئەبۇل بۇختەرنى تۇيۇقسىز كۆز ئالدىدا ئۇچرىتىپ قالىدۇ، ساھابە ئۇنىڭ بىلەن ئېلىشىماستىن، ئۇنىڭ يېنىدىكى بىرى بىلەن ئېلىشىپ ئۇنى ئۆلتۈرىدۇ. ئەبۇل بۇختەرى ساھابىگە: «نېمە ئۈچۈن مېنىمۇ ئۆلتۈرمەيسەن؟» دېگەندە، ساھابە: «پەيغەمبەر ئەلەيھىسسالام بىزگە سېنىڭ بۇرۇنقى ياخشىلىقىڭغا ۋاپادارلىق قىلىش يۈزىسىدىن سېنى ئۆلتۈرمەسلىك پەرمانىنى بەرگەن ئىدى» دەيدۇ. ئەبۇل بۇختەرى «ساڭا مېنىڭ ئاۋۇ ئادىمىمنى ئۆلتۈرمە دېسەم، سەن شۇنداق قىلامسەن؟» دەيدۇ. ساھابە: «ياق، پەيغەمبەر ئەلەيھىسسالام سېنىلا ئۆلتۈرمەسلىككە بۇيرىغان» دەپ باشقا ياققا بۇرۇلۇپ كېتىدۇ. بۇ ۋاقىتتا ئەبۇل بۇختەرى ساھابىنىڭ ئارقىسىدىن كېلىپ، ئۇنى تۇيۇقسىز ئۆلتۈرمەكچى بولغىنىدا، ساھابە بۇنى تۇيۇپ قېلىپ، ئۇنى ئۆلتۈرۈپ تاشلايدۇ ۋە پەيغەمبەر ئەلەيھىسسالامنىڭ پەرمانىغا خىلاپلىق قىلىپ سالغانلىقى ئۈچۈن قاتتىق بىئارام بولۇپ، پەيغەمبەر ئەلەيھىسسالامدىن ئەپسۇسۇرغىلى كېلىدۇ ۋە ئەھۋالنى بايان قىلىپ: «يارەسۇلەللاھ! ئۇ

مېنى ئۆلتۈرۈشكە ئىنتىلمىگەن بولسا ئىدى، ئۇنى ھەرگىز ئۆلتۈرمىگەن بولاتتىم» دەيدۇ. پەيغەمبەر ئەلەيھىسسالام ئۇنىڭغا: «ئاللاھ سېنى ئەپسۇ قىلدى» دەيدۇ.

مۇسۇلمانلارنى يوق قىلىش ئۈچۈن ئۇرۇشقا چىققان بىر كاپىرنىڭ بىر قېتىملىق ياخشىلىقى يۈزىدىن ئۇنىڭغا ياخشىلىق قىلىپ ۋاپا بۇرچىنى ئادا قىلىش كېرەك بولغان يەردە، ئەقىدە ۋە ئىماندا قېرىنداشلىرىمىز بولغان مۇسۇلمانلارنىڭ ياخشىلىقلىرىغا ياخشىلىق قىلىپ قايىتۇرۇشنىڭ نەقەدەر زۆرۈر بولغان ۋاپا بۇرچى ئىكەنلىكىنى ئەقلى بار ئادەم ئەلۋەتتە چۈشىنىدۇ.

### ئۇستازلارغا ۋاپادار بولۇش

ئىمام ئەھمەد ئىبنى ھەنبەل «ئوتتۇز يىلدىن بىرى ئۇستازىم ئىمام شافىئىغا بىر كۈنمۇ دۇئا قىلماي قالمدىم» دېگەن بولسا، ئىمام ئەزەمنىڭ شاگىرتلىرىدىن بىرى «ئاللاھنىڭ نامى بىلەن قەسەم قىلىمەنكى، مەن ھەر كۈنى ئاتا - ئانىمغا دۇئا قىلىشتىن ئاۋۋال ئۇستازىم ئەبۇ ھەنىفىگە دۇئا قىلىمەن» دېگەن.

چۈنكى ئۇستاز باغۋەن، ئۇساز ئۇلۇغ، ئۇستاز قەدىرلىكتۇر. ئۇنى ھەر ۋاقىت ھۆرمەتلەش، قەدىرلەش ۋاپادارلىق بۇرچىدۇر.

### ئاتا - ئانىغا ۋاپادار بولۇش

شەكسىزكى، دۇنيادا ۋاپادارلىق قىلىشقا ئەڭ ھەقىقىي، ھەقىقىي بىزدە ئەڭ كۆپ بولغان كىشىلەر ئاتا - ئانىلاردۇر. ئاتا - ئانىنىڭ ھەقىقىي ئادا قىلىپ بولۇش مۇمكىن ئەمەس. شۇنداقتىمۇ ئاللاھ تائالا بىزنى ئاتا - ئانىلارنىڭ بۇ ھەقىقىي قۇدرىتىمىزنىڭ يېتىشىچە ئادا قىلىپ ئۇلارغا

بولغان ۋاپا بۇرچىمىزنى ئورۇنداشقا بۇيرىغان. پەيغەمبەر ئەلەيھىسسالام بىر ساھابىنىڭ ياخشىلىق قىلىشىم ئۈچۈن ئەڭ ھەقىقەت بولغان كىشىم كىم؟ دەپ سورىغان سوئالغا: «ئاناڭ» دەپ جاۋاب بەرگەن، ھەر قېتىم سورىغان سوئالغا «ئاناڭ» دەپ جاۋاب بېرىپ، تۆتىنچى قېتىم يەنە قايتا سورىغىنىدا: «ئاناڭ» دەپ جاۋاب بەرگەن.

ئاتا - ئانىغا قىلىشقا تېگىشلىك ياخشىلىق ئۇلارنىڭ ئۆلۈمى بىلەن توختاپ قالمايدۇ. بۇ ۋاپا بۇرچى ئۇلار ھاياتتىن كۆز يۇمغاندىن كېيىنمۇ بالىلىرىنىڭ گەردەنلىرىدە قالىدۇ. بىر ئادەم پەيغەمبەر ئەلەيھىسسالامنىڭ يېنىغا كېلىپ، «يا رەسۇلەللاھ! ئاتام بىلەن ئانام ئۆلۈپ كەتتى، ئۇلار ئۆلۈپ كەتكەندىن كېيىنمۇ ئۇلارغا قىلىشقا تېگىشلىك ياخشىلىقلار بارمۇ؟» دەپ سورىغاندا، پەيغەمبەر ئەلەيھىسسالام ئۇنىڭغا: «ئەلۋەتتە بار، ئۇلارنىڭ ھەققىدە دۇئا قىلىش، گۇناھلىرىنىڭ كەچۈرۈم قىلىنىشىنى تىلەش، ئۇلارنىڭ ۋەسىيەتلىرىنى ئورۇنلاش، ئۇلار قىلىپ كەلگەن سىلە - رەھىمنى داۋاملاشتۇرۇش ۋە ئۇلارنىڭ دوستلىرىنى ھۆرمەتلەش» دەپ جاۋاب بەرگەن<sup>(1)</sup>.

راستىنلا ئاتا-ئانىسىنىڭ روھىنى شاد قىلاي دېگەن ئادەم ئاتا-ئانىسى ئالەمدىن ئۆتكەندىن كېيىنمۇ ئۇلارنىڭ ئىرادىسىگە ۋارىسلىق قىلىدۇ. ئاتا-ئانىسىنىڭ ياخشى كۆرگەن كىشىلىرىنى ياخشى كۆرىدۇ، ئۇلار يامان كۆرگەنلەرنى يامان كۆرىدۇ. پەرزەنتلىرى ئىچىدىن ئۇلار ياخشى كۆرگەن بالىلىرىنى ئۇلارنىڭ خاتىرىسى يۈزىدىن ياخشى كۆرىدۇ. ئۇلار قىلىپ كەلگەن ياخشى ئىشلارنى داۋاملاشتۇرىدۇ.

(1) ئەبۇ داۋۇد، ئىبنى ماجە رىۋايىتى.

ئانام كىچىك ۋاقتىدا، ئۆزىنىڭ بالىلىق چاغلىرىدىن باشلاپ ھەر جۈمە كۈنىدە؛ ھەق سۈرىسىنى ئوقۇشنى ئادەت قىلىۋالغانلىقىنى ئېيتاتتى ۋە ھەر جۈمە شۇنداق قىلىۋاتقانلىقىنى كۆرەتتىم. مەنمۇ مەرھۇمە ئانامغا ۋاپا قىلىش ۋە ئۇنىڭ قىلىپ كەلگەن ياخشى ئىشنى داۋاملاشتۇرۇش يۈزىسىدىن ئانامدىن ئايرىلغان 30 يىلغا يېقىن ۋاقتتىن بېرى ھەر جۈمە سۈرە كەھفىنى ئوقۇپ ئانامغا دۇئا قىلىشنى ئادەت قىلىپ كېلىۋاتىمەن.

## 5. ھايات مۇساپىسىدە تونۇغان كىشىلەرنىڭ ھەممىسىگە ۋاپادار بولۇش

ھاياتلىق سەپىرىدە تونۇغان، بىللە بولغان، بىرگە ياشىغان بارلىق كىشىلەرگە ۋاپا بۇرچىنى ئادا قىلىش تەلەپ قىلىنىدۇ. بالىلىق چاغلىرىڭىزدا بىرگە ئويناپ ئۆسكەن دوستلىرىڭىزغا، مەكتەپ ھاياتىنى بىرگە ئۆتكۈزگەن ساۋاقداشلىرىڭىزغا، قوشنىلىرىڭىزغا، ئورۇق - تۇغقانلىرىڭىزغا، تونۇش - بىلىشلىرىڭىزگە ۋاپادار بولۇپ، ئۇلارنى ئونۇتماسلىقىڭىز، قولىڭىزدىن كەلگەن ياخشىلىقلارنى ئايىماي قىلىشىڭىز سىز ئۆتەشكە تېگىشلىك ۋاپا بۇرچىدۇر.

## پەيغەمبەر ئەلەيھىسسالامنىڭ ۋاپادارلىقىدىن ئۆرنەكلەر

مەككە ئازات بولغان كۈنى پەيغەمبەر ئەلەيھىسسالام ناھايىتى مەشغۇل ئىدى، ئۇنىڭغا سالام بەرگىلى كەلگەنلەر، ئۇنىڭدىن بۇرۇنقى يامانلىقلىرى ئۈچۈن كەچۈرۈم سورىغىلى كەلگەنلەر، يېڭىدىن ئىمان ئېيتىپ كەلگەنلەر، ئۇنى ئۇزۇن زامان كۆرمىگەنلىكى ئۈچۈن ئەھۋاللاشقىلى كەلگەنلەرنىڭ ئايىغى ئۈزۈلمەيتتى. پەيغەمبەر

ئەلەيھىسسالام كەلگەنلەرنىڭ ھەممىسىنى ھۇزۇرغا قوبۇل قىلىپ ئولتۇرۇۋاتقان بىر پەيتتە، ئۇلارنىڭ ئارىسىدىن بەكمۇ ياشىنىپ قالغان بىر ئايالنى كۆرۈپ قېلىپ، كەلگەنلەرنى قايرىپ قويۇپ شۇ ئايالنىڭ يېنىغا بېرىپ، جاپىنىنى يەرگە سېلىپ ئۇنى چاپاننىڭ ئۈستىگە ئولتۇرغۇزۇپ ئۇنىڭ بىلەن سۆھبەتكە كىرىشىپ كېتىدۇ. پەيغەمبەر ئەلەيھىسسالام ھېلىقى ئايال بىلەن بىر سائەت مىقدارى سۆھبەتلىشىپ، ئۇنى ئۈزۈپ قويغاندىن كېيىن، ئەھۋالنى يىراقتى كۆزىتىپ تۇرغان ئائىشە رەزىيەللاھۇ ئەنھا (پەيغەمبەر ئەلەيھىسسالامنىڭ ئايالى) پەيغەمبەر ئەلەيھىسسالامنىڭ يېنىغا كېلىپ، ئۇنىڭدىن ھېلىقى ئايالنىڭ كىم ئىكەنلىكىنى سورىغاندا، پەيغەمبەر ئەلەيھىسسالام: «ئۇ ئايال خەدىجەنىڭ دوستى ئىدى، خەدىجە ھايات ۋاقتىدا بۇ ئايال بىزنىڭ ئۆيىگە كېلىپ تۇراتتى» دەپ جاۋاب بېرىدۇ. ئاندىن ئائىشە رەزىيەللاھۇ ئەنھا پەيغەمبەر ئەلەيھىسسالامدىن ئۇ ئايال بىلەن نېمە توغۇرلۇق سۆھبەتلەشكەنلىكىنى سورىغاندا، پەيغەمبەر ئەلەيھىسسالام: «ئۆتكەن كۈنلەرنى، خەدىجەنى ئەسلەپ پاراڭلاشتۇق» دەيدۇ. بۇ ۋاقىتتا ئائىشە رەزىيەللاھۇ ئەنھا ئايالنىڭ كۈندەشلىكى قوزغىلىپ: «سىز ھازىرمۇ شۇ ئۇچراققا ئايلىنىپ كەتكەن قېرى خوتۇننى ئەسلەۋاتامسىز؟ ئاللاھ سىزگە ئۇنىڭدىن ياخشىسىنى بەردى ئەمەسمۇ؟» دېگەندە، پەيغەمبەر ئەلەيھىسسالام: «ياق، ئاللاھ ماڭا ئۇنىڭدىن ياخشىسىنى بەرمىدى. ئىنسانلار مېنى ھەر نەرسىدىن مەھرۇم قىلغاندا، ئۇ ماڭا بەرگەن ئىدى، ئىنسانلار مېنى ئىنكار قىلغاندا، ئۇ ماڭا ئىمان ئېيتقان ئىدى»<sup>(1)</sup> دېگەن.

(1) ئىمام ئەھمەد، تەبەرائى رىۋايىتى.

ۋاپادارلىق ھايات قايناملىرىدا سىز ئۇچرىشىپ قالغان ھەر قانداق كىشى ئۈچۈن ئۆتەشكە تېگىشلىك بۇرچتۇر. گەرچە سىز بىراۋنى ياقىتۇرمىسىڭىزمۇ ئۇنىڭغا ۋاپادار بولۇشىڭىز گۈزەل ئەخلاقىتۇر. بۇ سۆزگە ئەجەبلەنسكىڭىز پەيغەمبەر ئەلەيھىسسالامنىڭ مۇنۇ قىسسىسىنى ئاڭلاڭ:

كەبىنىڭ ئاچقۇچى ئۇزۇن زامانلاردىن بىرى ئابدۇددار قەبىلىسىنىڭ قولىدا ئىدى. بۇ قەبىلىنىڭ كاتتىبېشى ئوسمان ئىبنى تەلھە قۇرەيش قەبىلىسىنىڭ بەزى كاتتىباشلىرىنىڭ كەبىنىڭ ئىچىگە كىرىشىگە رۇخسەت قىلىپ، كەبىنىڭ ئىشىكىنى ئېچىپ بېرەتتى. ئىسلام دەۋىتىنىڭ باشلىرىدا مەككىدە مۇسۇلمانلارنىڭ ئاجىز ۋاقىتلىرىدا بىر كۈنى پەيغەمبەر ئەلەيھىسسالام ئوسمان ئىبنى تەلھەنىڭ يېنىغا كېلىپ: «ئەي ئوسمان! مېنىڭ كەبىنىڭ ئىچىگە كىرىشىمگە رۇخسەت بەرسەڭگەن» دەپ سىلىق سورايدۇ، لېكىن ئوسمان پەيغەمبەر ئەلەيھىسسالامنىڭ تەلپىنى رەت قىلىدۇ. بۇ ۋاقىتتا پەيغەمبەر ئەلەيھىسسالام ئوسمانغا: «ئەي ئوسمان! بىر كۈن كېلىپ كەبىنىڭ ئاچقۇچى مېنىڭ قولىمغا ئۆتۈپ قالسا، ئۇنى ھېچكىمگە بەرمەيمەن» دەيدۇ. ئوسمان بۇ سۆزنى ئاڭلاپ: «ئەگەر شۇنداق بىر كۈن كېلىپ قالسا، مېنىڭ ئۈچۈن يەرنىڭ ئۈستىدىن ئاستى ياخشى بولۇپ قالىدۇ (يەنى ئۆلگىنىم ياخشى) دەيدۇ. يىللار ئۆتۈندۇ، پەيغەمبەر ئەلەيھىسسالام كەبىنىڭ ئىچىگە كىرەلمەيدۇ. مەككە ئازات بولىدۇ، ئوسمان ئىبنى تەلھەمۇ مۇسۇلمان بولىدۇ. بۇ ۋاقىتتا پەيغەمبەر ئەلەيھىسسالام ئوسمانغا: «ئەي ئوسمان! كەبىنىڭ ئاچقۇچى قېنى؟» دەيدۇ. ئوسمان «يارەسۇلەللاھ! ئاچقۇچ ئۆيدە ئىدى، مەن ھازىرلا ئۆيگە بېرىپ ئاچقۇچنى ئانامدىن ئېلىپ كېلەي» دەپ كېتىپ قالىدۇ. ئوسمان ئانىسىدىن كەبىنىڭ ئاچقۇچىنى سورىغىنىدا، ئانىسى «سەن



ئۇنىڭ بۇرۇن ساڭا دېگەن سۆزىنى ئۇنتۇپ قالدىڭمۇ؟» دەپ ئاچقۇچنى بېرىشنى رەت قىلىدۇ، ئوسمان ئانىسىغا يالۋۇرۇپ تۇرىدۇ. شۇنداق قىلىپ ئوسمان پەيغەمبەر ئەلەيھىسسالامنىڭ ھۇزۇرىغا ئاچقۇچنى ئېلىپ كېلىشتىن كېچىكىپ قالىدۇ. بۇ ۋاقىتتا پەيغەمبەر ئەلەيھىسسالام ئۆمەر ئىبنى خەتتابنى ئاچقۇچنى ئېلىپ كېلىشكە بۇيرۇيدۇ. ئۆمەر ئىبنى خەتتابنى كۆرگەن ئوسماننىڭ ئانىسى ئاچقۇچنى دەرھال قوينىدىن چىقىرىپ ئۇنىڭغا بېرىدۇ. چۈنكى ئۆمەر ئىبنى خەتتابنىڭ كەسكىنلىكىنى ھەممە ياخشى بىلەتتى ۋە ئۇنىڭدىن ئەيمىنەتتى. پەيغەمبەر ئەلەيھىسسالام كەبىنىڭ ئاچقۇچنى قولغا ئېلىپ تۇرۇپ، «ئەي ئوسمان! بىر كۈن كېلىپ كەبىنىڭ ئاچقۇچى مېنىڭ قولۇمغا ئۆتۈپ قالسا، ئۇنى ھېچكىمگە بەرمەيمەن» دېگەن سۆزۈم ئېسىڭدە بارمۇ؟» دەيدۇ. ئوسمان خىجالەتتىن ھېچ نەرسە دېيەلمەي سۈكۈت ئىچىدە ئولتۇرىدۇ. ئاندىن شۇ ئارىدا پەيغەمبەر ئەلەيھىسسالامنىڭ تاغىسى ئابباس رەزىيەللاھۇ ئەنھۇ كېلىپ: «يا رەسۇلەللاھ! ئاچقۇچنى ماڭا بەرگىن (كەبىنىڭ ئاچقۇچى بىزنىڭ ئائىلىمىزدە بولۇش شەرىپىگە نائىل بولايلى) دېگەندە، پەيغەمبەر ئەلەيھىسسالام: «ياق، ئەي ئابباس! بۈگۈن ياخشىلىق ۋە ۋاپادارلىق كۈنىدۇر. ئېلىڭلار ئەي ئابدۇددار قەبىلىسى! بۇ ئاچقۇچ مەڭگۈلۈك سىلەرنىڭ قولۇڭلاردا بولسۇن، بۇ ئاچقۇچنى سىلەردىن ئېلىۋالغان ئادەم چوقۇم زالىمدۇر»<sup>(1)</sup> دەيدۇ ۋە ئوسمان ئىبنى تەلھەنىڭ قولغا تۇتقۇزىدۇ.

(1) تەبەرائى رىۋايىتى.

كەبىنىڭ ئاچقۇچى ھازىرمۇ ئابدۇددار قەبىلىسىنىڭ قولىدا بولۇپ كەلمەكتە، پەيغەمبەر ئەلەيھىسسالامنىڭ ۋەدىسىگە ۋاپا قىلىش يۈزىدىن كەبىگە كىرمەكچى بولغان ھەرقانداق پادىشاھ ياكى رەئىس جۇمھۇر ئابدۇددار قەبىلىسىنىڭ رۇخسىتىسىز كىرەلمەيدۇ. سەئۇدى ئەربىستانىنىڭ ئەمەلدارلىرى ھەر ۋاقىت كەبىگە كىرمەكچى بولغانلىرىدا، كەبىنىڭ ئاچقۇچىنى ئابدۇددار قەبىلىسىنىڭ ۋارىسلىرىدىن سوراپ ئالىدۇ، ئاندىن يەنە ئۇلارغا قايتۇرۇپ بېرىدۇ.

### جورىسىغا ۋاپادارلىق قىلىش

ھايات مۇساپىسىدىكى شېرىكىڭىز بولغان، خوشاللىق - غەمكىن، راھەت - جاپالىق كۈنلىرىڭىزدە سىزگە ھەمراھ بولغان جورىڭىزغا ئۆتەشكە تېگىشلىك بۇرچىڭىز ئەڭ چوڭ ۋە ئەڭ ئالدىنقى قاتاردا تۇرىدۇ. پەيغەمبەر ئەلەيھىسسالام: «ۋاپا قىلىشقا ئەڭ ھەقىلىق بولغان كىشىڭىز جورىڭىزدۇر»<sup>(1)</sup> دەپ كۆرسەتكەن.

ئاياللارنى ھۆرمەتلەش، ئۇلارغا سىلىق ياخشى مۇئامىلە قىلىش، ئۆي ئىشلىرىدا ئۇلارغا ياردەملىشىش، دەرتلىرىنى كۆڭۈل قويۇپ ئاڭلاش، كۆڭۈللىرىنى ئېلىش، ئۇلارنىڭ ئازارلىرىغا سەۋر قىلىش، كەمچىلىكلىرىنى كەچۈرۈش، ئۇلارنى ئۇرمانلىق، ئازارلىماسلىق، ئۇلارنىڭ ئاتا - ئانىسىنى، توغقانلىرىنى ۋە ئۆلگىلىك دوستلىرىنى زىيارەت قىلىشتىن توسماسلىق قاتارلىقلارنىڭ ھەممىسى ئاياللارغا ۋاپادارلىق قىلغانلىقتۇر.

(1) بۇخارى، مۇسلىم، ئىمام ئەھمەد رىۋايىتى.

## ئىبرەتلىك قىسسە

ساھابىلەردىن بىرىنىڭ ئايالى ھەمىشە ئۇنىڭغا ئاۋازنى يۇقىرى كۆتۈرۈپ، جېدەل قىلىشىدىكەن. بۇ ساھابە بىر كۈنى خەلىپە ئۆمەر ئىبنى خەتتاب رەزىيەللاھۇ ئەنھۇغا ئەرز قىلماقچى بولۇپ، خەلىپىنىڭ ئىشكىنىڭ ئالدىغا كەلگىنىدە، ئۆي ئىچىدە خەلىپىنىڭ ئايالىنىڭ ئۇنىڭ بىلەن جېدەللىشىۋاتقان يۇقىرى ئاۋازنى ئاڭلاپ قېلىپ، «مېنىڭ ئايالىملا شۇنداق ئەمەسكەن، خەلىپىنىڭمۇ ئۆزىگە چۈشلۈك دەردى بار ئىكەن» دېگەن خىيال بىلەن قايتاي دەپ تۇرۇشىغا خەلىپە ئۆمەر ئۆيىدىن چىقىپ ئۇنى كۆرۈپ قالىدۇ ۋە ئۇنىڭدىن نېمە ئۈچۈن كەلگەنلىكىنى سورايدۇ. ساھابە دەردىنى بايان قىلىپ، «خەلىپىنىڭ ئەھۋالى شۇنداق بولغان يەردە، ماڭا نېمە بۇپتۇ؟» دەيدۇ. خەلىپە ئۆمەر بۇ ۋاقىتتا ئۇنىڭغا تەسەللى قىلىش مۇناسىۋىتى بىلەن ۋاپادارلىق مۇجەسسەملەنگەن مۇنۇ مەشھۇر سۆزنى ئېيتىدۇ: «ئايالىم مېنىڭ ئېغىرچىلىقلىرىمنى كۆتۈرىدۇ، بالىلىرىمنى تەربىيەلەيدۇ، كىيىملىرىمنى يۇيۇدۇ، تامىقىمنى ئېتىدۇ، ئۆيۈمنى پاكىز تۇتىدۇ. ئايالىم بۇلارنىڭ ھەممىسىنى قىلىشقا بۇيرىمىساممۇ شۇنداق قىلىدۇ. مەن ئەمدى ئۇنىڭ ماڭا ئاۋازنى كۆتۈرۈپ دەر تلىنىشلىرىنى كۆتۈرمىسەم بولامدۇ؟!»

## 6. ۋەدىگە ۋاپادار بولۇش

ئىنسان كېلىشىم نۇزۇسە كېلىشىمگە رىئايە قىلىشى، بېرەر ئىشقا ۋەدە قىلغان بولسا ئۇنىڭغا ۋاپا قىلىشى لازىم. ۋەدىگە ۋاپا قىلىش ئىنسانىي گۈزەل ئەخلاق بولسا، ۋەدىسىگە خىلاپلىق قىلىش بەكمۇ قاتتىق رەزىللىكتۇر. شۇنىڭ ئۈچۈن قۇرئان كەرىمدە ساختىلىقتىن ئاگاھلاندۇرۇپ، ۋاپادارلىققا ئۈندەيدىغان ئايەتلەرنىڭ كۆپ بولغانلىقى

ئەجەبلىنەرلىك ئەمەس. قۇرئان كەرىمنىڭ ئىسرا سۈرىسىدە: «ئەھدىگە ۋاپا قىلغىلار (قىيامەت كۈنىدە) ئەھدە ئۈستىدە ئەلۋەتتە سوئال - سوراق قىلىنسىلەر» دەپ كەلگەن.

ئادەمنىڭ گېپىدە تۇرۇشى، كىشىلەر ئارىسىدا ئىشەنچلىك، گېپىدىن يېنىۋالمايدۇ، توپلانغاندىن توقاچ ئوغۇرلىمايدۇ، دەپ تونۇلىشى ئۇنىڭ ئىنسانىي گۈزەل ئەخلاقىنىڭ نىشانىدۇر. ۋەدىگە ۋاپا قىلىشى ئەمەلگە ئاشۇرۇش ئۈچۈن ئادەمدە ئىككى خىل ئالاھىدىلىك بولۇشى كېرەك. ئۇنىڭ بىرى ئەستە تۇتۇۋېلىش قابىلىيىتىنىڭ يۇقىرى بولۇشى، يەنە بىرى ئىرادىنىڭ چىڭ بولۇشىدۇر.

### سەگەك مېڭە بىلەن مەھكەم ئىرادە ۋەدىگە ۋاپا قىلىشنىڭ ئامىلى

مەرھۇم ئۇستاز مۇھەممەد غەزالى «مۇسۇلماننىڭ ئەخلاقى» ناملىق ئەسىرىدە مۇنداق دەپ يازغان «ئەستە تۇتۇش قابىلىيىتىنىڭ تۆۋەن بولۇشى بىلەن ئىرادىنىڭ سۇس بولۇشى ۋەدىگە ۋاپا قىلىش يولىدىكى ئىككى چوڭ توسالغۇدۇر. ئىنساننىڭ ئارزۇ - ئۈمىدلىرى ھەرخىل، قىلىدىغان ئىشلىرى كۆپ بولغانلىقى ئۈچۈن بەزى ئىشلار ئىنساننىڭ ئېسىدىن كۆتۈرۈلۈپ كېتىدۇ. شۇنىڭ ئۈچۈن سەگەك مېڭىنىڭ بولۇشى ۋەدىگە ۋاپا قىلىش ئۈچۈن تولىمۇ زۆرۈردۇر. چۈنكى ۋەدىسىنى ئۇنتۇپ قالغان ئادەم ۋەدىسىگە قانداقمۇ ئەمەل قىلالىسۇن! ئىنسان بەرگەن ۋەدىسىنى ئېسىگە ئالغاندىن كېيىن ۋەدىسىگە ۋاپا قىلىشى، ئىرادىسىگە كېلىشى، قانچىلىك بەدەل تۆلەشكە توغرا كەلسىمۇ بۇ ئىشنى ئەمەلگە ئاشۇرۇش يولىدا كۈچ سەرپ قىلىشى كېرەك. كىشىلەر ۋەدىسىگە ۋاپا قىلىش يولىدا ئوخشاشمىغان تەقدىر - قىسمەتلەرنى بېشىدىن كەچۈرىشى مۇمكىن. چۈنكى تۆلىنىدىغان بەدەل ئېغىر

بولۇشى مۇمكىن. ئۆزىدە سەگەك مېڭە بىلەن ئۇلۇغۋار قەلبىنى مۇجەسسەملەشتۈرگەن ئادەم چوقۇم ۋەدىسىگە ۋاپا قىلىدۇ.»

### ئۆتكەن كۈنلەرنى ئەستە تۇتۇشۇمۇ ۋاپادارلىقنىڭ جۈملىسىدندۇر

بىر ئادەمنىڭ ھازىر ۋە كەلگۈسىدە پايدىلىنىشى ئۈچۈن ئۆتكەن كۈنلىرىنى ئۇنتۇپ قالماي ئەسلىپ تۇرۇشۇمۇ ۋاپادارلىقنىڭ جۈملىسىدندۇر. مەسىلەن: ئىلگىرى نامرات بولۇپ، ھازىر ئاللاھ بايلىق بەرگەن بولسا، ئىلگىرى كېسەلچان بولۇپ، ھازىر ساقلىققا ئېرىشكەن بولسا، خۇددى ھېچقاچان نامرات بولمىغاندەك، ئاغرىپ يېتىپ باقمىغاندەك مەغرۇرلىنىشى، نامراتلارنىڭ ۋە كېسەلچانلارنىڭ ھالىغا يەتمەستىن ئۆزىنىلا ئويلاپ ياشىشى تولىمۇ قوپاللىق ۋە نېمەتكە تۈزكۈرلۈقتۇر.

### پۈتۈن ئىنسانىيەتكە ۋاپادار بولۇش

ۋاپادارلىق ئېسىل پەزىلەت بولۇپ، ئۇ بارلىق ئىنسانلارغا ئۇلارنىڭ دىنى، ئىرقى ۋە رەڭگىدىن قەتئىينەزەر ئومۇم بولۇشى لازىم. چۈنكى پەزىلەت دېگەن پارچىلانمايدىغان بىر پۈتۈن نەرسە، ئادەمنىڭ بەزى كىشىلەرگە ۋاپادار بولۇپ، يەنە بەزى كىشىلەرگە رەزىل ۋە سۆزىدە تۇرمايدىغان بولۇشى توغرا ئەمەس. قىلىنغان ۋەدە، تۈزۈلگەن كېلىشىم قانداقلا كىشى بىلەن بولسۇن، ئۇنىڭغا رىئايە قىلىش شەرتتۇر. ھەقىقىي دىيانەتلىك توغرا ئادەم ئىنسانلارغا مۇئامىلە قىلىشتا، ئۇلارنىڭ رەڭگى، دىنى ۋە ئىرقى سەۋەبلىك ئايرىم مۇئامىلىدە بولمايدۇ. بەلكى ھەممىگە ئوخشاش مۇئامىلە قىلىدۇ. چۈنكى ياخشىلىق كىمگە قىلىنمىسۇن، ئۇ ھامان ياخشىلىقتۇر. شۇنداقلا يامانلىق كىمگە

قىلىنمىسۇن، ئۇ ھامان يامانلىقتۇر. ئىنسانلار ئاللاھنىڭ نەزىرىدە ئوخشاشلا ھۆرمەتكە ئىگىدۇر. بۇنىڭ ئۈچۈن مۇسۇلمانلارغا مۇئامىلىدە ئادىل بولۇپ، مۇسۇلمان ئەمەسلەرگە ئادالەتسىزلىك قىلىش، ياكى مۇسۇلمانلارغا سىلىق بولۇپ، مۇسۇلمان ئەمەسلەرگە قوپال بولۇش توغرا ئەمەس.

### ۋاپادارلىقنىڭ دائىرىسى كەڭ

ۋاپادارلىق دېگەن ماۋزۇ ئىنتايىن چوڭ ماۋزۇ بولۇپ، ئۆسۈپ يېتىلگەن ۋەتەننىڭ غېمىنى يېيىش، ئاتا - ئانىغا ياخشىلىق قىلىش، ئۇرۇق - تۇغقانلار بىلەن ئىزدىشىپ تۇرۇش، يوقسۇللارنىڭ ھالىغا يېتىش، يېتىلمەرنىڭ بېشىنى سىلاش، پەرزەنتلەرنى ياخشى بېقىش، چورىسىغا سادىق بولۇش قاتارلىقلارنىڭ ھەممىسى ۋاپادارلىقنىڭ جۈملىسىدىن سانىلىدۇ.

## شەرم - ھايا

شەرم - ھايا - رەزىل ۋە قەبىھ ئىشلار ئالدىدا كۆڭۈلنىڭ سىقىلىپ، ئۇنى قىلىشتىن تارتىنىشى دېگەنلىكتۇر. ھاياتلىق ئادەم ئەخلاقسىزلىقلارنى ۋە قانداقلا بىر رەزىل ئىشنى قىلىش بىلەن ئاللاھ تائالانىڭ ئالدىدا، ئىنسانلار ئالدىدا ۋە ۋىجدانى ئالدىدا ئۆزىنى تۆۋەن ئورۇنغا چۈشۈرۈپ قويۇشقا تاقەت قىلالمايدۇ - دە، ئۇنىڭدىن ۋاز كېچىدۇ.

شەرم - ھايا گۈزەل ئەخلاقلارنىڭ ئەڭ ئېسىلى ۋە ئەڭ ئەھمىيەتلىكى بولۇپ، ھازىرقى زامان ئىنسانلىرى ئەڭ زور ئېھتىياجلىق بولغان نەرسىدۇر. شەرم - ھايا خۇددى مېۋىنىڭ پوستىغا، ئادەمنىڭ كىيىمىگە ئوخشايدۇ، پوستى سويۇۋېتىلگەن مېۋە تېزلا بۇزۇلغاندەك، كىيىمسىز قالغان ئادەمنىڭ ئۇياتلىق جايلىرى ئېچىلىپ قالغاندەك، شەرم - ھايادىن ئايرىلىپ قالغان ئادەم ئىچكى دۇنياسىدىن بۇزۇلدى، ئۇ تۈرلۈك يامانلىقلارنىڭ پاتقىقىغا پاتىدۇ.

## شەرم - ھايا ۋە نومۇسچانلىق گۈزەل ئەخلاقچى

شەرم - ھايا يامان ئىشلاردىن ساقلىنىشقا، ھەر قانداق ھەق ئىگىسىنىڭ ھەققىنى تولۇق ئادا قىلىشقا تۈرتكە بولىدىغان بىر خىل گۈزەل ئەخلاق. ھايا كىشىدە دۇنيا ۋە ئاخىرەتتە رەسۋا بولۇپ قالارمەنمۇ دېگەن غەم - ئەندىشە قورقۇنچىسىنى پەيدا قىلىدۇ. شۇنىڭ بىلەن كىشى ناچار ئىشلاردىن ساقلىنىدۇ، ياخشى ئىشلارنى قىلىدۇ.

شەرم - ھايا ۋە نومۇس ئىنسان ئەقلىنىڭ ئۇل تېمى. قىسقىسى ئىماننىڭ پوستى شەرم - ھايا ۋە نومۇستۇر. پوستى سويۇۋېتىلگەن دەرەخ قۇرۇپ كەتكەندەك، شەرم - ھايا ۋە نومۇستىن ئايرىلغان ئىنسانمۇ ئىمانى خىسلەتتىن ئايرىلىپ قالىدۇ. ۋىجدان بولسا ئىچكى نومۇستۇر. بىر ھەدىستە: «ئادەم بالىلىرىنىڭ تېنىدە تۆت جەۋھەر بار. ئۇلار: ئەقىل، دىن ھايا ۋە ياخشى ئەمەل. بۇ تۆت جەۋھەرنى يوقىتىدىغان تۆت نەرسە بار: ئەقىلنى غەزەپ يوقىتىدۇ، كۆرەلمەسلىك دىننى يوقىتىدۇ، تەمەخورلۇق ھايانى يوق قىلىدۇ، غەيۋەت ياخشى ئەمەلنى يوق قىلىدۇ» دەپ كەلگەن. شەرم - ھايا بىلەن نومۇسچانلىق ھەر قانداق ئىنساننىڭ ئىنسانىي قەدىر - قىممىتىنى بېيىتىپ ھۆرمىتىنى ئاشۇرىدىغان يوشۇرۇن گۈزەللىكتۇر.

### ئىنساندا ھايانىڭ يوقىلىشى پۈتۈن پالاكەتلەرنىڭ باشلىنىشىدۇر

پەيغەمبەر ئەلەيھىسسالام مۇنداق دېگەن: «ئاللاھ تائالا بىرەر بەندىسىنى ھالاق قىلماقچى بولسا، ئۇنىڭدىن ھايانى سۇغۇرۇپ ئالىدۇ، ئۇنىڭدىن ھايا سۇغۇرۇپ ئېلىنغاندىن كېيىن، ئۇ ھەر كىمنىڭ نەپىتىگە ۋە غەزىپىگە لايىق بىرى بولۇپ قالىدۇ، ئۇنىڭدىن كېيىن، ئۇنىڭدىن ئامانەت يوقىلىدۇ، ئۇنىڭدىن ئامانەت يوقالغاندىن كېيىن، ئۇ ھەمىشە خىيانەت قىلىدىغان خائىنغا ئايلىنىپ قالىدۇ، ئۇ خائىنغا ئايلىنغاندىن كېيىن، ئۇنىڭدىن رەھىم - شەپقەت يوقىلىدۇ، ئۇنىڭدىن



رەھىم - شەپقەت يوقالغاندىن كېيىن، ئۇ لەنەتكەردىگە ئايلىنىدۇ، ئۇ لەنەتكەردى بولغاندىن كېيىن، ئىمان ئۇنىڭدىن چىقىپ كېتىدۇ»<sup>(1)</sup>.

بۇ ھەدىس قەلبتىكى كېسەللىكلەر ۋە ئۇنىڭ تەرەققىيات باسقۇچلىرىنى، بۇ باسقۇچلارنىڭ بارغانسېرى يۇقىرىلاپ ماڭدىغانلىقىنى بىزگە ئىنچىكىلەپ بايان قىلىپ بېرىدۇ. كىشىنىڭ ھایا چۆمبىلى يىرتىلسا، ئۇ قىلغان ئىشلىرىدا ئەيىبلەنشلەردىن تەپتارتىپ قالمايدۇ. مۇنداقلا كىشىلەرگە ئازار قىلىدۇ. قول ئاستىدىكىلەرنى ئېزىدۇ. پەرزەنتلىرىگە ۋە قوشنىلىرىغا يېرىكلىك قىلىدۇ. بۇنداق ئادەمنى ھېچكىم ياقتۇرمايدۇ. ئەكسىچە كىشىلەرنىڭ قەلبلىرىگە ئۆچمەنلىك ئۇرۇغىنى سالىدۇ. بۇ دەرىجىگە يېتىپ قالغان ئادەمگە ھېچكىم ئىشەنچ قىلالمايدۇ ۋە ئۇنىڭ بىلەن مۇئامىلە قىلىشتىن خاتىرجەم بولالمايدۇ، چۈنكى كىشىلەرنىڭ پۇل - مېلىنى يەۋېلىش ياكى ئابروينى تۆكۈشتىن خىجىل بولۇپ قالمايدىغان، ۋەدىگە خىلاپلىق قىلىشنى كۆڭلىگە ئېلىپ كەتمەيدىغان ياكى مەجبۇرىيەتكە سەل قارايدىغان ياكى سوددا ھىيلە ئىشلىتىدىغان ئادەمگە قانداقمۇ ئىشەنچ قىلغىلى بولىسۇن؟!

## ھایا - ھایاتلىقتۇر

ئەرەب تىلىدىكى ھایا سۆزى ھایات سۆزىدىن كەلگەن بولۇپ، ھایالىق ئادەمنىڭ مەنئۇبىتى ھایات، يەنى تىرىك بولىدۇ. ھایا قىلغان

(1) ئىبنى ماجە رىۋايىتى.

ئادەمنىڭ ھاياسى ئىچكى ھايات قاينىمىدىن چىققان بىر خىل كۈچ بولۇپ، بۇ كۈچ ئۇنى رەزىللىكلەرگە چۈشۈپ قېلىشتىن ساقلاپ قالىدۇ.

ھايالىق ئادەمنىڭ قەلبى تىرىك، ھاياسىز ئادەمنىڭ قەلبى ئۆلۈك بولىدۇ. قەلبىنىڭ ئويغاقلىقى ئاشقانسىرى ئۇنىڭ ھاياسى ئاشىدۇ. قەلبى ئۆلگەن ئادەمدە ھايانى قوزغاپدىغان ھېسسىياتمۇ ئۆلگەنلىكتىن، مۇنداق ئادەم رەزىللىكلەرنى رەزىللىك دەپ بىلمەيدىغان ۋە ھېس قىلالمايدىغان بولۇپ قالىدۇ. شوڭا ئۇنىڭدا شەرم - ھايانىڭ يوقىلىشى بارلىق رەزىللىك ۋە يامانلىقلارنىڭ باشلىنىش نۇقتىسى بولۇپ قالىدۇ. ھاياسىز ئادەمدىن ھەممە يامانلىقلارنى كۈتۈشكە بولىدۇ.

### ھايابىلەن خىجىللىقنىڭ پەرقى

نۇرغۇن كىشىلەر ھايابىلىش بىلەن خىجىل بولۇشنى بىر مەنىدە چۈشىنىدۇ. ئەمما ھەقىقەتتە ھايابىلەن خىجىللىق ئوتتۇرىسىدا ناھايىتى چوڭ پەرقلەر بار.

پىسخولوگىيە ئالىملىرى خىجىللىقنى مەلۇم شارائىتلاردا ئىنساندا پەيدا بولىدىغان بىر خىل ئەندىكىش دەپ تەرىپلەيدۇ. بۇ خۇددى مۇئەللىمنىڭ سوئالغا قورقۇنچتىن جاۋاب بېرەلمىگەن ئوقۇغۇچىنىڭ ھالىغا ئوخشايدۇ. خىجىللىق قورقۇنچاقلىقتىن كېلىدىغان نەرسە. خىجالەتچان ئىنسان ئىرادىسى ئاجىز ئىنساندۇر. ئەمما شەرم - ھايابۇنىڭ ئەكسىچە بولۇپ، ئىرادىسى كۈچلۈك، ئۆزىنىڭ قىممىتىنى بىلىدىغان ئادەمدە بولىدۇ. چۈنكى مۇنداق ئادەم رەزىللىكلەرگە چۈشۈپ قېلىشتىن ئۆزىنى ئۈستۈن تۇتىدۇ.

خىجالەتتىن ئۆزىنىڭ يوللۇق ھەققىنى تەلەپ قىلىشتىن ۋاز كەچكەن ئادەم ھاياتلىق سانالمىدۇ. چۈنكى ھاياتلىق ئادەم ئېزىلىشكە، بوزەك قىلىنىشقا رازى بولۇپ تۇرالمىدۇ.

### ھايا بىلەن ئىمان قوشكېزەكتۇر

پەيغەمبەر ئەلەيھىسسالام : «ھايا بىلەن ئىمان ئىككىسى قوشكېزەكلەر بولۇپ، بىرى يوقالسا، ئىككىنچىسىمۇ يوقىلىدۇ»<sup>(1)</sup> دەپ كۆرسەتكەن. «ھاياسىزدا ئىمان يوق» دېگەن سۆز بۇ ھەدىسقا ئاساسەن ئېيتىلغان بولۇشى ئېھتىمال.

يەنە بىر ھەدىستە : «ئىمان ئاتىمىش نەچچە شاخچە بولۇپ، ئۇنىڭ بىر شاخچىسى ھايادۇر»<sup>(2)</sup> دەپ كەلگەن.

### ھايا دەرىجىسىنىڭ ئەڭ يۇقىرى پەللىسى

شەرم - ھايا دەرىجىلىرىنىڭ ئەڭ يۇقىرىسى ۋە ئەڭ كاتتىسى ئاللاھ تائالادىن ھايا قىلىشتۇر. گۇناھ - مەسىيەتلەر پەقەت ئاللاھ تائالادىن ھايا قىلمىغانلىقىنىڭ نەتىجىسىدۇر. ئاللاھ تائالانىڭ بەندىلەرنىڭ ئاشكارا ۋە يوشۇرۇن بارلىق ئىشلىرىنى بىلىپ ۋە كۆرۈپ تۇرىدىغانلىقىنى كۆز ئالدىغا كەلتۈرگەن ئادەم ئاللاھ تائالانىڭ كۆز ئالدىدا يامان ئىش قىلىشتىن ھايا قىلىدۇ - دە، نەدە بولمىسۇ يامان ئىش قىلىشتىن توسۇلىدۇ.

(1) ھاكىم رىۋايىتى.

(2) بۇخارى ۋە مۇسلىم رىۋايىتى.

ئىنسان گاھىدا چوڭ گۇناھلارنى ئىشلەپ قويغانلىقىغا ئاللاھ تائالادىن قورقۇپ ۋە ھايا قىلىپ ھامان تەۋبە قىلىدۇ - دە، ئاللاھ تائالا ئۇنىڭ گۇناھىنى كەچۈرۈۋېتىدۇ. گاھىدا ئۇ كىچىك بىر گۇناھ ئىشلىگەن بولسىمۇ، ئۇنىڭغا تەۋبە قىلماستىن، ئاللاھ تائالادىن ھايا قىلماستىن يۈرۈۋېرىدۇ. نەتىجىدە، ئۇنىڭ بۇ كىچىككەنە گۇناھى چوڭ گۇناھلار قاتارىدىن ئورۇن ئالىدۇ. مۇندىن باشقا ئاللاھ تائالادىن ھايا قىلماسلىق، گۇناھنى كىچىك ساناپ ئۇنىڭغا داۋام قىلىش چوڭ گۇناھلارغا ئېلىپ بارىدۇ. شۇڭا ھەر قانداق بىر گۇناھ ئۈچۈن تەۋبە قىلىش كېرەك.

ئىبنى قەييۇم جەۋزى ھايا توغرىلىق مۇنداق ئېسىل بىر سۆزنى قالدۇرغان: «گۇناھ بىلەن خوشال بولۇش ئاللاھ تائالانىڭ نەزىرىدە ئىشلىگەن گۇناھتىن ئېغىردۇر، گۇناھ قىلىۋېتىپ كۈلۈش ئاللاھ تائالانىڭ نەزىرىدە، ئۇ گۇناھتىن ئېغىردۇر، گۇناھنى ئىشلىيەلمىگەنلىك سەۋەبلىك غەمكىن بولۇش ئاللاھ تائالانىڭ نەزىرىدە گۇناھ ئىشلىگەندىن ئېغىردۇر، گۇناھقا قىزىقىش ئاللاھ تائالانىڭ نەزىرىدە گۇناھتىن ئېغىردۇر».

### شەرم - ھايا قىممەتلىك جەۋھەردۇر

ھەقىقىي ھايا ۋە نومۇس كۆپچىلىك ئۈچۈن مەنپەئەتلىك ئىشقا ھەر قانداق ۋەزىيەتتە جۈرئەت قىلىشنى بىلىشتۇر. نومۇس، ھايا ئېڭى ئىنساننى جازا ھەققىدىكى ھەر قانداق ۋەز - نەسەھەت كىتابلىرىدىنمۇ بەكرەك توغرا يولغا سالىدۇ. شۇڭا بارچە ساماۋى دىنلار ئىنسانغا شەرم - ھايا ۋە نومۇسنى ئۆگەتكەن ۋە ئۇنىڭغا تەشەببۇس قىلغان.

ئىنسانلارنىڭ تەبىئىتىدە ئۆزىنىڭ كەمچىلىكىنى، مۇكەممەلسىزلىكىنى ھېس قىلىش ئىقتىدارى مەۋجۇت. شۇ سەۋەبتىن بولسا كېرەك، ئاللاھ تائالا ئىنسانلارغا ئۇياتنى يەنى ئۆز كەمچىلىكلىرى، مۇكەممەلسىزلىكى ۋە ئاجىزلىقىدىن ئۇيۇلۇش تۇيغۇسىنى ئاتا قىلغان. شۇڭا قانۇن توسۇپ قالالمىغان ئىشلارنى ھایا - نومۇس توسۇپ قالالايدۇ. ئىنسان ئۆزىدىن خۇددى باشقا ئادەملەردىن ھایا قىلغاندەك ھایا قىلىشى ۋە يالغۇز ئۆزىلا بىلىپ تۇرۇپمۇ باشقىلارنىڭ بىلىش - بىلمەسلىكىدىن قەتئىينەزەر يامان ئىشتىن قەتئىي قول ئۈزۈشى لازىم. ئەدەب - ئەخلاقنى نومۇستىن، نومۇسنى ئەدەب ئەخلاقتىن ئاجراتقىلى بولمايدۇ. ناۋادا ئومۇمىي بۇمۇ يېمىرىلىشكە باشلىسا بارلىق كۆرگەم بىنا يېقىلغان بولىدۇ، قەدىرسىز بولىدۇ ۋە نەپرەتتىن باشقا ھېچبىر تۇيغۇ ئويغاتمايدۇ. شۇڭا ئۇلۇغ مۇتەپەككۇر ئەلىشىر ناۋايى: «ھایاسىزدا ۋاپا يوق، ۋاپاسىزدا ھایا يوق» دېگەن ئىكەن.

ئەجدادلىرىمىزمۇ: «ھایالىق كىشى باھالىق كىشى»، «ھایاسىزدا ئىمان يوق» دېگەن ئۇلۇغ ھېكمەتلەرنى قالدۇرغان. ھایا ۋاپادارلىقنىڭ ئاچقۇچىدۇر. ۋاپادارلىقنى پەقەت شەرم - ھایالىق كىشىلەردىنلا كۈتۈش مۇمكىن.

شەرم - ھایا بىلەن مېھرى - مۇھەببەت ئىككىسى قوش كېزەكتۈر

شەرم ھایا بىلەن مېھرى - مۇھەببەت بىر ۋاراق قەغەزنىڭ ئىككى يۈزىگە ئوخشايدۇ. پەقەت بىرلا يۈزى بار قەغەزنى تەسەۋۋۇر قىلغىلى بولمىغاندەك، شەرم - ھایاسىز مېھرى - مۇھەببەتنى، مېھرى - مۇھەببەتسىز شەرم - ھایانمۇ تەسەۋۋۇر قىلغىلى بولمايدۇ. مېھرى -

مۇھەببەت شەرم - ھاييا دەرىخىنىڭ رەڭدار چاقناپ تۇرىدىغان خۇشبۇي، كىشىنىڭ ئەقلىنى لال قىلىدىغان مېۋىسىدۇر.

ئەڭ پەسكەش ئادەملەر نومۇس، ھاييا ئېڭى يوق كىشىلەردۇر. مۇنداق كىشىلەرگە ھەممىلا يەردە نەپەرتلەر يېغىپ تۇرىدۇ. شەرم - ھاييا بىلەن نومۇسنى يوقاتقان كىشىنى ئۆلۈك دەپ سانىسا بولىدۇ. ئىنساننىڭ بىرلا كەتكەن ئۇيات، نومۇسنى قايتىپ كەلمەيدۇ. شۇڭا ھەركىم ئۆزىنىڭ ئۇيات، نومۇسنى جېنىدىنمۇ ئەزىز بىلىپ قوغدىشى لازىم. شائىر تاگور: «گۈزەل نەرسىلەرنىڭ ھەممىسى رەڭدار» دېگەن ئىكەن. دۇنيادا قايىسى رەڭ ئەڭ گۈزەل ۋە ئەڭ رەڭدار دېسە نومۇسچانلىقنى بىلدۈرىدىغان رەڭ ئەڭ گۈزەل دەپ جاۋاب بېرىلىدۇ. ئادەم خىجىل بولغاندا، ھاييا قىلغاندا، نومۇس قىلغاندا تەنلىرى تىترەپ يۈزى قىزىرىدۇ. مانا مۇشۇ چاغدىكى قىزارغان ۋە ئوت ئالغان يۈزنىڭ رەڭگى ئەڭ گۈزەلدۇر.

### ھاييا ۋە نومۇسچانلىق چوڭ نېمەت

ھاييا ۋە نومۇسچانلىق ئاللاھ ئاتا قىلغان چوڭ نېمەت، شۇنداقلا ئاڭنىڭ، تەربىيىنىڭ، مەدەنىيەت تەرەققىياتىنىڭ مەھسۇلىدۇر. دېمەك، شەرم - ھاييا بىلەن نومۇس پۈتكۈل گۈزەل ئەخلاقلارنىڭ يۈرىكى ۋە تۈپ يىلتىزىدۇر. شەرم - ھاييا بىلەن نومۇس تۇيغۇسى ئىنسانلاردىكى ئەڭ ساپ، ئەڭ تەبىئىي بولغان ھېسسىي ھادىسە، ئۇ ئەڭ ئالىي ماقامدىكى ئەخلاق ئۇستازى. شۇنداق دېيىشكە بولىدۇكى، قۇلاقنىڭ قىزىرىشى بىلەن كۆزنىڭ ھەرىكىتى كىشىنىڭ چېھرىدە گەۋدىلەنگەن نومۇس تۇيغۇسىنى چەكسىز سېھرىي كۈچكە ئىگە قىلىدۇ. نومۇس تۇيغۇسى بولماي تۇرۇپ نومۇسچان يۈز بولمايدۇ. نومۇس تۇيغۇسى

ئىنسانلارغا خاس ئالاھىدىلىك. شۇڭا ھايۋانلاردا مۇنداق تۇيغۇ بولمايدۇ.

ئىنسانىيەتنىڭ ئىپتىخارلىق ئۈلگىسى ھەزرىتى مۇھەممەد ئەلەيھىسسالام ئەڭ ھايالىق ئىدى. ئۇ كىشىلەرنىڭ ئەيىبلەرنى كۆرمەسكە سالاتتى. ئەبۇ سەئىد خۇدرى ئىسىملىك ساھابە: «رەسۇلۇللاھ يۈزى ئېچىلمىغان قىزىنىمۇ بەك ھايالىق ئىدى. ئۇنىڭ بېرەر ئىشىنى ياقىتۇرمىغانلىقىنى چىرايدىن بىلگىلى بولاتتى. ئۇنىڭ ئوڭى سۈزۈك ۋە نېپىز ئىدى. رەسۇلۇللاھ ئالىجاناپ، ھايالىق بولغانلىقتىن كىشىلەر ياقىتۇرمايدىغان ئىشىنى ئۇلارغا يۈزمۇ يۈز تۇرۇپ ئېيتمايتتى» دېگەن.

دېمەك، قىز - ئاياللار ئۈچۈنمۇ شەرم - ھایا ۋە نومۇس تۇيغۇسى ھاياتلىق دېمەكتۇر. ھەتتا ھاياتتىنمۇ قىممەتلىكتۇر. نومۇسنى قوغداش يولىدا جاننى پىدا قىلىش ئەڭ ئاددىي تەلەپتۇر. خۇددى ئۇيغۇر دىيارىدىكى نۇزۇگۇم ۋە يەتتە قىزلىرىمدەك نومۇس ئابىدىلىرى تارىختىن بويان ئىنسانلارنىڭ قەلبىدە سۆيگۈ بىلەن يادلىنىپ كەلمەكتە.

### ھايالىق بولۇش ئىنسان تەبىئىتىنىڭ ساپلىقىدۇر

بىر ئادەمدىكى شەرم - ھایا بىزگە شۇ ئادەمنىڭ ئىمانىنىڭ ۋە ئەدەب - ئەخلاقىنىڭ قانچىلىك دەرىجىدە ئىكەنلىكىنى يۈرۈتۈپ بېرىدۇ. سىز بىر ئادەمنىڭ تېگىشلىك بولمىغان ھەرىكەتتىن ئۆزىنى تارتىۋاتقانلىقى ياكى تېگىشلىك بولمىغان ئىشىنى قىلىپ قويغان ۋاقىتتا چىرايىنىڭ قىزىرىپ كەتكەنلىكىنى كۆرۈپ، ئۇنىڭ قەلبىنىڭ ئويغاق، ئەسلىنىڭ پاك، تەبىئىتىنىڭ ساپ ئىكەنلىكىنى بىلىۋالالايسىز. شۇنداقلا

بىرەر سىنىڭ پەس، گۇناھ ئىشلارنى ھايا قىلماستىن قىلىپ يۈرگەنلىكىنى، ئالغان - قويغىنىنىڭ قانداق ئىكەنلىكىگە پەرۋا قىلمايۋاتقانلىقىنى كۆرگەن ۋاقتىڭىزدا، ئۇنىڭ قولىدىن ياخشى ئىش كەلمەيدىغان كۆڭلى قارا، يۈزى قىپلىن ئادەم ئىكەنلىكىنى بىلىۋالالايسىز.

ئىسلام پەيغەمبىرى ھەزرىتى مۇھەممەد ئەلەيھىسسالام: «ھەر قانداق دىننىڭ بىر ئەخلاقى بار، ئىسلام دىننىڭ ئەخلاقى ھايادۇر» دېگەن. مەرھۇم ئۇستاز مۇھەممەد غەزالى «مۇسۇلماننىڭ ئەخلاقى» ناملىق مەشھۇر ئەسىرىدە مۇنداق دەپ يازىدۇ: «ئىمان بەندە بىلەن پەرۋەردىگارى ئوتتۇرىسىدىكى بۈيۈك ئالاقە بولۇپ، قەلبىنى پاكلاش، ئەخلاقى توغرىلاش، ھەرىكەتنى دۇرۇسلاش قاتارلىقلار بۇ بۈيۈك ئالاقىنىڭ تەلىبى، بەلكى ئۇنىڭ تۇنجى ئىزناسىدۇر. قەلبىنىڭ سەزگۈرلۈكىنى ئاشۇرۇپ، خاتالىقلار ۋە پەس ئىشلاردىن ئۆزىنى تارتىمىغىچە بۇ تەلەپنى ئەمەلگە ئاشۇرغىلى بولمايدۇ. يامان ئىشلارنى قىلىشتىن تەپتار تىماسلىق تەدرىجى ھالدا گۇناھلارنى قىلىشقا قاراپ تەرەققى قىلىدۇ. ئاندىن ئۇنىڭغا ئەگىشىپ ئىماننىمۇ يوقىتىدۇ. ئاخىرىدا ئۆزىنى ئەڭ پەس ۋە تۆۋەن ئورۇندا كۆرىدۇ».

### ھاياتى يوقاتقان ئادەم ئامانەتنىمۇ يوقىتىدۇ

ھاياتىنىڭ يوقىلىشى ئىشەنچ - ئامانەتنىڭ يوقىلىشىدۇر. كىمكى ھاياتى يوقىتىدىكەن، ئۇ ئامانەتنى يەنى كىشىلەرنىڭ ئۇنىڭغا بولغان ئىشەنچىسىنى يوقاتقان بولىدۇ. كىشىلەرنىڭ ئىشەنچىسىگە ئېرىشەلمىگەن ئادەم جەمئىيەتتە قىممەتسىز ئادەم بولۇپ قالىدۇ. مۇنداقلار ئۆزلىرىنىڭ نەپسى ھەۋىسىنى قاندۇرۇش يولىدا



يۈگۈرىدىغان ياۋايىلارغا ئوخشاپ قالىدۇ. مۇنداقلا ئۆزلىرىدىكى ئۇچىغا چىققان شەخسىيەتچىلىك، مەنمەنچىلىك ئىللەتلىرى سەۋەبلىك ئۇلارنىڭ كۆزلىرى ۋە ئەقلى قېلىن پەردىلەر بىلەن پەردىلەنگەن بولۇپ، ئۆزىنى تېخىمۇ ئازدۇرىدىغان، تېخىمۇ قىزىقتۇرىدىغان نەپىسى ھەۋەسلەردىن باشقىسىنى كۆرمەيدۇ.

ئەكسىچە، ئۆزىنىڭ قىلغان خاتالىقلىرى ۋە بەزى يامانلىقلىرىنى باشقىلارنىڭ بىلىپ قېلىشىدىن تەپ تارتىش ھاياتىنىڭ ئۆزىدۇر.

## سەۋرچانلىق گۈزەل ئەخلاق

سەۋر - كۆڭۈل ھاۋايى - ھەۋەسنى ۋە گۇناھ ئىشلارنى قىلىشنى ئىشتىھا قىلىپ تۇرسىمۇ، ئەقىلنىڭ نىداسىغا قولاق بېرىپ، ئاللاھنىڭ رازىلىقىنى ئۈمىد قىلىپ، بۇنداق ئىشلاردىن ئۆزىنى تارتىش، ئازار، كۈلپەتلەرگە، ئوڭۇشسىزلىقلارغا، كېسەللىكلەرگە، نامراتلىققا، مۇسەببەتلەرگە ۋە بالايىئاپەتلەرگە چىداشلىق بېرىپ، ئۆزىنى يوقاتماسلىق دېگەنلىكتۇر. سەۋرنىڭ مۇكاپاتىمۇ چوڭدۇر. قۇرئان كەرىمدىكى: «سەۋر قىلغۇچىلارغا، ئەلشۈەتتە ئۇلارنىڭ قىلغان ئەمەلىدىنمۇ ياخشىراق ساۋاب بېرىمىز.»<sup>1</sup> دېگەن ئايەت بۇنىڭ دەلىلىدۇر.

ھەقىقىي سەۋر ئىنساننى گۇناھ، مەسەيەتلەردىن توسىدۇ ۋە ئۇ ئىشلارنى قىلماسلىققا ئۈندەيدۇ. ھەقىقىي سەۋر ۋە چىدامغا ئىگە بولغان ئادەم ھاياتىدا ئۇچرىغان چوڭ سىناقىلار ئالدىدا تىت - تىت بولمايدۇ، گاڭگىراپ قالمايدۇ، تەقىدىدىن ئاغرىنمايدۇ، ئەكسىچە ئۇنى ئاللاھنىڭ سىنىقى دەپ چۈشىنىپ، قىيىنچىلىقنى يېڭىش ۋە سىناقتىن ئۆتۈش ئۈچۈن كۈچ سەرپ قىلىدۇ. سەۋر كۆپلىگەن كىشىلەر چۈشەنگەندەك، ناھەقچىلىككە، زۇلۇمغا ۋە يامانلىققا كۆز يۇمۇپ جىم تۇرۇش دېگەنلىك ئەمەس، ئەكسىچە، يامانلىقنى قايتۇرۇش، زۇلۇمنى يوق قىلىش ۋە

(1) نەھل سۈرىسى 16 - ئايەت.

ھەققانىيلىقنى جارى قىلدۇرۇش ئۈچۈن ھارماي - تالماي ئىشلەش ۋە بۇ يولدا چىداملىق بولۇش سەۋرنىڭ جەۋھىرىدۇر.

« ساقلاش، سەۋر قىلىش ۋە كۈتۈشلەر دۇنيا قانۇنىيىتى ۋە رەت تەرتىبىدۇر. مەسىلەن: يەرگە ئۇرۇق سېلىپ بولغۇچىلا ئۈنمەيدۇ. ئۈنسىمۇ ھامان ھوسۇل بەرمەيدۇ. بەلكى ئۈنۈپ، ئۆسۈپ يېتىلىپ پىششىق كۈتۈشكە توغرا كېلىدۇ. تۆرەلمىمۇ تولۇق ئىنسان بولۇشى ئۈچۈن ئانىنىڭ قورسىقىدا بىر قانچە ئاي تۇرىدۇ. ۋاقىت دۇنيادىكى ھەر بىر ھەرىكەت ۋە جىملىقنىڭ كىيىمى. ئەگەر بىز ۋاقىتتىن ھالقىپ چىدامسىزلىق قىلساق، چىدىماسلىقنىڭ ئوتىدا ئازابلانغاندىن باشقا قانۇنىيەت بويىچە ھەرىكەت قىلىدىغان شەيئەلەرنىڭ ماھىيىتىدىن ھېچ نەرسىنى ئۆزگەرتەلمەيمىز.

كىرىزىس كۈچىيىپ مۇرەككەپلەشسە، قىيىنچىلىق ئېغىرلىشىپ زۈلمەتلىك كېچە ئۇزارسا، پەقەت سەۋرلا ئىنسانغا گاڭگىراشتىن قوغدايدىغان نۇر، چۈشكۈنلۈك ۋە ئۈمىدسىزلىكتىن قۇتۇلدۇرىدىغان يول ئاتا قىلىدۇ. سەۋر ھەر قانداق ئىنسان دىن ۋە دۇنيالىق ئىشلىرىدا ئېھتىياجلىق بولغان پەزىلەت. ئىنساننىڭ ئىش - ھەرىكىتى، ئارزۇ ئۈمىدلىرى، سەۋرچانلىق ۋە چىدام بىلەن يۇغۇرۇلغان بولۇشى زۆرۈر. بىر ھەدىستە: «سەۋر - چىراقتۇر» دەپ كەلگەن. چىراق قاراڭغۇنى يورۇتقان دەك، سەۋرچانلىقمۇ ئىنساننىڭ توختاۋسىز ئالغا ئىلگىرىلەش يولىنى يورۇتۇپ بېرىدۇ.

بۇ دۇنيا سىناق ۋە ئىمتىھان دۇنياسى بولغانلىقتىن، ئىنسان باشتىن كەچۈرگەن ھەر بىر سىناق ھەرخىل سىناقلار ئىچىدىكى بىر ھالقىدۇر. ئېغىر سىناقلارنىڭ سەۋەبلىرىمۇ يوشۇرۇن بولىدۇ. شۇڭا ئىنسان ئۆزىنى جەڭ مەيدانىكى ئەسكەردەك ھەر سىناققا ھازىر تۇتۇشى زۆرۈردۇر.

كىشىلەر ئادەتتە سەۋر دىن ئىبارەت ھەقىقەتنى ئېسىدىن چىقىرىپ قويۇپ قىيىنچىلىققا دۇچ كەلگەندە ئاگاگىراپ قالىدۇ. بىئارام بولىدۇ. ئىنسان ئوڭۇشسىزلىققا ئۇچرىسا، بېشىغا ئېغىر كۈنلەر كەلسە كەڭ جاھان ئۇنىڭغا تارىيىدۇ. كۈنلەر قىيىنلىشىدۇ. شۇنىڭ بىلەن ئىشنى تېزىرەك بىر تەرەپ قىلىشقا ئۇرۇنىدۇ. سەۋرچانلىق بۈيۈكلۈكنىڭ نامايەندىسى، مۇكەممەللىكنىڭ بەلگىسى، روھنىڭ ئەتراپتىكى ئىشلارغا رەھبەرلىك قىلغانلىقىنىڭ دەلىلدۇر.»<sup>(1)</sup>

### سەۋرچانلىق پىشىپ يېتىلگەنلىكنىڭ ئالامىتى

سەۋرچانلىق پىشقان ئەرلىكنىڭ، يۈكسەك باتۇرلۇقنىڭ ئاساسلىرىدىن بىرىدۇر. ھاياتلىقنىڭ سىناقلىرىغا تۇتۇقسىز ئادەملەر بەرداشلىق بېرەلمەيدۇ. ئادەتتە بىراۋدا يۆتكىمە كىچى بولغان ئېغىر يۈك بولسا، ئۇ كىچىك بالا، كېسەلجان ياكى ئاۋاق كىشىلەرنى ئىشلەتمەيدۇ. بەلكى كۈچلۈك ئەرنى تاللايدۇ. ھاياتلىقمۇ شۇنىڭغا ئوخشاش بولۇپ، ھاياتلىقنىڭ ۋەزىپىسى ھاياتلىقنى بىر باسقۇچتىن يەنە بىر باسقۇچقا كۆتۈرۈشنى پەقەت ئەڭ چىداملىق، سەۋرچان، پىشقان كىشىلەرلا ئۈستىگە ئالالايدۇ. شۇنىڭ ئۈچۈن يېتەكچى ۋە يولباشچىلارنىڭ سىناق ۋە مۇشەققەتلەردىكى نېپىسۋىسى باشقىلارنىڭكىدىن كۆپ بولىدۇ.

(1) ئۇلۇغ ئۇستاز مۇھەممەد غېزىللىنىڭ «خلىق المسلم» ناملىق ئەسىرىدىن قىسقارتىپ ئېلىندى.

### نەپسنىڭ شەھۋانىي ئىستەكلىرىنى پەقەت سەۋرلا تۇرغۇزالايدۇ

ئادەتتە ئۆزى قىزىقىپ كەتمەيدىغان پايدىلىق ئىشلارنى قىلىش، قىزىقىدىغان نەپسانىيەتچىلىكتىن ئۆزىنى تارتىش پەقەت سەۋرچانلىق بىلەنلا ئەمەلگە ئاشىدۇ. چۈنكى ئىرادىلىك كىشىلەر ئۇلۇغۋار غايىنى ئەمەلگە ئاشۇرۇش يولىدا، نەپسنىڭ ۋاقىتلىق ئىستەكلىرىنى سەۋرچانلىقنىڭ سايىسىدا قايرىپ قويالايدۇ ۋە يولغا داۋام قىلىدۇ. ئۆرۈكنى پىششىقتىن بۇرۇن قېقىۋەتكەن باغۋەن مول ھوسۇلدىن مەھرۇم قالىدۇ. شۇڭا «سەۋر قىلساڭ غورىدىن ھالۋا پۈتىدۇ» دېگەن ھېكمەت بار. ئىنسان ئۆزىنى سەۋر بىلەن قورالاندۇرۇپ، قىيىنچىلىقلار ئالدىدا تەمتىرەپ قالمايدىغان، مەنزىل يىراق بولسىمۇ ئۈمىدىسىزەنمەيدىغان، مەسئۇلىيەتچانلىق قانچىلىك ئېغىر بولسىمۇ ئۈستىگە ئېلىشتىن قورقمايدىغان، ئىرادىلىك، پاراسەتلىك، قىيىنچىلىقتىن كېيىن ھامان ئوڭايلىقنىڭ، قاراڭغۇلۇقتىن كېيىن يورۇقلۇقنىڭ بولىدىغانلىقىغا ئىشىنىدىغان ئۈمىدۋارلىق، يىراقنى كۆرەر، تەدبىرلىك بولۇشى لازىم.

### سەۋرچانلىق گۈزەل ئەخلاق

سەۋر قىلىش ۋە چىداملىق بولۇش ھەر قانداق بىر ئادەمدە بولۇشقا تېگىشلىك ئېسىل ئەخلاق ۋە ئالىجاناب پەزىلەتلەرنىڭ بىرى. سەۋر بىلەن چىدام ئىنسان ئۆزىنىڭ روھى ۋە نەپسىي خاھىشى بىلەن كۈرەش قىلىش ئارقىلىق ئېرىشىدىغان گۈزەل ئەخلاق بولۇپ، بىر ھەدىستە: «ھېچكىمگە سەۋردىن ئارتۇق كەڭ سوۋغا بېرىلگىنى يوق»<sup>1</sup>

(1) ئۇسۇلى خەمسەدە رىۋايەت قىلىنغان.

دېيىلگەن، چۈنكى سەۋرچانلىق بىلەن چىدام ئىنساننىڭ پىشىپ يېتىلگەنلىكىنىڭ ئالامىتىدۇر.

### سەۋرنىڭ ئەھمىيىتى

ئىنسان رېئال تۇرمۇشتا تەقدىرنىڭ نۇرغۇن سىناقلىرىغا ئۇچرايدۇ. بەزىلىرى شۇ ئوڭۇشسىزلىقلارغا ۋاپىسە تەقدىردىن ۋە زاماندىن ئاغرىنىدۇ، سىناقلار ئالدىدا تەمتىرەيدۇ، بۇنى ھەرگىزمۇ ئاللاھ تەرىپىدىن كەلگەن سىناق دەپ قارىمايدۇ. نەتىجىدە شۇ سىناقلاردىن ئۆتەلمەي بىر ئۆمۈر قايمۇقىدۇ. بەزىلەر بولسا سىناق ۋە كۈلپەتلەرگە دۇچ كەلگەن ۋاقىتتا، بۇ سىناق ۋە كۈلپەتلەرنى يېڭىش ئۈچۈن بارلىق سەۋەبلەرنى ۋە تىرىشچانلىقلارنى كۆرسىتىش بىلەن بىرگە ئاللاھنى ئەسلىەيدۇ، ئۇنىڭدىن ياردەم سورايدۇ. نەتىجىدە ئاللاھ ئۇنىڭ مۇشكىلاتلىرىنى ئاسانلاشتۇرۇپ، سىناقلاردىن ئۆتۈشكە ياردەم قىلىدۇ ھەمدە ئۇنىڭ سەۋر قىلغانلىقىغا ۋە چىداملىق بولغانلىقىغا كاتتا ئەجىر ۋە ساۋاب بېرىدۇ. بۇ ھەقتە قۇرئان كەرىمدە: «سەۋر قىلغۇچىلارغا ئەلۋەتتە، ئۇلارنىڭ قىلغان ئەمەلىدىنمۇ ياخشىراق ساۋاب بېرىمىز» دەپ كۆرسىتىلگەن.

چىداملىق بولۇش تۇرمۇشقا ئادىل قارايدىغان كىشىلەرنىڭ شوئارى، پىشىپ يېتىلگەن كىشىلەرنىڭ تۇرمۇش مىزانى بولۇپ، سەۋر بىلەن بىر ئورۇندا تۇرىدۇ. لېكىن ئۇنى ئەمەلگە ئاشۇرۇش سەۋرنى ئەمەلگە ئاشۇرۇشتىن قىيىن. شۇڭا چىداملىق بولۇش ئۈچۈن سەۋرچان بولۇش كېرەك.

### ناھەقچىلىككە سۈكۈت قىلىش سەۋرچانلىق ئەمەس

نۇرغۇن كىشىلەر ئاللاھ تائالا ساۋاب ۋە كوپ ئەجىر بېرىشنى ۋەدە قىلغان سەۋرچانلىقنى توغرا چۈشەنمەستىن، زۇلۇمغا، ناھەقچىلىككە ۋە ئېزىلىشكە رازى بولۇپ قاراپ تۇرۇش قاتارلىقلارنى سەۋردىن سانايدۇ. بۇ ئىنتايىن خاتا چۈشەنچە بولۇپ، ئاللاھ تائالا مۇنداق قىلغۇچىلارنى يامان كۆرىدۇ. قۇرئان كەرىمدىكى: «ئۆزلىرى مىڭلارچە تۇرۇقلۇق، ئۆلۈمدىن قورقۇپ، يۇرتلىرىدىن قېچىپ چىققان كىشىلەردىن خەۋىرىڭ يوقمۇ؟<sup>(1)</sup> ئاللاھ ئۇلارنى «ئۆلۈڭلار» دېدى (ئۇلار ئۆلدى). ئاندىن كېيىن ئاللاھ ئۇلارنى تىرىلدۈردى، ئاللاھ ئىنسانلارغا ھەقىقەتەن مەرھەمەتلىكتۇر ۋە لېكىن ئىنسانلارنىڭ كۆپچىلىكى (ئاللاھنىڭ نېمىتىگە) شۈكۈر قىلمايدۇ»<sup>(2)</sup> دېگەن ئايەتتە قىسسىسى بايان قىلىنغان ئىنسانلارمۇ زۇلۇمغا رازى بولۇپ، ئۇنىڭغا قارشى چىقىشنى تەرك ئەتكەنلىكى ئۈچۈن ئاللاھ تائالانىڭ غەزىبىگە ئۇچرىغانلار ئىدى.

(1) بۇ ئايەتتە بەنى ئىسرائىلدىن بىر قەۋمنىڭ قىسسىسى بايان قىلىنىدۇ: پەيغەمبىرى ئۇلارنى دۈشمەنگە قارشى جىھاد قىلىشقا بۇيرۇغان. ئۇلار ئۆلۈمدىن قورقۇپ يۇرتلىرىدىن قېچىپ چىققان، ئاللاھنىڭ قازاسى بىلەن ئۇلارنىڭ ھەممىسى بىرلا ۋاقىتتا ئۆلگەن، ئاندىن پەيغەمبىرنىڭ دۇئاسى بىلەن تىرىلگەن.

(2) بەقەرە سۈرىسى 243 - ئايەت.

## مەنبەي بايلىق بەخت - سائادەت

بەختكە ئېرىشىش ھەممە ئادەمنىڭ ئارزۇسى، مەيلى ساددا پىكىرلىك ئادەتتىكى كىشىلەر بولسۇن ياكى يېتىشكەن مۇتەپەككۈر، ئالىم بولسۇن ھامان بەختكە ئېرىشىشنى ئىستەيدۇ. شاھلار ئۆزلىرىنىڭ ھەشەمەتلىك ئوردىلىرىدا بەخت ئۈچۈن ئاھ ئۇرسا، گادايلار غەربانە كۆلبىلىرىدە بەخت ئىزدەپ چوت سوقىدۇ ۋە ئەڭ شېرىن چۈشلەرنى كۆرىدۇ. كېسىپ ئېيتىش كېرەككى، مەنبەيىتى ساغلام، ئەقىل - ھوشى جايىدا بولغان ھەر قانداق ئادەم ئۆزىگە جاپا - مۇشەققەت ئىزدەيدۇ، ئۆز بەختسىزلىكىگە رازى بولمايدۇ. بىراق ئۇ ئاھ ئۇرۇپ، بۇ چوت سوقۇپ ئىزدەۋاتقان، ئىنتىلىۋاتقان بەخت زادى قەيەردە؟ ھەقىقىي بەخت زادى نېمىدە؟ بەختنىڭ ئۆلچىمى بارمۇ؟

تارىختا تالايلىغان كىشىلەر بەخت ئىزدەپ ياشىدى. ئۇنىڭ ئۈچۈن توختاۋسىز كۈرەش قىلىپ كەلدى. بىراق ھەقىقىي بەختنىڭ نېمە ئىكەنلىكىنى بىلمىگەن نۇرغۇن كىشىلەر بەخت ئەسلا مەۋجۇت بولمىغان جايلاردىن بەخت ئىزدەپ خۇددى باياۋاندىن گۆھەر ئىزدىگەن كىشىدەك ھالسىرىغان، سالىپانغان ھالدا قۇرۇق قول قايتىشتى. دەرۋەقە كىشىلەر ئۇزاق ئەسىرلەردىن بۇيان ماددىي مەئىشەتكە چۆككەنسىرى، نەپسىي خاھىشلىرىغا بېرىلگەنسىرى يېڭى كىرىزىسلارغا يېتىپ قېلىشتىن باشقا ھېچقانداق نەتىجىگە ئېرىشەلمىدى. ئۇنداقتا بەخت زادى نەدە؟ ئۇ نېمىدە؟

بىر مۇنچە كىشىلەر باي - باياشات بولۇشنى بەخت ھېسابلىشىدۇ. بىراق بىز تۇرمۇش سەۋىيىسى پەۋقۇلئاددە يۇقىرى كۆتۈرۈلگەن، ماددىي



تۇرمۇش ۋاسىتىلىرى قولاي بولغان، يېمەك - ئىچمەكتىن غەم - ئەندىشىسى بولمىغان، تۇرالغۇلىرى، قاتناش ۋاسىتىلىرى ھەتتا يېزا ئىگىلىككە قەدەر يۈكسەك دەرىجىدە ماشىنىلاشقان، زامانىۋىلاشقان، ئومۇمەن باياشاتچىلىققا تولغان تەرەققى تاپقان ئەللەرگە قارايدىغان بولساق، شۇ ئەل پۇقرالىرىدىن نۇرغۇنلىغانلىرى ھەر ۋاقىت تۇرمۇشنىڭ مەنسىزلىكى، قەلب ئازادلىكىدىن مەھرۇم ئىكەنلىكلىرىدىن قاقشايدۇ. بەختلىك بولۇش ئۈچۈن باشقا يوللارنى ئىزدەپ يۈرىدۇ. لېكىن يەنىلا ئۆزلىرى بىزارلىق ھېس قىلىۋاتقان بۇرۇقتۇرما، بىر خىل قېلىپتىكى تۇرمۇشتىن قۇتۇلالمايدۇ. چۈنكى ئىنسان تەن ۋە روھتىن پۈتۈلگەن يارالما. ئۇ فىزىئولوگىيىلىك جەھەتتىن ئاش نانىغا موھتاج بولغاندەك، روھىي جەھەتتىنمۇ مەنئى ئوزۇققا موھتاج بولىدۇ.

جىسمانىي ئېچىرقاش تەننى زەئىپلەشتۈرۈپ، ئىنساننى نورمال جىسمانىي مەشغۇلات ئىمكانىيىتىدىن مەھرۇم قىلسا، مەنئى ئېچىرقاش ئىنساننى ساغلام تەپەككۈر قىلىشتىن مەھرۇم قىلىدۇ. بۇ مەھرۇملۇق ھەر بىر ئىنسان ئۈچۈن بىر پاجىئەدۇر. پاجىئە بولغاندىمۇ ھەر قانداق بىر پاجىئەنى بېسىپ چۈشىدىغان، ئۆز ئىچىدىن تۈگىشىش پاجىئەسىدۇر.

نۇرغۇن ئىنسانلار ماددىي ئېھتىياجىنى ئالدىنقى ئورۇنغا قويۇۋېلىپ، ماددىي يۈكسەكلىكنىڭ يۇقىرى پەللىسىگە ئىنتىلىدۇ. ئۇلار ئۆزلىرى ئارزۇ قىلغان ئاشۇ ماددىي پاراغەتلەردە بىر قىسىم نەرسىلەرگە ئېرىشكەندەك قىلغان بىلەن، يەنە بىر قىسىم قىممەتلىك نەرسىلىرىدىن مەھرۇم قېلىۋاتقانلىقىنى ئاستا - ئاستا ھېس قىلىشماقتا.

دېمەك مال - دۇنيانىڭ كۆپ بولۇشى، قورساقنىڭ توق، كىيىمنىڭ پۈتۈن بولۇشىلا بەختتىن دېرەك بەرمەيدۇ. بۇ بەختنىڭ ئەمەلگە

ئېشىشىدىكى ئاساسىي ئامىل تېخىمۇ ئەمەس. ئەكسىچە مال - دۇنيانىڭ كۆپ بولۇشى بىر مۇنچە كىشىلەردە تولا چاغلاردا غەم - قايغۇنىڭمۇ كۆپ بولۇشىغا سەۋەب بولۇپ، ئاخىرەتتلا ئەمەس، دۇنيادىمۇ بۇ كىشىگە نىسبەتەن بىر ئاپەت بولۇپ قېلىشى مۇمكىن.

### بەخت بالا - چاقىدىمۇ ئەمەس

بالىلار ھاياتلىقتىكى گۆھەرلەر. خۇددى ئەجدادلار «بالىلىق ئۆي بازار، بالىسىز ئۆي مازار» دېگەندەك، بالىلارسىز تۇرمۇشنى ئويلاش قىيىن. بىراق بۇنىڭلىق بىلەنلا بەخت بالىلاردا دېيەلمەيمىز. چۈنكى ئاتا - ئانىسىغا ۋاپادارلىق بىلەن ياخشى، ھەقلىق يوسۇندا جاۋاب قايتۇرۇش ئورنىغا، ئۇلارنى تۈزكۈرلەرچە قاقشاتقان بالىلارمۇ ئاز ئەمەس.

### بەخت پەن - تېخنىكىدىمۇ ئەمەس

بىزگە يىراقنى يېقىن، مۇشكۈلنى ئاسان قىلىپ بېرىپ تۇرمۇشىمىزغا ھېسابسىز قولايلىقلارنى بەخش ئەتكەن پەن - تېخنىكىمۇ بىزنى بەختلىك قىلىشقا قادىر ئەمەس. ئەنگىلىيىنىڭ ھازىرقى زامان پەيلاسۇپى روسسېل «ئىنسانلار تەبىئەت بىلەن كۈرەشتە پەن - تېخنىكىغا تايىنىپ غەلبە قىلدى. بىراق ئۆزى (يەنى روھى) بىلەن بولغان كۈرەشتە غەلبە قىلالمىدى. بۇ كۈرەشتە پەن - تېخنىكا ئەسقاتمىدى» دەپ يازىدۇ.

### بەخت مەنئىيەتتە، ئۆزىمىزدە

بەخت دېگەن مەنئىيەتكە تەئەللۇق ئۇقۇم. شۇڭا ئۇنى كۆز بىلەن كۆرۈپ، تارازا بىلەن ئۆلچىگىلى بولمايدۇ. ئۇنى بايلىق كانلىرىدىن

ياكى ئوردا خەزىنىلىرىدىن تاپقىلى بولمايدۇ. ئۇنى پۇلغا سېتىۋالغىلى بولمايدۇ، شۇڭا پەيغەمبەر ئەلەيھىسسالام بىر ھەدىستە: «ھەقىقىي بايلىق ماددىي بايلىق ئەمەس، روھىي بايلىقتۇر» دەپ كۆرسەتكەن. بەخت شۇنداق نەرسىكى، ئىنسان ئۇنى تۇرمۇشنىڭ ھەممە تەرەپلىرىدە ھېس قىلىپ تەڭداشسىز لەززەتكە نائىل بولالايدۇ. ئۇ قەلبنىڭ ئارامى، ۋىجداننىڭ راھىتى، كوڭۈلنىڭ روشەنلىكىدۇر. ئۇنىڭغا ئېرىشكەن كىشىنىڭ يۈرىكىنىڭ ئەڭ چوڭقۇر قاتلاملىرىدىن تىرىقنىڭ ئۇچلىرىغىچە ئازادلىك بولىدۇ. بەخت ئىنسان قەلبىدىن ئۇچۇپ تۇرىدۇكى، ئۇ سىرتتىن ئىمپورت قىلىنمايدۇ. ئۇنى ئاللاھتىن باشقا ھېچكىم ئاتا قىلالمايدۇ.

ھەقىقىي بەختكە ئېرىشكەن كىشىلەر باشلىرىغا ھەر قانداق بالايى - قازا، دىشۋارچىلىق كەلسمۇ پىسەنت قىلمايدۇ، تۇرمۇش ئۇلارنى مۇشەققەتلىرى بىلەن كۈتۈۋالسىمۇ، ئۇلار ھاياتلىققا مەردانە ھالدا كۈلۈمسىرەيدۇ.

## خورما دەرىخى ۋە مۆمىن ئادەم\*

ئىستىلىستىكىلىق ۋاسىتىلەر ئىچىدە ئەڭ كۆپ ئىشلىتىلىدىغان ۋاسىتىلەرنىڭ بىرى ئوخشىتىش بولۇپ، مەلۇم بىر ئۇقۇمنى چۈشەندۈرۈشتە ئۇنىڭ رولى ئىنتايىن زور. چۈنكى ئۇ تىلنىڭ كونكىرېت، جانلىق ئوبرازلىق بولۇشىغا ياردەم بېرىپ، كىشىلەرنىڭ چۈشىنىشىنى ئوڭايلاشتۇرىدۇ. ئوخشىتىش ئارقىلىق ئوي-پىكىرنى ۋە چوڭقۇر بىر مەزمۇننى ئوبرازلىق ئۇقتۇرغىلى بولىدۇ.

پەيغەمبەر ئەلەيھىسسالام بىر ھەدىستە: «دەرەخلەر ئىچىدە ياپرىقى تۆكۈلمەيدىغان، ھەر دائىم ئاللاھنىڭ ئىزىنى بىلەن مېۋە بېرىپ تۇرىدىغان بىر دەرەخ بار، ئۇ مۆمىنگە ئوخشايدۇ. ئۇ بولسا، خورما دەرىخىدۇر»<sup>(۱)</sup> دېگەن. چۈنكى خورما دەرىخىدە ھەقىقىي مۆمىن ئادەمنىڭ ماددى ۋە مەنىۋى سۈپەتلىرى گەۋدىلەنگەن:

1. خورما دەرىخى تۈپتۈز ئۆسىدىغان دەرەخ، ئۇنىڭ ئەگرى ياكى سىڭايان يېرى يوق. مۆمىن كىشىمۇ شۇنداق تۈز بولىدۇ. بىر ئاللاھقا ئىشىنىدۇ، ھەمىشە ئىنسانلارغا پايدىلىق ياخشى ئىشلارنى قىلىش بىلەن بولىدۇ، ئىلاھىي تەلىماتلاردىن قايرىلىپ كەتمەيدۇ. ئۇ ئوي-پىكىردە تۈز، ئېتىقادتا توغرا، سۆزىدە راستچىل، ئىش-ھەرىكىتىدە دۇرۇس بولىدۇ.

\* دوكتور ئابدۇلئەزىز رەھمەتۇللاھنىڭ ماقالىسىدىن  
(1) ئىمام مۇسلىم رىۋايىتى

2. خورما دەرەخىنىڭ يىلتىزى يەرنىڭ ئاستىغا پېتىپ كەتكەن، شاخلىرى كۆككە تاقاشقان بولىدۇ. مۆمىن كىشىمۇ شۇنداق بولىدۇ. ئۇنىڭ ئىمانى مۇستەھكەم بولۇپ، ئۇنىڭ قىلغان ياخشى ئىشلىرى ئاللاھقا خۇددى خورما دەرەخىدەك كۆتۈرىلىدۇ.

3. خورما دەرەخى مەزمۇت ۋە كۈچلۈك بولۇپ، ئۇنىڭ بويى ئاسمانغا تاقاشسىمۇ بوران-چاپقۇنلار ئۇنى تەۋرىتەلمەيدۇ. مۆمىن ئادەممۇ شۇنىڭغا ئوخشاش بولۇپ، ئۇنى بالايى-ئاپەتلەر، مۇسەبەتلەر ۋە ئېغىر كۈنلەر يىقىتالمايدۇ. چۈنكى مۆمىن ئادەم دېگەن سەۋرچان كېلىدۇ.

4. خورما دەرەخىنىڭ تاشقى كۆرۈنىشى گۈزەل، مېۋىسىمۇ تەملىك كېلىدۇ. مۆمىن ئادەممۇ شۇنىڭغا ئوخشاش بولۇپ، ئۇنىڭ تاشقى كۆرۈنىشى پاكىز، رەتلىك ۋە يېقىملىق بولىدۇ، دىلىمۇ پاك، تەبىئىتى ساپ بولىدۇ، يامان قىلىق، بەتئىيەتلىك، كۆرۈلمەسلىك، پىخسىقلىق، قورقۇنچاقلىق ۋە باشقا يامان ئىللەتلەردىن خالىي بولىدۇ. ئىنسانلارغا مەنپەئەتلىك بولىدۇ.

5. خورما دەرەخىنىڭ ھەممە يېرى پايدىلىق. ئۇنىڭ مېۋىسى يېيىلىدۇ، ئوزۇقلۇقى يۇقىرى بولىدۇ. ياغچى چەللە باراڭ ياساشقا، شاخلىرى قەپەس ياساشقا، ياپراقلىرى سېۋەت ياساشقا، پاخاللىرى ئارغامچا ياساشقا ئىشلىتىلىدۇ، مېۋىسىنى ئىنسانلار يېسە، ئوزۇقنى ھايۋانلارغا ھەلەپ قىلىپ بېرىلىدۇ. مۆمىن ئادەممۇ شۇنىڭغا ئوخشاش ھەممە تەرەپتىن پايدىلىق بولىدۇ، ئۇنىڭ ئەقلى ھەققانىيلىقىنى ئويلايدۇ، تىلى راست ۋە پايدىلىق سۆزلەرنى سۆزلەيدۇ، غەيۋەت قىلمايدۇ، گەپ توشۇمايدۇ، تۆھمەت چاپلىمايدۇ. شۇڭا ھەركىم مۆمىن

ئادەمدىن ياخشىلىق كۈتىدۇ، ئۇنىڭدىن يامانلىق كەلمىگەچكە ئۇنىڭغا ھەركىم ئىشىنىدۇ ۋە خاتىرجەم بولىدۇ.

6. خورما دەرىخىنىڭ مېۋىسى يىل بويى ئۈزۈلۈپ قالمايدۇ، يىل بويى بازارغا كىرىدۇ. خورما غۇرا ھالىتىدىمۇ، پىشقان ھالىتىدۇ، قۇرۇغان ھالىتىدىمۇ يېپىلىدۇ. مۆمىن ئادەممۇ شۇنداق بولىدۇ. ئۇ ئەتراپىدىكىلەرگە توختاپ قالماي ئۈزۈلۈكسىز پايدا-مەنپەئەت يەتكۈزىدۇ، ياردەم قىلىدۇ، سىلەر-رەھىم قىلىپ يوقلايدۇ.

7. خورما دەرىخىگە چالما ئاتىسىڭىز مېۋە تاشلاپ بېرىدۇ، مۆمىن ئادەممۇ يامانلىقىنى يامانلىق بىلەن ئەمەس، بەلكى ياخشىلىق بىلەن قايتۇرىدۇ. پەيغەمبىرىمىز ھەزرىتى مۇھەممەد ئەلەيھىسسالام بۇ ماۋزۇدا ئەڭ ئېسىل ئۇلگىدۇر. ئۇ ئۆزىگە بەرمىگەنلەرگە بەرگەن، ئۆزىگە يامانلىق قىلغانلارغا ياخشىلىق قىلغان، ئۆزىنى يوقلىمىغانلارنى يوقلىغان، يامانلىق قىلغانلارنى كەچۈرۈۋەتكەن.

8. خورما دەرىخى يىل بويى ياپراقلىق ھالەتتە ياپ-يېشىل تون كىيگەن بولىدۇ. مۆمىنمۇ گۈزەل ئەخلاق، تەقۋالىق ۋە ئالىيىجانابلىق تونىنى ئۆمۈر بويى سالمايدۇ.

9. خورما دەرىخىنىڭ سايىسى يېنىك بولۇپ، ئەتراپتىكى زىرائەتلەر ۋە دەل-دەرەخلەرنىڭ ئۆسۈپ يېتىلىشىگە توسقۇنلۇق قىلمايدۇ، زىيان يەتكۈزمەيدۇ. مۆمىن ئادەممۇ ئەتراپىدىكى خوشىنىلىرىغا، دوست-بۇرادەرلىرىگە، خىزمەتداشلىرىغا ئېغىرچىلىق سالمايدۇ، زىيان يەتكۈزمەيدۇ.

دېمەك، مۆمىن ئادەم خۇددى خورما دەرىخىگە ۋە مېۋىسىگە ئوخشاش ئىنسانلارغا ھەمىشە پايدىلىق ۋە مەنپەئەتلىك بولىدۇ.

## سىلىق ۋە ئەدەبلىك سۆزلەش گۈزەل ئەخلاقنىڭ مېۋىسىدۇر

تىل — ئىنسانلارنىڭ ئۆزئارا ئالاقىلىشىش، پىكىر، ئىدىيە، ھېسسىيات ئالماشتۇرۇش قورالى. بىر شەخسنىڭ سۆزلەش سەنئىتى شۇ شەخسنىڭ بىلىمى، ئىقتىدارى، ئەخلاق - پەزىلىتى، مەدەنىيەت سەۋىيىسىنى ئىپادىلەپ بېرىدۇ. سۆزلەش ماھارىتى دۇنيادىكى ھەر قانداق بىر ھۈنەر - سەنئەتنىڭ ئالدىدا تۇرىدىغان ئالاھىدە چوڭ سەنئەت.

ئىسلام دىنى تىلدىن ئىبارەت بۇ قورالنى قانداق جايلارغا ئىشلىتىش ۋە ئۇنى تىزگىنلەشنى ئۆگەتكەن. قۇرئان كەرىمنىڭ: «ئۇلارنىڭ يوشۇرۇن سۆھبىتىنىڭ تولىسىدا ياخشىلىق يوقتۇر، پەقەت سەدىقىغە ياكى ياخشىلىققا ياكى كىشىلەرنى ئەپلەشتۈرۈشكە بۇيرىغان كىشىلەر(نىڭ يوشۇرۇن سۆھبىتى) بۇنىڭدىن مۇستەسنا»<sup>(1)</sup>.

ياخشى سۆز قىلىش ۋە تىلنى ھەمىشە شۇنداق ياخشى سۆزلەشكە ئادەتلەندۈرۈش مۇسۇلماننىڭ ئەخلاقىدىن بىر پارچىدۇر. چۈنكى كۆڭۈلدىكى ياخشى ئىبارىلەر بىلەن ئىپادىلەپ بېرىش ئېسىل ئەخلاقىتىن سانىلىدۇ. ئاللاھ تائالا ئۆز ۋاقتىدا ئىسرائىل ئەۋلادىدىن ئالغان ئەھدىدىمۇ چىرايلىق سۆز قىلىشنى شەرت قىلغان. «ئۆز ۋاقتىدا بىز ئىسرائىل ئەۋلادىدىن ئاللاھتىن باشقىسىغا ئىبادەت قىلماسلىققا،

(1) نىسا سۈرىسى 114-ئايەت.

ئاتا - ئانىغا، ئۇرۇغ - تۇغقانلارغا، يېتىملەرگە، مەسكەنلەرگە ياخشىلىق قىلىشقا، كىشىلەرگە ياخشى سۆز قىلىشقا، ناماز ئوقۇشقا، زاكات بېرىشكە ئەھدە ئالدۇق»<sup>(۱)</sup>.

بۇ ئايەتتە كىشىلەرگە چىرايلىق سۆز قىلىش ناماز بىلەن زاكاتنىڭ ئالدىدا كەلگەن.

سېلىق ۋە ئەدەپلىك سۆزلەش كىشىلەرنىڭ مۇھەببىتىنى ۋە ئىخلاسىنى قازىنىشنىڭ يولى. شۇڭا قۇرئان كەرىم پەيغەمبىرىمىز ھەزرىتى مۇھەممەد ئەلەيھىسسالامنى ماختاپ: «ئاللاھنىڭ رەھىمىتى بىلەن سەن ئۇلارغا مۇلايىم بولىدۇڭ، ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كەتكەن بولاتتى دېگەن»<sup>(۲)</sup>. ئەكسىچە، قوپال ۋە يامان سۆز ئۆزىگە نەپرەت ۋە دۈشمەنلىك تېپىشتىن باشقىسىغا يارىمايدۇ. «تىغ يارىسى ساقىيىدۇ، تىل يارىسى ساقايمايدۇ» دېگەن ھېكمەت بۇ مەنىنى ئىپادىلەيدۇ.

تىلنى ئاللاھ تائالا ياخشى يولغا قوللىنىشقا ۋە ياخشى سۆز قىلىشقا ياراتقان. ياخشى ھەر جايدا ئالاقىشقا لايىق بولىدۇ، ھەتتا ئاللاھ تائالانىڭ نەزىرىدىمۇ ياخشى سۆزنىڭ قىممىتى يۇقىرىدۇر. قۇرئان كەرىمدىكى: «ياخشى سۆز ئاللاھنىڭ دەرگاھىغا ئۆزلەيدۇ، ياخشى ئەمەل ئۇنى كۆتۈرىدۇ» دېگەن ئايەت بۇ مەنىنى ئىپادىلەيدۇ<sup>(۳)</sup>.

(1) بەقەرە سۈرىسى 83- ئايەت.

(2) ئال ئىمران سۈرىسى 159 - ئايەت.

(3) فاتىر سۈرىسى 35 - ئايەت.



پەيغەمبەر ئەلەيھىسسالام: «كىمكى ئاللاھقا ۋە ئاخىرەت كۈنىگە ئىشىنىدىكەن، ياخشى سۆز قىلسۇن ياكى سۈكۈت قىلسۇن» دېگەن<sup>(1)</sup>.

پەيغەمبەر ئەلەيھىسسالام: «چىرايلىق سۆزدە سەدىقنىڭ ساۋابى بار»<sup>(2)</sup> دېگەن.

---

(1) مۇسلىم رىۋايىتى.

(2) ئىمام بۇخارى ۋە مۇسلىم رىۋايىتى.

## مۇنازىرىلىشىشنىڭ ئەدەب- قاندىلىرى

ئىنسانلار بىر-بىرى بىلەن ئارىلىشىپ ياشايدىغان ۋە بىر-بىرىنىڭ ھەمكارلىقىغا ھەمىشە مۇھتاج بولىدىغان مەۋجۇدات بولغانلىقى ۋە ئىنسانلارنىڭ كۆز قاراشلىرى، تەپەككۈر قىلىش تەرزى، شۇنداقلا چۈشىنىش سەۋىيىسى بىر خىل بولمىغانلىقى سەۋەبلىك، ئۇلار ئوتتۇرىسىدا ئىختىلاپلار ۋە قارىمۇقارشى پىكىرلەر مەۋجۇد بولۇپ تۇرىدۇ. بۇ مۇشكىلنى ھەل قىلىشنىڭ ئەڭ ياخشى چارىسى مۇنازىرىلىشىش ئارقىلىق ئورتاق بىر پىكىرگە كېلىشتۇر. سۆھبەت ۋە مۇنازىرىلەر ئارقىلىق بىر-بىرىنى چۈشىنىش ئىنسانلارغا خاس ئالاھىدىلىكتۇر.

دۇنيادا ھەر قانداق بىر ئىشنىڭ ئۆزىگە خاس ئەدەب- ئەخلاقى بولغىنىدەك، مۇنازىرىنىڭمۇ ئۆزىگە خاس ئەدەب- ئەخلاقى باردۇر. مۇنازىرىنىڭ غەلبىلىك نەتىجىگە ئېرىشىشى ۋە ئۇنىڭ ئىلمى قىممەتكە ئىگە بولۇشى ئۈچۈن ئۇنىڭ ئەدەب- ئەخلاقىغا رىئايە قىلىش تولىمۇ زۆرۈردۇر.

ئاللاھ تائالانىڭ مۇنۇ سۆزى مۇنازىرە ئەدەب- ئەخلاقىنىڭ ھەممىنى ئۆز ئىچىگە ئالىدۇ: ﴿وَجَادِلْهُمْ بِالَّتِي هِيَ أَحْسَنُ﴾ يەنى «ئۇلار بىلەن ئەڭ چىرايلىق رەۋىشتە مۇنازىرىلەشكىن»<sup>(1)</sup>.

(1) نەھل سۈرىسى 125-ئايەت

بەزى مۇنازىرىلەر باشلانماي تۇرۇپ تۈگەپ قالىدۇ. بۇ ئۇنىڭ ئەدەب-ئەخلاقىغا رىئايە قىلمىغانلىقتىن بولىدۇ. غەلبىلىك مۇنازىرە ھەر ئىككى تەرەپتە ئۇنىڭ ئەدەب-ئەخلاقلىرى تولۇق بولغان مۇنازىرىدۇر. مۇنازىرىنىڭ ئەڭ ئاساسلىق ئەدەب-ئەخلاقى ئۈچ تۈرلۈك بولۇپ، ئۇلار: مۇنازىرىلىشىشنىڭ شەرتى، مۇنازىرە ئەسناسىدىكى ئەدەب-ئەخلاقىلار، مۇنازىرىدىن كېيىنكى ئەدەب-ئەخلاقىلار.

### مۇنازىرىلەشكۈچىلەردە بولۇشقا تېگىشلىك شەرتلەر

ئالدى بىلەن مۇنازىرىلەشكۈچىلەرنىڭ نىيىتىنىڭ توغرا بولۇشى شەرت. نىيەتنىڭ توغرا بولۇشىدىن مەقسەت ھەققەت ۋە توغرىلىق قايسى تەرەپتە بولسا ئۇنى قوبۇل قىلىپ كۈچلەندۈرۈشنى نىيەت قىلىش دېگەنلىكتۇر. ئەكسىچە، مۇنازىرە ئارقىلىق ئۆزىنىڭ گەيدانلىقىنى ئىزھار قىلىش ياكى قارشى تەرەپنى قانداقلا بىر يول بىلەن چۈشۈرۈش، ئۆزىنىڭ پىكىرى گەرچە ھەقىقەتكە ئويغۇن كەلمىسۇمۇ، ئۇنى كۈچكە ئىگە قىلىش نىيىتى بىلەن مۇنازىرىگە كىرىش مۇنازىرىدىن ھېچقانداق ئىجابىي نەتىجە بەرمەيدۇ. مۇنازىرىلەشكۈچىلەرنىڭ مۇنازىرىلىشىدىن ماۋزۇ ھەققىدە تولۇق مەلۇماتلىق بولۇشى لازىم. شۇنىڭدەك مۇنازىرىلەشكۈچىلەرنىڭ راستچىل بولۇشى، دەۋاسىدا ۋە كەلتۈرگەن دەلىل-پاكتىلىرىدا سەمىمى، توغرا بولۇشى، كۈچلەندۈرمەكچى مەسلىنىڭ توغرىلىقىغا ۋە ھەقىقىي ئۆزى ئىشىنىدىغان بولۇشى ۋە سەۋرچان بولۇشى ئاچچىقلاپ قالماسلىقى تەلەپ قىلىنىدۇ.

### مۇنازىرە ئەسانسىدىكى ئەدەپ-ئەخلاقىلار

مۇنازىرە ئەسانسىدا بولۇشقا تېگىشلىك ئەدەپ-ئەخلاقىلارنىڭ بېشىدا تەرەپلەر ئوتتۇرىسىدىكى ئىختىلاپسىز مەنبەگە ئىتتىپاقلىشىش مەسىلىسى كېلىدۇ. بۇ دېگەنلىك مۇنازىرنى باشلاشتىن ئاۋۋال، ئىختىلاپلاشقاندا مۇراجىئەت قىلىش ئۈچۈن تەرەپلەر ئۆز ئارىسىدىكى ئەسلى مەنبەگە كېلىشىۋېلىش لازىم. ئەسلى مەنبە مۇنازىرە ماۋزۇسىنىڭ تەبىئىتىگە قاراپ يا ئەقلىي قانۇنلار ياكى نەقلىي مەنبەلەر بولىدۇ. ئاندىن مۇنازىرنى بىرلىككە كېلىنگەن مەسىلىلەردىن باشلاش لازىم. چۈنكى مۇنداق قىلىش ھەر ئىككى تەرەپنىڭ بىر-بىرىنىڭ كۆز قارىشىنى قوبۇل قىلىشى ئۈچۈن ياخشى شەرت-شارائىت ھازىرلاپ بېرىدۇ. مۇنازىرىدە قارشى تەرەپنىڭ پىكرىنى سەۋرچانلىق بىلەن كۆڭۈل قويۇپ ياخشى ئاڭلاش، دىققەتنى شەخسنىڭ ئۆزىگە ئەمەس، بەلكى كۆز قاراشقا قارىتىش، ۋاقىتقا رىئايە قىلىش، مۇنازىرە ئەسانسىدا سىلىق سۆزلۈك بولۇش قاتارلىقلار مۇنازىرىدە بولمىسا بولمايدىغان مۇھىم ئامىللاردۇر.

بۇ ماۋزۇدىمۇ پەيغەمبەر ئەلەيھىسسالام بىزگە ئەڭ ياخشى ئۆلگىدۇر.

### مۇنازىرىدىن كېيىنكى ئەدەپ-ئەخلاقىلار

مۇنازىرىدىن كېيىنكى ئەدەپ-ئەخلاقىلار ناھايىتى مۇھىم بولۇپ، بۇنىڭغا ئەھمىيەت بەرمىگەندە، مۇنازىرە پايدىسىز قالىدۇ. شۇڭا مۇنازىرىدىن كېيىن تۆۋەندىكى ئەدەپ-ئەخلاقىلارغا رىئايە قىلىش زۆرۈردۇر: ئۇلاردىن بىرى، ھەقىقەت ئاچچىق بولسىمۇ ئۇ قايىسى تەرەپتە بولمىشىدىن قەتئىينەزەر ئۇنى قوبۇل قىلىش، قارشى تەرەپنىڭ كۆز

قارىشىغا ھۆرمەت قىلىش، مۇنازىرىدە يېڭىپ چىققان بولسا، ئۇنىڭغا مەغرۇرلىنىپ كەتمەسلىك، يېڭىلغان بولسا رەنجىپ قالماسلىق، مۇنازىرىدىن كېيىن ئىككى تەرەپ بىر-بىرىنىڭ غەيۋىتىنى قىلىشتىن ساقلىنىشى لازىم.

## كەڭ قورساق بولۇش

«بىر - بىرىڭلار بىلەن ئادەۋەت قىلىشماڭلار، بىر - بىرىڭلارغا كۆرەلمەسلىك قىلىشماڭلار، ئۆچمەنلىك قىلىشماڭلار، بىر - بىرىڭلارنى تەرك ئەتمەڭلار، ئۆز ئارا قېرىنداشلاردىن بولۇپ، ئاللاھ تائالانىڭ ياخشى بەندىلىرىدىن بولۇڭلار، بىر مۇسۇلماننىڭ يەنە بىر دىنى قېرىندىشىغا ئۈچ كۈندىن ئارتۇق ئاداۋەت ساقلىشى ھالال ئەمەس»<sup>(1)</sup>.

قەلبىنىڭ كۆرەلمەسلىكتىن، ئاداۋەتتىن، دۈشمەنلىكتىن، ئۆچمەنلىكتىن ۋە باشقا ناچار ئىللەتلەردىن ساغلام بولۇشى ئىماننىڭ مېۋىلىرىدىن سانىلىدىغان گۈزەل ئەخلاقلاردۇر. مۇسۇلمان كىشىنىڭ قەلبى پاك، كۆڭلى - كۆكسى كەڭ بولىدۇ، باشقىلارغا ھەسەت قىلمايدۇ، ئۆچمەنلىك قىلمايدۇ. ھەسەت پەيغەمبەر ئەلەيھىسسالامنىڭ تەبىرى بويىچە، «كېسەللىك» تۇر. خۇددى مېكروبلار بەدەننى كاردىن چىقارغىنىدەك، ھەسەت ھەسەت قىلغۇچىنىڭ روھىنى پۈچەكلەشتۈرىدۇ، چىرىتىدۇ. ھەسەت ھەسەت قىلىنغۇچى ئۈچۈن ھېچبىر زىيان يەتكۈزەلمەيدۇ، بەلكى بارچە زىيىنى ھەسەت قىلغۇچىنىڭ ئۆزىگە بولىدۇ. باشقىلارغا ھەسەت قىلىدىغان ئادەم روھىي جەھەتتىن ھەمىشە بىئاراملىقتا ئۆتىدۇ، كېيىنچە، بۇ بىئاراملىق ئۇنىڭ بەدىنىگە تەسىر قىلىدۇ - دە، شۇنىڭ بىلەن ئۇنىڭدىكى مەنىۋى

(1) بۇخارى رىۋايىتى.

كېسەللىك ماددىي كېسەللىكنى پەيدا قىلىدۇ، ئاخىرى شۇنىڭ بىلەن تۈگىشىدۇ.

ھەقىقىي مۇسۇلمان ئادەم باشقىلارنىڭ بېشىغا كەلگەن مۇسەبەتكە غەمكىن بولىدۇ، ئۇلارنىڭ خۇشاللىقلىرىغا خۇشال بولىدۇ، ئۇلارغا كەلگەن ئامەتلەرگە قىزغانمايدۇ، ھەسەت قىلمايدۇ، بەلكى ئۇ، ئاللاھ تائالانىڭ ئۈلگىلىك بەندىلىرى قىلغان، قۇرئاندا قەيت قىلىنغان مۇنۇ دۇئانى قىلىدۇ: «پەرۋەردىگارمىز! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن. دىللىرىمىزدا مۆمىنلەرگە قارشى دۈشمەنلىك پەيدا قىلمىغىن. پەرۋەردىگارمىز! سەن ھەقىقەتەن گۇناھلارنى مەغپىرەت قىلغۇچىسەن، بەندىلىرىڭگە مېھرىبانسەن»<sup>(1)</sup>.

قەدىمدە بىر ئەرەب شائىرى مۇنداق دېگەن ئىكەن:

اصبرٌ على كيدِ الحُسُو      دَفْإِنَ صَئِرِكَ قَاتِلُهُ  
النَّارُ تَأْكُلُ نَفْسَهَا      إِنْ لَمْ تَجِدْ مَا تَأْكُلُهُ

تەرجىمىسى:

سەۋىر قىلغىن ھەسەت قىلسا، سەۋىرنىڭ ئۇنى ئۆلتۈرەر،

تۈگەپ قالسا يېقىلغۇلار، ئۆتمۈ ئۆزىن كۆيدۈرەر.

بىر - بىرىگە ھەسەت قىلىدىغان، ئۆزىدىن باشقىسىنى ئىتىراپ قىلمايدىغان ۋە ئۆزلىرىدىن چىققان ئىقىدارلىق كىشىلەرنى قوللىمايدىغان مىللەت يېتەكچىلىرىدىن ئايرىلىپ قالىدۇ. نەتىجىدە،

(1) ھەشر سۈرىسى 10 - ئايەت.

---

بېشىغا كەلگەن كازىلىقتىن قۇتۇلالمايدۇ. بىز ئەنە شۇنداقلارنىڭ قۇربانمىز.



## ئەپۇچانلىق گۈزەل ئەخلاقىتۇر

ئىنسانلارنىڭ تۈرلۈك قوزغاتقۇچىلارغا تاقابىل تۇرۇش دەرىجىسى ئوخشاش بولمايدۇ. بەزىلىرى ئاددىي ئىشلار ئۈچۈنمۇ نادانلىق قىلىپ قويدۇ، بەزىلەر بولسا ئۆزىنىڭ ئۆتكۈر تەپەككۈرى ۋە ئېسىل ئەخلاقى بىلەن ئۆزىنى تۇتۇۋېلىشنى بىلىدۇ ۋە تۈرلۈك قىيىنچىلىقلار ئۈستىدىن غەلبە قىلىدۇ.

گەرچە كىشىلەرنىڭ ئىتتىكىلىك، ئېغىر - بېسىقلىق، ئالدىراقسانلىق، سەۋرچانلىق، سەزگۈرلۈك، دېۋەڭلىك قاتارلىق خىسلەتلىرىنىڭ يۇقىرى تۆۋەن بولۇشى ئۇلارنىڭ ئەسلى خاراكتېرىنىڭ قانداق بولۇشىغا زور دەرىجىدە باغلىق بولسىمۇ، ئادەمنىڭ ئۆزىگە بولغان ئىشەنچىسىنىڭ باشقىلارغا مۇلايىم بولۇش ۋە ئۇلارنىڭ خاتالىقلىرىنى ئەپۇ قىلىش بىلەن مۇئەييەن مۇناسىۋىتى بار.

ھەقىقىي ئۇلۇغ ئادەم كامالەتكە يەتكەنسېرى كۆڭلى - كۆكسى كەڭ بولىدۇ. ئەپۇچان بولىدۇ، كىشىلەرنىڭ ئۆزىنى قوبۇل قىلىدۇ، خاتالىقلىرىنى كەچۈرىدۇ. تەنتەكتىن بىرى ئۇنىڭغا ئازار بەرگىلى تۇرسا ئۇ خۇددى يولدا ئوبىناۋاتقان سەبىي بالىلارنىڭ ئۆزىگە تاش ئاتقىنىغا قارىغان پەيلاسوپقا ئوخشاش ئېگىز چوققىدىن پەسكە باقىدۇ.

كۆڭۈلنىڭ كەينىگە كىرگەن چاغدا غەزەب بەزىلەرنى ساراڭ بولۇش دەرىجىسىگە ئېلىپ بارىدۇ. ھەتتا ئۆزلىرىنى قان تۆكمىگىچە ئاقلاپ ئىدىغان دەرىجىدە ھاقارەتكە ئۇچرىغانلىقىنى ھېس قىلىدۇ.

ئەمما ئۇ ئەخلاقىي پەزىلەتلەرنىڭ قورغانلىرى ئىچىگە يوشۇرۇنغان بولسا بۇنچىلىك ھالغا يېتىپ قالمايدۇ.

### غەزەبىنىڭ زىيىنى كۆپ

غەزەب ئادەم ئەۋلادى قەلبىدە يانغان چوغدۇر. كۆزلىرىنىڭ قىزىرىپ كەتكەنلىكى، گۆرەن تومۇرلىرىنىڭ كۆپۈرۈپ كەتكەنلىكى غەزەبىنىڭ ئەڭ ئۇچىغا چىققان ۋاقتى بولۇپ، ئۇنى يېڭىشنىڭ چارىسى ئورنىدىن قوزغالماسلىق، ئۆرە تۇرغان بولسا ئولتۇرۇۋېلىشتۇر. غەزەبىنىڭ كەينىگە كىرگەن ئادەم خۇدنى بىلمەي ئىشلارنى ئىسلاھ قىلغىلى بولمايدىغان دەرىجىدە بۇزۇپ قويىدۇ. بەزى كىشىلەر غەزەبلەنگەندە ئۆزىنى بېسىۋالمايدۇ، داۋاملىق تىرىكچى يۈرىدۇ، ئېغىزىدىن كۆپۈك قاينىتىپ تىللايدۇ، قارايدۇ. مۇنداق قىلىش ئىنسانى گۈزەل ئەخلاققا زىت كېلىدىغان قىلىقلاردۇر. پەيغەمبەر ئەلەيھىسسالام بىر ھەدىسىدە: «مۆمىن ئادەم كىشىلەرنى تىللىمايدۇ، لەنەت ئوقۇمايدۇ، سەت گەپ قىلمايدۇ ۋە ھاياسزلىق قىلمايدۇ»<sup>(1)</sup> دەپ كۆرسەتكەن.

ئاسان ئاچچىقلىنىدىغان ئادەم كۆپ ھاللاردا ئاچچىقنىڭ كەينىگە كىرىپ نۇرغۇن ئەخمىقەنە ئىشلارنى قىلىپ قويىدۇ. ئادەتتە ئىشىك ئېچىلغىلى ئۇنىمىسا ئۇنى تىللايدۇ، قولىدا تۇرمىغان سايماننى سۇندۇرۇپ قويىدۇ، ئۈرۈكىگەن ھايۋاننى قارايدۇ. غەزەبىنىڭ زىيىنى تولا، ئاقىۋىتى خەتەرلىك. شۇڭا غەزەبى قوزغالغاندا ئۆزىنى تۇتۇۋالغان ئىنسان باتۇر ھېسابلىنىدۇ. پەيغەمبەر ئەلەيھىسسالام ساھابىلىرىدىن

(1) ئىمام تىرمىزى رىۋايىتى.

«سىلەر قانداق ئادەمنى باتۇر دەيسىلەر؟» دەپ سورىغاندا، ساھابىلەر: «ھېچكىم ئۇنى يېقىتالمايدىغان ئادەمنى باتۇر دەيمىز» دەيدۇ. بۇ ۋاقىتتا پەيغەمبەر ئەلەيھىسسالام ئۇلارغا جاۋاب بېرىپ: «غەزەبلەنگەن ۋاقىتتا ئۆزىنى تۇتالىغان ئادەم ھەقىقىي باتۇر دۇر»<sup>(1)</sup> دەيدۇ.

ھەممىگە مەلۇمكى، ئىنسان ئۆزىنى قانچە تۇتۇۋالغانسېرى، غەزەبىنى قانچە بېسىۋالغانسېرى، ئېغىزىغا قانچە ئىگە بولغانسېرى، كىشىلەرنىڭ سەۋەنلىكىنى قانچە ئەپسۇ قىلغانسېرى ئۇنىڭ كىشىلەر ۋە ئاللاھ نەزەرىدىكى ھۆرمىتى يۇقىرى بولىدۇ.<sup>(2)</sup>

(1) بۇخارى ۋە مۇسلىم رىۋايىتى.

(2) ئۇلۇغ ئۇستاز مۇھەممەد غېزالىينىڭ «خلىق المسلم» ناملىق ئەسىرىدىن قىسقارتىپ ئېلىندى.

## ئىناقلىق

مۇسۇلمان ئادەم كىشىلەر بىلەن، خۇسۇسەن ئۆزىنىڭ دىنىي قېرىنداشلىرى بىلەن ھەمىشە ئىناق ۋە ئىتتىپاق ئۆتىدۇ. چۈنكى ئۇنىڭ دەستۇرى بولغان قۇرئان كەرىم بىزگە: ﴿ئاللاھنىڭ دىنىغا مەھكەم ئېسىلىڭلار ۋە ئايرىلماڭلار﴾<sup>(1)</sup> دەپ تەلىم بېرىدۇ. دۇنيادا كىشىلەرنى بىرلىككە، ئىناقلىققا چاقىرمايدىغان بىرەر دىن ياكى پەلسەپە تېپىلمايدۇ. چۈنكى ھەر قانداق مىللەت «بىرلىك كۈچ، ئىناقلىقتىن قۇۋۋەت تۇغۇلىدۇ» دېگەن ھەقىقەتنى ياخشى بىلىدۇ. شۇڭا ئەجدادلىرىمىز: «بىرلەشكەن ئۇزار، ئايرىلغان تۇزار» دەپ بىكار ئېيتىمىغان. ئۆتمۈشلەردە بىز بىرلىكتە، ئىناقلىقتا باشقىلارغا ئۈلگە ياراتقان خەلقىمىز. شۇڭا بىز «ئۇيغۇر» يەنى «ئۇيۇشقان، بىرلەشكەن» دەپ ئاتالغان. ئەمما بىزنىڭ ھازىرقى ئەھۋالىمىز بۇ نامغا لايىق بولماي تۇرماقتا. بىز يېقىنقى زامان تارىخىمىزدىن بىرى، ئىناقسىزلىقنىڭ دەرتلىرىنى ئاز تارتمىدۇق.

باشقا مىللەتلەر ئۆز ئارىسىدىكى ئىناقسىزلىقلارنى، ئىختىلاپلارنى ئاللىبۇرۇن ھەل قىلىپ بولۇپ، تەرەققىياتنىڭ چىقىغا ئەگىشىپ ئىلىم - پەن، تېخنىكا ۋە باشقا ساھەلەردە ئوقتەك تېز ئىلگىرىلەۋاتقان مۇشۇ پەيتتە، بىز تېخىچە ئۆزىمىزنىڭ ئىچكى جېدەللىرى ۋە ئىختىلاپلىرىمىز، يۇرتىمىز بىلەن مەشغۇلىمىز. يۇرتىمىز بىلەن مەھەللىۋازلىق ئىپتىدائىي

(1) ئال ئىمران سۈرىسى 103-ئايەت

جەمئىيەتلەرگە ئائىت بولغان بىر ئىللەتتۇر. بىزمۇسۇلمانلىق سۈپىتىمىز بىلەن بۇنداق ناچار ئىللەتلەرنى تۈگىتىشىمىز لازىم. بۇنداق جاھىلىيەتنىڭ قالدۇقلىرىدىن قۇتۇلۇشنىڭ يولى ئىمانىمىزنى كۈچەيتىشتۇر. ئىماننىڭ كۈچى بىلەن بۇنداق ئىللەتلەرنى يىلتىزىدىن يىمىرىپ تاشلىغىلى بولىدۇ.

### ئىناقلىق ئابىدىلىرى

ئىسلامىيەتتىن بۇرۇن خەزرەج، ئەۋس دەپ ئىككىگە بۆلۈنۈپ، يىللار، ھەتتا ئەسىرلەر بويى بىر - بىرى بىلەن ئۇرۇشۇپ قان تۆكۈشكەن مەدىنىلىكلەرنىڭ ۋەھىيىنىڭ تەربىيىسى ۋە ئىماننىڭ كۈچى بىلەن ئۆز ئارا قېرىنداشلاردىن بولۇپ قانداق ئۆزگەرگەنلىكى ۋە يەرشارىدىكى بارچە مىللەتلەر ئۈچۈن ئىناقلىقتا ئۆلگە بولغانلىقى تارىخ قەتئىي ئونۇتمايدىغان مەشھۇر بىر ۋەقەلىكتۇر. ئۇلار مۇسۇلمان بولۇپ، ئۆز ئارا بىرلەشكەندىن باشقا، مەككىدىن كەلگەن مۇھاجىر مۇسۇلمانلار بىلەن خۇددى نەسەبىتىكى قېرىنداشلاردەك ئۆز ئارا قېرىنداشلاردىن بولۇپ، مال - مۈلۈكلىرىنى تەڭدىن بۆلۈشىدۇ، ھەتتا كۆپ ئاياللىرى بولغانلار مەككىدىن كەلگەن بويتاق مۇھاجىرلارغا ئاياللىرىدىن ئاجرىشىپ، ئىددەتلىرىنى توشقۇزۇپ ئۆيلەندۈرۈپ قويۇش تەكلىپىنى قويدۇ. مۇسۇلمانلار شۇنداق بىرلىشىش ۋە ئىتتىپاقلىشىشى نەتىجىسىدە، ماددىي ۋە مەنىۋى جەھەتتىن كۈندىن - كۈنگە كۈچىيىپ بېرىپ، ئاخىرى ئۈچ قىتئەنىڭ ھاكىمىيىتىگە ئىگە بولغان ئىدى.

بىز نېمە ئۈچۈن بۇ تارىختىن ئىبرەت ئالمايمىز؟ ھالبۇكى، بىز ئۆز ئارا بىرلىككە كېلىپ، ئىتتىپاقلىشىپ، كۈچلىنىش ئارقىلىق ۋەتىنىمىزنىڭ پارلاق كېلەچىكىنى قۇرۇپ چىقىش ئارقىلىق خەلقىمىزنى باياشات

تۇرمۇش كەچۈرۈش پۇرسىتىگە ئىگە قىلىشقا ھاۋا بىلەن سۇغا ھاجەت بولغاندەك زور ئېھتىياجلىقمىز. بىز بىرلىككە تولمۇ موھتاج بولىۋاتقان بىر خەلقىمىز، بىزمۇ باشقا مىللەتلەرگە ئوخشاش ئىنسانلىق سۈپىتىمىز بىلەن ئېسىل ياشماقچى بولساق بىرلىشەيلى، ھېچ ئايرىلمايلى!

## ۋاقتىنى قەدىرلەش ئۆمۈرنى قەدىرلىگەنلىكتۇر

قولدىن كەتكەن ھەممە نەرسە قايتىپ كېلىشى مۇمكىن. ئەمما ۋاقت قايتىپ كەلمەيدۇ. ئۇنىڭ قايتىپ كېلىشىنى ئۈمىد قىلىشنىڭ ئۆزىمۇ ئەخمەقلىقتۇر. شۇنىڭ ئۈچۈن كېسىپ ئېيتىشقا بولىدىكى، ئىنساننىڭ قولىدىكى ئەڭ قىممەتلىك نەرسە ۋاقتتۇر. ئەھۋال بۇنداق ئىكەن ئەقىل ئىگىسى بولغان ھەر بىر ئىنسان ۋاقتنىڭ قەدىرىگە يېتىشى، ئۇنى بەھۈدە ئۆتكۈزۈۋەتمەسلىكى، ئۇنى ئۆزىنىڭ ۋە ئىنسانىيەتنىڭ پايدىسى ئۈچۈن ئىشلىتىشىنى بىلىشى تولىمۇ مۇھىمدۇر. پەيغەمبەر ئەلەيھىسسالام بىر ھەدىسىدە: «كۆپىنچە كىشىلەر قەدىرنى بىلمەيدىغان ئىككى نەرسە باردۇر: ئۇنىڭ بىرى تەن ساقلىقى، يەنە بىرى ۋاقتتۇر»<sup>(1)</sup> دەپ كۆرسەتكەن.

مەرھۇم ئۇستاز مۇھەممەد غازالى مۇنداق دەپ يازىدۇ: «بىرىمىز ئۆزىنىڭ مەۋجۇدلىقىنى ھېس قىلغان چېغىدا، ئۆتكەن كۈنلىرىنى ھېسابلاپ، ھاياتلىق مۇساپىسىنىڭ باشلىنىش نوقتىسىنى بىلىش ئۈچۈن كەينىگە قارىغان ۋاقتىدا، تەپەككۈر ئۇزۇنغا بارمايدۇ، چۈنكى ئۇ پەقەت سىرلىق باشلىنىش ۋە ئەگىشىپ كەلگەن ئۇزۇن يىللار ۋە كەڭ كېچىلەردىن باشقىسىنى بىلمەيدۇ. ئويلىنىشتىن قايتقاندا بولسا، ئۆتكەن ئاشۇ يىللار گويىا دائىرىسى غۇۋا ھادىسىلەر بىلەن گىرەلىشىپ كەتكەن بىر كۈندە كىلا تۇيۇلىدۇ. ئىنسان ۋاقتنىڭ ساقلاپ

(1) بۇخارى رىۋايىتى

تۇرمايدىغانلىقىنى بىلىپ تۇرۇپ يەنىلا ئۆزىنىڭ قىممەتلىك ۋاقىتلىرىنى غەپلەتتە زايلا قىلىدۇ. بېشىغا ئېغىر كۈنلەر ياكى ئۆلۈم سائىتى كەلگەنگە قەدەر بىخۇتلىقنى داۋاملاشتۇرىدۇ. ھاياتى ئاخىرلىشىپ ھەممە ئىش قولىدىن كەتكەن ۋاقىتتا ھوشىنى تاپىدۇ. بۇنىڭ نېمىگە پايدىسى بولسۇن؟!»<sup>1</sup>

### ئەقىللىق كىشىلەر ۋاقىتنى قەدىرلەيدۇ

ئۆزىنىڭ پايدا - زىيىنىنى بىلىدىغان، ئەقىللىق كىشىلەر چوقۇم ۋاقىتنى قەدىرلەيدۇ. چۈنكى ۋاقىت ئۇنىڭ ھاياتى. ئەگەر ئۇ ۋاقىتنىڭ قولىدىن كېتىشىگە يول قويسا، ئۇنى ئەرزىمەس ئىشلار بىلەن بەھۋە ئۆتكۈزۈۋەتسە، نادانلىق بىلەن ئۆزىنى ئۆلتۈرۈۋالغانغا ئوخشاش بىلىدۇ. ئىنسان تىنىمىز ھالدا ئالدىغا ئىلگىرىلەپ مېڭىۋاتىدۇ. پەلەكنىڭ ھەر بىر ئايلىنىشى ئۇزۇن يولدىكى باسقۇچلارنىڭ بىرى ھېسابلىنىدىغان يېڭى بىر تاڭدىن دېرەك بېرىدۇ. ئىنساننىڭ مانا بۇ ھەقىقەتنى چۈشىنىپ ئۇنى كۆز ئالدىدا ئايدان بولۇۋاتقاندا كېيىنكى، ئىلگىرى بولغان ۋە كېيىن بولىدىغان ئىشلار ھەققىدە مۇلاھىزە يۈرگۈزۈشى ئاقىلانلىق ئەمەسمۇ؟!»

### ۋاقىت ساقلاپ تۇرمايدۇ

كىشىنىڭ ۋاقىت مېڭىۋاتقان بولسىمۇ، ئۆزىنى توختاپ تۇرغاندا ھېس قىلىشى ئۇنىڭ ئالدىنغانلىقىدۇر. بۇ خۇددى پويىزدا ئۆلتۈرۈلگەن

(1) ئۇلۇغ ئۇستاز مۇھەممەد غېزالبىنىڭ «خلىق المسلم» ناملىق ئەسىرىدىن قىسقارتىپ ئېلىندى.



يولۇچىنىڭ ئۆزىنى جىم تۇرغاندەك پەقەت سىرتتىكى شەيئەلەرلا مېڭىۋاتقاندا سەزگىنىگە ئوخشايدۇ. ئەمەلىيەتتە ۋاقت ئىنسان خالىسۇن ياكى خالىمسۇن، ئۇنى مەجبۇرىي ھالدا ھامان كۆزلىگەن نىشانغا ئاپىرىپ تاشلايدۇ. مۇسۇلمانلار ۋاقتنىڭ قەدىرىنى ياخشى بىلىدۇ. ئۇلار «ۋاقت قىلىچقا ئوخشايدۇ، سەن كەسمسەڭ، سېنى ئۇ كېسىدۇ» دېگەن ھەقىقەتنى ياخشى بىلىدۇ. پەيغەمبەر ئەلەيھىسسالام مۇنداق دېگەن: «قىيامەت مەيدانىغا بەندىنىڭ قەدىمى قويۇلغان ھامان تۆت نەرسىدىن سورايدۇ: ئۆمرىنى نېمە بىلەن تۈگەتكەنلىكىدىن، ياشلىقىنى نېمە بىلەن ئۆتكۈزگەنلىكىدىن، پۇل-مالى نەدىن تېپىپ، نەگە ئىشلەتكەنلىكىدىن، ئۆگەنگەن بىلىمى بىلەن قانداق ئىشلارنى قىلغانلىقىدىن»<sup>(1)</sup>.

قىسقىسى، كۆزلەر ۋاقتنىڭ چەكلىك تەسىرىنى يۈزەكى كۆرۈشتىلا كۆرىدۇ، ئەمما ۋاقت چىرايىلارغا قورۇق، بەدەنلەرگە ئاجىزلىق، چاچ ۋە ساقاللارغا ئاقلىق ئېلىپ كېلىش بىلەن بىللە ئاخىرى ئەجەلنىمۇ چاقىرىپ كېلىدۇ. ۋاقتنى يۈرۈشىدىن توسۇپ قالغىلى بولمايدۇ. ئىنسان قۇدرىتى ئۇنى ئارقىغا چېكىندۈرەلمەيدۇ. ئۇ مەدەنىيەت ۋە گۈللىنىشلەرنى خارابلاشتۇرغان ھالدا ئۆزىنىڭ ئاجايىب قۇدرىتى بىلەن كىشىلەرنى ھەيران قالدۇرىدۇ. مانا بۇ - ۋاقت. مۇشۇ ۋاقتنىڭ ئۆزى بىلىم ئېلىش، ئىجاد قىلىش، مىللىتى ۋە ۋەتەننى ئۈچۈن جان كۆيدۈرۈپ ئىشلەش، ياخشى ئىشلارنى قىلىش، ئۆزى ئېرىشمەكچى بولغان ياخشىلىقلارنى قولغا كەلتۈرۈش يولىدا ئەقىللىقلارنى ئويغىتىش

(1) ئىمام تىرمىزى رىۋايىتى

پەيتىدۇر.

دېمەك، بۇ ھاياتلىق مۇساپىسى ئۇزۇن مۇسابىقىلەرگە تەييارلانغان مەيدان بولۇپ، ۋاقتىنى قەدىرلەشنى بىلگەنلەر ۋە ۋاقتىنى چىڭ تۇتۇپ قىلىشقا تېگىشلىك ئىنسانلىق بۇرچىنى جايىدا ئورۇنداپ، نەتىجە يارىتىش بىلەن ئاللاھنى ۋە خەلقىنى مەمنۇن قىلالايدىغانلار ئوتتۇپ چىقىدىغان مۇسابىقىدۇر.

## ئالىي ھىممەت ۋە ئۇنىڭ ھاياتتىكى ئەھمىيىتى

ھەرقانداق بىر مەقسەت ياكى غايىنى ئەمەلگە ئاشۇرۇش ئۈچۈن ھىممەتلىك بولۇش شەرت. ھىممەت سۆزى بېرەر ئىشنى قىلىش ئۈچۈن ئىنتىلىش دېگەن مەنىنى ئىپادىلەيدۇ. ھىممەت ھەرقانداق بىر ئىشنى ئەمەلگە ئاشۇرۇشنىڭ ئالدىنقى شەرتدۇر. ھىممەت ئۈستۈنلۈك ياكى تۆۋەنلىك بىلەن تەرىپلىنىدۇ. كىشىلەر ھىممەت جەھەتتە بىر خىل بولمايدۇ. بەزىلەرنىڭ ھىممىتى ئالىي بولىدۇ، بەزىلەرنىڭ ھىممىتى تۆۋەن بولۇپ، تۆۋەنلىكتىن ئەڭ ئاددى دەرىجىلەرگىچە چۈشۈپ قالىدۇ.

كىشىلەر تۆۋەندىكى ئىككى ئىشتا بىر - بىرىدىن پەرقلىق بولىدۇ: بىرى، ئۇلارنىڭ مەقسەت، غايىلىرىدا، يەنە بىرى ئەشۇ مەقسەت ۋە غايىلىرىگە ئېلىپ بارىدىغان ھىممەتتە.

بەزى كىشىلەر ئۇلۇغۋار غايىلەرنى پەقەت تىلى بىلەنلا ئارزۇ قىلىدۇ. ئۇلاردا شۇ غايىلىرىگە يېتىش ئۈچۈن ھىممەت بولمايدۇ. مۇنداقلا مەغرۇرلاردۇر.

وما نيل المطالب بالتمني ولكن يؤخذ الدنيا غلاباً

تەرجىمىسى:

قۇرۇق ئارزۇلار مەقسەتكە ئەرمەس،

دۇنيا ئەزەلدىن مېھنەتسىز كەلمەس.

غەلبىلەرنىڭ ئەڭ كاتتىسى نەپسىنىڭ ھۆكۈمرانلىقىنى يېڭىش ئارقىلىق ئالىي ھىممەتلىك بولۇشتۇر. بەزى كىشىلەر ئۆزىگە ئەڭ

ئاددى تەلەبلەرنى قوبىدۇ ۋە پەس ئارزۇ - ھەۋەسلەرنىلا ئويلايدۇ. مۇنداقلارمۇ ئىككى تۈرلۈك بولۇپ، بىرى ئەشۇ پەس - ئارزۇلارغا يېتىش ئۈچۈن يوقىرى ھىممەتلىك بولغانلار. ئۇلار بېھۋەدە ئىشلارغا بەكمۇ كۆڭۈل بۆلىدۇ. ئەگەر ئۇلار توغرا يولغا ۋە توغرا ئىشلارنى قىلىشقا ھىدايەت تاپقىنىدا، ئۇلار دىكى ئالىي ھىممەت قىممەتلىك ئىشلارغا قارىتىلغان ئالىي ھىممەتكە ئايلىنىدۇ. ئىنسانلارمۇ ئوخشاش بولمىغاندەك، ئۇلار دىكى غايە ۋە ھىممەت دەرىجىلىرىمۇ ئوخشاش بولمايدۇ. شۇڭا پەيغەمبەر ئەلەيھىسسالام «ئىنسانلار خۇددى ئالتۇن، كۈمۈشكە ئوخشاش مەدەنىلەردۇر، ئۇلارنىڭ جاھىلىيەتتە ياخشى بولغانلىرى ئۆگەنسە ئىسلامدىمۇ ياخشىلاردۇر»<sup>(۱)</sup> دېگەن.

پەس ئارزۇدىكىلەرنىڭ ئىككىنچى تۈردىكىلىرى، ھېچقانداق بىر ھىممەتتىن نېسىۋىسى بولمىغان كىشىلەر بولۇپ، ئۇلار ئاز ساندىكىلەردۇر. ئۇلارنىڭ ئۆلۈمى بىلەن ھاياتىنىڭ پەرقى يوقتۇر. ئۇلار يوقاپ كەتسە ئىزدەنمەيدىغان، بولسا سورالمايدىغان ئەھمىيەتسىز ئىنسانلاردۇر.

### ھىممەت توغرىسىدا مۇتەپەككۈرلارنىڭ ئېيتقانلىرى

ئىمام ئىبنى قەيىم ئالىي ھىممەتنى تونۇشتۇرۇپ مۇنداق دېگەن: «ئالىي ھىممەتنىڭ ئادەتتىكى ھىممەتلەرگە نىسبەتەن ئۈستۈنلىكى خۇددى ئەڭ يوقىرى ئۇبۇقتا جەۋلان قىلغان قوشنىنىڭ باشقا قۇشلارغا بولغان ئۈستۈنلىكىگە ئوخشاش بولۇپ، تۆۋەندىكى قۇشلارغا يەتكەن

(1) بۇخارى رىۋايىتى

بەختسىزلىكلەر يوقىرى ئۇپۇقتىكى قۇشقا يەتمەيدۇ. ئۇ يوقىرى ئۇپۇقتا قانچىلىك ئۆزلىگەنسىرى بالايى - ئاپەتلەردىن شۇنچىلىك يىراق بولغىنىدەك، قانچىلىك تۆۋەنلىگەنسىرى بەختسىزلىكلەر ئۇنى شۇنچىلىك تېز تىپىۋالىدۇ. ئىمام ئىبنى قەييۇم مۇداق دېگەن: «ھەر كىمنىڭ لەززىتى ئۇنىڭ قەدىر - قىممىتى، ھىممىتى ۋە ئۆزىنىڭ شەرىپىگە قاراپ بولىدۇ. ئۇلارنىڭ ئەڭ شەرىپلىك، ئەڭ ھىممەتلىك ۋە ئەڭ قەدىر - قىممەتلىك بولغىنى ھۇزۇر - ھالاۋىتىنى ئاللاھنىڭ مەرىپىتى ۋە مۇھەببىتىدىن ئالىدىغان، ئۇنىڭ جامالىغا تەلپۈنىدىغان ۋە ئۇ رازى بولىدىغان ھەم ياقتۇرىدىغان ئىشلارغا ئالدىرايدىغانلىرىدۇر.»<sup>(۱)</sup>

ئابدۇلقادىر جىلاننى ئوغلىغا مۇنداق دەپ ۋەسىيەت قىلغان ئىكەن: «ئى ئوغلىم! سېنىڭ ھىممىتىڭ يەپ ئىچىدىغان، كىيىدىغان، ئۆپلىنىدىغان ۋە تۇرماي توپلايدىغان نەرسىلەر بىلەن بولمىسۇن. بۇلارنىڭ ھەممىسى نەپسنىڭ ھىممىتى. قەلبىنىڭ ھىممىتى قېنى؟ بىلگىنىكى، ھىممىتىڭ سېنىڭ قەدىرىڭنى كۆتۈرگەن نەرسىدۇر.»

### قانداق قىلغاندا ئالىي ھىممەتلىك بولغىلى بولىدۇ؟

ئالىي ھىممەتلىك ۋە غايىلىك بولۇشنىڭ ئاساسلىق ئامىللىرى كۈرەش، تىرىشچانلىق، قىلماقچى بولغان ئىشقا چىن ئىخلاس باغلاش، تارىخلاردا نەتىجە ياراتقان ئۈلگىلىك كىشىلەرنىڭ كەچۈرمىشلىرىنى ئوقۇپ ئىبەرەت ئېلىش، ئالىي ھىممەتلىك كىشىلەر بىلەن ھەمسۆھبەت

(1) الفوائد 196.197 - بەتلەر

بولۇش، كۈنلۈك ئىش تەرتىبىگە ئەمەل قىلىش ۋە مۇھىم ئىشلارنى ئالدىنقى قاتارغا قويۇش، تاكامۇللۇققا قاراپ ھارماستىن ئىلگىرىلەش، ھىممەتنى زەئىپلەشتۈرىدىغان بارلىق ئامىللاردىن يىراق بولۇش قاتارلىقلاردۇر.

ئالىي ھىممەتلىك كىشىلەر ئۆتكەنگە ھەسرەت چەكمەيدۇ، ئەتىنى كۈتمەيدۇ ۋە بۈگۈننى غەنىمەت بىلىدۇ، ۋاقىتنىڭ تارلىقىدىن كۆپ دەرتلىنىدۇ، ۋاقىتنى نەق ئالتۇن دەپ بىلىدۇ، ئۆزى ئىرادىلىك، پىكىردە مۇستەھكەم بولىدۇ ۋە ئىككىلىنىشى ئاز بولىدۇ.

كىشىلەردىكى ھىممەت دەرىجىسىنىڭ بىر - بىرىدىن پەرقلىق بولىشىغا ئەگىشىپ ئۇلارنىڭ ئىشلىرى، نېسىۋىلىرى ۋە دەرىجىلىرىمۇ پەرقلىق بولىدۇ.

ھىممەت دەرىجىلىرىنىڭ پەرقىنى كۆرۈشنى خالىسىڭىز رەببىئە ئىبنى كەئب ئەل ئەسلەمى رەزىيەللاھۇ ئەنھۇنىڭ ھىممىتىنى ئاڭلاپ بېقىڭ. بىر كۈنى پەيغەمبەر ئەلەيھىسسالام ئۇنىڭغا «ئى رەببە مېنىڭدىن بىر نەرسە سورىغىن» دېگەندە، ئۇ «جەننەتتە سىلىگە ھەمراھ بولۇشنى تىلەيمەن»<sup>1</sup> دەيدۇ. بۇنىڭدىن ئارتۇق بەخت بارمۇ؟!

### ھىممەتنىڭ ئىنسان ھاياتىدىكى رولى

ئىنسان ھاياتىدا ھىممەتنىڭ رولى چوڭ بولۇپ، كىشىلەر كۆز يەتمىگەن مەنزىلەرگە ئۆزلىرىدىكى ئالىي ھىممەتنىڭ شارپىتى بىلەن يەتكەنلىگە تارىخ گۇۋاھتۇر.

(1) ئىمام مۇسلىم رىۋايىتى

پەيغەمبىرىمىز ھەزرىتى مۇھەممەد ئەلەيھىسسالامنىڭ شانلىق تارىخغا قارايدىغان بولساق، ئالىي ھىممەت نەتىجىلىرىنىڭ نەمۇنىلىرىنى كۆرەلەيمىز.

تارىخشۇناسلارنىڭ نەزەرىدە، بىر ئۈممەتنى بەرپا قىلىش شۇ غايىنى ئۆزلىرىگە نىشان قىلغان زەنجىرسىمان بىرقانچە ئەۋلادقا ئېھتىياجلىقتۇر. ئەمما ھەزرىتى مۇھەممەد ئەلەيھىسسالام ئىسلام ئۈممىتىنى بەرپا قىلىشتىن ئىبارەت بۇ غايىنى يېرىم ئەسىردىن ئاز ۋاقىت ئىچىدىلا ئەمەلگە ئاشۇرالىدى.

بىرىنچى خەلىپە ئەبۇبەكرى رەزىيەللاھۇ ئەنھۇ ئەرەب يېرىم ئارىلىدا باش كۆتۈرگەن مۇرتەدلىككە ئىككى يىلدىن ئاز ۋاقىت ئىچىدە خاتىمە بېرەلدى ۋە شۇ قىسقا مۇددەت ئىچىدە شۇ ۋاقىتتىكى ئەڭ چوڭ ئىككى ئىمپىراتورلۇقنى مۇھاسىرىگە ئالالىدى. كاتتاساھابىلار ئەبۇبەكرى رەزىيەللاھۇ ئەنھۇنىڭ مۇرتەدلىرىگە قارشى كۆرەش قىلىش پىكرىنى دەسلەپ قوللىماسلىقتا، ئۇنىڭ زور دەرىجىدىكى مۇرتەد قوشۇنلىرىغا كۈچى يەتمەسلىكىدىن ئەنسىرىگەنلىكتىن ئېدى. لېكىن ئۇنىڭ ئالىي ھىممىتى دۈشمەننىڭ ھەيۋىسى ۋە مۇسۇلمانلارنىڭ ئەندىشىسىنى يەرگە ئۇردى. نەتىجىدە، ئۇ كىشىلەرنىڭ نەزىرىدە خىيال دەپ شەكىللەنگەن بۇ ئىشنى ئەمەلگە ئاشۇردى. ئالىي ھىممەت ئۈچۈن تارىختىن نەمۇنىلەر ناھايىتى كۆپ.

ئەمدى بىز ھازىرقى ئەسىرىمىزدىكى چوڭ غەلبىلەرنى مىسال كەلتۈرىدىغان بولساق، ئالىي ھىممەتنىڭ نادىر ئۆلگىلىرىنى كۆرىمىز.

ئىمام ھەسەن بەننانىڭ ھاياتى ئالىي ھىممەت ۋە پىداكارلىقنىڭ ئەڭ ياخشى ئۆلگىسىدۇر. ئۇ مىسىردا «مۇسۇلمان

قېرىنداشلار» جەمئىيىتىنى قۇرۇپ چىقىش بىلەن قىسقا ۋاقىت ئىچىدە مىسىر خەلقىنىڭ ھاياتىدا چوڭ ئۆزگىرىش پەيدا قىلالىدى. ئۇ ھەمىشە مۇسۇلمانلار ئاممىسىغا « تۈنۈگۈننىڭ ئارمانلىرى بۈگۈن، بۈگۈننىڭ ئارمانلىرى ئەتە » دەپ تەلىم بېرەتتى.

ئەمدى مۇسۇلمان ئەمەسلەردىن ئالىي ھىممەتلىكلەرنىڭ غەلبىلىرىگە مىسال كەلتۈرمەكچى بولساق، دۇكتور تەۋفىق ئەل ۋائىينىڭ مۇنۇ قىسسىسىنى كەلتۈرىمىز:

« ياپۇنىيە تەرەققى قىلىشنىڭ ئاۋۋالقى ھارپىسىدا گېرمانىيىگە ئوقۇغۇچىلىرىنى ئەۋەتكەندە، ئەرەب دۆلەتلىرىمۇ ئارقا - ئارقىدىن ئوقۇغۇچى ئەۋەتكەندى. ياپۇنىيەدىن بارغان ئوقۇغۇچىلار مىللىتىنى تەرەققى قىلدۇرۇش يولىدا دۆلىتىگە قايتتى. ئەمما ئەرەب دۆلەتلىرىدىن بارغان ئوقۇغۇچىلار سەرمايسىز قۇرۇق قول قايتتى. بۇ نېمە سەۋەبتىن شۇنداق بولدى؟ بۇ سوئالنىڭ جاۋابىنى تېپىش ئۈچۈن تۆۋەندىكى مۇنۇ قىسسىسىنى ئوقۇپ چىقىشقا توغرا كېلىدۇ:

ياپۇنىيە ھۆكۈمىتى تەرىپىدىن گېرمانىيەگە تېخنىكا ئۈگىنىشكە ئەۋەتىلگەن ئوقۇغۇچى ئوساھېر مۇنداق دەيدۇ: « ئەگەر مەن گېرمانىيىنىڭ ھامبۇرگ ئۇنىۋېرسىتېتىدىكى مۇئەللىمىنىڭ نەسىھەتلىرىگىلا كۇپايە قىلىپ ئىزدەنمىگەن بولسام ھېچقانداق نەتىجىگە ئېرىشەلمىگەن بولاتتىم. دۆلىتىم مېنى گېرمانىيىدە ئىلمىي تېخنىكا قائىدىسىنى ئۈگىنىشكە ئەۋەتكەندى. كىچىك تىپتىكى موتورنى ياساشنى ئۈگىنىشكە بەكمۇ قىزىقتىم. لېكىن قانداقلا بىر موتور بولمىسۇن، ئۇنىڭ ئۆزىگە خاس مودىلى بولىدىغانلىقىنى بىلەتتىم. بۇ ھەر قانداق سانائەتنىڭ ئاساسىي ئېىدى. مۇئەللىم مېنى ئەمەلىي تەجرىبىلەرگە ئۈندىمەستىن، ھەمىشە كىتابتىكى نەزەرىيەلەرنىلا



ئوقۇشۇمنى تەۋسىيە قىلاتتى. مەن موتور ئىشلەپچىقىرىشنىڭ نەزەرىيەلىرىنى پىششىق ئوقۇغان ۋە چۈشەنگەن بولساممۇ، موتورنىڭ يېنىغا كەلگىنىدە بۇ يۈزۈن دۇنيا ئالدىدا گاڭگىراپلا قالاتتىم.

كۈنلەرنىڭ بىرىدە، ئىتالىيەدە ياسالغان موتورلارنىڭ يارمەنكىسى بولىدىغانلىقىدىن خەۋەر تاپتىم. ئاي بېشى بولغانلىقتىن مائاشىم قولۇمغا تەككەن ئېدى. يارمەنكىدىن ئىككى ئاتنىڭ كۈچى بار كىچىك تىپتىكى موتوردىن بىرنى بار پۇلۇمنىڭ ھەممىگە سېتىۋالدىم. ئۇ بەكمۇ ئېغىر ئېدى. ئۇنى تەسلىكتە كۆتۈرۈپ ياتىقىمغا ئېلىپ كەلدىم. موتورنىڭ ھەر تەرىپىگە زوق بىلەن قاراپ چىقىپ، مانابۇ ياۋروپالىقلار كۈچىنىڭ سىرى، ئەگەر مەن مۇشۇنىڭدەك بېرەر موتور ياساپ چىقالسام ياپونىيە تارىخىدا چوڭ ئۆزگىرىشلەر بولاتتى، دېدىم ئىچىمدە. كىتابلىرىم ئارىسىدىن موتورنىڭ سۈرەتلىك تەلىماتىنى تېپىپ چىقتىم، تەرتىب بويىچە موتورنى چۇۋۇشقا باشلىدىم. ھەر بىر پارچىسىنى چۇۋۇغىنىمدا ئاق قەرەزگە ئۇنىڭ رەسىمىنى سىزىش بىلەن بىرگە نومۇر قويۇپ ماڭدىم. ھەممىنى پارچىلاپ بولۇپ يەنە قايتا قۇراشتۇردۇم. ھەر كۈنى 15 سائەتتىن كۆپرەك ئىشلەش بىلەن بۇ ئىشنى ئۈچ كۈن ئۇدا داۋاملاشتۇردۇم. تۆتىنچى كۈنى بۇ خەۋەرنى بىزنىڭ گۇرۇپپا باشلىقىمىزغا يەتكۈزگىنىدە ئۇ تولىمۇ مەمنۇن بولدى ۋە بۇزۇق موتوردىن بىرنى ماڭا بېرىپ ئۇنى ياساپ چىقىشىمنى بۇيرىدى. ئون كۈن قاتتىق ئىشلەش جەريانىدا بۇ موتورنىڭ بۇزۇلغان يېرىنى تاپالىدىم. موتورنىڭ ئىچىدىكى ئۈچ كىچىك پارچە ئۇپراپ كەتكەنلىكتىن ئىشتىن چىققان ئىكەن. بۇ ئۈچ پارچىنىڭ ئورنىغا بولغا بىلەن ئۇرۇپ قولۇم بىلەن يېڭى پارچىلارنى ياساپ چىقتىم.

گۇرۇپپا باشلىقىمىز شۇنىڭدىن كېيىن مېنى موتور پارچىلىرىنى

ئۆزۈم ياساپ چىقىپ قۇراشتۇرۇشۇمنى تەۋسىيە قىلغانلىقى ئۈچۈن تۆمۈر، مىس ۋە ئاليۇمىن ئېرىتىدىغان زاۋۇتقا ئىشچى بولۇپ كىردىم. گېرمان مۇئەللىمىم ماڭا تاپشۇرغان دوكتۇرلۇق ئىلمىي ماقالىسىمۇ قىپ قالىدى. ھەر كۈنى 15 سائەت ئىشلەيمەن. ئۇستىلارنىڭ خىزمىتىنى قىلىمەن، گاھىدا تىل - ئاھانە تىللىرىنىمۇ ئاڭلايمەن. لېكىن بۇلارنىڭ ھەممىسىنى ۋەتەننىم ياپونىيە ئۈچۈنلا قىلدىم.

ياپونىيە ھۆكۈمەت باشلىقى مېكادۇ ھالىمنى ئاڭلىغان ۋە ئۆز يېنىدىن 5مىڭ جۈنەي ئىستېرلىينى ئەۋەتكەنىكەن. ئۇنىڭغا موتور سايمانلىرىدىن سېتىۋالدىم. مەن گېرمانىيەدىن قايتىپ ياپونىيىگە بارغىنىمدا، ھېلىقى باشلىق مېنى قوبۇل قىلىدىغانلىقىنى ئېيتقان ئىكەن. ئۇنىڭغا جاۋاب بېرىپ «مەن باشلىق بىلەن كۆرۈشۈشكە تېخى سالاھىيەتلىك ئەمەسمەن، پەقەت ياپونىيىدە موتور ئىشلەپچىقىرىش زاۋۇتىنى قۇرۇپ بولغاندىن كېيىنلا ئۇنىڭ بىلەن كۆرۈشۈشكە سالاھىيەتلىك بولالايمەن» دېدىم. 9 يىلدا تۆمۈر زاۋۇتىنى قۇرۇپ بولدۇق. مېكادۇنىڭ ئالدىغا «ياپونىيىدە ئىشلەندى» دېگەن ماركا يېزىلغان 10 دانە موتورنى ئېلىپ كەلدىم. مېكادۇ موتورنىڭ ئاۋازىنى ئاڭلاپ «بۇ ھاياتىمدا تۇنجى قېتىم ئاڭلاۋاتقان ۋە تولىمۇ ياقتۇرۇپ قالغان بىر مۇزىكا بولدى، چۈنكى ئۇ ياپونىيىدە ئىشلەنگەن موتورنىڭ ئاۋازى ئەمەسمۇ» دېدى. شۇنداق قىلىپ بىز ياپونلۇقلار غەرب كۈچىنىڭ سىرنىنى بىلىۋالدىق ۋە بۇ سىرنى ياپونىيىگە ئېلىپ كەلدىق. بۇ ئەمەلىيەتتە، ياۋروپانىڭ كۈچىنى ياپونىيىگە يۆتكەنلىك ۋە

ياپونىيىنى غەربكە يۆتكىگەنلىك ئېدى»<sup>(1)</sup>.

### ھىممەتنى كۆتىرىشنىڭ چارىلىرى

كىشىلەرنىڭ ئالىي ھىممەتلىك بولىشى شەرىئەت ۋە ئەقىل ھەر ئىككى تەرەپتىن تەلەپ قىلىنغان بىر ئىش. تۆۋەندىكىلەر ھىممەتنى كۆتىرىش ۋە ئۇنى تەرەققى قىلدۇرۇشقا ياردەمچى بولىشى مۇمكىن:

1- كۈرەش ۋە تىرىشچانلىق.

ھاياتلىق ئىمان ۋە كۈرەشتىن ئىبارەت بولۇپ، كۈرەش قىلماستىن نەتىجە قازانغىلى بولمايدۇ. «بىز ئۈچۈن كۈرەش قىلغانلارنى ئەلۋەتتە يولمىزغا يېتەكلەيمىز»<sup>(2)</sup>.

2- چىن ئىخلاسلار بىلەن ئاللاھقا يۆلىنىش ۋە يۈزلىنىش. ئالىي ھىممەتمۇ بىر كاتتا نېمەت بولۇپ، ئۇ سورالماستىن بېرىلمەيدۇ.

3- ئۆزىنىڭ ئاجىزلىق نوقتىسىنى ئېتىراپ قىلىش ۋە ئۇنى ئىسلاھ قىلىش ھەم تەرەققى قىلدۇرۇش ئۈچۈن تىرىشچانلىق كۆرسىتىش.

4. كاتتىلارنىڭ كەچۈرمىشلىرىنى ئوقۇپ ئىبرەت ئېلىش.

5- ئالىي ھىممەتلىك كىشىلەر بىلەن ھەمسۆھبەت بولۇش.

6- كۈنلۈك ئىش تەرتىبىگە ئەمەل قىلىش ۋە مۇھىم ئىشلارنى ئالدىنقى قاتارغا قويۇش.

(1) دۇكتور تەۋفىق ئەل ۋائىينىڭ ماقالىسىدىن.

(2) ئەنكەبۇت 69. ئايەت

7— ھىممەتنى كۆتىرىش ۋە تەرەققى قىلدۇرۇشتا ھىممەتلىك كىشىلەر بىلەن رىقابەتلىشىش.

8. تاكامۇللۇققا قاراپ ھارماستىن ئىلگىرىلەش.

9. ھىممەتنى زەئىپلەشتۈرىدىغان بارلىق ئامىللاردىن يىراق بولۇش.

### ئالى ھىممەتلىك كىشىلەرنىڭ سۈپەتلىرى

1— ئۆتكەنگە ھەسرەت چەكمەيدۇ، ئەتىگە باقمايدۇ ۋە بۈگۈننىلا ئويلايدۇ.

2. ئىنسانىيەتنىڭ، خۇسۇسەن مۇسۇلمانلارنىڭ غېمىنى يەيدۇ.

3— كىشىلەرگە ياخشى مەسلىھەت بېرىدۇ ۋە ئۇمۇمنىڭ ئىشلىرىغا ئاكتىپ قاتنىشىدۇ.

4. قىلغان ھەر بىر ئىشىدا ئالى ھىممەتلىك بولىدۇ.

5— ۋاقىتنىڭ تارقىلىدىن كۆپ دەرتلىنىدۇ، ۋاقىتنى نەق ئالتۇن دەپ بىلىدۇ.

6— ئۆزى ئىرادىلىك، پىكىرىدە مۇستەھكەم بولىدۇ ۋە ئىككىلىنىشى ئاز بولىدۇ.

## ئۈمىد ۋە ئۇنىڭ ھايتتىكى رولى

ئۈمىد — مەقسەتكە يېتىشنىڭ ئالدىنقى شەرتىدۇر. ئۈمىد ئىماننىڭ مېۋىلىرىدىن بىرىدۇر. مۇسۇلمان ئادەم ھەر ئىشتا، ھەر ۋاقىت ئۈمىدۋار بولىدۇ. چۈنكى مۇنداق ئادەم ئەڭ ئاۋۋال خورلۇقنى ئەزىزلىققا، پېقىرلىقنى بايلىققا، ئاجىزلىقنى قۇدرەتكە، قىيىنچىلىقنى ئوڭايلىققا، قۇللۇقنى ھۆرلۈككە ئايلاندۇرۇشقا قادىر بولغان ئىلىم - ھېكمەتلىك، چەكسىز كۈچ - قۇۋۋەتلىك ئاللاھ تائالاغا ئىشىنىدۇ. ئۈمىد ئىماننىڭ مېۋىسى بولغىنىدەك، ئۇنىڭ قولىدىشىدۇر. ئىمان بولغان قەلبتە چوقۇم ئۈمىد بولىدۇ. تارىخلار گۇۋاھكى، ئۈمىد كىشىلەرنى كۆز يەتمىگەن ئارمانلارغا ئېرىشتۈرگەن. بىز ئۈچۈن ئەڭ ئىشەنچلىك خەۋەر قۇرئاننىڭ خەۋەرلىرىدۇر، ئەلۋەتتە. قۇرئان مەقسەتكە يېتىشتە ئۈمىدنىڭ قانداق چوڭ رول ئوينايدىغانلىقىنى بىزگە چۈشەندۈرۈش ئۈچۈن بەزى قىسسىلەرنى بايان قىلغان. بۇقىسسىلەردىن بەزىسىنى مىسال ئۈچۈن قىسقىچە سۆزلەپ ئۆتۈشنى پايدىلىق دەپ ئويلايمەن.

### ياقۇب ئەلەيھىسسالامنىڭ قىسسىسى

ياقۇب ئەلەيھىسسالام ئەڭ سۆيۈملۈك ئوغلى يۈسۈپ ئەلەيھىسسالامدىن ئايرىلىدۇ، ئارىدىن ئۇزاق ۋاقىت ئۆتىدۇ، ياقۇب ئەلەيھىسسالام قېرىپ ھەتتا كۆزلىرى كۆرمەس بولۇپ قالىدۇ، بىراق يۈسۈپ ئەلەيھىسسالامنى كۆرۈشتىن ئىبارەت چىن ئۈمىدىنى قەتئىي ئۈزمەيدۇ. ھەممىشە ئاللاھ تائالاغا سىغىنىپ: ﴿ئوغۇللىرىمنىڭ ھەممىسىنى ماڭا كەلتۈرۈپ بېرىشنى ئاللاھتىن ئۈمىد قىلىمەن﴾

دېيىش ئارقىلىق ئۈمىدىنى يېڭىلاپ، ئىشەنچىسىنى كۈچەيتىپ تۇرىدۇ. يېنىدىكى ئوغۇللىرى ئۇنىڭ يۈسۈپ ئەلەيھىسسالامنى كۆرەلمەيدىغانلىقىنى ۋە بۇنداق ئۈمىدىدىن ۋازكېچىشىنى تەلەپ قىلغىنىدا، ئۇ بالىلىرىغا: ﴿ئى ئوغۇللىرىم! بېرىڭلار، يۈسۈپنى ۋە ئۇنىڭ ئۆكسىنى ئىزدەڭلار، ئاللاھنىڭ رەھمىتىدىن ئائۈمىد بولماڭلار. چۈنكى كاپىر قەۋىمىدىن باشقىسى ئاللاھنىڭ رەھمىتىدىن ئۈمىد ئۈزۈمەيدۇ﴾<sup>(۱)</sup> دەپ ئۇلارنى يۈسۈپ ئەلەيھىسسالامنى ئىزدەشكە ئەۋەتىدۇ. ئاخىرى يۈسۈپ ئەلەيھىسسالام تېپىلىشى بىلەن ياقۇب ئەلەيھىسسالامنىڭ كۈتكەن ئۈمىدى گۈل ئاچىدۇ.

### مۇسا ئەلەيھىسسالامنىڭ قىسسىسى

مۇسا ئەلەيھىسسالام قەۋملىرىنى باشلاپ مىسردىن پەلەستىنگە قاراپ يولغا چىقىدۇ، ئارقىدىن پىرئەۋن ۋە ئۇنىڭ قوشۇنلىرى قوغلاپ كېلىدۇ. ئۇلارنىڭ ئالدىدا دەريا، ئارقىسىدا دۈشمەن، ئۇلار ئىككىسىنىڭ ئوتتۇرىسىدا قىستىلىپ قالغىنىدا، مۇسا ئەلەيھىسسالامنىڭ قەۋملىرى ئەمدى بىز تۈگىشىدىغان بولدۇق دەپ ئالاقىزادە بولۇپ كېتىشىدۇ، شۇ ۋاقىتتا مۇسا ئەلەيھىسسالام ئۇلارغا: ﴿ئۇنداق ئەمەس! بەلكى پەرۋەردىگارىم مېنىڭ بىلەن بىللە، ئۇ مېنى قۇتۇلۇشقا يېتەكلەيدۇ﴾<sup>(۲)</sup> دېيىش ئارقىلىق ئاللاھ تائالاغا بولغان ئىشەنچىسىنى ۋە چوقۇم قۇتۇلىدىغانلىق ئۈمىدىنى ئۇلارغا خاتىرىلىتىدۇ. نەتىجىدە ۋەقەلىك

(1) يۇسۇف سۈرىسى 87-ئايەت

(2) شۇئەرا سۈرىسى 62-ئايەت

قۇرئان كەرىم بىزگە سۆزلەپ بەرگەندەك بولىدۇ: ﴿بىز مۇساغا «ھاساڭ بىلەن دەرياغا ئۇرغىن» دەپ ۋەھىي قىلدۇق، (مۇسا ھاسسى بىلەن ئۇرۇۋىدى) دەريا يېرىلدى، ھەر بىر يېرىلغان قىسمى چوڭ تاغدەك بولۇپ قالدى. پىرئەۋن بىلەن قوشۇننى ئارقىسىدىن دەرياغا كىرگۈزدۇق. مۇسا بىلەن ئۇنىڭ ھەمراھلىرىنى پۈتۈنلەي قۇتقۇزدۇق، ئاندىن پىرئەۋننى قوشۇنى بىلەن غەرق قىلدۇق﴾<sup>(1)</sup>.

### ھەزرىتى مۇھەممەد ئەلەيھىسسالامنىڭ قىسسىسى

ھەزرىتى مۇھەممەد ئەلەيھىسسالام كىشىلەرنى ئىسلام دىنىغا دەۋەت قىلىشقا باشلىغاندا، ئۆزى بىلەن قوشقاندا ئارانلا 4 كىشى ئىدى. ئۇ مەككىدە يوشۇرۇن ۋە ئاشكارا 13 يىل دەۋەت بىلەن مەشغۇل بولىدۇ، ئۇنىڭ دەۋىتى ئەرەب مۇشرىكلىرىنىڭ مەسخىرىلىرىگە، ئۆزى ۋە ساھابىلىرى ئۇلارنىڭ ئازارلىرىغا ئۇچرايدۇ، ساھابىلەرنى بۇ يېڭى دىندىن قايتۇرۇش ئۈچۈن ئازاپلار ۋە بېسىملار چېكىدىن ئاشىدۇ. لېكىن پەيغەمبەر ئەلەيھىسسالام بۇ دىننىڭ دۇنيا خەلقىنىڭ ئورتاق دىنىغا ئايلىنىدىغانلىقىغا بولغان ئىشەنچىسىنى ۋە ئاللاھ تائالانىڭ ئۆز دىنىنى قوللايدىغانلىقىدىن ئۈمىدىنى قەتئىي ئۈزمەيدۇ، ساھابىلىرىنى ۋاقىتلىق ھەبەشستانغا ھىجرەت قىلىشقا بۇيرىغاندا، تولۇق ئىشەنچ ۋە ئۈمىد بىلەن ئۇلارغا: «زېمىنغا تارقىلىڭلار، ئاللاھ تائالا چوقۇم سىلەرنى قايتا بىرلەشتۈرىدۇ» دەيدۇ.

(1) شۇئەرا سۈرىسى 63-66-ئايەتلەر

پەيغەمبەر ئەلەيھىسسالام مەدىنىگە كەلگەندىن كېيىنمۇ، دۈشمەنلەرنىڭ بۇ يېڭى دىنى بۆشۈكىدىلا بوغۇپ قويۇش سۈيقەستلىرى كۈندىن - كۈنگە ئاشىدۇ: تاشقىرىدىن قۇرەيش ۋە غەتەن قەبىلىلىرى بىلەن ئۇلارنىڭ يانداشلىرى؛ ئىچىدىن يەھۇدىيلار بىلەن مۇناپىقلار بىرلىشىپ، ھەزرىتى مۇھەممەد ئەلەيھىسسالام بىلەن ئۇنىڭ ساھابىلىرىگە خاتىمە بېرىش ئۈچۈن بىرلەشمە ھۇجۇمغا ئۆتدۇ. بۇ ۋاقىتتا ھەركىم ئۆز جېنىنى قوغداپ قېلىشتىن باشقىنى ئويلىمايدۇ. شۇنداق جىددىي پەيتلەردە پەيغەمبەر ئەلەيھىسسالام ساھابىلىرى بىلەن مەدىنىنىڭ ئەتراپىغا خەندەك كولاۋىتىپ، ئاللاھ تائالانىڭ ياردىمىگە ۋە نۇسرىتىگە بولغان چىن ئىمانى ۋە تولۇق ئۈمىدى بىلەن، ساھابىلىرىگە ئەتىكى غەلبىلەردىن، كېلەچەكتىكى پەتھىلەردىن، ھەتتا پارس ۋە رۇم ئېمپىراتورلۇقلىرىنى يېڭىدىغانلىقىدىن سۆزلەيدۇ. مۇسۇلمانلار ئۇنىڭ سۆزلىرىدىن روھىي ئوزۇقلىرىنى ئېلىپ، ئىشەنچ بىلەن ئىشلىرىغا داۋام قىلىدۇ، مۇناپىقلار بولسا: «مۇھەممەد كېلەچەكتىكى غەلبىلەردىن سۆز ئاچىدۇ، ھالبۇكى، بىز ھازىر ئۆز جېنىمىزنى مۇداپىئە قىلالمايۋاتىمىز» دەپ ئۇنىڭ ۋەدىلىرىدىن شەكىلىنىدۇ، ئۇنى مەسخىرە قىلىشىدۇ. ئەمما ئاللاھ تائالانىڭ ۋەدىسى ۋە پەيغەمبەر ئەلەيھىسسالامنىڭ كۈتكەن ئۈمىدى ئۇزۇن ئۆتمەيلا ئەمەلگە ئاشىدۇ، مۇسۇلمانلار ئىچكى دۈشمەنلىرىنى تارمار قىلغاندىن كېيىن، پارس ۋە رىم ئېمپىراتورلۇقلىرىنىمۇ تارمار قىلىپ، ئۇلارنىڭ ئاستىدا ئېزىلگەن خەلقلەرنى ئىنسانلارغا چوقۇنۇشنىڭ خورلۇقىدىن ئازات قىلىپ، بىر ئاللاھقىلا ئېتىقاد قىلىشتەك ئىنسانىي ئەزىزلىققا ۋە ئىماننىڭ يورۇقلۇقىغا ئېلىپ چىقىدۇ.



ھەزرىتى مۇھەممەد ئەلەيھىسسالام ھەمراھى ئەبۇ بەكرى رەزىيەللاھۇ ئەنھۇ بىلەن مەدىنىگە ھىجرەت يولىدا بىر غارغا كىرىۋالدى، ئارقىدىن قوغلاپ كەلگەن مۇشرىك كۈچلىرى ئۇلارنىڭ ئىزىنى تېپىۋالدى ۋە غارنىڭ ئالدىدا توختاپ: «مۇھەممەد چوقۇم مۇشۇ جايدا بار، بۇ جايدىن باشقا يەرگە كېتەلمىگەنلىكىنى يوق. ئەگەر ئۇ مۇشۇ جايدىن تېپىلمىسا، يا ئاسمانغا چىقىپ كەتكەن ياكى يەرگە كىرىپ كەتكەن بولىدۇ» دېيىشكەندە، ئەبۇ بەكرى قورقۇپ كېتىپ: «ئۇلار توۋەن تەرەپكە بىرلا قارىسا بىزنى ئەلۋەتتە تېپىۋالىدۇ» دېگەندە، پەيغەمبەر ئەلەيھىسسالام ئاللاھ تائالاغا بولغان تولۇق ئىشەنچىسى ۋە ئۇلارنىڭ قولىدىن قۇتۇلۇشقا بولغان چىن ئۈمىدى بىلەن ئۇنىڭغا: «ئىككىنىڭ ئۈچىنچىسى ئاللاھ ئىكەنلىكىگە ئىشەنمەسەن!» دېيىش ئارقىلىق ئاللاھ تائالانىڭ ياردىمى ئۇلارغا مەنسۇپ ئىكەنلىكىنى ۋە چوقۇم نىجاتلىققا ئېرىشتۈرىدىغانلىقىنى خاتىرىلىتىدۇ. نەتىجىدە، بۇ ئىككىسى مۇشرىكلارنىڭ چاڭگىلىغا چۈشمەستىن، مەدىنىگە سالامەت يېتىپ بارىدۇ.

دېمەك، ئۈمىد — ھەر قانداق قىيىنچىلىقنى ئوڭايلىققا ئايلاندۇرىدىغان، يىراقنى يېقىن قىلىدىغان، ھۇرۇنلۇقنى تىرىشچانلىققا ئۆزگەرتىدىغان، روھنى ئۈستۈن كۆتۈرىدىغان ۋە مەقسەتلەرگە ئېرىشتۈرىدىغان سېھىرلىق كۈچتۇر.

### ئۈمىدنىڭ رولى چوڭ

ئىلىم - پەننىڭ تەرەققى قىلىشى، كەشپىياتلارنىڭ ئېچىلىشى، تۈرلۈك يېڭىلىقلارنىڭ مەيدانغا كېلىشى ۋە ئاسارەتتىكى خەلقلەرنىڭ مۇستەقىللىققا ئېرىشىشى ئۈچۈنمۇ ئۈمىدنىڭ رولى ناھايىتى چوڭدۇر.

ئەگەر ئالىملار ۋە كەشپىياتچىلار ئۆز زامانلىرىنىڭ سەۋىيىسىگە كۇپايە قىلىپ، كېلەچەك ئۈچۈن ئىزدەنمىگەن ۋە ئۈمىد بىلەن ئالغا ئىلگىرىلىمىگەن بولسا ئىدى، دۇنيانىڭ تەرەققىياتى بىر ئىزدىلا توختاپ قالغان، مەجھۇللار يېشىلىمىگەن، كەشپىياتلار ئېچىلمىغان ۋە يېڭىلىقلار ئىجاد قىلىنمىغان بولاتتى. ئىنسانلار زامانىمىزدىكىدەك، پەن - تېخنىكا يېڭىلىقلىرىدىن بەھرىمەن بولالمايتتى.

### ئۈمىدسىزلىك كۇپۇرنىڭ جورىسى

خۇددى ئۈمىد ئىماننىڭ قولىدىشى بولغىنىدەك، ئۈمىدسىزلىك كۇپۇرلىقنىڭ جورىسىدۇر. ئەجدادلىرىمىزمۇ: «ئۈمىدسىز - شەيتان» دەپ توغرا ئېيتقان. ئۈمىدسىزلىك بىلەن، كۇپۇرلىقنىڭ ئوتتۇرىسىدا زىچ باغلىنىش بولۇپ، بۇ ئىككىسىنىڭ بىرى يەنە بىرى ئۈچۈن سەۋەبچىدۇر. ئۈمىدسىزلىك كۇپۇرلىقنى كەلتۈرىدۇ، كۇپۇرلىق ئۈمىدسىزلىكنى كەلتۈرىدۇ. شۇڭا ئاللاھ تائالا قۇرئان كەرىمدە: ﴿ئاللاھنىڭ رەھىمىتىدىن (ۋە ياردىمىدىن) كاپىر قەۋمىدىن باشقىسى ئۈمىد ئۈزۈلمەيدۇ﴾<sup>(۱)</sup>

ئىبنى مەسئۇد رەزىيەللاھۇ ئەنھۇ: «ھالاكەت ئىككى ئىشتا: ئۇنىڭ بىرى، ئۈمىدسىزلىك؛ يەنە بىرى، مەغرۇرلۇق» دېگەن ئىكەن. ئىمام غەزالى ئۇنى شەرھەلەپ مۇنداق دەيدۇ: «ئۈمىدسىزلىك بىلەن، مەغرۇرلۇقنىڭ ھالاكەت ئۈچۈن سەۋەب بولىدىغانلىقىدىكى سىر شۇكى، يەتمەكچى بولغان ھەر قانداق ئارزۇ - ئارمان پەقەت ئۇنىڭغا ئۈمىد

(1) يۇسۇف سۇرىسى 87. ئايەت

باغلاپ، ئىزچىل تېرىشىش ۋە سەۋەب قىلىش ئارقىلىقلا ھاسىل بولىدۇ. ھالبۇكى، ئۈمىدىسىزنىڭ ئېتىقادىدا ئۇ يەتمەكچى بولغان مەقسەتنىڭ ئەمەلگە ئېشىشى مۇمكىن ئەمەس، شۇڭا ئۇ ئۇنى ھاسىل قىلىش ئۈچۈن ئۈمىدىمۇ قىلمايدۇ، سەۋەبمۇ قىلمايدۇ. مەغرۇر ئۆزىنى مەقسەتكە يەتتىم، دەپ ئويلايدۇ، شۇڭا ئۇ باشقىسىنى تەلەپ قىلمايدۇ ۋە ئۈمىدىمۇ قىلمايدۇ، چۈنكى بار نەرسە سورالمايدۇ. ئارزۇ - ئارمان ئۈمىدىسىزنىڭ ئېتىقادىدا مۇمكىن ئەمەس، مەغرۇرنىڭ ئېتىقادىدا ھاسىل بولغان نەرسىدۇر».

بىزنىڭ كۈندىلىك ھاياتىمىزدىمۇ بۇ ھەقىقەتنى ئىسپاتلايدىغان مىساللار كۆپتۇر. مەسىلەن: ئوقۇغۇچى ئىمتىھاندا قازىنىش ئۈمىدىنى يوقاتقان ۋاقىتتا، ئۇ، ئۆگىنىش، مۇزاكىرە قىلىش، كىتاب، دەپتەر، قەلەم، مەكتەب دېگەنلەرنىڭ ھەممىسىدىن زىرىكىدۇ، بۇلار ئۇنىڭ كۆزىگە سەت كۆرۈنىدۇ. چۈنكى ئۇ قانچە قىلىشىمۇ بەربىر ئىمتىھاندىن ئۆتەلمەيدىغانلىقىنى ئېتىقاد قىلىدۇ. بۇنداق ۋاقىتتا، ئۇنىڭغا قىلىنغان نەسىھەت، تەربىيە، مۇناسىپ مۇھىت، ئالاھىدە خۇسۇسىيەتلىرى دەرسلەر ۋە باشقىلارنىڭ ھېچبىرى كار قىلمايدۇ. پەقەت ئۇنىڭ نۆۋەتتىكى ئىمتىھاندىن ئۆتۈشكە بولغان ئۈمىدى قايتىدىن تۇغۇلغاندىلا، دەرسكە كىرىشەلەيدۇ. شىپا تېپىشىدىن ئۈمىدى ئۈزۈلگەن كېسەلمۇ شۇنداق تۇر.

شۇنىڭدەك، ئادەم ھەر قانداق بىر ئىشتىن ئۈمىدىنى يوقاتقان ۋاقىتتا، يورۇق دۇنيا ئۇنىڭ كۆزىگە زۇلمەت كۆرۈنىدۇ، ئۇنىڭغا سەۋەبلەر تۈگىگەن، چارە قالمىغان، ئۆزى بولسا تۈگەشكەن بولۇپ ھېس قىلىنىدۇ. شۇڭا ئاللاھ تائالا ئۈمىدىسىزلىكنى كۆپىنچە دەپ كۆرسەتكەن. ئۈمىدىسىز بولمايلى! ئىنسانلىق سۈپىتىمىز بىلەن بەختلىك ھاياتقا ئىگە بولۇش ئۈمىدىمىزنى كۈچەيتەيلى!

## پاكىزلىق

پاكىزلىق ئىسلام دىنىنىڭ مۇسۇلمانلارغا ئېلىپ كەلگەن ئەڭ ئېسىل سوۋغىلىرىدىن بىرىدۇر. مۇسۇلمان ئادەم ھەر ۋاقىت تازىلىققا، پاكىزلىققا ئەھمىيەت بېرىدۇ، ئۇنىڭ كىيىمى، بەدىنى ھەممىشە پاكىز، خۇشپۇراق بولىدۇ. پاكىزلىق ئەڭ ئاۋۋال ئىسلام مەدەنىيىتىدۇر. پەيغەمبەر ئەلەيھىسسالام: «پاكىزلىق ئىماننىڭ يېرىمىدۇر»<sup>(1)</sup> دەپ كۆرسەتكەن. مۇسۇلمانلار 6 - ئەسىردىن بىرى، پەيغەمبىرىمىز ھەزرىتى مۇھەممەد ئەلەيھىسسالامنىڭ باشچىلىقىدا، ھەر ۋاقىت تازىلىق قىلىپ، پاكىز، ئېسىل، خۇشپۇراق يۈرۈشنىڭ نەقەدەر مۇقەددەس ئىكەنلىكىنى ئۈگىنىپ ۋە ئەمەل قىلىپ كەلگەن.

ئىسلام دىنىنىڭ تازىلىققا ئەھمىيەت بېرىپ مۇسۇلمانلارنى ئۇنىڭغا بۇيرۇشىدا، ئۇلارنىڭ تەن ساقلىقى، روھى، دىنى ئۈچۈن پايدىلىق بولغان كۆپلىگەن ئالىي ھېكمەتلەر باردۇر. قىسقىسى، — تىببىي مۇتەخەسسسلەرنىڭ ئىسپاتلىغىنىدەك — يۇيۇنۇشتا تەرلەشتىن كېلىپ چىققان مايلىق تۇز ماددىلىرى بىلەن بەدەننىڭ يېپىلىپ قالغان تۈشۈكچىلىرى ئېچىلىپ ئىنساننىڭ نەپەس ئېلىشىنىڭ ئوڭايلىشىغا، بەدەننىڭ راھەتلىنىشىگە، روھنىڭ كۆتۈرۈلۈشىگە پايدىلىق بولغان ئىجابىي نەتىجىلەر باردۇر. مۇندىن باشقا بەدەننى سۇ بىلەن يۇيۇپ تۇرۇش ئارقىلىق بەدەندىكى يېقىمسىز ھىدلار يوقىلىدۇ،

(1) ئىمام ئەھمەد رىۋايىتى

ۋۇجۇدنىڭ پائالىيەتچانلىقى ئاشىدۇ. پائالىيەتچانلىقى ئاشقان ئادەم مەيلى دۇنيالىق بولسۇن، مەيلى ئاخىرەتلىك بولسۇن ئۆزىنىڭ قىلىشقا تېگىشلىك ۋەزىپىسىنى روھلۇق، جوشقۇنلۇق بىلەن كامىل ئورۇنلاش پۇرسىتىگە ئېرىشىدۇ. ئىنسان تەبىئىتىدە روھ بىلەن بەدەن ئوتتۇرىسىدا پاكىزلىق تەرەپتىن باغلىنىش بولۇپ، بەدەن كىرلەشكەن ۋاقىتتا روھ چۈشكۈنلىشىدۇ، بەدەن پاكىز، تازە بولغان ۋاقىتتا روھمۇ جانلىنىدۇ.

سەئۇدى ئەرەبىستاندا ھازىرمۇ سۇ قىس، بۇجايىنىڭ مۇندىن 14 ئەسىر ئىلگىرىكى ھالىغا قارايدىغان بولساق، شۇ ۋاقىتتىكى ئەرەبىستاننىڭ سۇ قىس، قورغاقچىلىق چۆللىرىدە، تاماقتىن بۇرۇن ۋە كېيىن قوللارنى يۇيۇشقا، كۈندە ئاز دېگەندە بەش قېتىم تاھارەت ئېلىپ، قول - پۇتلارنى، يۈزنى، گاھ پۈتۈن بەدەننى يۇيۇشقا، جۈمە، ھېيت ۋە مېيت نامازلىرىغا، ئاممىۋى پائالىيەتلەرگە، توي - تۈكۈنلەرگە ۋە نەزىر - چىراغلارغا بېرىشتىن بۇرۇن يۇيۇنۇپ، خۇشپۇراق بۇيۇملىرىنى ئۆزىگە، كىيىمىگە چېچىپ بېرىشنىڭ زۆرۈرلىكىنى ئۈگەتكەن ئىسلام دىنىنىڭ نەقەدەر مەدەنىيەتلىك ئىلغار بىر دىن ئىكەنلىكى مۇنازىرە قوبۇل قىلمايدىغان ھەقىقەتتۇر.

مۇسۇلمان ئادەم ھەمىشە پاكىز، خۇشپۇراقلىق بولىدۇ، چۈنكى ئۇنىڭ دىنى: «پاكىزلىق ئىماندىن» دەپ تەلىم بېرىدۇ. ئەرەبىستاندا سۇنىڭ قىسلىقىغا قارىماي، ھەرەمنىڭ ئەتراپىدىكى ۋە ھەر قايسى جايلاردىكى خالاجايلارنىڭ ھەممىسىدە يۇيۇنۇشقا ئەپلىك ۋاننىلار بېكىتىلگەن. بۇنىڭدىن مەقسەت نېمە؟ مەقسەت، مۇسۇلمانلار تاھارەت ئالغاننىڭ ئورنىدا يۇيۇنۇۋالسۇن، ئىبادەتلىرىنى پاكلىق بىلەن ئادا قىلسۇن، ئۆزلىرىنىڭ مۇسۇلمان قېرىنداشلىرىنىڭ نەزىرىدىمۇ، پاكىز، ئېسىل،

كۆركەملىك ۋە خوشپۇراقلىق كۆرۈنۈشۈن دېگەنلىك ئىدى. بولۇپمۇ بۇ ئىسسىق بەلۋاغقا جايلاشقان بىر مەملىكەت بولغانلىقتىن ھەر كۈنى يۇيۇنۇپ تۇرۇش كېرەك بولىدۇ.

## ئىخلاس - ساداقەت رەمزىدۇر

ئىخلاس — لۇغەتتە بىر نەرسىنى باشقىسىدىن تاللاپ ئايرىش مەنىسىنى بىلدۈرسە، ئىسلام ئىستىلاھىدا ئىخلاس — ئاللاھ تائالا بۇيرىغان ھەر قانداق بىر ئىشنى گۈزەل نىيەت، ساپ قەلب بىلەن ئاللاھ رازىلىقى ئۈچۈن دىندا كۆرسىتىلگەن بويىچە قىلىش دېمەكتۇر.

ئىخلاس قەلب قېتىدىن كەلگەن سەمىمىي سۆيگۈ بىلەن كۆرسىتىلگەن ساداقەتتۇر. ئىخلاسنىڭ ئەكسى رىيادۇر. قىلىنغان ئىبادەت ۋە ھەر قانداق بىر ياخشى ئىشلاردا ھېچقانداق بىر مەنپەئەت ياكى پايدىنى كۆزلىمەستىن، پەقەت ئاللاھ تائالا رازىلىقىنى مەقسەت قىلىش ئىخلاسنىڭ ئاساسىنى تەشكىل قىلىدۇ. ھەقىقىي ئىخلاس ئۈچۈن ئىبراھىم ئەلەيھىسسالامنىڭ مۇنۇ قىسسىسى ئەڭ ياخشى ئۈلگە بولالايدۇ. ئىبراھىم ئەلەيھىسسالام زالىم نەمرۇد تەرىپىدىن ئوتقا تاشلانغان ۋاقىتتا، ئۇنىڭ يېنىغا كەلگەن پەرىشتە جىبرىئىل ئەلەيھىسسالامنىڭ: «خالىساڭ ساڭا ياردەم قىلاي ۋە سېنى ئوتتىن قۇتۇلدۇراي» دېگەن تەكلىپىگە جاۋاب بېرىپ: «پەرۋەردىگارم مېنىڭ بۇ ھالىمنى بىلىدۇ شۇنداقمۇ؟» دەپ سورىيدۇ. جىبرىئىل: «ئاللاھ تائالا ئەلۋەتتە بىلىدۇ» دەپ جاۋاب بېرىدۇ. ئىبراھىم ئەلەيھىسسالام: «ئۇنداقتا ساڭا ئېھتىياجىم يوق، ئاللاھ تائالانىڭ مېنىڭ بۇ ھالىمنى بىلىشى ماڭا يېتىدۇ» دەپ جاۋاب قايتۇرىدۇ. مانا بۇ، ھەقىقىي چىن ئىخلاسنىڭ بىر دىنىي مىسالىدۇر.

ئىخلاس توغرىلىق كەلگەن ئايەت ۋە پەيغەمبىرىمىزنىڭ ھەدىسلىرىگە ئاساسلانغاندا، نىجات يولى پەقەت ئىخلاستىدۇر. ئادەم

بالىسىنىڭ ئىككى دۇنيالىق سائادىتى ۋە ماددىي، مەنىۋىيىتىگە كېيىلىك قىلالايدىغان ئىخلاستىن بۆلەك ئىككىنچى بىر خىسلەت يوقتۇر. بىراۋنىڭ ئىخلاسىنى قازانماق ھەقىقەتەن مۇھىم بىر ئىشتۇر. چۈنكى زەررىچىلىك ئىخلا بىلەن قىلىنغان ئەمەل، ئىخلاسىز قىلىنغان مىڭلارچە ئەمەل - ئىبادەتتىن ئۈستۈندۇر.

ھەر قانداق بىر ئىشتا ئىخلا تەلەپ قىلىنىدۇ. ناماز ئوقۇشتا، روزا تۇتۇشتا، زاكات بېرىشتە، ھەج قىلىشتا، ئىلىم تەھسىل قىلىشتا، قۇرئان تىلاۋەت قىلىشتا، يېتىم - يېسىرلارغا ياردەم قىلىشتا، ھالال رىزىق ئۈچۈن ئىشلەشتە ئىخلا بىلەن ئىش قىلىش لازىم. ھەر قانداق بىر ئىشنىڭ ئۆزىگە لايىق ئىخلاسى باردۇر، مەسىلەن: سەمىمىي ئىخلا بىلەن باغلانغان مۇھەببەتنىڭ بىر زەررىسى بېرەر مەنپەئەت يۈزىسىدىن باغلانغان مۇھەببەتتىن ئەلۋەتتە چوڭ ۋە قىممەتلىكتۇر. چىن مۇھەببەتنى كۆرۈشنى خالىغان كىشى ئانىلارنىڭ تەبىئىتىگە قارىسا بولىدۇ. ھەقىقىي خالىس مۇھەببەتكە ئانىلار سازاۋەردۇر. ئۇلار پەرزەنتلىرى ئۈچۈن نۇرغۇنلىغان جاپا - مۇشەققەتلەرنى تارتىپ، چىن دىلىدىن بالىلىرى ئۈچۈن كۆيۈپ - پىشىپ، چوڭ قىلىدۇ. لېكىن ئۇ قىلغانلىرى ئۈچۈن بالىلىرىدىن بېرەر مۇكاپات ياكى سوۋغا - سالام تەمە قىلمايدۇ، بىرەر پايدا كۆزلىمەيدۇ. ئادەمۇ ئاللاھ تائالاغا ئىخلا بىلەن ئىكەن، شۇنداق چىن ئەقىدە ۋە سوۋىگۈ بىلەن ئىخلا بىلەن، ئاندىن ئۇ ئاللاھ تائالانىڭ ھەقىقىي مۇخلىسىغا ئايلىنىدۇ.

ئاللاھ تائالا چىن ئىخلا بىلەن قىلىنغان ئەمەل - ئىبادەتلەرنىلا قوبۇل قىلىدۇ. شۇنىڭ ئۈچۈن ئاللاھ تائالا قۇرئان كەرىمدە ئىنسانلارنىڭ ئىبادەتلەرنى خالىس ئاللاھ تائالاغا قىلىشلىرىنى، دۇئالىرىنى سەمىمىي قىلىشلىرىنى تەۋسىيە قىلىدۇ.



ئىبادەتتە كەيپىيات بەك مۇھىمدۇر. ئاللاھ تائالانىڭ رازىلىقى ئەمەل - ئىبادەتلەرنى كۆپ قىلىش بىلەن ياكى كۆپ كىشىلەرنى دىنغا ئەگەشتۈرۈش بىلەن قازىنلمايدۇ. بەلكى ئاللاھ تائالانىڭ رازىلىقى پەقەت ئىخلاس بىلەنلا قازىنلىدۇ. شۇڭا بەزىدە بىرەر ئېغىز سۆز ياكى بېرەر ياخشى نىيەت ھەقىقىي سائادەتكە ۋە مەڭگۈلۈك نىجاتلىققا سەۋەب بولۇپ قالىدۇ. ئەھۋال شۇنداق ئىكەن، ئەمەل - ئىبادەتلەرنىڭ كۆپ قىلىنىشىغا قارىماستىن، بەلكى قەلبتىكى ئىخلاسقا قاراش كېرەك. چۈنكى كېرەك بولغىنى ئىخلاستۇر. مەن بۇ سۆزۈم بىلەن، ئەمەل - ئىبادەتلەرنى ۋە دىنغا دەۋەت قىلىش ئىشلىرىنى پايدىسىز دېمەكچى ئەمەسمەن. بەلكى مۇشۇ ئەمەل - ئىبادەتلەرنىڭ ۋە ياخشى ئىشلارنىڭ قىممەتكە ئىگە بولۇشى ئىخلاس بىلەن بولىدۇ دېگەننى ئوچۇقلىماقچىمەن. زادى ئاللاھ تائالا رازىلىقىنى كۆزلىمەستىن باشقا مەقسەت ۋە مەنپەئەتلەرنى كۆزۈلەپ قىلىنغان پۈتۈن ئەمەللەر ۋە ئىبادەتلەر بىكار دۇر. مەسىلەن: كۆمۈر كىلوگرامما بىلەن ھەتتا توننىلاپ، ئالتۇن بولسا گرامملاپ تارتىلىدۇ. ئىخلاسلىق ئەمەل ئالتۇن بولسا، ئىخلاسىز ئەمەل كۆمۈرگە ئوخشايدۇ. بۇ مىسالدىن ئىخلاسلىق ئىبادەت بىلەن ئىخلاسىز ئەمەل - ئىبادەتنىڭ ئوتتۇرىسىدىكى پەرق ئوچۇق كۆرۈنۈپ تۇرۇپتۇ.

## كەمتەرلىك

پالانى كەمتەر ئادەم دېگەن سۆزنى ئاڭلىغان ھامان، ئۇ ئادەمگە قارىتا ھەركىمنىڭ ھۆرمىتى ۋە سۆيگۈسى ئاشىدىغانلىقىدا شەك يوق. سىز پالانىنىڭ كەمتەر، كىچىك پېئىل كىشى ئىكەنلىكىنى بىلگىنىڭىزدە قانداق ئېسىل تۇيغۇلارغا غەرق بولغىنىڭىزنى تەسۋىرلەپ بېرەلمەيسىز. چۈنكى ئىنسانلار ئۆزىنى چوڭ تۇتىدىغانلارنى زادى ياقتۇرمايدۇ، ئەمما كەمتەر كىشىلەرنى ھەمىشە ھۆرمەتلىگۈسى كېلىدۇ ۋە ئۇلارنى سۆيىدۇ.

كەمتەرلىك دېگەننىڭ مەنىسى نېمە؟

كەمتەرلىك – ھەقىقەت قانداقلا بىر كىشى تەرىپىدە بولسا، چوڭلىق قىلماي ئۇنى قوبۇل قىلىش ۋە ئۆزىدىن تۆۋەن كىشىلەرگە كەمتەرلىك، مېھرى - مۇھەببەت ۋە يۇمشاقلىق بىلەن مۇئامىلە قىلىشتۇر. كەمتەرلىكنىڭ ئەكسى كىبىر (ئۆزىنى چوڭ ساناش) تۇر.

كەمتەرلىكنىڭ بۇ تەرىپى پەيغەمبەر ئەلەيھىسسالامنىڭ سۆزىدىن ئېلىنغان. پەيغەمبەر ئەلەيھىسسالام مۇنداق دېگەن: «كىبىر – ھەقىقىي قوبۇل قىلماسلىق ۋە كىشىلەرنى كۆزگە ئىلماسلىقتۇر»<sup>(1)</sup>. پەيغەمبەر ئەلەيھىسسالام بۇ ئىككى جۈملىلىك ئىخچام سۆز بىلەن ئىنتايىن چوڭقۇر ۋە كەڭ مەنىنى ئايدىڭلاشتۇرغان.

(1) ئىمام مۇسلىم رىۋايىتى.

ھەقىقەتنى قوبۇل قىلماسلىق دېگەننىڭ مەنىسى: ئۆزىنىڭ نەزىرىدە، يۈز - ئابرويىدا ياكى بايلىقتا ياكى مەنەسپتە ياكى ھۆرمەتتە ياكى نەسەبتە تۆۋەن سانالغان ياكى ئۆزى ياقىتۇرمايدىغان بىرىنىڭ ھەق سۆزىنى ياكى ئۇنىڭدىكى ھەققانىي تەرەپلەرنى قوبۇل قىلماسلىق دېگەنلىكتۇر.

كىشىلەرنى كۆزگە ئىلماسلىق دېگەننىڭ مەنىسى: پېقىرلارنىڭ، ئادەتتىكى كىشىلەرنىڭ يېنىغا كەلگەندە، ئۆزىنى ئۇلارغا تەڭ قىلمىغانلىقتىن غادىيىپ، ئۆزىنى چوڭ تۇتۇش، ئۇلارغا سۆز قىلىشتىن قىسىلىش، ئۇلارنىڭ سۆزلىرىنى خوش ياقىمىغان قىياپەتتە ئاڭلاش ۋە كۆرگەنلا ئادەمگە سالام قىلماسلىق قاتارلىقلارنى ئىپادىلەيدۇ. مۇنداق قىلىش ئىنسانلارنىڭ ھۆرمەتتىن ئىبارەت ئاللاھ تائالا ئاتا قىلغان تەبىئىي ھەققىنى دەپسەندە قىلغانلىق، ئۇلارنى ئازارلىغانلىق ۋە ئۆزىنى ئاللاھ تائالانىڭ جازاسىغا تۇتقانلىقتۇر.

ھېچكىم ئىنكار قىلالمايدىغان، ھەتتا دىنىسىز لارمۇ رەت قىلالمايدىغان ھەقىقەت شۇكى، ئۆزىنى چوڭ تۇتىدىغان، كىشىلەرنى كۆزگە ئىلمىدىغان ئادەم سۆيۈلۈشكە ھەقىقەت بولمايدۇ، بىر كۈنى ئۇ چوقۇم خار بولماي قالمايدۇ!

ئاللاھ تائالا ئۆزىنى چوڭ تۇتقۇچىلارنى ھەر زامان چۆكتۈرۈپ، كەمتەرلىك قىلغۇچىلارنىڭ شەنىنى ھەر زامان كۆتۈرۈپ كەلدى. ئۆزىنى يەر يۈزىنىڭ ئىلاھى دەپ ئېلان قىلغان پىرئەۋن، بايلىقىغا ئىشىنىپ ھەقىقەتنى قوبۇل قىلىشتىن باش تارتقان قارۇن، مەنەسپىگە ئىشىنىپ ھەقىقەتكە قارشى چىققان ئەبۇ جەھىل قاتارلىق زالىملارنىڭ ئىبىرەتلىك ئاقىۋەتلىرى بۇنىڭ تىپىك مىسالدۇر. چۈنكى چوڭلۇق ۋە كاتتىلىق پەقەت ئاللاھ تائالانىڭ خاس بولغان ھوقۇقتۇر. ئاللاھ

تائالادىن ئۇنى تالاشقانلار ئەڭ ئېچىنىشلىق ئازابلار بىلەن جازانىنىپ كەلمەكتە.

پەيغەمبەر ئەلەيھىسسالام: «ئاللاھ تائالاغا كەمتەرلىك قىلغان ئادەمنى ئاللاھ تائالا چوقۇم يۇقىرى مەرتىبىلەرگە كۆتۈرىدۇ»<sup>(1)</sup> دەپ كۆرسەتكەن.

تەبىئىيىكى، ئاللاھ تائالاغا قارىتا كەمتەر بولغان ئادەم ئاللاھ تائالانىڭ بەندىلىرىگىمۇ كەمتەر بولىدۇ، چۈنكى كەمتەرلىك بۇنى تەقەززا قىلىدۇ.

پەيغەمبەر ئەلەيھىسسالام يەنە مۇنداق دېگەن: «كىمكى ئاللاھ تائالاغا بىر دەرىجە كەمتەرلىك قىلىدىكەن، ئاللاھ تائالا ئۇنى بىر دەرىجە يۇقىرى كۆتۈرىدۇ، شۇنداق قىلىپ، بەندە كەمتەر بولغانسىمۇ، ئۇنىڭ مەرتىبىسىنى ئەڭ يۇقىرى دەرىجىلەرگىچە كۆتۈرىدۇ، كىمكى ئاللاھ تائالاغا بىر دەرىجە چوڭلىق قىلىدىكەن، ئاللاھ تائالا ئۇنى بىر دەرىجە چۈشۈرىدۇ، شۇنداق قىلىپ، بەندە چوڭلىق قىلغانسىمۇ، ئاللاھ تائالا ئۇنى ئەڭ تۆۋەن دەرىجىلەرگىچە چۈشۈرۈۋېتىدۇ»<sup>(2)</sup>.

**ئۆزىنى چوڭ تۇتقۇچىلار جەننەتكە كىرمەيدۇ**

پەيغەمبەر ئەلەيھىسسالام مۇنداق دېگەن: «قەلبىدە زەررىچىلىك كىبىر بولغان ئادەم جەننەتكە كىرمەيدۇ»<sup>(3)</sup>.

(1) مۇسلىم رىۋايىتى.

(2) ئىمام ئەھمەد رىۋايىتى.

(3) مۇسلىم رىۋايىتى.

ئاللاھ تائالا ھەدىس قۇدىسىدا پەيغەمبەر ئەلەيھىسسالامغا مۇنداق دېگەن: «چوڭلۇق بىلەن ئىززەت مېنىڭ كىيىملىرىم. بۇ ئىككىسىنى مەندىن تالاشقانلارنى چوقۇم جازالىمەن»<sup>(1)</sup>.

قۇرئان كەرىم لۇقمان ھەكىمنىڭ ئوغلىغا قىلغان نەسىھىتىنى بايان قىلغان. لۇقمان ھەكىم مۇنداق دېگەن: «كىشىلەردىن ھەقىقەتەن ھاكاۋۇر، ئۆزىنى چوڭ تۇتقۇچىلارنى ياقىتۇرمايدۇ»<sup>(2)</sup>.

پەيغەمبەر ئەلەيھىسسالامنىڭ ئەخلاقىدىن ئۆرنەكلەر

ئىسلام پەيغەمبىرى ھەزرىتى مۇھەممەد ئەلەيھىسسالامنىڭ ئاشكارا - يوشۇرۇن پۈتۈن ئەھۋالىنى بىلىدىغان ھايات شېرىكى ئائىشە زەبىئەللاھۇ ئەنھا پەيغەمبەر ئەلەيھىسسالامنىڭ ئەخلاقىنى تەرىپلەپ: «ئۇنىڭ ئەخلاقى قۇرئان ئىدى»<sup>(3)</sup> دېگەن.

پەيغەمبەر ئەلەيھىسسالام بىلەن بىرگە ياشىغان ۋە ئۇنىڭ پۈتۈن ئەھۋاللىرىنى بىلىدىغان ساھابىلەر ھەزرىتى مۇھەممەد ئەلەيھىسسالامنىڭ ئەخلاقىنى تەرىپلەپ مۇنداق دەيدۇ: «پەيغەمبەر ئەلەيھىسسالام بىراۋ بىلەن قول ئېلىشىپ كۆرۈشسە، قارشى تەرەپ قولىنى تارتىمىغىچە، ئۇنىڭ قولىنى قويۇپ بەرمەيتتى، بىراۋغا سالام قىلسا تەبەسسۇم بىلەن تولۇق سالام قىلاتتى، قارشى تەرەپ يۈزىنى

(1) ئىمام ئەھمەد رىۋايىتى.

(2) لۇقمان سۈرىسى 18-ئايەت.

(3) ئىمام ئەھمەد ۋە ئەبۇداۋۇد رىۋايىتى.

چۆرۈمىگىچە، يۈزىنى باشقا ياققا چۆرۈمەيتتى، قانداقلا بىر ئولتۇرۇشلاردا، ھەرگىز تۈرگە چىقمايتتى، بەلكى قەيەردە بوش ئورۇن بولسا، شۇ يەردە ئولتۇراتتى، ساھابىلارنىڭ ئۇنىڭغا ئورنىدىن تۇرۇشنى ياقتۇرمايتتى، پېقىرلارنى يوقلاپ، ھال - ئەھۋالىنى سوراپ تۇراتتى، ئۇلار بىلەن مۇگدشاتتى، كېسەللەرنى يوقلايتتى»<sup>(1)</sup>.

پەيغەمبەر ئەلەيھىسسالام ئۆزىنىڭ كەمتەرلىكىنى ئىپادىلەپ مۇنداق دېگەن: «ئاللاھ تائالا مېنىڭ پادىشاھ پەيغەمبەر<sup>(2)</sup> بولۇشىم بىلەن ئاددى - ساددا پەيغەمبەر بولۇشىم ئوتتۇرىسىدا ئىختىيارنى بەرگەن ئىدى، مەن ئاددى - ساددا پەيغەمبەر بولۇشنى تاللىدىم»<sup>(3)</sup>.

بىر ئادەم پەيغەمبەر ئەلەيھىسسالامنىڭ يېنىغا كىرىش ئالدىدا تارتىنغانلىقتىن، تەمتىرەپ قالغاندا، پەيغەمبەر ئەلەيھىسسالام ئۇنىڭغا: «تەمتىرىمە! مەن پادىشاھ ئەمەسمەن، پەقەت مەككىدە قۇرۇتۇلغان گۆشنى يەپ ھايات كەچۈرىدىغان بىر ئايالنىڭ بالىسىمەن»<sup>(4)</sup> دېگەن.

بىراۋ سىزنىڭ ئالدىڭىزغا كىرگەندە، سىزنىڭ ئاز - تولا مەنسىپىڭىز ياكى ئىلمىڭىز ياكى خەلقنىڭ نەزىرىدىكى يۈز - ئابرويىڭىز سەۋەبلىك سىزدىن تارتىنىپ تۇرغىنىدا، ئۇنىڭغا «مەن ئاددى بىر دېھقاننىڭ بالىسىمەن» ياكى «ئاددى بىر ھۈنەرۋەننىڭ ياكى ئاددى بىر

(1) مۇمىننىڭ ئەخلاقى 65-بەت.

(2) سۇلايمان ۋە داۋۇد ئەلەيھىسسالاملار ھەم پادىشاھ ھەم پەيغەمبەر ئىدى.

(3) تەبەرانى رىۋايىتى.

(4) ئىبنى ماجە رىۋايىتى.

ئىشچىنىڭ بالىسىمەن» دەپ ئېيتىپ باقتىڭىزمۇ؟ ئۇنداق قىلمىغان بولسىڭىز پەيغەمبەر ئەلەيھىسسالامدىن كەمتەرلىكنى ئۆگىنىۋېلىڭ!

پەيغەمبەر ئەلەيھىسسالامنىڭ كەمتەرلىكىدىن ئەمەلىي ئۆرنەكلەر

ئىنسانلار ئادەتتە ئاز - تولا ھوقۇق ياكى ئاددىغىنە بىرەر مەنەسپكە ئېرىشكىندە، بىردىنلا ئۆزگىرىدۇ، قول ئاستىدىكىلەرگە ئۆزىنى كۆرسەتكۈسى كېلىپ قىلمىغان چوڭلۇقلىرى قالمايدۇ، باشقىلارنى ئىشقا سېلىپ قويۇپ، گويىا شۇ ئاددىغىنە مەنەسپنىڭ ھالاۋىتىنى تېتىۋاتقاندەك ھاكاۋۇرلۇق بىلەن قول قۇۋۇشتۇرۇپ تۇرىدۇ.

ئەمما ئىنسانىيەتنىڭ ئىپتىخارلىق ئۆلگىسى، گۈزەل ئەخلاقنىڭ نەمۇنىسى ھەزرىتى مۇھەممەد ئەلەيھىسسالام مۇنداقلارنىڭ تامامەن ئەكسىچە زات ئىدى. مەككىلىك مۇشرىكلەر، مەدىنىلىك يەھۇدىيلار ۋە ئەرەب يېرىم ئارىلىنىڭ ھەر قايسى قەبىلىلىرى بىرلىشىپ، مەدىنىگە ھۇجۇم قىلماقچى بولغىنىدا، مۇسۇلمانلار مەدىنە شەھىرىنى دۈشمەنلەرنىڭ ھۇجۇمىدىن ساقلاپ قېلىش ئۈچۈن مەدىنە شەھىرىنىڭ ئەتراپىغا خەندەك كولاش ئىشقا كىرىشىپ كېتىدۇ، ساھابىلەرنىڭ بەزىسى كولماقچى بولغان جايلاردىكى تاشلارنى چېقىش بىلەن، بەزىسى كولاش بىلەن مەشغۇل ئىدى. پەيغەمبەر ئەلەيھىسسالام بولسا، يېشى ئەللىكتىن ئاشقىنىغا قارىماي ئىشنىڭ ئەڭ ئېغىرىنى تاللىۋالغان بولۇپ، ئۈچ مېتىر چوڭقۇرلۇقتىكى توپىنى مۇبارەك مۇرىسى بىلەن كۆتۈرۈپ سىرتقا ئېلىپ چىقاتتى. ھەتتا ساھابىلەر پەيغەمبەر ئەلەيھىسسالامنىڭ ئۈستى - بېشى تۇپراققا مىلىنىپ كەتكەنلىكىنى كۆرگەن. پەيغەمبەر ئەلەيھىسسالامنىڭ مەدىنىدە تۇنجى

مەسجدنى سالغاندىمۇ مۇرىسىدە خىشلارنى توشۇپ ئىشلىگەنلىكىمۇ مەشھۇر ۋە قەلىك.

ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ ئۆيى ئىچىدىكى ئىشلىرى ھەققىدە سورالغاندا: «پەيغەمبەر ئەلەيھىسسالام ئۆيىدە ئائىلىسىنىڭ خىزمىتىدە بولاتتى، كىيىمنى ئۆزى يامايىتى، ئايىغىنى ئۆزى تىكەتتى، ماللىرىنى ئۆزى ساغاتتى، ئۆزىنىڭ ئىشىنى ئۆزى قىلاتتى»<sup>(1)</sup> دەپ جاۋاب بەرگەن.

پەيغەمبەر ئەلەيھىسسالام سەپەرلىرىنىڭ بىرىدە، ساھابىلىرى بىلەن بىر قوچا بۇغۇزلاپ غىزىلماقچى بولغاندا، ساھابىلەردىن بىرى: «قوينى مەن بۇغۇزلايمەن» دېسە، يەنە بىرى: «قوينى مەن سويىمەن» دەيدۇ، يەنە بىرى: «مەن گۆشنى پىشۇرۇش ئىشىنى قىلىمەن» دەيدۇ، پەيغەمبەر ئەلەيھىسسالام: «ئۇنداقتا، مەن ئوتۇن يىغىش ئىشىنى قىلىمەن» دېگەندە، ساھابىلەر: «يا رەسۇلەللاھ! بىز ھەممىگە يېتىشەلەيمىز، سىز ئارام ئالغان بولسىڭىز كەن» دېگەندە، پەيغەمبەر ئەلەيھىسسالام: «سىلەرنىڭ ھەممىنى قىلىپ كېتەلەيدىغانلىقىڭلارنى بىلىمەن، بىراق سىلەردىن پەرقلىق بولۇشنى ياقتۇرمايمەن. چۈنكى ئاللاھ تائالا ھەمراھلىرىدىن ئۆزىنى پەرقلىق قىلىۋالغان بەندىسىنى ياقتۇرمايدۇ» دەيدۇ ۋە ئوتۇن يىغىشقا داۋام قىلىدۇ.

(1) ئىمام ئەھمەد رىۋايىتى.



## ساھابىلەرنىڭ كەمتەرلىكىدىن ئۆرنەكلەر

بىرىنچى خەلىپە ئەبۇ بەكرى رەزىيەللاھۇ ئەنھۇ ھەمىشە ئاجىزلارنىڭ خىزمىتىنى قىلاتتى. بىر كۈنى ئۇنىڭ بىر تۇل ئايالنىڭ ئۆيىنى تازىلاۋاتقانلىقىنى كۆرگەن ساھابىلەر ئۇنىڭ ياشىنىپ قالغانلىقىغا قارىماي باشقىلارنىڭ ئىشلىرىنى قىلىۋاتقانلىقىدىن تەسىرلىنىپ، ئۇنى بۇ ئىشتىن توختىتىشقا ئامالسىز قالغان. چۈنكى دۆلەتنىڭ باشلىقى، مۇسۇلمانلارنىڭ پەيغەمبەر ئەلەيھىسسالامدىن كېيىنكى رەھبىرى بولغان بىر ئادەمنىڭ ئۇنىڭدىنمۇ مۇھىم ۋە چوڭ ئىشلىرى ئەلۋەتتە كۆپ ئىدى.

ئويلاپ كۆرۈڭ سىز قاچان ئۆيىڭىزنى ئۆز قولىڭىز بىلەن تازىلاپ چىقتىڭىز، قاچان ئايالىڭىزغا ياكى ئانىڭىزغا ياكى ھەمىشە ئىشلىرىڭىزگە ئۆيىنى تازىلاش ئىشلىرىدا ياردەمچى بولىدىڭىز....؟ ئۆزىڭىز ئۆيىنى تازىلاشقا قولى كەلمىگەن بىرىدىن باشقىسىنىڭ ئۆيىنى تازىلاپ بېرىشنى كۈتۈش مۇمكىن ئەمەس.

ئەبۇ بەكرى رەزىيەللاھۇ ئەنھۇنىڭ يېنىغا دىللىرىنى ئىسلامغا مايىل قىلىش كۆزدە تۇتۇلغان ئىنسانلار تۈرىدىن بىر ئادەم كېلىپ، ئۇنىڭدىن بىر پارچە يەر بۇيرۇپ بېرىشنى سورايدۇ، ئەبۇ بەكرى رەزىيەللاھۇ ئەنھۇ ئۇنىڭغا سورىغان يېرىنى بۇيرۇپ بېرىپ، قولىغا ھۆججەت يېزىپ بېرىدۇ ۋە ئۇنى ئۆمەر ئىبنى خەتتابنىڭ يېنىغا بېرىپ، بۇ ئىشنى ئۇنىڭ گۇۋاھلىقىدىن ئۆتكۈزۈشكە بۇيرۇيدۇ. ھېلىقى ئادەم ئۆمەر ئىبنى خەتتابنىڭ يېنىغا بېرىپ ئەھۋالنى بايان قىلغىنىدا، ھەزرىتى ئۆمەر: «مەن بۇ ئىشقا گۇۋاھ بولمايمەن، چۈنكى سىلەر ئىسلام ئاجىز ۋاقتىدا بىزدىن ياردەم ئالاتتىڭلار، ئەمدى ھازىر ئىسلام كۈچلەندى» دەپ قولىدىن ھۆججەتنى ئېلىپ يىرتىپ تاشلايدۇ. بۇ ئادەم ھەزرىتى ئەبۇ

بەكرىنىڭ يېنىغا قايتىپ بېرىپ، «مەن ھېچ بىلەلمىدىم، خەلىپە زادى قايسىڭلار؟ سىزمۇ ياكى ئۆمەرمۇ؟» دېگەندە، ھەزرىتى ئەبۇ بەكرى رەزىيەللاھۇ ئەنھۇ تەبەسسۇم بىلەن: «خەلىپە ئۇ، ئاللاھ خالىسا» دەيدۇ.

سىز ياكى مەن ھەزرىتى ئەبۇ بەكرىنىڭ ئورنىدا بولغان بولساق قانداق قىلار ئىدۇق؟

ھەزرىتى ئۆمەر خەلىپىگە قارشى چىققانلىقتىن ئۇ يازغان ھۆججەتنى يىرتىپ تاشلىغانمۇ؟ ياق! ئۇنى ياق تۇرمىغانلىقتىن شۇنداق قىلغانمۇ؟ ياق!

ئۆمەر ئىبنى خەتتاب ئۆزىنىڭ دادىلىقى ۋە ھەزرىتى ئەبۇ بەكرىنىڭ كەمتەرلىكىگە بولغان ئىشەنچىسىنىڭ كامىللىقىدىن شۇنداق قىلغان. ئەگەر شۇنداق بولمىسا، قانداقمۇ ئۇ خەلىپىنىڭ خېتىنى يىرتالسىن؟!

ھەزرىتى ئەبۇ بەكرىگە بولغان ساداقىتى ۋە چىن سۆيگۈسىنى ئىپادىلەپ «كاشكى، ئەبۇ بەكرىنىڭ مەيدىسىدىكى بىر تال تۈكچىلىك بولالغان بولسامكەن» دېگەن كىشىمۇ ئۆمەر ئىبنى خەتتاب ئىدى.

ئۆمەر ئىبنى خەتتاب رەزىيەللاھۇ ئەنھۇ خەلىپە بولغان كۈنلەرنىڭ بىرىدە، ئۇنىڭ بىلەن كۆرۈشۈش ئۈچۈن ئىراقنىڭ كاتتىلىرىدىن تەشكىللەنگەن بىر گۇرۇپپا كىشىلەر مەدىنىگە يېتىپ كېلىدۇ. ئۇلار خەلىپە ئۆمەرنىڭ يېنىغا كەلگەندە، ئۇ تۆگىسىنى يۇيۇۋاتاتتى. ئۇلار بۇ ئەھۋالنى كۆرگەندىن كېيىن، ھەيران قېلىپ، «ئى مۇسۇلمانلارنىڭ سەردارى! قۇللاردىن بىرىنى بۇيرىسىڭىز تۆگىنى شۇلار يۇيۇپ بەرسە بولماسمىدى؟» دېگەندە، خەلىپە ئۆمەر: «قايسى قۇل مەندىن بەكرەك قۇل بولسۇن؟» دەيدۇ. بۇ سۆزنى ئاڭلىغان مېھمانلاردىن بىرى:

«بىلمەمسىلەر؟ مۇسۇلمانلارنىڭ ئىشلىرىغا مەسئۇل بولغان ئادەم ئۆزىنى ئۇلارنىڭ قولى دەپ بىلىدۇ ئەمەسمۇ؟!» دەيدۇ.

تۆتىنچى خەلىپە ئەلى ئىبنى ئەبۇتالىب رەزىيەللاھۇ ئەنھۇ بىر كۈنى ئوغلى بىلەن سۆھبەتلىشىپ ئولتۇرغىنىدا، ئوغلى ئۇنىڭدىن «دادا! رەسۇلۇللاھتىن قالسا، مۇسۇلمانلارنىڭ ئەڭ ياخشىسى كىم؟» دەپ سوراپ قالىدۇ. ھەزرىتى ئەلى ئوغلىغا: «ئەبۇ بەكرى سىددىق» دەپ جاۋاب بەرگەندىن كېيىن، ئوغلى «ئۇنىڭدىن قالسىچۇ؟» دېگەنچە سوئالغا داۋام قىلغانسىرى ھەزرىتى ئەلى ئەبۇ بەكرىدىن كېيىن ئۆمەر ئىبنى خەتتابى، ئاندىن ئوسمان ئىبنى ئاففاننى بىر - بىرلەپ ساناپ بېرىدۇ. دادىسىنىڭ ئۆزىنى سانىمىغانلىقىغا ھەيران بولغان ئوغۇل ئاخىرى «ئاندىن سىزغۇ دەيمەن» دېگەندە، ھەزرىتى ئەلى رەزىيەللاھۇ ئەنھۇ پەيغەمبەر ئەلەيھىسسالامنىڭ ئۆيىدە چوڭ بولغان، ياشلاردىن تۇنجى بولۇپ مۇسۇلمان بولغانلىق شەرىپىگە نائىل بولغان ۋە پەيغەمبەر ئەلەيھىسسالامنىڭ ئەڭ سۆيۈملۈك قىزى فاتىمە رەزىيەللاھۇ ئەنھاغا ئۆيلىنىپ، پەيغەمبەر ئائىلىسىدىن ئورۇن ئالغان، پەيغەمبەر ئەلەيھىسسالامنىڭ چېنىدىن سۆيۈملۈك ئىككى نەۋرىسى ئىمام ھەسەن بىلەن ئىمام ھۈسەيىنلەرنىڭ ئاتىسى بولغان تۇرۇپ، كەمتەرلىكتىن، «ئەي ئوغلىم! مەن دېگەن مۇسۇلمانلار ئارىسىدىكى ئاددى بىر ئادەمەن» دەپ جاۋاب بەرگەن.

### چىرايلىق كىيىنىش كىبىر ئەمەس

بىر ئادەم پەيغەمبەر ئەلەيھىسسالامدىن: «يا رەسۇلەللاھ! مەن كىيىمنىڭ چىرايلىق، ئايغىمنىڭ چىرايلىق بولۇشىنى ياقتۇرمەن. بۇ كىيىمدىن سانلامدۇ؟» دەپ سورىغاندا، پەيغەمبەر ئەلەيھىسسالام:

«ياق، ئاللاھ تائالا گۈزەلدۇر، ئۇ گۈزەللىكنى ياقتۇرىدۇ»<sup>(1)</sup> دەپ جاۋاب بەرگەن.

ئاللاھ ۋە ئۇنىڭ پەيغەمبەرى ياقتۇرمايدىغان كىيىنىش تەكەببۇرلۇقنىڭ كىيىمى بولۇپ، كىشىلەرگە ئۆزىنى كۆرسىتىپ ھاكاۋۇرلۇق قىلىش ئۈچۈن كىيىلىدىغان كىيىملەردۇر. ئەربەبلەردە، ئۆزىنى چوڭ تۇتۇدىغانلار كىيىمنى ناھايىتى ئۇزۇن كىيىدىغان بولۇپ، يەرگە تىگىپ تۇراتتى. ئىسلام شەرىئىتىدە، شىمنى ئوشۇقتىن ئېشىپ چۈشىدىغان دەرىجىدە ئۇزۇن كىيىشنىڭ چەكلەنگەنلىكىمۇ بۇ سەۋەبتىن بولسا كېرەك.

### كەمتەرلىكنىڭ چېكى بار

ئادەم كەمتەرلىك قىلىدىم دەپ ئۆزىنى كىشىلەرگە خور كۆرسىتىش، كىيىمنى، چاچ - ساقىلىنى تۈزەپ، پاكىز، چىرايلىق يۈرۈشنىڭ ئورنىغا پاسكىنا ۋە كىر كىيىملەر بىلەن يۈرۈش، قولىدا بار تۇرۇپ چىرايلىق كىيىنمەسلىك ھەرگىزمۇ كەمتەرلىكتىن سانالمايدۇ. چۈنكى ھەر نەرسىنىڭ بىر چەك - چېگرىسى بولغىنىدەك، كەمتەرلىكنىڭمۇ چەك - چېگرىسى بار. ئۆزىنىڭ چەك - چېگرىسىدىن چىقىپ كەتكەن كەمتەرلىك سۆكۈلۈشكە يۈز تۇتىدۇ. چۈنكى بۇ ھالدا، ئۇ كىشى يا كەمتەرلىكنى تەرك ئېتىپ ئۆزىنى چوڭ تۇتۇشقا ياكى كەمتەرلىكنى ئاشۇرۇۋېتىپ ئۆزىنى خور ئورۇنغا چۈشۈرۈپ قويۇشقا يول تۇتىدۇ. ھەر

(1) مۇسلىم رىۋايىتى.

---

ئىككى ھالەت سۆيۈلمەيدۇ. شۇڭا كەمتەرلىك ئۆزىنىڭ چەك -  
چېگرىسى ئىچىدە بولۇشى لازىم.

## پىداكارلىق

دۇنيادا، مەنمەنچىلىك، مەنپەئەتپەرەسلىك، شەخسىيەتچىلىك قاتارلىق ئىللەتلەر ئىنسان تەبىئىتىنىڭ بىر پارچىسى بولۇپ، ھەركىم ئۆزىنىڭلا پايدىسىنى ۋە دۇنيا مەنپەئەتلىرىدىن ئۆزىلا پايدىلىنىشنى ئويلايدۇ، كۈچىنىڭ يېتىشىچە مال - دۇنيا يىغىشنى كۆزلەيدۇ. ئاللاھ تائالا ئىنسان تەبىئىتىنى تونۇشتۇرۇپ: ﴿ئىنسان بېخىل كېلىدۇ﴾<sup>(۱)</sup> دەيدۇ. پەيغەمبەر ئەلەيھىسسالام ئادەم بالىسىنىڭ مال - دۇنياغا بولغان ھېرىسلىقىنى بايان قىلىپ: «ئادەم بالىسى ئىككى ۋادى ئالتۇنغا ئىگە بولسىمۇ، ئۇ يەنە ئۈچىنچىسىنى تەلەپ قىلىدۇ»<sup>(۲)</sup> دېگەن. ئىنسانلار تەربىيە بىلەن ئۆزگەرتىلمەستىن، مۇشۇ تەبىئىتى بويىچە قويۇپ بېرىلىدىغان بولسا، ئىنسانلار جەمئىيىتى ئۆزلىرىنىڭ شەخسىيەتچىلىكى ۋەجدانىغا ھاكىم بولغان، ئەقلى نەپسى ھەۋەسلىرىگە ئەسىر بولغان، ئېلىشىنى بىلىدىغان، بېرىشىنى بىلمەيدىغان، ھەر ئىشتا پەقەت ئۆز مەنپەئەتىنىلا كۆزلەيدىغان، ئومۇمنىڭ مەنپەئەتى ئۈچۈن ئازراق پىداكارلىق قىلىشىنىمۇ ياقىتۇرمايدىغان، ھەمىشە «مەن، مەن» دەيدىغان، «بىز» دېمەيدىغان، ھېچبىر زامان «ۋەتەن، خەلقىم» دېيىشىنى بىلمەيدىغان بېخىل، شەخسىيەتچى ئىنسانلار بىلەن تولغان بولاتتى. ئىلىم - پەن مەيدانغا كەلمىگەن، كەشىپىياتلار ئېچىلمىغان ۋە

(1) ئىسرا سۈرىسى 100-ئايەت

(2) ئىمام بۇخارى رىۋايىتى

جەمئىيەتمۇ تەرەققى قىلمىغان بولاتتى. شۇڭا ساماۋىي دىنلار ئىنسان تەبىئىتىدىكى، ئەخلاق ۋە سۇلۇكلىرىدىكى قىڭغىرلىقلارنى ئۆزگەرتىپ، ئۇلارنى پىداكارلىق ۋە قۇربان بېرىشنى بىلىدىغان، ئۆزى ئۈچۈنلا ئەمەس، باشقىلار ئۈچۈنمۇ ياشايدىغان، ئومۇمنىڭ مەنپەئىتىنى ئۆز مەنپەئىتىم دەپ تونۇيدىغان قىلىپ تەربىيەلەپ چىقىدىغان گۈزەل ئەخلاقلارنى ئېلىپ كەلگەن.

جەمئىيەتنىڭ تەرەققى قىلىشى، ھەر قانداق بىر مىللەتنىڭ ئۆزىگە ئۆزى خوجا بولۇشى ۋە دۇنيا بىلەن پۈتۈنلىشىپ ئارمانلىرىنى ئەمەلگە ئاشۇرۇشى يولىدا شۇ مىللەت خەلقىنىڭ پىداكارلىقى ھەل قىلغۇچ رول ئوينايدۇ. بىر مىللەت قەد كۆتۈرۈشى ئۈچۈن جاپادىن قورقمايدىغان، بارلىقىنى خەلقى، مىللىتى ۋە ۋەتىنى ئۈچۈن ئاتايدىغان، ۋەتىنى ئۈچۈن ھەر نەرسىدىن كېچەلەيدىغان، مال - دۇنياسىنى پىدا قىلالايدىغان، زۆرۈر كەلسە جېنىنى بېرەلەيدىغان، ئۆزىنىڭ مەنپەئىتىنى خەلقىنىڭ مەنپەئىتى ئۈچۈن قۇربان قىلىدىغان، ئىرادىلىك، پىداكار شەخسلەرنى يېتىشتۈرۈپ چىقىشقا موھتاجدۇر.

بۇنداق ئالىيجاناب شەخسلەرنى ھازىر نەدىن تاپقىلى بولىدۇ؟ ئۇلار قايسى مەكتەپتىن يېتىشىپ چىقىدۇ؟ بۇنداق شەخسلەرنى پەيغەمبىرىمىز ھەزرىتى مۇھەممەد ئەلەيھىسسالام قۇرغان «ئىمان» ناملىق ئالىي مەكتەپتىن تاپقىلى بولىدۇ، ئۇلار مۇشۇ مەكتەپتىن يېتىشىپ چىقىدۇ. ئىمان ئۆز ۋاقتىدا ئەنە شۇنداق ئالىيجاناب شەخسلەرنى يېتىشتۈرۈپ چىققان ۋە ھازىرمۇ يېتىشتۈرۈپ چىقىشقا قادىردۇر. ئىمان ئەنە ئاشۇنداق مۆجىزىلەرنى يارىتالايدۇ. چۈنكى ئاللاھ تائالاغا ۋە قىيامەت كۈنىگە ئىشەنگەن مۆمىن كىشى ئاللاھ تائالا يولىدا سەرپ قىلغان مال - دۇنياسىغا، ئەقىل - پاراسىتىگە، جاپا -

مۇشەققىتىگە، ئىلىم - ماھارىتىگە ۋە مۇندىن باشقا ئاللاھ يولىدا ئاتىغان ھەر نەرسىسىگە ئاللاھ تائالانىڭ بىرگە 700 ھەسسە ۋە ئۇنىڭدىنمۇ كۆپرەك بېرىدىغانلىقىغا چىن قەلبىدىن ئىشىنىدۇ. چۈنكى ئاللاھ تائالانىڭ ۋەدىسى ھەقتۇر. قۇرئان كەرىم ئاللاھ يولىدا سەرپ قىلىنغان مال - دۇنيا ئۈچۈن قانچىلىك كۆپ مۇكاپات بېرىلىدىغانلىقىنى مۇنداق بىر مىسال بىلەن بايان قىلغان: ﴿ئاللاھ يولىدا پۇل - مېلىنى سەرپ قىلغانلارنىڭ (سەرپ قىلغان نەرسىسى يەرگە تىكىلىپ) يەتتە باشاق چىقارغان، ھەر باشقىدا 100 دىن دان تۇتقان بىر دانغا ئوخشايدۇ. ئاللاھ خالىغان بەندىسىگە ھەسسەلەپ كۆپ بېرىدۇ﴾<sup>(1)</sup>.

شۇنىڭدەك، مۇسۇلمان كىشى دىنىنى، ۋەتىنىنى، خەلقىنى قوغداش ئۈچۈن ئاللاھ يولىدا شېھىد بولۇپ كەتسىمۇ، ئاللاھ تائالانىڭ دەرگاھىدا ھايات بولۇپ، ئەڭ ئالىي مۇكاپاتلاردىن بەھرىمەن بولىدىغانلىقىغا ئىشىنىدۇ. «ئاللاھ يولىدا شېھىد بولغانلارنى ئۆلۈك دېمەڭلار، بەلكى ئۇلار تىرىكتۇر، ئاللاھنىڭ دەرگاھىدا رىزىقلانغۇچىلاردۇر». ھەقىقىي ئىماننىڭ پىداكار، ئۈلگىلىك شەخىسلەرنى يېتىشتۈرۈپ چىقالايدىغانلىقى شەكسىز ھەقىقەتتۇر. ئىسلام تارىخى مۇنداق ئەرلەرنىڭ ئۈلگىلىك قىسسىلىرىگە بايدۇر.

(1) ئال ئىمران سۈرىسى 261-ئايەت.



## پىداكارلىق نەمۇنىلىرى

زەيد ئىبنى ئەسلەم

زەيد ئىبنى ئەسلەم رەزىيەللاھۇ ئەنھۇدىن رىۋايەت قىلىنىدۇكى،  
ئاللاھ تائالانىڭ ﴿كىمكى ئاللاھقا قەرز ھەسەنە بېرىدىكەن، ئاللاھ  
ئۇنىڭغا ھەسسەلەپ قايتۇرىدۇ، شۇنىڭ بىلەن بىرگە ئۇنىڭغا كۆپ  
ساۋاپ بېرىدۇ﴾<sup>(1)</sup> دېگەن ئايىتى چۈشكەندە، ئەبۇ دەھداه ئىسىملىك  
بىر ساھابە پەيغەمبەر ئەلەيھىسسالامدىن سورايدۇ:

— يا رەسۇلۇللا! ئاللاھ تائالا ھەممىدىن بەھاجەت تۇرۇپ بىزدىن  
قانداق قەرز سورايدۇ؟

— توغرا، ئاللاھ تائالا ھەممىدىن بەھاجەت، بىراق ئۇ ئۇنىڭ بىلەن  
سىلەرنى جەننەتكە ئەكىرىشنى خالايدۇ، دەپ جاۋاب بېرىدۇ پەيغەمبەر  
ئەلەيھىسسالام.

— ئەگەر مەن ئاللاھ تائالاغا قەرز بەرسەم، مېنى ۋە قىزىمنى جەننەتكە  
ئەكىرىشكە كېيىللىك قىلامدۇ؟  
— ئەلۋەتتە شۇنداق قىلىدۇ.

— ئۇنداقتا دۇنيادا مېنىڭ ئىككىلا بېغىم بار، ئۇنىڭ ھەر  
ئىككىلىنى ئاللاھ يولىدا ئاتىدىم.

(1) بەقەرە سۈرىسى 245-ئايەت

— ياق، بىرىنى شۇنداق قىل، يەنە بىرىنى ئۆزۈڭ ۋە ئائىلەڭنىڭ ئېھتىياجى ئۈچۈن ئېلىپ قالغىن دەيدۇ پەيغەمبەر ئەلەيھىسسالام. بۇۋاقتتا ھېلىقى ساھابە:

— ئۇنداق بولسا، ئەڭ ياخشىسىنى ئاتىدىم، ناچارراقىنى ئۆزۈمگە ئېلىپ قالدۇم دەپ ۋەدە قىلىدۇ ۋە شۇنداق قىلىدۇ.

### ئەبۇ تەلھە ئەنسارىي

ئەبۇ تەلھە ئەنسارىي قۇرئاننىڭ بارائەت سۈرىسىنى تىلاۋەت قىلىۋېتىپ، ئاللاھ تائالانىڭ ﴿مەيلى ياش - قېرى، پىيادە - ئۇلاغلىق بولۇڭلار، ئوڭۇشلۇق ياكى قىيىن شارائىتتا بولۇڭلار، ئىختىيارى ياكى ئىختىيارسىز بولۇڭلار، ھەر ھالەتتە جىھادقا چىقىڭلار، ئاللاھنىڭ يولىدا مېلىڭلار بىلەن، جېنىڭلار بىلەن جىھاد قىلىڭلار، ئەگەر بىلسەڭلار مۇنداق قىلىش سىلەر ئۈچۈن ياخشىدۇر﴾ دېگەن ئايىتىگە كەلگەندە، بالىلىرىنى چاقىرتىپ كېلىپ ئۇلارغا دەيدۇ:

— مېنى تېزدىن يولغا سېلىڭلار، مەن جىھادقا چىقىمەن! بالىلىرى ئۇنىڭغا:

— دادا، ئەمدى سىز قېرىپ كەتتىڭىز، جىھادقا ئاقەت قىلالمايسىز، پەيغەمبەر ئەلەيھىسسالام بىلەن جىھادقا چىقتىڭىز، ئۇمۇ ۋاپات بولدى، ئەبۇ بەكرى بىلەن چىقتىڭىز، ئۇمۇ ۋاپات بولدى، ئۆمەر بىلەن چىقتىڭىز، ئۇمۇ ۋاپات بولدى، ئەمدى سىزنىڭ ئورنىڭىزغا بىز چىقايلى. ئاللاھ تائالا سىزنىڭ ئۆزىڭىزنى قوبۇل قىلىدۇ دېگەندە، ئەبۇ تەلھە سۆزىدىن قايتمايدۇ، ئاخىرى جىھادقا چىقىدۇ، بىر دېڭىز غازىتىدا شېھىد بولىدۇ.

## مۇستەب ئىبنى ئۆمەير

ھەزرىتى مۇھەممەد ئەلەيھىسسالامنىڭ ساھابىلىرىدىن مۇستەب ئىبنى ئۆمەير باياشاتلىق ئائىلىدىن چىققان بولۇپ، بايلىق ۋە راھەت-پاراغەت ئىچىدە ئۆسۈپ يېتىلىدۇ. ئۇ ھەزرىتى مۇھەممەد ئەلەيھىسسالامنىڭ دەۋىتىنى ئاڭلىغاندىن كېيىن، ئۇنىڭ دىنىغا ئەگىشىدۇ، راھەت-پاراغەتلىك تۇرمۇشىنى تەرك ئېتىپ ئاۋۋال ھەبەشستانغا، ئاندىن مەدىنىگە ھىجرەت قىلىدۇ، ئاخىرى ھىجرەت شەھىرىدىكى بىر غازاتتا شەھىد بولىدۇ. ئۇنىڭ كىيىملىرى تىتلىپ كېتىپ جەسىدى ئوچۇق قالغانلىقتىن جەسىدىنى يۆگەپ دەپنە قىلىش ئۈچۈن يېتەرلىك نەرسە تېپىلماي مۇسۇلمانلار ئۇنى بىر تال كۆڭلەك بىلەن دەپنە قىلماقچى بولغىنىدا، بۇ بىر تال كۆڭلەك بىلەن ئۇنىڭ بېشىنى ياپسا ئايىغى ئوچۇق قالغان، ئايىغىنى ياپسا بېشى ئوچۇق قالغان، ئاخىرى بۇ كۆڭلەك بىلەن ئۇنىڭ بېشىنى بېپىپ، ئايىغىنى خورمىنىڭ يوپۇرماقلىرى بىلەن يۆگىگەن ھالدا دەپنە قىلىدۇ.

بۇ ساھابىنى ئۆزىنىڭ ئىسسىق ئۆيىدىن، بايلىق، راھەت — پاراغەتلىك تۇرمۇشىدىن ئايرىلىپ، پىقىرلىققا، جاپاغا، غۇربەتچىلىككە رازى بولۇپ، ھەزرىتى مۇھەممەد ئەلەيھىسسالامنىڭ سېپىگە قوشۇلۇشقا تۈرتكە بولغان نەرسە نېمە؟ تەبىئىيىكى، چىن ئىمان! بىزمۇ ئۆزىمىزنى مۆمىن - مۇسۇلمان دەيمىز، ئەمما ئۇلار بىلەن ئاسمان - زېمىن پەرقىمىز بار. چۈنكى بىزدە ئىسلامنىڭ قۇرۇق جازىسى، مۇسۇلمانلىقنىڭ نامى قالغان، ئەمما ئۇنىڭ روھى ئاللىبۇرۇن ئۆلگەن. ھەزرىتى مۇھەممەد ئەلەيھىسسالامنىڭ دەۋرىدىكى ۋە كېيىنكى ئىسلامنىڭ ئالتۇن دەۋرلىرىدىكى مۇسۇلمانلار قۇرئان كەرىمنى پۈتۈن ھايات ساھەلىرىدە

تولۇق دەستۇر قىلاتتى، قانداقلا بىر ئايەتنى ئوقۇمىسۇن، ئۇنىڭ بۇيرىغانلىرىغا تولۇق ئەمەل قىلىپ ماڭاتتى. شۇڭا ئۇلار دۇنيانىڭ ئۈچتىن بىرىگە ھۆكۈمران بولغان ۋە ئۆزلىرىنىڭ جەڭگىۋارلىقى، دىندارلىقى بىلەن دۇنيا كىشىلىرىنى قايىل قىلالىغان، كۆپلىگەن مىللەتلەر، جۈملىدىن بىزنىڭ ئەجدادلىرىمىز ئىختىيارى ھالدا ئۇلارنىڭ دىنىغا ئەگەشكەن، مۇسۇلمان بولغان. بىزنىڭ شۇ زامانلاردىكى ئەجدادلىرىمىز مۇھەققەتەن ئۈلگىلىك كىشىلەردىن بولغان، ھەتتا قاراخانىيلارنىڭ ئاسىيادا كېڭىيىشى ۋە مىسلىسىز قۇدرەتكە ئىگە بولۇپ، ئۆزىنى كۆرسىتىشىمۇ، سۈتۈق بۇغراخاننىڭ ئىسلام دىنىنى قوبۇل قىلغىنىدىن كېيىن ئەمەلگە ئاشقان.

### بۇرۇنقىلار ياخشى ئۆلگە

بۇرۇنقىلار ئىسلام دىنىنىڭ روھىغا ئەمەل قىلغانلىقتىن دۇنيا ۋە ئاخىرەتلىكىنى قازانغان. ئەمما بىزدە قۇرئان كەرىم قارىلارنىڭ خەتمە ئوقۇپ، موللىلارنىڭ نەزىر - چىراغلاردا، مازار - ماشايىخلاردا ئوقۇپ بېرىپ پۇل تاپىدىغان ئىقتىساد دەستۇرىغا ئايلىنىپ قالغان. بىزدىكى ئىمان ئاجىز، ئىخلاس «0» دەرىجىدە بولغانلىقتىن، بۇرۇن كۇفۇقلارنىڭ قەلبلىرىگە ۋەھىمە سالغان بۇ ئىمان ھازىر ئۇلارنى ئەمەس، ئۆزىمىزنى قورقىتىدىغان بىر نەرسىگە ئايلىنىپ قالغان. قۇرئان كەرىم مۇبىزگە تەسىر قىلمايدىغان بولۇپ قالغان. ئۆز ۋاقتىدىكى بۇددىست ئەربەبلەر «لائىلاھە ئىللەللاھۇ، مۇھەممەدۇن رەسۇلۇللاھ» دېگەن ئىمان كەلىمىسىنىڭ مەنىسىنى ۋە غايىسىنى بۈگۈنكى مۇسۇلمانلاردىن ئەلۋەتتە ياخشى بىلەتتى. شۇڭا ئۇلار ھەزرىتى مۇھەممەد ئەلەيھىسسالامدىن «مۇشۇ كەلىمىدىن باشقا نېمە سورىسىڭىز ئورۇنلايمىز - بايلىق دېسىڭىز پۈتۈن بايلىقىمىزنى سىزگە توپلاپ

بېرەيلى، مەنەسەپ دېسىڭىز سىزنى ئۆزىمىزگە پادىشاھ قىلىۋالايلى، مۇندىن باشقا نېمە دېسىڭىز ئورۇنلايمىز، ئەمما بۇ كەلىمنى ئېيتمايمىز» دەپ ئىلتىماس قىلغان. نېمە ئۈچۈن ئۇلار بۇ بىر جۈملە سۆزنى ئېيتماسلىقتا شۇنچىلىك چىڭ تۇردى؟ چۈنكى، بۇ كەلىمنىڭ مەنىسى: ئاللاھ تائالادىن باشقا ئىشىنىشكە، چوقۇنۇشقا، يۈلۈنۈشكە، ئىخلاس باغلاشقا، بويسۇنۇشقا لايىق ھەقىقىي ئىلاھ يوقتۇر، ئاللاھ تائالا تىرىلدۈرگۈچى، ئۆلتۈرگۈچى، رىزىق بەرگۈچىدۇر، يەر يۈزىدىكى بارلىق جان ئىگىلىرىنىڭ رىزىقى ئاللاھ تائالادىن كېلىدۇ، ئاللاھ تائالادىن باشقا ھېچكىم كىشىلەرگە پايدا- زىيان يەتكۈزەلمەيدۇ، چوڭلۇق، ئۇلۇغلۇق پەقەت شۇ بىر ئاللاھقا خاستۇر دېگەنلىك. ئەمما بىز تۇغۇلغان كۈنىمىزدىن باشلاپلا مۇسۇلمان بولۇپ ئاتالغىنىمىز ئۈچۈن، بۇ كەلىمنىڭ قىممىتىنى بىلمەيمىز، ئۇنىڭ چوڭقۇر مەنىسىنى تولۇق چۈشەنمەيمىز. بۇ كەلىمە زامانىمىزغىچە ئوڭاي يېتىپ كەلگەن ئەمەس، بەلكى نۇرغۇن پىداكارلىقلار بىلەن يېتىپ كەلگەن.

## مەردلىك ۋە بېخىللىق

دۇنيادا مەردلىك بىلەن سېخىللىقنى ماختىمايدىغان بېرەر مىللەت، بېرەر دىن ۋە بېرەر پەلسەپە بولمىسا كېرەك. مەردلىك بىلەن سېخىللىق ماختاشقا تېگىشلىك گۈزەل ئەخلاق بولغىنىدەك، بېخىللىق بىلەن نامەردلىك پۈتۈن ئىنسانىيەتنىڭ لۇغىتىدە سۆكۈلىدىغان ناچار خۇلۇقتۇر. قۇرئان كەرىمنىڭ كۆپلىگەن ئايەتلىرىدە بېخىللىق بىلەن نامەردلىك سۆكۈلگەن. ئاللاھ تائالا قۇرئان كەرىمدە مۇنداق دەيدۇ: ﴿بېخىللىق قىلىپ (ئاللاھنىڭ ساۋابىدىن) ئۆزىنى بەھاجەت ھېسابلىغان، كەلىمە تەۋھىدنى ئىنكار قىلغان ئادەمگە كەلسەك، بىز ئۇنىڭغا يامان يولنى مۇيەسسەر قىلىپ بېرىمىز، ئۇ دۇزاخقا تاشلانغاندا، ئۇنىڭ مېلى ھېچ نەرسىگە ئەسقاتمايدۇ﴾<sup>(1)</sup>.

﴿كىمكى بېخىللىق قىلىدىكەن، ئۇ ئۆزىنىڭ زىيىنى ئۈچۈن بېخىللىق قىلىدۇ﴾<sup>(2)</sup>.

ئەمما مەردلىك ۋە سېخىللىققا كەلسەك، قۇرئان كەرىم بۇ گۈزەل ئەخلاقنى دۇنيا ۋە ئاخىرەتتە نىجاتلىققا ئېرىشىدىغان ھەقىقىي مۇمىنلەرنىڭ بىردىنبىر سۈپىتى بولغان ھالدا، قۇرئان كەرىمنىڭ

(1) لەيلى سۈرىسى 8-12 - ئايەتلىرى.

(2) مۇھەممەد سۈرىسى 38 - ئايەت.

بېشىدىلا ماختايدۇ: ﴿ئۇلار غەيبكە ئىشىنىدۇ، نامازنى ئادا قىلىدۇ، ئۇلار بىز بەرگەن مال - مۈلۈكتىن ئاللاھ يولىدا سەرپ قىلىدۇ...﴾<sup>(1)</sup>.

مۇندىن باشقىمۇ مەردلىك بىلەن سېخىللىقنى ماختىغان ۋە بۇنداق ئەخلاقنىڭ ئىگىلىرىگە دۇنيا ۋە ئاخىرەتلىك ئامانلىق، بەخت - سائادەت ۋە ئالاھىدە مۇكاپاتلار بېرىلىدىغانلىقىنى ۋەدە قىلغان ئايەتلەر ناھايىتى كۆپتۇر.

### سېخىللىق ئابدىسى ھاتەم

ئەرەبلەردە ھەزرىتى مۇھەممەد ئەلەيھىسسالام دۇنياغا كېلىشتىن بۇرۇن ئۆتكەن ھاتەم تائى دېگەن بىر ئادەم مەردلىك ۋە سېخىللىقنىڭ بىردىنبىر ئۈلگىسى ۋە نەمۇنىسى بولۇپ ئۆتكەنكەن. ئىسلامىيەتتىن ئىلگىرىكى شائىرلاردىن باشلاپ تاھازىرغىچە ھەرقانداق بىر شائىر شېئىرلىرىدا ھاتەمنى سېخىللىق بىلەن مەردلىكنىڭ ئابدىسى قىلىپ ماختايدۇ. بىز ئۇيغۇرلار ئارىسىدا تارقالغان ھېكايە، چۆچەكلەردىمۇ ھاتەم مەردلىك بىلەن سېخىللىقنىڭ نەمۇنىسى قىلىپ ئوبرازلاشتۇرۇلغان.

### بېخىللىق ئۈلگىسى قارۇن

ھاتەمنىڭ ئەكسىچە، مۇسا ئەلەيھىسسالامنىڭ زامانىدا قارۇن ئىسىملىك بىر باي ئۆتكەن بولۇپ، قارۇن بېخىللىق بىلەن نامەردلىكنىڭ بىردىنبىر ئوبرازى بولۇپ قالغان. دۇنيادىكى بارلىق

(1) بەقەرە سۈرىسى 3 - ئايەت.

ساماۋىي دىنلاردا ۋە ئىنسانلارنىڭ قەلبىدە قارۇن ئوبرازى لەنەتكار بولۇپ ساقلىنىپ كەلمەكتە، ئېيتىلىشلارغا ئاساسلانغاندا، قارۇن ئىنتايىن چوڭ باي ئىكەن، ئۇنىڭ خەزىنىلىرىنىڭ ئاچقۇچلىرىنى 40 تۈگە ئاران كۆتۈرىدىكەن. قۇرئان كەرىم بۇ قىسسىنى مۇنداق بايان قىلىدۇ: ﴿قارۇن مۇسانىڭ قەۋمىدىن ئىدى. قارۇن ئۇلارغا يوغانلىق قىلدى، قارۇنغا خەزىنىلەردىن شۇ قەدەر كۆپ بەرگەن ئىدۇقكى، ئۇلارنىڭ ئاچقۇچلىرىنى (كۆتۈرۈش) كۈچلۈك بىر جامائەتكىمۇ ھەقىقەتەن ئېغىرلىق قىلاتتى، ئەينى ۋاقىتتا قارۇنغا قەۋمى ئېيتتى: <كۆرەڭلەپ كەتمە، كۆرەڭلەپ كەتكۈچىلەرنى ئاللاھ زادى ياقىتۇرمايدۇ، ئاللاھ ساڭا بەرگەن بايلىق بىلەن ئاخىرەت يۇرتىنى تىلىگىن، دۇنيادىكى نېسۋەڭنىمۇ ئونۇتمىغىن، ئاللاھ ساڭا ياخشىلىق قىلغاندەك، سەن ئاللاھ(نىڭ بەندىلىرىڭگىمۇ) ياخشىلىق قىلغىن، (بېخىللىق قىلىپ) يەر يۈزىدە بۇزغۇنچىلىقنى تىلىمىگىن، ئاللاھ بۇزغۇنچىلارنى زادى ياقىتۇرمايدۇ، قارۇن: <مېنىڭ ئالاھىدە بىلىمىم بولغانلىقتىن، بۇ بايلىققا ئېرىشتىم، دېدى﴾<sup>(1)</sup>.

ئايەتتە كۆرگىنىمىزدەك، قارۇن مال - دۇنياسىدىن ئېھتىياج ئىگىلىرىگە چىقىم قىلىشنى قەتئىي رەت قىلىدۇ. شۇنىڭ بىلەن ئاللاھ تائالا ئۇنى تىرىك تۇرغۇزۇپ مال - دۇنيالىرى بىلەن بىرگە يەرگە يۇتقۇزۇۋېتىدۇ. ﴿قارۇننى ئۇنىڭ ئۆيى بىلەن قوشۇپ يەرگە يۇتقۇزدۇق،

(1) قەسەس سۈرىسى 76 - 77 - 78 - ئايەتلەر.



ئۇنىڭدىن ئاللاھنىڭ ئازابىنى توسۇۋالالايدىغان بىر جامائە بولمىدى. قارۇن ئۆزىنى قوغدىيالمىدى ﴿<sup>(1)</sup>﴾.

بۇ ۋەقەلىك باشقا ساماۋى دىنلارنىڭ كىتابلىرىدىمۇ قەيت قىلىنغان مەشھۇر ھادىسىدۇر.

### بايلىق بىلەن نام - نىشانە تىكلگىلى بولمايدۇ

دۇنيادا تونونلاپ ئالتۇن ۋە مىليارتلاپ دوللەر يىغقان مىلياردىرلارنىڭ نام - نىشانىسى قالماستىن، ئازراق بايلىقى بولسىمۇ شۇ بايلىقىدىن ئىنسانىيەتكە، خۇسۇسەن ئۆز مىللىتىنىڭ ئېھياجلىرى ئۈچۈن ياردەم قىلغان جان كۆپەرلەرنىڭ نام - شۆھرىتى كېيىنكى ئەۋلادلارنىڭ قەلبىدە ئورۇن ئېلىپ، تىللاردا مەدھىيلىنىپ كەلمەكتە.

دۇنيادا ھەر قانداق ئادەم ئۆزىنىڭ نام - نىشانىسىنىڭ ياخشى ئاتاق بىلەن قېلىشىنى، خۇددى ھاتەمدەك، مەردلىك بىلەن سېخىللىقنىڭ ئۈلگىسى بولۇپ، ئەۋلادلىرىنىڭ تىللىرىدا ماختىنىشى، ئاللاھ تائالانىڭ دەرگاھىدىمۇ شان - شەرەپلىك بولۇشىنى ياقتۇرىدۇ، ئەلۋەتتە. شۇنىڭدەك، دۇنيادا ھېچكىم ئۆزىنىڭ نام - نىشانىسىنىڭ قارۇندەك بېخىللىققا ۋە نامەردلىككە مىسال بولۇپ قېلىشىنى ۋە خەلقىنىڭ ئېغىزىدا لەنەتكار بولۇپ قېلىشىنى ھەرگىزمۇ خالىمايدۇ.

(1) قەسەس سۈرىسى 81 - ئايەت.

### مەرد بايلار جەمئىيەتنىڭ يۆلەنچۈكلىرىدۇر

ھەر قانداق بىر جەمئىيەتنىڭ تەرەققى قىلىپ راۋاج تېپىشى ئۈچۈن شۇ جەمئىيەتتىكى بايلارنىڭ - مەرد بايلارنىڭ رولى ئالاھىدە چوڭ بولىدۇ، دۆلەتلەرنىڭ ئىقتىسادىي جەھەتتىن كۆتۈرۈلۈشىدىمۇ شۇ دۆلەتتىكى بايلار ئالاھىدە سالماق ئورۇن تۇتىدۇ. شۇڭا پەيغەمبەر ئەلەيھىسسالام: «بايلارنىڭ بېخىللىشىپ كەتكەن ۋاقتتا، سىلەرگە يەرنىڭ ئۈستىدىن ئۇنىڭ ئاستى ياخشىراق بولۇپ قالىدۇ»<sup>(۱)</sup> دېگەن. بۇ ھەدىسنىڭ مەنىسى: بايلارنىڭ ئاللاھ تائالا ئاتا قىلغان پۇل - ماللىرىدىن باشقا ئېھتىياج ئىگىلىرىگىمۇ سەرپ قىلىپ ئۇلارنى قىيىنچىلىقتىن قۇتقۇزۇپ، ئاسارەتتىن، خورلۇقتىن قۇتۇلۇش، ئىلىم - پەن ئۆگىنىپ، كەشىپىياتلارنى ئېچىپ تەرەققى قىلىش ئۈچۈن پۇل - ماللىرىدىن سەرپ قىلمىسا ئۇنداق بايلارنىڭ ۋە سىلەرنىڭ ئۆلگىنىڭلار ياخشى. چۈنكى بۇنداق ئاسارەت، خورلۇق ۋە موھتاجلىق ئىچىدە ھايات كەچۈرۈشنىڭ ئەھمىيىتى ۋە مەنىسى يوقتۇر، دېگەنلىك.

دۇنيادىكى ھەر قانداق ئىلىم - پەن، تېخنىكا يېڭىلىقلىرى ۋە كەشىپىياتلار ئەڭ ئاۋۋال بايلارنىڭ قوللىشى ۋە ماددىي جەھەتتىن سېخىلەرچە ياردەم قىلىشى سايبىسىدا ئۆز مېۋىلىرىنى بېرىپ كەلمەكتە. ئىلىم دۇنيا ۋە ئاخىرەتلىك بەخت - سائادەتلەرگە يېتىشنىڭ ۋاستىسىدۇر. كۆپ ھاللاردا بۇ ئىلمنى ئېلىش ۋە بېرىش ئىشلىرى ئىقتىسادقا ئېھتىياجلىقتۇر. كۆپ ھاللاردا بىلىم بىلەن بايلىق بىر

(۱) تەبەرائىي رىۋايىتى

ئادەمدە جەم بولمايدۇ. شوڭا ئالم ئىلمى بىلەن، باي پۇل - مېلى بىلەن جەمئىيىتىگە، مىللىتىگە خىزمەت قىلىدۇ.

### بايلىق سىناق ياكى نېمە تۇر

ئاللاھ تائالا بىرەر ئادەمگە بايلىق ئاتا قىلسا ئۇنى ئىككى مەقسەت بىلەن بېرىدۇ: بىرى، ئۇنىڭغا ئىنئام قىلىش يۈزىسىدىن؛ يەنە بىرى، ئۇنى سىناش يەنى بۇ بايلىقنى ئۆز يولىدا قوللىنىدۇ ياكى بېخىللىق قىلىپ بېسىپ ياتامدۇ، دەپ ئىمتىھان قىلىش ئۈچۈن بېرىدۇ. ئاللاھ تائالا بۇھەقتە: ﴿سىلەرنىڭ ماللىرىڭلار ۋە بالىلىرىڭلار بىر تۈرلۈك سىناقتۇر﴾<sup>(1)</sup> دەيدۇ. ئاللاھ تائالا مۇسۇلمانلارغا تەۋسىيە قىلىپ: ﴿بىرىڭلارغا ئۆلۈم كېلىپ: «پەرۋەردىگارم! نېمىشقا مېنىڭ ئەجلىمنى بىر ئاز كېچىكتۈرمىدىڭ، سەدەقە قىلىپ ياخشىلاردىن بولار ئىدىم، دېيىشتىن بۇرۇن، ئۆزۈڭلارغا رىزىق قىلىپ بېرىلگەن نەرسىلەردىن سەپ قىلىڭلار﴾<sup>(2)</sup> دەپ بۇيرۇيدۇ. پەيغەمبەر ئەلەيھىسسالام ئاللاھ تائالا رىزىق قىلىپ بەرگەن، نۇرغۇنلىغان ياخشى ئىشلارنىڭ ئەمەلگە چىقىشىغا ۋەسىلە بولىدىغان مال - دۇنيانىڭ، ئۇنى ئۆز يولىدا ئىشلىتىشىنى بىلىدىغان ياخشى ئادەم ئۈچۈن ئىككى دۇنيالىق بەخت - سائادەتلەرنىڭ ۋاسىتىسى بولىدىغانلىقىنى ئىخچاملا مۇنداق دېگەن: «ياخشى ئادەمنىڭ قولىدىكى مال - دۇنيا نېمىدېگەن ياخشى»<sup>(3)</sup>.

(1) تەغابۇن سۈرىسى 15-ئايەت

(2) مۇنافىقۇن سۈرىسى 10-11-ئايەتلەر

(3) ئىمام ئەھمەد رىۋايىتى

ئاللاھ تائالا ئىنئام ۋە سىناق تەرىقىسىدە ئاتا قىلغان مال - دۇنيانى ئاللاھ تائالاغا شۈكۈر قىلىش ۋە موھتاجلارنىڭ بۇنىڭدىكى ھەقىقىي ئادا قىلىش يۈزىسىدىن جەمئىيەتتىكى ئېھتىياج ئىگىلىرىگە - يېتىم - يېسىرلارغا، يېقىنلارغا، باققۇچىسى يوق تۇللارغا، ھەر قايسى ساھەلەردە ئىلىم تەھسىل قىلىۋاتقانلارغا ۋە ئۆز خەلقىنىڭ ماددىي ۋە مەنىۋى جەھەتلەردىن تەرەققى قىلىپ يۈكسىلىشىگە سەرپ قىلىپ تۇرغان بايلارنىڭ بايلىقلىرى كۈندىن - كۈنگە ھەسسىلەپ ئاشىدۇ ۋە ئەمەلىيەتتەمۇ ئاشماقتا، مۇنداق بايلارنىڭ ئاللاھ تائالانىڭ ۋە ئىنسانلارنىڭ ئالدىدا يۈزى يورۇق، شانى شەۋكەتلىك بولىدۇ. ئەكسىچە، بايلىقلىرىنى ئاللاھ تائالانىڭ ئىنئامى، بۇنىڭدا ئېھتىياج ئىگىلىرىنىڭمۇ ھەقىقى بار دەپ تونۇماستىن، ئۆز كۈچۈم بىلەن تاپتىم ئەمەسمۇ دەپ قارۇنچە مەغرۇرۇلىنىپ، پىرىئەنچە چوڭچىلىق قىلىپ كېرەكلىك جەھەتلەرگە سەرپ قىلىشتىن بېخىللىق قىلىدىغان بايلارنى ئاللاھ تائالا مۇشۇ دۇنيادىلا ئۆزى خالىغانچە جازا لايىدۇ، بەزىسىنى قارۇندەك يەرگە يۇنقۇزسا، بەزىسىنى پىرىئەنچە سۇدا غەرق قىلغاندەك غەرق قىلىدۇ، بەزىسىنى بولسا ئەبۇ جەھىلىنى ئۆلتۈرگۈزگەندەك ئۆلتۈرگۈزىدۇ. بولماقچىلار، قاراقچىلار ۋە سويغۇنچى رېكتورلار تەرىپىدىن ھەرخىل ئۇسۇللار بىلەن ئېچىنىشلىق ھالدا ئۆلتۈرۈلۈۋاتقانلار ۋە بايلىقىدىن ئەنسىرەپ ئۆلۈمنى كۈتۈپ غەم - قايغۇ ئىچىدە تۇرۇۋاتقانلارمۇ ئەنە ئاشۇ بېخىل بايلاردۇر. ئەمما سېخى بايلار مال - دۇنياسىدىن ئەنسىرىمەيدۇ، بەلكى راھەت، ھۇزۇر ئىچىدە ھايات سۈرىدۇ. چۈنكى ئاللاھ تائالانى ھەقىقىي تونۇغان باي بۇ ئالتە كۈنلۈك ئالەمدە يىغقان ئاز - تولا بايلىقنىڭ غېمىنى يېمەيدۇ، بەلكى ئاللاھ تائالانىڭ دەرگاھىدا بۇ بايلىقتىن ھېساب بېرىشنىڭ غېمىنى قىلىدۇ، شۇڭا ئۇ بايلىقلىرىنى كېرەكلىك تەرەپلەرگە سەرپ قىلىشتىن ھېچ

بېخىللىق قىلمايدۇ. شۇ سەۋەبتىنمۇ ئۇنىڭ مال - دۇنياسى بەرىكەت بىلەن كۆپىيىپلا تۇرىدۇ. مانابۇ - رېئاللىق.

### بېخىللىققا ئادەتلەنگەن خەلق نىجات تاپالمايدۇ

بېخىللىققا ئادەتلەنگەن خەلق مال - دۇنياسىغا بېخىللىق قىلغانلىقتىن، جېنىدىن، نومۇسىدىن، ھەتتا ۋەتىنىدىن ئايرىلىپ قالىدۇ. چۈنكى ئادەتتىكى ئېھتىياجلىق تەرەپلەرگە پۇل - مال سەرپ قىلىشتىن بېخىللىق قىلىشقا ئادەتلىنىپ كەلگەن بىر خەلقنىڭ ۋەتەننىڭ مۇستەقىللىقىنى قوغداش يولىدا پۇل - مال سەرپ قىلىشى مۇمكىن ئەمەس، ۋەتىنى ئۈچۈن پۇل - مېلىغا بېخىللىق قىلغانلارنىڭ ئۇنىڭ يولىدا جېنىنى بېرىشى تېخىمۇ مۇمكىن ئەمەس. مانابۇ - تارىخنىڭ، خۇسۇسەن ئۇيغۇر تارىخىنىڭ يەكۈنى.

### پۇل - مال ئاللاھ تائالانىڭ مۈلكىدۇر

پۇل - مال ئاللاھ تائالانىڭ مۈلكىدۇر. قولىمىزدىكىسى ئاللاھنىڭ بىزگە بەرگىنىدۇر. ئاللاھ تائالا بايلىقنى كىشىلەرنىڭ ئىقتىدارىغا، بىلىم - سەۋىيىسىگە ياكى كۈچ - قۇۋۋىتىگە ئاساسەن بەرمەيدۇ، بەلكى ئۇنى بىز يوقىرىدا ئېيتقان دەك، ئىنىئام ياكى سىناق تەرىقىسىدە بېرىدۇ. ئاللاھ تائالا بايلارنى ۋە يوقسۇللارنى ياراتتى. ئاللاھ تائالانىڭ ئوخشاش دېپلومغا، ئوخشاش ئەقىل - پاراسەتكە ئىگە، ئوخشاش ئىشتا ئىشلەيدىغان ئىككى ئادەمنىڭ بىرىنى باي قىلىدىغانلىقى، يەنە بىرىنى يوقسۇل ياكى بايدىن تۆۋەنرەك قىلىدىغانلىقى بىر رېئاللىق. چۈنكى بايلىق ئاللاھ تائالانىڭ قولىدا، ئۇ خالىغان كىشىگە، خالىغانچە بېرىدۇ. بىزنىڭ دىنىمىزدا ئاللاھ تائالا بايلار ئۈچۈن زاكاتنى پەرز قىلغاننىڭ

سىرتىدا، ئىجتىمائىي ياردەم، سەدەقە، ئېھسان ناملىرى ئاستىدا كۆپلىگەن ياردەم ۋاسىتىلىرىنى بۇيرىغان. ھەتتا ئۆز ئىختىيارى بىلەن پۇل - مېلىنى ئاللاھ يولىدا ئېھتىياجلىق تەرەپلەرگە سەرپ قىلغان كىشىنىڭ ھەر بىر تىيىن پۇلى ئۈچۈن 700 تىيىن ۋە ئۇنىڭدىنمۇ كۆپرەك بېرىلىدىغانلىقىنى قۇرئان كەرىم ۋەدە قىلغان. بۇلار ياردەمنىڭ بۇ دۇنيالىق مۇكاپاتى بەس. ئەمما ئۇنىڭ ئاخىرەتتىكى مۇكاپاتىدىن سۆز ئاچىدىغان بولساق، ئاللاھ تائالا مۇنداق دەيدۇ: ﴿پۇل - مېلىنى ئاللاھ يولىدا سەرپ قىلىدىغان، ئارقىسىدىن ئۇنىڭغا مىننەت قىلمايدىغان، ۋە (خەير - ساخاۋىتىگە ئېرىشكەنلەرنى) رەنجىتمەيدىغان كىشىلەر پەرۋەردىگارىنىڭ دەرگاھىدا ساۋاب تاپىدۇ، ئۇلارغا (قىيامەت كۈنى) قورقۇنچ ۋە غەم - قايغۇ بولمايدۇ﴾ (۱).

يەنى، دۇنيادا قىلغان ياخشىلىقلىرىدىن مەننۇن بولۇپ، ھېچ پۇشايمان قىلمايدۇ ۋە مەڭگۈلۈك بەختلىك ھاياتقا ئېرىشىدۇ، دېگەنلىك.

### بېخىللارنىڭ ھالاكىتى ئۆز قولىدا

ئاللاھ تائالا بېخىللارنى زالىملىق بىلەن سۈپەتلەپ ۋە ئۇلارنى سۆكۈپ: ﴿نېمىنى خەير - ئېھسان قىلماڭلار ياكى (ئاللاھنىڭ يولىدا) نېمىنى ۋەدە قىلماڭلار، ئاللاھ ئۇنى ھەقىقەتەن بىلىپ تۇرىدۇ. زالىملار (يەنى زاكاتنى مەنئى قىلغۇچىلار ياكى پۇل -

مېلىنى گۇناھ ئىشلارغا سەرپ قىلغۇچىلار) غا ھېچقانداق مەدەتكار چىقمايدۇ»<sup>(1)</sup> دەيدۇ.

رېۋايەتلەردە ئېيتىلىشىچە: بۇرۇنقى زاماندا قابۇس ئىسىملىك بىر چوڭ باي ئۆتكەنكەن، ئۇ ئۆلىدىغان ۋاقتىدا بالىلىرىغا ۋەسىيەت قىلىپ: «مېنى تاۋۇتقا سالغاندا ئىككى قولۇمنى تاۋۇتتىن سىرتقا چىقىرىپ قويۇڭلار» دەپ بۇيرۇپتۇ. بۇنىڭ سەۋەبى ھەققىدە سورالغىنىدا: «مەن ئۆلمەيدىغاندەك پۇل - مال يىغىپ، ئۇنىڭدىن بۇدۇنيادا پايدىلىنالمايدىم، ئاخىرەتلىكىم ئۈچۈنمۇ بىر نەرسە ئاتىيالمايدىم، ئەمدى ئۆلگىنىمدە يىغقان دۇنيالىرىم شۇنداقلا قالدى، ئاخىرەتكە قۇرۇق قول كەتكىنىمنى كىشىلەر كۆرۈپ ئىبرەت ئالسۇن!» دېگەن ئىكەن.

دۇنيادا پۇل - مېلىغا بېخىللىق قىلىشقا ئادەتلىنىپ قالغان مىللەتنىڭ پۇل - مېلىدىنمۇ قىممەتلىك نەرسىلىرىدىن ئايرىلىپ قالىدىغانلىقى تارىخنىڭ ئاچچىق ساۋىقى بولۇپ قالماقتا.

خەلق ئېغىزىدىكى رېۋايەتلەرگە كۆرە، ئانا ۋەتىنىمىزدە قانخور شىڭ شىسەي ھۆكۈمران بولغان مەزگىلدە، ستالىن شىڭشىسەينى قەرزلىرىنى تۆلەشكە قىستاپتۇ، شىڭشىسەي ستالىنغا ھال ئېيتىپ دەپتۇ:

- ھازىر بۇ قەرزلىرىنى قانداق تۆلەپ بېرىشىمنى بىلمەيمەن، بۇ خەلق كونا تاملىق ئىچىدە ياشايدىغان، تۇرمۇش ساپاسى تۆۋەن نامرات بىر خەلق تۇرسا، قانداق قىلىپ بۇلاردىن بىر نەرسە يىغالايمەن.

(1) بەقەرە سۈرىسى 270-ئايەت

— بۇ خەلق كونا تاملىق ئۆيلەرنىڭ ئىچىدە ياشىغان بىلەن، چىقىرىپ خەجلىمىگەن بىلەن باي خەلق. بۇ خەلق ئالتۇن، كۈمۈش پۇللىرىنى ئاشۇ كونا تاملىق ئۆيلىرىنىڭ تېگىگە كۆمۈپ ساقلايدۇ، دەپ ئەقىل كۆرسىتىپتۇ ستالىن شىڭشىسەيگە.

شىڭشىسەي ستالىننىڭ ئەقىل كۆرسىتىشى بىلەن ئانا ۋەتەندىكى بارلىق بايلارنى يىغىپ ئەكىلىپ، ئۇلارغا دەپتۇ:

— چىرايلىقچە ئالتۇن، كۈمۈشلەرنى چىقىرامسىلەر ياكى ئېچىنىشلىق ھالدا قىيىنلىپ ئۆلەمسىلەر؟

بۇ ئارىدا ئىبرەت كۆرسىتىش ئۈچۈن ئۇلارنىڭ بەزىلىرىنى خەلقى ئالەمنىڭ كۆزىدە ۋەھشى ئۇسۇللار بىلەن قىيناپ ئۆلتۈرۈپتۇ. شۇنىڭدىن كېيىن ئالتۇن، كۈمۈشلەر كۆپلىرى بىلەن دۆۋە - دۆۋە توپلىنىپ كېتىپتۇ، بۇ ۋاقىتتا شىڭشىسەي ئۆزىنىڭ كۆزىگە ئىشىنەلمەي قاپتۇ، قەرزەلمۇ تۆلىنىپ ئېشىپتۇ.

ئىسلام تارىخلىرىدا قەيىت قىلىنىشىچە، چىڭگىزخان باغداتنى ئىشغال قىلىپ بولغاندىن كېيىن، ئۆزىنى ئىسلام خەلىپىسى دەپ ئاتىۋالغان بولسىمۇ يولدىن ئېزىپ چىرىكلەشكەن باغدات پادىشاھىنى تىرىك تۇتۇپ، ئۆزىنىڭ ئالتۇنلىرىنى ئېرىتىپ ئاغزىغا قويۇپ ئازاپلاش بىلەن ئۆلتۈرۈپتۇ. بۇنىڭ سەۋەبىنى سورىغانلارغا چىڭگىزخان جاۋاب بېرىپ: «بۇ پادىشاھ شۇنچە كۆپ ئالتۇننى ئوردىسىنىڭ تېگىگە كۆمۈپ ساقلاپ ياتماستىن، ئۇنى سەرىپ قىلىپ ئەسكەر كۈچى تەييارلاپ بىزگە قارشى تۇرغان بولسا ئىدى، مەملىكىتىنى ساقلاپ قالغان بولار ئىدى.



سىلەرنىڭ بېخىللىقنىڭ سەۋەبىدىن ئاللاھ مېنى سىلەرگە جازا ئورنىدا ئەۋەتتى» دەپتۇ.<sup>(۱)</sup>

### بېخىلار ھەمىشە زىيان ئىچىدە

تارىخنىڭ يوقىرىقى ئاچچىق ساۋاقلرى ئاللاھ تائالانىڭ قۇرئان كەرىمىدىكى: ﴿كىمكى بېخىللىق قىلىدىكەن، ئۇ ئۆزىنىڭ زىيىنى ئۈچۈن بېخىللىق قىلىدۇ﴾ ۋە ﴿بېخىللىق قىلغۇچىلار بېخىللىقنى ئۆزلىرى ئۈچۈن پايدىلىق دەپ گۇمان قىلمسۇن، ئەمەلىيەتتە، بۇ ئۇلار ئۈچۈن زىيانلىقتۇر﴾ دېگەن سۆزلىرىنىڭ ھەقىقەتەن راست ئىكەنلىكىنى ئىسپاتلاپ تۇرۇپتۇ. بىز ئەزەلدىن تىرىشچانلىقتا، مەرد ۋە سېخىللىقتا ئۈلگىلىك بىر مىللەتمىز. بۇرۇنقى ئەجدادلىرىمىز مەردلىكنىڭ، سېخىللىقنىڭ ئۈلگىلىرى بولغان ئىكەن. بۇنىڭغا تارىخىمىزدىن كۆپلەپ مىساللارنى كەلتۈرەلەيمىز. ھازىر كۆز ئالدىمىزدا تۇرغان بىر مىسالنى ئالاھىدىلىك، ئەجدادلىرىمىز ئۆز نەپسىنىڭ مەنپەئەتلىرىدىن كېچىپ، كېيىنكى ئەۋلادلىرىنىڭ مەنپەئەتلىرىنى كۆزلىگەنلىكتىن، ئەرەبىستاننىڭ ھەر قايسى جايلىرىدا ۋە باشقا دۆلەتلەردە شۇ زامانلارنىڭ سەۋىيىسىگە كۆرە ئەڭ ھەشەمەتلىك سانىلىدىغان ئېسىل بىنالارنى سېتىپ ئېلىپ، ئانا ۋە تىمىز خەلقى ئۈچۈن ۋەقپ قىلىپ قويغان ئىكەن. ھازىر بۇرۇنقىلاردەك بايلىرىمىز يوقمۇ؟ ئەلۋەتتە بار، ھەتتا بۇرۇنقىلاردىن نەچچە ھەسسە ئارتۇق بايلار بار. گەپ بايلىقتا ئەمەس، بەلكى يۈرەكتە!

(۱) «باغداد تارىخى» ناملىق ئەسەردىن

سەئۇدى ئەرەبىستان ۋە پاكىستاندىكى ئۇيغۇر ۋەقەپى بىنالىرىنىڭ ھازىرقى مەسئۇل بايلىرى يېڭىدىن بىنا قىلغۇچىلار ئەمەس، بەلكى تەبىئىيەت ھەيئەت بولغۇچىلار دۇر. بۇرۇنقىلار ياخشى نىيەت بىلەن قالدۇرغان بۇ بىنالارنىڭ كىرىملىرىنى ھازىرقىلار ئۆزلىرى بىلگەنچە تەسەررۇپ قىلىدۇ. مەزكۇر بىنالارنىڭ كىرىملىرى بىلەن ۋەتەننىمىزنىڭ ئىچى ۋە سىرتىدا ھەر قايسى پەنلەردە ئىلىم تەھسىل قىلىۋاتقان ئوقۇغۇچىلىرىمىزغا ياردەم قىلىشقا تېگىشلىك ئەمەسمۇ؟ ئەمما كىشىلەردىكى شەخسىيەتچىلىك بۇنداق قىلىشقا يول بەرمەي كەلمەكتە.

بىزدىكى سېخىلىق، پىداكارلىق، مېھماندوستلۇق ۋە ئۆز ئارا ياردەملىشىش روھىدىن ئىبارەت ئىسلامىي ئەخلاقىمىز ۋە مىللىي ئەنئەنىمىز تۈرلۈك سەۋەبلەر بىلەن ئاجىزلىشىپ، ئاستا - ئاستا يوقىلىش گىردابىغا بېرىپ قالغانلىقتىن، ئۆزىمىزنىلا ئويلاپ بىغەم، ھېسسىياتسىز ئۆتىدىغان بولۇپ قالغانىمىز. بۇرۇن ھاتەملەرنى تۇغقان ئۇيغۇر ئانىلىرى، ئەمدىلىكتە قارۇنلارنىلا تۇغماق بولۇشى كېرەك، ئەلۋەتتە.

ھەر قانداق بىر مىللەتنىڭ روناق تېپىپ گۈللىنىشى، ئۆز دۆلىتىگە ئۆزى ئىگە بولۇپ تۇرالىشى ۋە قەد كۆتۈرۈپ دۇنيا بىلەن پۈتۈنلىشىشىدىكى ئاساسلىق ئامىل شۇ مىللەت خەلقىنىڭ ئۆز ئارا قېرىنداشلارچە مېھرىبانلىقى، بىر - بىرىنى يۆلەپ قىيىنچىلىقلاردىن قۇتۇلدۇرۇشى ۋە خالىسا ياردەملىشىشى بولسا كېرەك. ئۆز ئارا ياردەملەشمىگەن، بىر - بىرىنى قۇتقۇزمىغان بىر مىللەتنى باشقىلارنىڭ ياردەم قىلىپ يۆلىشى ۋە خورلۇقتىن، موھتاجلىقتىن قۇتۇلدۇرۇشى مۇمكىن ئەمەس. ئەگەر بايلىرىمىز يوقسۇللارغا خالىسا ياردەم قىلىپ، ئوقۇيالمىغان بالىلىرىنى ئوقۇتۇپ، ھەرخىل ماددىي قىيىنچىلىقلىرىنى

---

تەڭ كۆتۈرۈلدىغان بولسا، كېلەچىكى ئۈمىدلىك، بەختلىك بىر مىللەت بولار ئىدۇق.

## ئىناقلىق ئاياللارنى ھۆرمەتلەشتىن باشلىنىدۇ

ئىنسانىيەت تارىخىدا دەسلەپ ئادەم ئاتا بىلەن ھەۋۋا ئانىنىڭ ئائىلىسى قۇرۇلۇپ، بۇ ئىككىسىدىن باشقا ئىنسانلار بارلىققا كەلدى. ئىنسانلار ئائىلىلەرنى قۇرۇپ چىقىپ، بىر - بىرى بىلەن قېرىنداشلىق رىشتىلىرىنى ئورنىتىپ، ئۆز ئارىسىدا ئىنسانى مېھرى - مۇھەببەتنى جارى قىلدۇرۇش ئارقىلىق ئىناقلىقنى، ئىللىقلىقنى بەرپا قىلدى. دېمەك، ئىناق جەمئىيەت بەرپا قىلىش ئىناق ئائىلىلەرنىڭ مەيدانغا كېلىشىگە موھتاج. ئىناق ئائىلە قۇرۇش ئەقىدىلىك ۋە ئەخلاىق ئەر - ئاياللارغا موھتاج. ئائىلىدىكى ئىناقلىق ئاياللارنى ھۆرمەتلەشتىن باشلىنىدۇ. ئىناقلىق، ئىتتىپاقلىق ئىنسانىيەتنىڭ ئەسلى تەبىئىتى ۋە ئورتاق ئارزۇسىدۇر.

## ئائىلە ئەر - ئايالنىڭ ئۆز ئارا مۇھەببىتى بىلەنلا تۆرە تۇرىدۇ

ئاللاھ قۇرئان كەرىمدە: ﴿ئاياللار بىلەن ئۈنسى - ئۆلپەت ئېلىشىڭلار ئۈچۈن (ئاللاھنىڭ ئۇلارنى ئۆز تىپىڭلاردىن ياراتقانلىقى، ئەر - ئايال ئاراڭلاردا مېھرى - مۇھەببەت ئورناتقانلىقى ئاللاھنىڭ (كامالى قۇدرىتىنى كۆرسىتىدىغان) ئالامەتلىرىدىندۇر. پىكىر يۈرگۈزىدىغان قەۋم ئۈچۈن شۈبھىسىزكى، بۇنىڭدا نۇرغۇن ئىبىرەتلەر بار﴾<sup>(1)</sup> دەپ كۆرسەتكەن. بۇ پەقەت ئەر - ئاياللار ھېس قىلالايدىغان ۋە

(1) رۇم سۈرىسى 21-ئايەت

ئۇلار ئارقىلىقلا ۋۇجۇدقا چىقىدىغان مېھرى - مۇھەببەتنى، ئىللىقلىقنى، خاتىرجەملىكنى، ئىناقلىقنى ئىپادىلەيدىغان ئايەت بولۇپ، بۇ خىل ئۇنسى - ئۆلپەت ئىنسان روھىدىكى ئىزتىراب، تەشۋىش ۋە ۋەسۋەسىلەرنى يوقىتىدۇ. ئائىلە كىشىلىك ھاياتنىڭ ھۇلى، ئايالنىڭ ئائىلىدىكى ئورنى ئەڭ ئاساسلىق مۇھىم ئورۇندۇر. پەيغەمبەر ئەلەيھىسسالام بىر ھەدىسىدە: «ئاياللىرىنى ئۇرىدىغانلار ياخشى كىشىلەر ئەمەس»<sup>(۱)</sup> دەپ كۆرسەتكەن. ئەرلەرنىڭ ئاياللارنى بوزەك قىلىشى، ئۇرۇشى، خورلىشى ئەمەلىيەتتە ئۆزلىرىنى ئۇرغىنى، ئۆزلىرىنى خورلىغىنى، شۇنداقلا بالىلارنى، پۈتۈن ئىنسانىيەتنى بوزەك قىلغىنى، ئۇرغىنى ۋە خورلىغىنى بىلەن باراۋەردۇر. چۈنكى ئاياللار پۈتۈن ئىنسانىيەتنىڭ ئانىلىرى ۋە ئەرلەرنىڭ بىر قىسمىدۇر.

### ئاياللارنى ھۆرمەتلەش گۈزەل ئەخلاق

پەيغەمبەر ئەلەيھىسسالام ئاياللارنى ھۆرمەتلەشنى بىر ئادەمنىڭ ياخشى ياكى يامان ئىكەنلىكىنىڭ ئۆلچىمى سۈپىتىدە بايان قىلىپ: «سىلەرنىڭ ياخشىلىرىڭلار ئايالغا ياخشى مۇئامىلە قىلىدىغانلاردۇر. مەن ئىچىڭلاردىكى ئايالغا ئەڭ ياخشى مۇئامىلە قىلىدىغان ئادەمەن» دەپ كۆرسەتكەن. ئىنساننىڭ دىيانىتى ۋە ئەخلاقى ئۇنىڭ ئائىلىسىدىكىلىرىگە قانداق مۇئامىلە قىلىشى بىلەن ئۆلچىنىدۇ. بىراۋ ئىبادەتلەرنى ئادا قىلىشقا قانچىلىك كۆڭۈل بۆلىدىغان كىشى بولۇپ كەتسۇن، ئۇ ئايالغا، بالىلىرىغا قاتتىق مۇئامىلە قىلىدىكەن، ئۇلارنىڭ ئەھۋالىدىن خەۋەر ئالمايدىكەن، مۇنداق كىشىنىڭ دىنى ناقىس بولغان

(۱) ئىمام نەسائىي رىۋايىتى

بولدۇ. چۈنكى گۈزەل ئەخلاقمۇ ئەڭ ئېتىبارلىق ئىبادەت تۈرى بولۇپ، شۇ ئادەمنىڭ تەقۋالىقىغا بىۋاسىتە تەسىر كۆرسىتىدۇ. ئىبادەتلەرنى ئورۇنلاشتا ئاكتىپ بولۇپ، ئەخلاقىي مەسىلىلەرگە سەل قارايدىغان ياكى ئائىلىسىگە قوباللىق قىلىدىغان ئادەم جىمى ئىبادەتلەرنىڭ مەقسىتى بولغان ئەخلاقىي ئىبادەتلەرنى ئورۇندىمىغان بولىدۇ. شۇڭا ئەر كىشى ئايالغا ياخشى مۇئامىلە قىلىشى، ئۇنىڭغا ئازار بەرمەسلىكى، ئۆي ئىشلىرىدا ئۇنىڭغا ھەمكارلىشىشى مۇھىمدۇر.

### ئاياللارنىڭ ئاساسلىق ۋەزىپىسى

ئايال كىشىنىڭ ھاياتلىقتىكى ۋەزىپىسىگە نەزەرسالىدىغان بولساق، ئۇنىڭ نەقەدەر ئەھمىيەتلىك ۋە شەرەپلىك بىر ۋەزىپە ئىكەنلىكىنى، ئاياللارنىڭ بۇ ۋەزىپىگە ئەڭ ئويغۇن يارىتىلغانلىقىنى كۆرىمىز. ئىنسان نەسلىنىڭ يەر شارىدا مەۋجۇت بولۇپ تۇرۇشى ئانىلارغا موھتاجدۇر. پىسخولوگىيە، تەربىيە ئالىملىرى ۋە بىيولوگىيە مۇتەخەسسسىلىرى ئايال كىشىنىڭ يارىتىلىشىدىن ئانلىققا ھازىرلانغانلىقىنى يەكۈنلەيدۇ. ئايال كىشى ئۆنەيدىغان ئانلىق ۋەزىپىسىنى ئەرلەردىن بىرەرسىمۇ ئۆتىيەلمەيدۇ. ھەتتا پۈتۈن ئەرلەر جىنسى بىرلىشىپمۇ بۇ ۋەزىپىنى ئورۇنلىيالمىدۇ. ئانىنىڭ بالىلارنى تەربىيەلەپ يېتىشتۈرۈش ئىشلىرى بىلەن بولۇشى ئانا - بالا ھەر ئىككىلىسى ئۈچۈن چوڭ ئەھمىيەتلىكتۇر. ئانا ھەردائىم ئۆز بالىسىنىڭ يېنىدا بولۇشىنى، ئۇنى ئۆز قولى بىلەن بېقىپ، باغرىغا بېسىشى ئارقىلىق ئانلىقنىڭ ھۇزۇرىدىن بەھرىمەن بولۇشىنى ئارزۇ قىلىدۇ. بىلىم ئانىنىڭ مېھرى - شەپقىتىگە موھتاجدۇر. ئۇنىڭ ئۆز ئانىسىنىڭ تەربىيىسى ۋە پەرۋىشى ئاستىدا بولۇشقا، ئانىسىنىڭ تەبىئىي تاتلىق سۈتىدىن ھۇزۇرلىنىشقا بولغان ئېھتىياجى چوڭدۇر. ئانا سۈتىدىن باشقا ھەرتۈرلۈك سۈتلەرنىڭ ھېچ بىرى ئانا

سۈتتىگە تەڭ بولالمايدۇ. ئەمما بالىنىڭ ئۆز ئانىسىنىڭ تەربىيىسىگە ۋە پەرۋىشىگە بولغان ئېھتىياجى ئۇنىڭ ئاق سۈتتىگە بولغان ھاجىتىدىن چوڭدۇر، ئەلۋەتتە.

ئانىلارنىڭ يۈرەك پارىسى، ئۇلارنىڭ بۈگۈنى ۋە ئەتىسى، ئۆز ۋۇجۇدىنىڭ بىر پارچىسى بولغان، ئەڭ قىممەتلىك بالىلىرىنى ئۆزلىرى ھەر ۋاقىت باغرىغا باسماي، باشقا بىرسىنىڭ تەربىيە قىلىشىغا تاشلاپ قويۇشى ئەپسۇسلىنارلىق ئىش. ئەلۋەتتە ئاياللار ئۈچۈن ئىشتىن ۋە پۈتۈن دۇنيا بايلىقلىرىدىن ئۇلارنىڭ بالىلىرى قەدىرلىك ۋە ئەۋزەلدۇر. توغرا، ئائىلىنىڭ بەزى قىيىنچىلىقلىرى سەۋەبىدىن بەزى ئاياللار سىرتتا ئىشلەشكە مەجبۇر بولىدۇ، لېكىن، ئاتا بولغان ئادەمنىڭ قانداقلا شارائىتتا بولمىسۇن، ئائىلىسىنىڭ يۈكىنى ئۆزى يالغۇز كۆتۈرۈش بۇرچى باردۇر. شۇڭا ئەرلەر جىسمانىي جەھەتتە ئاياللاردىن كۈچلۈك يارىتىلغان. ئائىلە ئېھتىياجلىرىنى ئاتىلار جايىدا تولۇقلىسا، ئانىلارمۇ ئۆز ئۆيىدە ئارامدا ئولتۇرۇپ بالىلىرىنى تەربىيەلەش، يېتىشتۈرۈش ئىشلىرى بىلەن مەشغۇل بولىدۇ.

## زەھەرلىك چېكىملىكلەردىن ھەزەر ئەيلەشنىڭ زۆرۈرلىكى

زەھەرلىك چېكىملىك — ئادەمنى مەست قىلىدىغان، خۇمار تۇتقۇزىدىغان ئەپپۇن، خېروئىن، مورفىن، نەشە، كوكائىن قاتارلىق زەھەرلىك نەرسىلەر بولۇپ، بۇلاردا كۆپ مىقداردا زەھەرلىك ماددىلار بار. بۇلارنىڭ كېلىش مەنبەلىرى، ئىشلەپچىقىرىش ئۇسۇللىرى ھەر خىل بولۇپ، پۈتۈن دۇنيا خەلقىنىڭ لەنتىگە ئۇچرىغانلىقتىن، كۆپىنچە يوشۇرۇن ھالدا، قارا نىيەتلىك كىشىلەر تەرىپىدىن ئىشلەپچىقىرىلىدۇ ۋە تارقىتىلىدۇ.

زەھەرلىك چېكىملىكلەر ئۇنى ئىستېمال قىلغۇچىلارنى پۈتۈنلەي كاردىن چىقىرىپ، ئۆلۈم بىلەن تۈگەشتۈرگەننىڭ سىرتىدا، ئىنسانىيەتكە زور بالايىئاپەتلەرنى ئېلىپ كېلىدىغان، خۇسۇسەن مىللەتنىڭ كېلەچىكى بولغان ياشلارنى زەھەرلەپ نابۇت قىلىدىغان رەھىمسىز ئالۋاستىدۇر. زەھەرلىك چېكىملىكلەرنىڭ ئىنسانلارغا كەلتۈرىدىغان زىيانلىرى مۆلچەرلىگۈسىز ئېغىر بولۇپ، تەن ساقلىقى، ئىقتىساد، ئائىلە، پىسخىكا تەرەپلىرىدىن كۆپ زىيىنى بار. كۆپلىگەن دۆلەتلەرنىڭ جىنايىتى ئىشلار قانۇنىدا زەھەرلىك چېكىملىك سودىگەرلىرىگە ئۆلۈم جازاسى بېرىشمۇ بۇ زەھەرنىڭ بالايىئاپەتنىڭ چوڭلۇقىنى ئىسپاتلاشقا يېتەرلىكتۇر.

## زەھەرلىك چېكىملىكنىڭ ئىنسان پىسخىكىسىغا بولغان زىيىنى

زەھەرلىك چېكىملىككە كۆنۈپ قالغان ئادەم ئۆز نەپسىنىڭ ئەسلىرىگە ئايلىنىپ قالىدۇ. چۈنكى ئۇ شۇ ئەرزىمەس خۇمارنى



قاندۇرۇش يولىدا نەپسى خاھىشى ئۇنى نېمىگە بۇيرۇسا، شۇنى قىلىدۇ، ئەگەر نەپسى شەيتان ئۇنى ئادەم ئۆلتۈرۈشكە كۈشكۈرتسە كىرىپكىنى قاماستىن ئادەم ئۆلتۈرىدۇ. ئەقلىنى قوللىنىشقا كۈچى يەتمەي قالىدۇ. ئۇ تەڭپۇڭلۇقى يوقالغان، ئىرادىسى ئاجىز، قورقۇنچاق، ئىش بېجىرەلمەيدىغان، ھۇرۇن، غەيرەتسىز بىر ئادەمگە ئايلىنىپ قالىدۇ.

### زەھەرلىك چېكىملىكنىڭ تەن ساقلىقىغا بولغان زىيىنى

زەھەرلىك چېكىملىكلەرنىڭ تەن ساقلىققا كەلتۈرىدىغان زىيانلىرى ھەقىقەتەن چوڭ. تېببىي مۇتەخەسسسلەرنىڭ ئېيتىشىچە، زەھەرلىك چېكىملىك چېكىدىغانلاردا تاماققا بولغان ئىشتىھانىڭ يوقىلىشى بىلەن كېسەللىك باشلىنىپ، تەننىڭ ئاجىزلىشىشى، چىرايىنىڭ سارغىيىشى، كېسەللىككە قارشى كۈچنىڭ زەئىپلىشىشى، مىجەزىدىكى تەڭپۇڭلۇقنىڭ بۇزۇلۇشى، جىنسىي كۈچنىڭ ئۆلۈشى، جىگەرنىڭ، ئاشقازاننىڭ كاردىن چىقىشى، يۈرەكنىڭ ئېغىشى، قان بېسىمىنىڭ كۆتۈرۈلۈشى، ئاخىرىدا قىزىل قان تومۇرىنىڭ پارتىلىشى ئارقىلىق تۇيۇقسىز ئۆلۈش بىلەن ئاخىرلىشىدۇ.

### زەھەرلىك چېكىملىكنىڭ ئىقتىسادقا بولغان زىيىنى

زەھەرلىك چېكىملىكنىڭ ئىقتىسادقا بولغان سەلبىي تەسىرى ئىنتايىن چوڭ بولۇپ، بۇ ئەھۋال ئائىلىدىن دۆلەت ئىقتىسادىغا قەدەر بىر تۇتاش ئىقتىسادىي كرىزىسنى كەلتۈرۈپ چىقىدۇ. زەھەرلىك چېكىملىككە خۇمار بولۇپ قالغان ئادەم بۇ خۇمارنى قاندۇرۇپ ئارام تېپىش يولىدا نېمىسى بولسا ساتىدۇ. قولىدىكىسى تۈگىسە، ئوغرىلىق بولامدۇ، بۇلاڭچىلىق بولامدۇ ياكى نومۇسىنى سېتىش بولامدۇ، قايسى

يولدىن بولمىسۇن پۇل تېپىپ خۇمارنى قاندۇرىدىغان شۇ زەھەرنى سېتىۋالىدۇ. بۇ يولدا ئەڭ ۋىجدانسىز ئىشلارنى، پەسكەش قىلىقلارنى قىلىشقا، ئانا - ئانىسىنى قاقشىتىش، بالىلىرىنى ۋەيران قىلىش، پۇلغا يارايىدىغان ھەر قانداق نەرسىنى نەدە بولمىسۇن ئوغرىلاشقا رازى بولىدۇ. ئاخىرى ئائىلىسىدىن، تۇغقانلىرىدىن ۋە جەمئىيەتتىكى كىشىلەردىن ئايرىلىپ يالغۇز ئۆلۈمنى كۈتىدۇ. زەھەرلىك چېكىملىككە كۆنۈپ قالغان ئادەم ئاخىرى پۇلدىن، ئۆيىدىن ۋە ئائىلىدىن، شۇنداقلا ھەممىدىن ئايرىلىپ قالىدۇ. چۈنكى ئۇ قانچىلىك چوڭ باي بولۇپ كەتسۇن، ئۇنىڭ بايلىقى ئۇنىڭ خۇمارنى تەمىن ئېتىش ئۈچۈن ئاخىرىغىچە يەتمەيدۇ. دە.

### ئاق ئالۋاستىدىن يىراق تۇرۇڭ

بىز «ئاق ئالۋاستى» دەپ ئاتىۋاتقان زەھەرلىك چېكىملىكنىڭ نەقەدەر خەتەرلىك بىر بالايى ئاپەت ئىكەنلىكىنى ھەممە ياخشى بىلىپ يەتمەكتە. ھەركىم ئۇنىڭدىن يىراق تۇرۇشنى خالايدۇ. ھېچكىم ئۇنى ئىستېمال قىلىشقا كۆنۈپ قېلىشنى ياقتۇرمايدۇ. پەقەت بەزى كىشىلەر ئادىمىي شەيتانلارنىڭ ھەر تۈرلۈك تۇزاقلىرى تۈپەيلى بىلمەستىن بۇ تۇپاق يولغا كىرىپ قالىدۇ. شۇڭا مۇنداق چىقىشى يوق يولغا كىرىپ قېلىشتىن ساقلىنىش ئىشىدا ھوشيار بولۇش، ئۆزىنى ھالاكەتكە ئاتماسلىق ئۈچۈن يامان دوستلاردىن، ئەخلاقسىز كىشىلەردىن يىراق تۇرۇش تولىمۇ مۇھىمدۇر.

يېقىنقى يىللاردىن بېرى، ئانا ۋەتىنىمىزدىكى مۇسۇلمان ياش ئوغۇل - قىزلىرىمىز ئارىسىغا زەھەرلىك چېكىملىك چېكىشتەك رەزىل ئادەت كەڭ تارقىلىپ، خەلقىمىز ئۈچۈن چوڭ ئىجتىمائىي بالايىئاپەتلەرنى،

تۆلەپ بولغۇسىز ماددىي ۋە مەنىۋى زىيانلارنى ئېلىپ كەلدى. بولۇپمۇ بىز مۇسۇلمان ئەۋلادلىرى ئىچىدە سېزىلگەن زەھەرلىك چېكىملىك چەككۈچلەرنىڭ مۇتلەق كۆپ قىسمى خەلقىمىزنىڭ كەلگۈسى ئۈمىدلىرى باغلانغان ياش - ئۆسمۈرلەر بولۇپ چىققان. بۇ ئەھۋاللار ئۈمىدۋار ياشاۋاتقان خەلقىمىزنىڭ، كېلەچەك ئۈچۈن جان كۆيدۈرۈپ ئىشلەۋاتقان، ھارماي - تالماي تەر تۆكۈۋاتقان، ئېتىقادى ۋە ئىبادەت ئىشلىرىدىن باشقا ھەر بىر سۆزى ئاشۇ ياش ئۆسمۈرلەرنىڭ بەختى ئۈچۈن سۆزلىنىدىغان، قوللىرىنىڭ ھەر بىر ھەرىكىتى ئاشۇ ياش ئۆسمۈرلەرنىڭ بەختى ئۈچۈن ھەرىكەت قىلىدىغان، ھەر بىر قەدىمى ئاشۇ ياش ئۆسمۈرلەرنىڭ سائادىتى ئۈچۈن بېسىلىۋاتقان، پەرزەنتىم دەپ باغرى كاۋاپ بولىۋاتقان شۇ قەدىرلىك ئاتا - ئانىلارنىڭ ئۈمىدلىرىنى يەردە قويدى. ئۇلارنىڭ ئۇلۇغ غايىلىرى ئۈچۈن تەلپۈنۈپ چاقناپ تۇرغان نۇرلۇق كۆزلەرگە غەم - قايغۇ ياشلىرىنى باشلاپ كەلدى. بۇ بالايسىئاپەتلەرنىڭ تۈپ سەۋەبى بىزنىڭ مىللىي ۋە ئىسلامىي ئەنئەنىلىرىمىزدىن يىراقلىشىپ قالغانلىقىمىز سەۋەبىدىن بولدى. چۈنكى بىزنىڭ يولباشچىمىز مۇھەممەد ئەلەيھىسسالام «ئادەمنى مەست قىلىدىغان ھەر قانداق نەرسە (گەرچە باشقا ئىسىملار بىلەن ئاتالغان بولسىمۇ) ھاراق تۇر، ھاراقنىڭ ھەر قاندىقى ھارامدۇر»<sup>(1)</sup> دەپ كۆرسەتكەن.

ئاق ئالۋاستى مىللەتنىڭ كېلەچىكى بولغان ياشلارنى زەھەرلەش ئارقىلىق ئۇلارنى نابۇت قىلىدۇ. شۇڭا ئاتا - ئانىلارنىڭ ۋە ھەر قانداق

(1) مۇسلىم رىۋايىتى

بىر تەربىيىچىنىڭ بالىلارنى زەھەرلىك چېكىملىكلەرگە يېقىنلىشىشتىن قاتتىق توسىشى ۋە ئۇلارنى ھەمىشە بۇ زەھەرلەرنىڭ خەتىرىدىن ئاگاھلاندۇرۇپ تۇرىشى، شۇنداقلا جەمئىيەتتىكى ناچار كىشىلەرگە ۋە يامان دوستلارغا ئارىلىشىشتىن ئۇلارنى توسىشى زۆرۈردۇر.

ئادەم زەھەرلىك چېكىملىكلەرنى ”بىر قېتىملا قىلىپ باقاي“، ”بىر سىناپ باقاي“ دېگەنگە ئوخشاش شەيتاننىڭ نەپىرەڭلىرىگە ئالدىنىپ قېلىپ، بۇ زەھەرلەرنىڭ ئەسىرىگە ئايلىنىپ قېلىشتىن قاتتىق ھەزەر قىلىشى كېرەك. ئىسلام پەيغەمبىرى ئىنسانلارنى بۇنداق زەھەرلەردىن قوغداش ئۈچۈن: ”كۆپ مىقداردىكىسى مەست قىلىدىغان نەرسىنىڭ ئاز مىقدارىمۇ ھارام“ دەپ كۆرسىتىش ئارقىلىق بۇ ھارام نەرسىلەرگە قەتئىي يېقىنلاشماسلىققا بۇيرىغان. بۇ ھەدىسنىڭ مەنىسىدىن ئادەمنى مەست قىلىدىغان بارلىق نەرسىلەرنى بىر قېتىم قىلىپ بېقىشمۇ، ئازراق قىلىپ بېقىشمۇ، بىر سىناپ بېقىشمۇ ھارام ۋە خەتەرلىك ئىكەنلىكىنى كۆرۈۋالغىلى بولىدۇ.

### زەھەرلىك چېكىملىكلەردىن ساقلىنىش چارىلىرى

زەھەرلىك چېكىملىكلەردىن ساقلىنىشنىڭ بەزى تەدبىرلىرى تۆۋەندىكىلەر:

(1) ئىمان، ئېتىقادنى ساغلام تۇتۇپ، گۇناھ - مەسىيەتلەردىن يىراق تۇرۇش، ھەر ئىشتا تەقۋالىقنى ئۆلچەم قىلىش.

(2) تاماكا، ھاراق، پىۋا، شامپانىيە ۋە باشقا ھەر قانداق خۇمار تۇتقۇزىدىغان، كەيىپ بېرىدىغان نەرسىلەرنى بىرەر قېتىم بولسىمۇ ئىستېمال قىلىشتىن قەتئىي يىراق تۇرۇش.

(3) زەھەرلىك چېكىملىكلەرنى ئەڭ شەپقەتسىز ئالۋاستى ياكى يىرتقۇچ ھايۋان دەپ تونۇپ، ئۇنىڭدىن نەپرەتلىنىش ۋە ئۇ نەرسىلەرگە نەپرەت كۆزى بىلەن بېقىش.

(4) دىيانەتسىز، ئەخلاقسىز كىشىلەر بىلەن دوست بولماسلىق ۋە ئۇلاردىن ئۆزىنى قاچۇرۇش.

(5) زەھەرلىك چېكىملىكلەرنى «بىر قېتىملا قىلىپ باقاي»، «بىر سىناپ باقاي» دېگەنگە ئوخشاش شەيتانىي نەپرەتلىكلەرگە قەتئىي ئالدىنماسلىق.

## ئاتا - ئانىنىڭ ئۇلۇغلىقى

ئاتا-ئانا ھەقىقەتەن ئۇلۇغدۇر. ئۇلارنىڭ ئۇلۇغلىقىنىڭ ئىپادىلىرىدىن بىرى شۇكى، ئۇلارنىڭ بالىلىرى تەرىپىدىن كەلگەن كۈلپەت، جاپا-مۇشەققەتلەر ۋە ھەر قانداق قىيىنچىلىقنى ئۆزلىرى ھۆزۈر-ھالاۋەت ئورنىدا كۆرىشى ۋە بالىلىرى تەرىپىدىن كەلگەن تۈزكۈرلۈك، ۋاپاسىزلىق ۋە ھەرقانداق يامانلىقلارنى كەچۈرۈپتېتىش بىلەن بىرلىكتە ئۇلارغا ياخشىلىق تىلىشىدۇر.

دۇنيادا كىم شۇنداق قىلالايدۇ؟

پەقەت ئاتا-ئانا شۇنداق قىلالايدۇ! شۇڭا ئاتا-ئانا دۇنيادا ھەممىدىن ئۇلۇغ! شۇڭا ئۇلارنىڭ بالىلىرى ئۈچۈن قىلغان ياخشى-يامان ھەرقانداق دۇئاسى كېچىكمەستىن تىزلا ئىجابەت بولىدۇ. بۇ ئاتا-ئانىنىڭ ئۇلۇغلىقىدىن ئىدى. بۇ ھەقىقەتنى ئىسپاتلايدىغان تەجرىبىلەر ۋە رېئاللىقتىكى ۋەقەلىكلەر ناھايىتى كۆپ.

ھەممىگە مەلۇمكى، ئادەم بالىسىنىڭ باشقا جانلىقلاردىن ئالاھىدە پەرقلىنىپ تۇرىدىغان خىسلەتلىرىدىن بىرى شۇكى، ئادەم بالىسى ياخشىلىقنى سۆيىدۇ، ئۆزىگە ياخشىلىق قىلغاننى ھۆرمەتلەيدۇ ۋە بۇ ياخشىلىقنى قايتۇرۇشقا تىرىشىدۇ. چۈنكى ئادەمنىڭ ئىچكى ھېسسىياتى ئۆزىگە ياخشىلىق قىلغان، بېشىغا كۈن چۈشكەن چاغلاردا ئۇنىڭغا ھەمدەم بولغان، ئېغىرچىلىق - خوشاللىق كۈنلىرىدە بىرگە بولغان كىشىلەردىن سۆيۈنىدۇ، قەلبى دائىم شۇنداق كىشىلەرگە ئىنتىلىدۇ، ئاشۇنداق كىشىلەر بىلەن خىيال سۈرگىنىدە كۆڭلى ئارام

تاپىدۇ، شۇڭا ئۇلارنى ھەمىشە ياد ئېتىپ تۇرىدۇ، ئۇلارنىڭ قىلغان ياخشىلىقلىرىنى ئەسلەپ تۇرىدۇ. ئۇنداقتا بىز ئۈچۈن ئاشۇنداق سۆيۈنۈشكە، ئاشۇنداق ئەسلەپ تۇرۇشقا ئەڭ لايىق كىشىلەر كىم؟ شۈبھىسىزكى، بىزنى يوقلۇقتىن بار قىلىپ، دۇنيا تۇرمۇشىمىزدىكى توغرا - خاتا يوللارنى كۆرسىتىپ، توغرىسىنى بىزگە ئاتا قىلغان پەرۋەردىگار بىز ئاللاھ تائالادىن قالسىلا، بىزلەرگە ئەڭ كۆپ ئەجر سىڭدۈرگەن، دەردىمىزنى تارتقان، بىزگە ياخشىلىقلار تىلىگەن بىزنىڭ ئاتا - ئانىمىز بولۇپ، دۇنيادا بىزلەر ئۈچۈن ئۇلار دەك جاپا چەككەن، غېمىمىزنى يېگەن كىشىلەر يوق.

ئاتا - ئانىغا ياخشىلىق قىلىش ئۇلۇغ ئىش. چۈنكى ئۇ ئىبادەت ھەم مەجبۇرىيەت. ئاتا - ئانىلا بىزنى يېقىپ، تەربىيەلەپ مۇشۇ ھالغا كەلتۈرۈش يولىدا نۇرغۇنلىغان جاپا - مۇشەققەتلەرنى چەككەن كىشىلىرىمىزدۇر. بىز كىچىك بىر بالىنىڭ ئەھۋالىغا نەزەر سېلىپ، ئۇنىڭ تۇغۇلۇپ چوڭ بولغىچە بولغان ئارىلىقتىكى ئومۇمىي ھالىتىنى تەسەۋۋۇر قىلىپ باققىنىمىزدا، شۇ ھامان قۇرئان كەرىمدىكى: «ئەي پەرۋەردىگار! سەن ئاتا - ئانىم ئىككىسىگە مېنى كىچىكىمدە تەربىيەلىگىنىدەك رەھمەت قىلغىن» دېگەن دۇئانى ئوقۇغىمىز كېلىدۇ. قېنى ئويلاپ بېقىڭ! سىزنىڭ ئانىڭىز كۈنىسىرى ئاجىزلاپ تۇرىدىغان توققۇز ئاي ئىچىدە سىزنى مىڭ جاپا بىلەن قورسىقىدا كۆتۈردى. يەنە شۇ ئاجىزلىق ھالىتىدە سىزنى تۇغدى، سىزنىڭ قورساق ئىچىدىكى كۈنساين چوڭىيىشىڭىز، ئېغىرلىشىڭىز ئانىڭىزغا كۈنساين ئېغىرلىق - ئاجىزلىقلارنى ئېلىپ كەلدى. بۇ ھەتتا سىزنى تۇغۇش ئالدىدا باشقا بىر دۇنياغا بېرىپ قاپتقاندەك، دۇنيانىڭ ھەممىسىنى قاراڭغۇلۇق بېسىپ كەتكەندەك، خۇددى ئۆلۈمنى ئۆز كۆزى بىلەن كۆرگەندەك

بولدى. لېكىن سىز تۇغۇلغاندىن كېيىن سىزنىڭ مېھرى ئىسسىق ئانىڭىز كۆزىنى ئېچىپ سىزنىڭ يېنىدا ياتقانلىقىڭىزنى كۆرگەن ھامان بارلىق دەرد - ئەلەملەرنى، دۇنيانى زىلزىلىگە كەلتۈرگەن تولغاق ئاغرىقلارنى پۈتۈنلەي ئۇنتۇپ كېتىدۇ، بارلىق ئۈمىد يوللىرىنى سىزگە باغلايدۇ، سىزدە گۈزەل تۇرمۇشنىڭ خوشاللىقلىرىنى، بەخت - سائادەتلىرىنى كۆرىدۇ. شۇنىڭ بىلەن ئۇ كېچە - كۈندۈزلەپ سىز ئۈچۈن ئىشلەيدۇ، سىزگە خىزمەت قىلىدۇ، سىزنىڭ كۈندىلىك ئۇزۇقلىرىڭىز ئۇنىڭ قىممەتلىك ئاق سۈتى بولىدۇ، سىزنىڭ تۇرىدىغان ئۆيىڭىز ئۇنىڭ ئىسسىق باغرى بولىدۇ، سىزنىڭ ئولتۇرىدىغان مېنىدىغان نەرسىڭىز ئۇنىڭ ئىككى قولى - دۈمبىسى بولىدۇ، ئۇ پۈتۈن ۋۇجۇدى بىلەن سىزنىڭ ھالىڭىزدىن خەۋەر ئالىدۇ، ئۇ سىزنى توپغۇزۇش بەدىلىگە ئۆزى ئاچ قالىدۇ، سىزنى ئارام ئالدۇرۇش، ئۇخلىتىش ئۈچۈن ئۆزى تۈنەيدۇ، ئانا سىزنىڭ دۇچ كەلگەن، قورقۇنۇچ ھېس قىلغان ئىشلىرىڭىزدا سىزنى قوينىغا تاشلاپ يىغلايدىغان، دەرد ئېيتىدىغان، دەردىڭىزگە يېتىدىغان، بېشىڭىزنى سىلايدىغان بىردىنبىر شەپقەتچىڭىز. چۈنكى سىز ئاشۇ چاغلاردا ئانىڭىزنىڭ قۇچىقىنى ئۆزىڭىزنىڭ پاناھ جايىدەك، ئۇنىڭ ئىسسىق باغرىنى ئۆزىڭىزنىڭ ئارزۇ - ئىستەكلىرىڭىز بىلەن تولغان كەڭ بىر دۇنيادەك ھېسسىياتلاردا بولىسىز. ھەمدە ئۆزىڭىزنى ئۇنىڭ قۇچىقىغا تاشلىغان ھامان بارلىق قورقۇنچىلاردىن خالىي بولىمەن دەپ قارايسىز.

### ئاتىنىڭ ئەجرىمۇ ئانىنىڭكىدىن قېلىشمايدۇ

ئەمدى ئاتىڭىزغا كېلەيلى، ئاتىڭىز كېچە كۈندۈزلەپ سىزنى ئويلايدۇ، سىز ئۈچۈن جان كۆيدۈرۈپ ئىشلەيدۇ، يول يۈرىدۇ، سەپەر قىلىدۇ، تاغ - داۋانلارنى كېسىدۇ، سىزنىڭ كىيىم - كېچەك، يېمەك -



ئىچمىكىڭىزنى قولغا كەلتۈرۈش ئۈچۈن نۇرغۇن دەرد - ئەلەم، جاپا - مۇشەققەتنى تارتىدۇ، كۆپلىگەن خەتەرلەرگە يولۇقىدۇ، ئۇ مۇشۇنداق سەرگۈزەشتىلەرنى، تۇرمۇش جەريانىنى، خىلمۇخىل كەچۈرمىشلەرنى باشتىن ئۆتكۈزۈپ سىزنى تەربىيەلەيدۇ، سىزنىڭ ھالىڭىزدىن خەۋەر ئالىدۇ، سىز ئاتىڭىزنىڭ يېنىغا كىرسىڭىز سىزدىن خوشاللىنىدۇ، كۆڭلى ئېچىلىدۇ، ھەم سىزدىن پەخىرلىنىدۇ، ئۇ سىزگە نۇرغۇنلىغان ئۈمىد نەزەرلىرى بىلەن قارايدۇ. ياخشى ئۆسۈپ يېتىلىپ كەلگۈسىدە ياراملىق ئادەم بولۇشىڭىزنى ئاللاھتىن تىلەيدۇ. ئاتىڭىز سىرتقا چىقىش ئۈچۈن سىزدىن ئايرىلىشقا تەمىشەلگىنىدە، سىز ئۇنى قۇچاقلىۋالسىز، ئۇنىڭ پېشىگە ئېسىلىۋالسىز، ئۇ خۇددى ئىككىنچى قايىتىپ كەلمەيدىغاندەك بار ئاۋازىڭىز بىلەن ياش تۆكۈپ يىغلىغىنىڭىزدا مېھرى - شەپقەتلىك قوللىرى بىلەن باش - كۆزىڭىزنى سىلاپ سىزگە تەسەللى بېرىدۇ. ئاتىڭىز قايىتىپ كەلگەندە، خوشاللىقىڭىزدىن ئۆزىڭىزنى ئۇنىڭ باغرىغا تاشلايسىز، يايىراپ كېتىسىز. ئەنە ئاشۇ ئىككى كىشى سىزنىڭ ئاتا - ئانىڭىزدۇر. ئەنە ئاشۇ ۋاقىتلار سىزنىڭ گۆدەك، ئۆسمۈر چاغلىرىڭىز. ئۇلارنىڭ بۇ ياخشىلىقلىرىنى قايتۇرۇش سىزنىڭ بۇرچىڭىزدۇر.

خۇلاسە قىلىپ ئېيتقاندا، ئاتا - ئانىنىڭ ھەقىقىي بەكمۇ كۆپ، ئۇلارنىڭ بالىلار ئۈچۈن قىلغان ياخشىلىقلىرى تۆلەپ بولغۇسىز. شۇنداقتىمۇ بىز كۆز ئالدىمىزدىكى بەزى مەجبۇرىيەتلەرنى ئىقتىدارىمىزنىڭ يېتىشىچە ئورۇنداپ تۇرۇشىمىز لازىم. مەسىلەن: ئۇلارنى ئەڭ كامالىي ئېھتىرام بىلەن ھۆرمەتلەش، قەدىرلەش، خىزمەتلىرىنى قىلىش، ھەر خىل ۋاسىتىلەر بىلەن ئۇلارغا ئىللىقلىق يەتكۈزۈش قاتارلىق ئىشلار بىلەن ئۇلارنىڭ رازىلىقىنى ۋە دۇئاسىنى ئېلىش، ئۇلارنىڭ ئارزۇ - ئىستەكلىرىنى ئەمەلگە ئاشۇرۇش يولىدا ھېچ

نەرسىمىزنى ئايما سىلىقىمىز لازىم. پەيغەمبەر ئەلەيھىسسالام ئاتام مېنىڭ پۇل - مېلىمنى سوراۋاتىدۇ، دەپ كەلگەن بىر ئادەمگە: «سەن ۋە سېنىڭ مال - دۇنيالىرىڭ ئاتاڭغا تەۋە» دەپ جاۋاب بەرگەن. بۇ ھەدىس بالا ۋە بالىنىڭ قولىدىكى بارلىق نەرسە - كېرەك، پۇل - مال ئاتاڭغا تەۋە ئىكەنلىكىنى، ئاتا ئۇ نەرسىلەرنى خالىغانچە ئىشلىتىشكە ھوقۇقلۇق ئىكەنلىكىنى ئىپادىلەيدۇ.

### ئاتا - ئانىڭىزنى ھايات ۋاقتىدا خوش قىلىڭ

نۇرغۇن كىشىلەر ئاتا - ئانىسى ھايات ۋاقتىدا ئۇلارنىڭ قەدىرىنى بىلمەيدۇ، ئۇلارنى يوقلاپ تۇرمايدۇ، گويا ئۇلارنى ھەمىشە شۇنداق ھايات تۇرىدىغاندەك غەپلەتنىڭ كەينىگە كىرىپ، بىر كۈن بولسىمۇ بالدۇرراق ئۇلارنىڭ ياخشى دۇئالىرىنى ئېلىۋېلىشقا ئالدىرمايدۇ. ئاتا - ئانىسى بۇ دۇنيادىن كۆز يۇمغاندىن كېيىن، يۈرىكى ئېزىلگەن، دىلى يۇمشىغان ۋە بۇرۇن ئۇلارغا كۆپرەك ھەمراھ بولۇپ، ئۇلارنى رازى قىلالىغانلىقى سەۋەبلىك ھەسرەت - نادامەت چەككەن ۋاقتىدا، بىردىنلا ئاتا - ئانىسى ئۈچۈن كۆپ ياخشى ئىشلارنى قىلغۇسى كېلىپ، ھەشەمەتلىك نەزىر - چىراقلىرىنى ئۆتكۈزۈشكە باشلايدۇ. ساۋابىنى ئاتا - ئانىسىغا ئاتا، خالىس ئاللاھ رازىلىقى ئۈچۈن پېقىرلارغىلا ئۆتكۈزۈپ بەرگەن نەزىر - چىراقلىرىنىڭ ساۋابى ئاتا - ئانىسىغا يېتىدىغانلىقىدا گەپ يوق. ئەمما ئاتا - ئانىسى ئۆلگەندىن كېيىن خىراجەت قىلغانلىرىنىڭ يېرىمىنى بولسىمۇ، ئۇلار تىرىك ۋاقتىدا ئۇلارنىڭ ئېھتىياجلىرى ئۈچۈن خىراجەت قىلىپ بېرىپ، ئۇلارنى تىرىك ۋاقتىدا خوش قىلغانغا نېمە يەتسۇن!؟

ھالبۇكى، ئاللاھ تائالا بىزنى ئاتا - ئانىمىز ئۆلگەندىن كېيىن، ئۇلار ھەققىدە نەزىر - چىراق ئۆتكۈزۈشكە ئەمەس، بەلكى ئۇلار ئۆلۈشتىن بۇرۇن، ئۇلارنىڭ خىزمىتىنى قېتىرقىنىپ قىلىشقا، پۇل - مېلىمىزنى ئۇلارغا ئۇلار ھايات ۋاقتىدا خەجلەپ بېرىشكە چاقىرغان ئەمەسمۇ؟!

ئاتا-ئانىسى ھايات ۋاقتىدا بەرمەي، ئۇلار ئۆلگەندىن كېيىن، «زەمزمە قويۇپ بېرەي دېسەم سەن يوق» دەپ يىغلىغاننىڭ نېمە ئەھمىيىتى بولسۇن؟!

ئاتا - ئانىسىنىڭ خىزمىتىنى ئۇلار ئۆلمەستىن بۇرۇن قېتىرقىنىپ قىلىپ، مال - دۇنياسىنى ئۇلار ئۈچۈن ئايماي خەجلەپ، ئۇلارنى ھايات ۋاقتىدا رازى قىلىۋالغانلار، ئاتا - ئانىسى ھاياتتىن كۆز يۇمغاندىن كېيىن، ئاللاھنىڭ قازاسىغا رازى بولۇپ، ئارتۇقچە ھەسرەت چەكمەيدۇ. چۈنكى ئۇلار قىلىشقا تېگىشلىكلىرىنى قىلىپ، بۇرچىنى ئادا قىلغانلاردۇر. ئەمما ئاتا - ئانىسى ھايات ۋاقتىدا ئۇلارنىڭ قەدىرىنى بىلمىگەنلەر، ئۇلارنى ھەمىشە شۇنداق ھايات تۇرۇۋېرىدۇ، دەپ گۇمان قىلغانلىقتىن، ئۇلارنىڭ خىزمەتلىرىنى قىلىپ، بۇرۇنراق دۇئاسىنى ئېلىۋېلىشقا ئالدىرىمىغانلار ئاتا - ئانىسى ئۆلگەندىن كېيىن ھەشەمەتلىك نەزىر - چىراقلارنى ئۆتكۈزۈپ ساۋابىنى ئۇلارغا ئاتىسىمۇ، بەربىر بىر ئۆمۈر ھەسرەت - نادامەتتە ئۆتىدۇ. چۈنكى ئۇلار غەپلەت ئىچىدە قېلىپ، پۇرسەتنى ئۆتكۈزۈپ قويغانلاردۇر. بۇ خۇددى بۇغداينى ئورما ۋاقتىدا ئورۇشقا ئەھمىيەت بەرمىگەنلىكتىن، ئورما ۋاقتىنى ئۆتكۈزۈپ قويۇپ، بۇغدايلىرى تۆكۈلۈپ كەتكەن دېھقاننىڭ زىيان تارتقىنىغا ئوخشاش بىر ئىش. چۈنكى ھەر ئىشنىڭ بىر ۋاقتى - سائىتى بار. ئىمتىھان ۋاقتى تۈگىگەندە كەلگەن ئوقۇغۇچىنى مۇئەللىم سىنىپقا ئالمايدۇ.

### پەرزەنت تەربىيىسى

بالىنىڭ ئەڭ دەسلەپ كۆرىدىغىنى ئۆي ۋە ئائىلىدۇر. بالا يورۇق دۇنياغا كۆز ئاچقاندىن باشلاپ كۆزىگە چېلىققان ھەر قانداق نەرسە ئۇنىڭ زېھنىگە ئورناپ كېتىدۇ. ئۇنىڭ خاراكتېرىمۇ زېھنىدە قالغان نەرسىلەرگە قاراپ شەكىللىنىدۇ. بۇ باسقۇچتا ھەر قانداق نەرسە بالغا تەسىر كۆرسەتكۈچ ئامىل بولىدۇ.

ئىمام غەزالى مۇنداق دېگەن: «بالا ئاتا - ئانىغا ئامانەتتۇر. ئۇ يېڭى تۇغۇلغاندا، ئۇنىڭ قەلبى ھېچنېمىنىڭ تەسىرىگە ئۇچرىمىغان ساپ گۆھەرگە ئوخشايدۇ. بۇ مەزگىلدە ئۇ كۆزىگە چېلىققان ياكى تەسىر قىلغان ھەر قانداق نەرسىنىڭ قىياپىتىنى زېھنىدە قالدۇرىدۇ. مايىل قىلىنىدىغان ھەر قانداق نەرسىگە دىلى مايىل بولىدۇ. نېمىگە ئۆگىتىلسە شۇنىڭغا ئادەتلىنىپ چوڭ بولىدۇ. ياخشىلىققا ئۆگىتىلسە ياخشىلىق ئۈستىدە چوڭ بولىدۇ. بۇنىڭ سەۋەبى بىلەن ئاتا - ئانىسى، تەربىيىلگۈچىسى ئىككى ئالەمدە ياخشىلىققا ئېرىشىدۇ. ناۋادا، ئۇ يامانلىق ئۈستىگە كۆندۈرۈلسە، ئۇنىڭ تەربىيىسىگە سەل قارالسا، ئۇ يامان تەبىئەتلىك ئادەم بولۇپ چىقىدۇ. بۇنىڭدىن ئۇنى تەربىيىلگەنلەر جاۋابكار بولىدۇ. بالا تەربىيىلەش خۇددى دېھقاننىڭ ئىشىغا ئوخشاپ كېتىدۇ. زىرائەتلەرنىڭ ساغلام ئۆسۈپ يېتىلىشى

ئۈچۈن باغۋەن زىرائەت ئارىسىدا ئۈنگەن ياۋا ئوتلارنى ۋە تىكەنلەرنى يولۇپ ئېلىۋېتىدۇ»<sup>(۱)</sup>.

### بالىلارغا ياخشى ئۆلگە بولۇش كېرەك

ياخشى ئىشلاردا بالىلارغا ئۆلگە بولۇش ئۇلارنىڭ قەلبىدە ناھايىتى زور تەسىرگە ئىگە. بالا كۆپ ھاللاردا ئاتا - ئانىسىنى دورايدۇ. ھەتتا ئاتا - ئانا بالىغا ئەڭ كۈچلۈك تەسىرلەرنى قالدۇرالايدۇ. شۇڭا بالىلارغا كامالىغا يەتكەن گۈزەل ئەخلاق ۋە ئەڭ ئېسىل كەيپىيات بىلەن مۇئامىلە قىلىش تەلەپ قىلىنىدۇ. بالىلار ئالدىدا بىر ئاۋغا ئېغىزنى بۇرۇش، غەيۋەت قىلىش، يالغان سۆزلەش بەكمۇ ئەيىب ئىشتۇر. كۆپىنچە ئاتا - ئانىلار بۇ ئىشقا ئەھمىيەت بەرمەيدۇ. ئۇلار بالىلارنىڭ سەزگۈسىنى ۋە ئەقلىنى تولىمۇ ئاددى چاڭلايدۇ. ئەمەلىيەتتە كىچىك بالىلار ئاتا - ئانىلار تەسەۋۋۇر قىلغاندىنمۇ بەك سەزگۈر ۋە ئەقىللىقتۇر. بىر ئۇنىڭ ئۆزى يالغان سۆزلەپ تۇرۇپ، بالىلىرىنى يالغان سۆزلەشتىن توسقىنى، ئۆزى يامان ئىش قىلىپ تۇرۇپ بالىلىرىنى يامان ئىشلاردىن توسقىنى پايدىسىزدۇر. چۈنكى بالىلار ئۈچۈن تەسىر قىلىدىغان نەرسە ئاتا - ئانىنىڭ يۈرۈش - تۇرۇشى، گەپ - سۆزلىرى ۋە بارلىق ھەرىكەتلىرىدۇر. ئۆزىنىڭ ئەمەلىيىتىگە ئويغۇن كەلمەيدىغان ۋەز - نەسىھەت ۋە تەلىم - تەربىيە ئۈنۈم بەرمەيدۇ. شۇڭا ئاللاھ تائالا مۇھەممەد ئەلەيھىسسالامنى ﴿ئائىلەڭدىكىلەرنى نامازغا بۇيرىغان ۋە ئۆزۈڭمۇ ئۇنى ئورۇنداشتا چىداملىق بولغىن﴾<sup>(۲)</sup> دەپ بۇيرىغان. ئەگەر

(۱) ئەللامە ئىبۇ ھامىد ئەل غەزەلىنىڭ «ئىھيا ئۇلۇمىدىن» ناملىق ئەسەردىن.

(۲) تاھا سۈرىسى 132-ئايەت

مۇھەممەد ئەلەيھىسسالام ئۆزى ناماز ئوقۇماي تۇرۇپ باشقىلارنى ئوقۇشقا بۇيرىغان بولسا ئىدى، ئاللاھنىڭ ناماز ئوقۇش بۇيرىقى ئەمەلگە ئاشمىغان ۋە مۇھەممەد ئەلەيھىسسالامنىڭ ۋەز - نەسىھەتلىرى پايدىسىز بولۇپ قالغان بولاتتى. مانا بۇ، ئۈنۈملۈك تەربىيەنىڭ بىردىنبىر ئاساسدۇر.

ئىسلام پەيغەمبىرى ھەزرىتى مۇھەممەد ئەلەيھىسسالام ئاتا - ئانىلارغا بالىلىرىنى راستچىل، ئەخلاقلىق قىلىپ تەربىيەلەش بۇرچىنى ھەمىشە يادلاندىراتتى. ئابدۇللاھ ئىبنى ئاس ئۆزىنىڭ ئۆسمۈرلۈك ۋاقتىدىكى بىر قىسىمىنى بايان قىلىپ مۇنداق دەيدۇ: بىر كۈنى پەيغەمبەر ئەلەيھىسسالام بىزنىڭ ئۆيدە ئىدى، ئانام مېنى چاقىرىپ: «بۇ ياققا كەل! ساڭا بىر نەرسە بېرىمەن» دېيۈندى، پەيغەمبەر ئەلەيھىسسالام ئانامدىن «سىز نېمە بەرمەكچى؟» دەپ سورىدى. بۇ ۋاقىتتا ئانام «خورما بىرەي دەۋاتمەن» دەپ جاۋاب بەرگەندە، پەيغەمبەر ئەلەيھىسسالام ئۇنىڭغا: «ئەگەر بەرمىسىڭىز، سىزگە بىر قېتىملىق يالغان ئېيتقاننىڭ گۇناھى يېزىلىدۇ» دېدى. بۇ قىسىمدە ئاتا - ئانىلارنىڭ بالىلىرىنى راستچىللىقنى مۇقەددەس بىلىدىغان، يالغانچىلىقتىن نەپرەت قىلىدىغان قىلىپ تەربىيەلىشىنىڭ نەقەردەر زۆرۈرلىكى ئىپادىلىنىدۇ. ئەگەر ئاتا - ئانىلار بۇ ئىشلارغا سەل قاراپ يول قويسا، بالىلار چوڭ بولغانلىرىدا يالغان ئېيتىشنى كىچىك ئىش دەپ بىلىدىغان بولۇپ قالىدۇ - دە، ئەخلاقىي جىنايەتلەرنى سادىر قىلىشتىن ئىككىلەنمەيدىغان بولىدۇ.

### نەسبەت قىلىشقا مۇناسىپ ۋاقىت تاللاش لازىم

ئانا - ئانىلار بالىلىرىغا نەسبەت قىلماقچى بولغاندا چوقۇم مۇۋاپىق ۋاقىتنى تاللىشى لازىم. چۈنكى مۇۋاپىق پۇرسەتتە قىلىنغان تەربىيە بالىغا بېسىم ۋە زىرىكىش تۇيۇلماستىن، نەق قەلبىگە بارىدۇ. بالىلارغا دوستلىرىنىڭ ئالدىدا، روھىي - كەيپىياتى ياخشى بولمىغان ۋاقىتتا نەسبەت قىلمىغان ياخشى. نەسبەت قىلىش ئۈچۈن ئەڭ مۇناسىپ ۋاقىت سەيلى - ساياھەت قىلغان، داستىخانغا ئولتۇرغان ۋاقىتلاردۇر.

## ئەمگەكنى سۆيۈش گۈزەل ئەخلاقتۇر

ھاياتلىق – ھەرىكەت دېمەكتۇر. ھاياتلىق بىلەن ئۆلۈمنىڭ پەرقى ھەرىكەت بىلەن ئايرىلىدۇ. شۇڭا ھەر بىر ئىنسان ھاياتلىق يوللىرىنى تاللاپ، ئۆز رىزىقىنى ئۆز كۈچىگە تايىنىپ تېپىپ يەپ، ئۆزىنىڭ قەدىر – قىممىتى ۋە ئىززەت – ئابرويىنى ساقلاشقا بۇيرۇلغان. قۇرئان كەرىمدە: ﴿ئىنسان پەقەت ئۆزىنىڭ ئىشلىگەن ئىشىنىڭ نەتىجىسىنى كۆرىدۇ﴾<sup>(1)</sup> دەپ كۆرسىتىلگەن.

لوقمان ھەكىم بالىسىغا مۇنداق دەپ نەسىھەت قىلغان ئىكەن: ئى بالام! ھالال كەسىپ ئارقىلىق يوقسۇللىقتىن ساقلان، چۈنكى قانداقلا بىر ئادەم يوقسۇل بولىدىكەن، ئۇ ئادەم مۇنۇ ئۈچ خىل ئىللەتكە مۇپتىلا بولىدۇ: بىرى، دىندا تۇراقسىزلىق، چۈنكى كەمبەغەللىك دىيانەت جەھەتتە سۇسلىققا ئېلىپ بارىدۇ. ئىككىنچىسى، ئەقلى ئاجىزلىق، چۈنكى يوقسۇل ئادەمدە غەم تولا بولىدۇ، غەم تولا بولسا ئۇنىڭ ئەقلىنى قاراڭغۇلۇق باسىدۇ. دە، تەپەككۈرى ئۈزۈلىدۇ. ئۈچىنچىسى، ئادەمگەرچىلىكنىڭ كېمىيىشى بولۇپ، ئادەمگەرچىلىكى يوق ئادەمدە دىيانەت بولمايدۇ. دىنىمىزدا تېنى دۇرۇس، ساغلام، ئىش – ھەرىكەت قىلالايدىغان ئادەمنىڭ باشقىلارنىڭ سەدىقىسىگە تايىنىپ جان بېقىش كويىغا كىرىۋېلىشى ھارام دەپ قارىلىدۇ.

(1) نەجم سۈرىسى



## ئەمگەك ئىنساننىڭ شەرىپىدۇر

زېمىندىكى مەۋجۇدلىق ئىنسان ئارقىلىق مۇكەممەللىشىدۇ، ئىنسان زېمىندىكى بارلىق شەيئەلەرنىڭ ئىلمىي ھېكمەتلىرىنى ئىگىلەپ، ئۇنىڭدىن مەنپەئەتلەنىپ، زېمىننى گۈللەندۈرۈشكە قادىر بىر مەۋجۇداتتۇر. شۇڭا ئاللاھ ئۇنى يەر يۈزىنىڭ خوجايىنى قىلىپ ياراتقان ۋە ئالاھىدە ئىقتىدار ئاتا قىلغان. قۇرئان كەرىمدىكى 70 تىن كۆپ ئايەتتە ئەمەل بىلەن ئىماننى بىرگە تىلغا ئېلىش ئارقىلىق ئىنسانلارنى ياخشى ئەمەللەرنى قىلىشقا، ئىشلەشكە، ئەمگەك قىلىشقا رىغبەتلەندۈرگەن. ئەرەب تىلىدىكى «ئەمەل» سۆزى ئىشلەش، ئەمگەك قىلىش، ئەمەل قىلىش دېگەن مەنىنى ئىپادىلەيدۇ. قۇرئان كەرىمدە كەلگەن «ئەمەل» سۆزى كەڭ مەنىدىكى بىر سۆز بولۇپ، دۇنيا ۋە ئاخىرەتلىك ئۈچۈن، ئىنسانىيەت ئۈچۈن، جەمئىيەت ئۈچۈن روھىي ھاياتلىق ۋە ماددىي ھاياتلىق ئۈچۈن پايدىلىق بولغان بارلىق ئىشلارنى قىلىشنى ئۆز ئىچىگە ئالىدۇ. مۇسۇلمان ئادەم ياخشى نىيەتتىن سايبىسىدە پۈتۈن ئىشلىرىنى، ھەتتا ئۆزىنىڭ ۋە ئائىلىسىنىڭ ئېھتىياجى ئۈچۈن ئىشلىگەنلىرىنىمۇ ئىبادەت قاتارىغا ئۆتكۈزۈلەيدۇ. پەيغەمبەر ئەلەيھىسسالام: «ئەمەللەرنىڭ ئاللاھ دەرگاھىدا قوبۇل بولۇپ ساۋابقا لايىق بولۇشى نىيەتلەرگە باغلىقتۇر»<sup>(1)</sup> دەپ كۆرسەتكەن. بۇنىڭغا ئاساسەن، بىر ئادەم ئىبادەت دەپ بەلگىلەنمىگەن، ئەمما ھاياتلىققا ئالاقىدار ئىشلارنى قىلغاندا، مەن مۇشۇ ئىشنىم ئارقىلىق تۇرمۇشۇمنى قامداپ، ئاللاھنى رازى قىلىشقا شارائىت يارىتىمەن، دېگەن نىيەتتە

(1) ئىمام بۇخارى رىۋايىتى

بولسا، قىلغان ئىشى گەرچە ئىبادەت بولمىسىمۇ شۇ ياخشى نىيەتنى بىلەن ئاللاھنىڭ دەرگاھىدا ئىبادەت ھېسابلىنىپ ساۋابقا ئېرىشىدۇ. ھەتتا شۇنداق نىيەت بىلەن يېگەن تائاملىرىغىمۇ ئەجىر - ساۋاب ئاتا قىلىنىدۇ.

### رىزىق ئىشلىمەستىن قولغا كەلمەيدۇ

ئىككىنچى خەلىپە ئۆمەر ئىبنى خەتتاب بىر كۈنى بىر توپ كىشىلەرنىڭ مەسجىد تۈۋرۈكىگە يۈلىنىپ دۈگىدىيىپ ئولتۇرغانلىقىنى كۆرۈپ، ئۇلاردىن: «سىلەر نېمە قىلىدىغان ئادەملەر؟» دەپ سورىغاندا، ئۇلار: «بىز ئاللاھقا تەۋەككۈل قىلغۇچىلارمىز» دەپ جاۋاب بەرگەن. ھەزرىتى ئۆمەر ئۇلارغا: «سىلەر تەۋەككۈلچىلەر ئەمەس، بەلكى تەبىئەتتا پاپا، ئىشلىمەستىن، ئاللاھ ماڭا رىزىق بەرگەن دەپ ئولتۇرۇشۇڭلار توغرا ئەمەس» دەپ كايىپ، ئۇلارنى مەسجىدىن قوغلاپ چىقارغان ئىكەن.

## ھەقىقىي غەلبە نەپسى خاھىشى يېڭىشتۇر

نەپسى خاھىش ھەممە كىشىدە بولىدىغان خاسلىق بولۇپ، ھېچكىم ئۇنىڭدىن خالىي بولالمايدۇ. ئەمما ئاللاھ ئۆز پاناھىدا ساقلىغان ۋە ئۆزىنى تىزگىنلەپ تۇرالايدىغان كىشىلەر نەپسى خاھىشنىڭ ئازدۇرۇشىدىن خالاس بولالايدۇ. شۇڭا نەپسى خاھىشى بەزى ئادەملەر يېڭەلەيدۇ، بەزى ئادەملەر يېڭەلمەيدۇ.

نەپسى خاھىش ئەرەب تىلىدىكى «ھەۋايى نەفسىي» سۆزىنىڭ تەرجىمە مەنىسى بولۇپ، ئۇ كىشىنىڭ شەخسىي ئارزۇ - ھەۋەسلىرىگە قارىتىلغان، ئاللاھنىڭ يولىغا خىلاپ كېلىدىغان، باشقىلارغا ۋە جەمئىيەتكە زىيان - زەخمىتى بولىدىغان، كىشىلەرنى ھەققانىي يولدىن ئازدۇرۇپ، ئازغۇنلۇققا ۋە زىيانكارلىققا ئېلىپ بارىدىغان نەرسىدۇر. نەپسى خاھىشقا يەنە ئاچكۆزلۈك، كۆرەلمەسلىك، گۇمانخورلۇق، ئۆچمەنلىك، ئىغۋاگەرچىلىك قاتارلىق ھەرخىل ساغلام بولمىغان مەنىۋى ۋە ئىدىيىۋى ئىللەتلەرمۇ كىرىدۇ. بۇلارنىڭ ھەممىسى بىر شەخسنىڭ قاراڭغۇلۇق تەرىپى بولۇپ، ئۇ كىشىنىڭ ئۆز ئېتىقادىغا زىيان - زەخمەت يەتكۈزۈپلا قالماستىن، يەنە باشقىلارغىمۇ زىيان - زەخمەت يەتكۈزىدۇ. شۇڭا نەپسى خاھىش ھەر بىر ئىنساننىڭ ئەڭ چوڭ دۈشمىنىدۇر. مۇسۇلمانلار نەپسى خاھىش بىلەن كۈرەش قىلىشنى «چوڭ جىھاد» دەپ تونۇيدۇ. چۈنكى ئۇ ھەقىقەتەن زور بىر كۈرەشتۇر. ئىنسانلارنىڭ تۇنجى ئاتىسى ئادەم ئەلەيھىسسالامنىڭ قابىل ۋە ھابىل دېگەن ئىككى ئوغلى بولغان، ئۆز ۋاقتىدا ئاللاھ قابىلنىڭ ئىنىسى ھابىل تەقدىم قىلغان قۇربانلىقنى قوبۇل قىلىپ، قابىلنىڭكىنى قوبۇل

قىلمىغان. شۇ سەۋەبتىن، قابىل ئىنىسى ھابىلغا بولغان كۆرەلمە سىلىكى ۋە ئۆچمەنلىكى تۈپەيلى ئۇنى ئۆلتۈرۈپ، ئىنسانىيەت تارىخىدىكى تۇنجى قېتىملىق قانلىق دېلونى سادىر قىلغان. بۇ ھەقتە قۇرئان كەرىم مۇنداق قىسسە بايان قىلغان: ﴿نەپسى ئۇنىڭغا قېرىندىشى (ھابىل)نى ئۆلتۈرۈشنى چىرايلىق كۆرسەتتى، شۇنىڭ بىلەن ئۇنى ئۆلتۈرۈپ (دۇنيا ۋە ئاخىرەتتە) زىيان تارتقۇچىلاردىن بولدى﴾<sup>(1)</sup>.

### نەپسى خاھىش يامان ئىشقا بۇيرۇيدۇ

نەپسى خاھىش ئوخشاشلا ھەممە ئادەمنى يامان ئىشقا بۇيرۇيدۇ. ئەمما بەزى كىشىلەر نەپسنىڭ ئازدۇرۇشىدىن ئۆزىنى ساقلاپ قالالايدۇ. قۇرئان كەرىمنىڭ يۈسۈف سۈرىسىدە، يۈسۈف ئەلەيھىسسالامنىڭ ئۆزىنى ئايال كىشىنىڭ ئازدۇرۇشىدىن ساقلىغانلىقى ھەققىدىكى قىسسە ناھايىتى كەڭ دائىرىدە، تەپسىلىي بايان قىلىنغان. قىسسە مۇنداق ئىدى: يۈسۈف ئەلەيھىسسالام ناھايىتى كېلىشكەن چىرايلىق بىر زات بولۇپ، ئەينى ۋاقىتتا ئۇنى ساھىبجامال، ئالىي مەنەسەبلىك بىر ئايال ئۆز نەپسىگە رىغبەتلەندۈرگەن بولسىمۇ، ئۇ ئاللاھنىڭ ياردىمى بىلەن نەپسى خاھىشىنى ۋە شەھۋانىي ھەۋسىنى تىزگىنلەپ قارشى تەرەپنىڭ ئازدۇرۇشىنى ۋە تەھدىتلىرىنى رەت قىلغان. شۇنىڭ بىلەن يۈسۈف ئەلەيھىسسالام گۇناھ - مەسىيەت ئالدىدا ئۆزىنى تىزگىنلەش بابىدا ئىنسانىيەت ئۈچۈن ئۈلگە بولۇپ تارىخلارغا قەيىت قىلىنغان.

(1) بەقەرە سۈرىسى 30-ئايەت

نەپسى خاھىش ئادەمنىڭ قەلبىدىكى شەيتان

نەپسى خاھىش ئادەمنىڭ قەلبىدىكى شەيتان بولۇپ، ئۇنىڭ ئىنسانغا كەلتۈرىدىغان زىيانلىرى ئىنتايىن ئېغىردۇر. چۈنكى ئۇ ئېتىقادقا زىيان يەتكۈزۈپ، ئەخلاقنى بۇزۇپلا قالماستىن، بەلكى يەنە شۇ شەخسنىڭ ئومۇمىي مەنپەئەتىگە، پۈتكۈل ئىنسانىيەتكە زور دەرىجىدە زىيان - زەخمەت يەتكۈزىدۇ. ناۋادا ئىنسان نەپسى خاھىشىنىڭ باشقۇرۇشى ئاستىدا قالغىنىدا، ئۇ ئەقىدە ۋە ئەخلاق دائىرىسىدىن چەتنەپ، توغرا يولدىن ئېزىپ كەتكەن بولىدۇ. شۇڭا ئاللاھ تائالا قۇرئان كەرىمدە ﴿نەپسى خاھىشقا ئەگەشمىگىنىكى، ئۇ سېنى ئاللاھنىڭ يولىدىن ئازدۇرىدۇ﴾<sup>(1)</sup> دەپ تەلىم بەرگەن.

(1) ساد سۈرىسى 26-ئايەت

## ئىسلامىي سالاملىشىش ئەنئەنىسى

بىز ئۇيغۇرلاردا ئىككى كىشى ئۆز ئار ئۇچراشقاندا بىر - بىرىگە سالام بېرىش ئادىتى ئەڭ قەدىمىي ئەنئەنىلەردىن بولۇپ، سالاملىشىش دىنىي قائىدە يوسۇن ۋە مىللىي ئەخلاق قاتارىدىن سانىلىدۇ. سالاملىشىش كىشىلەر ئوتتۇرىسىدا مېھرى - مۇھەببەتنى داۋام قىلدۇرۇش ۋە كۆڭۈللەرنى جەلپ قىلىشتا ئەڭ زور سېھرىي كۈچكە ئىگە بىر ئىشتۇر. ئىنسانلار ئارىسىدا بىر - بىرى بىلەن سالاملىشىش ئادىتى ئۇلار بارلىققا كەلگەندىن بېرى مەۋجۇت بولۇپ كەلگەن بولسىمۇ، مۇسۇلمانلاردىكى ئۆز ئارا سالاملىشىشنىڭ ئەھمىيىتى چوڭ، مەزمۇنى ناھايىتى مولدۇر.

### ئۇيغۇرلاردا سالاملىشىشنىڭ ئۆزگىچىلىكى

بىز ئۇيغۇرلاردا سالاملىشىش بەزىدە قول ئېلىشىپ، بەزىدە قۇچاقلىشىپ كۆرۈشۈش يولى بىلەن بولىدۇ. دائىم كۆرۈشۈپ تۇرىدىغانلار ئارىسىدا قول ئېلىشىپ كۆرۈشۈش قىسقارتىلىدۇ. قۇچاقلىشىش تېخىمۇ قىسقارتىلىدۇ. بەزىلەر بىر تەرەپتىن سالاملىشىپ، بىر تەرەپتىن ئوڭ قولىنى كۆكرەككە قويدۇ. بۇ سالامنىڭ چىن يۈرەكتىن چىققانلىقىنى، چىن دىلىدىن ئامانلىق تىلىگەنلىكىنى ئىپادىلەيدۇ. بەزىلەر ئوڭ قولىنى بېرىپ كۆرۈشۈپ، سول قولىنى قارشى تەرەپنىڭ ئوڭ بىلىكىگە قويدۇ. بۇ بەدەننىڭ بىر پۈتۈنلۈكىنى ۋە سالاملاشقۇچىلارنىڭ خۇددى بىر ئائىلە كىشىلىرىگە ئوخشاش يېقىن ئىكەنلىكىنى ئىپادىلەيدۇ.

## سالاملىشىشنىڭ قائىدىسى

سالامنى ئاۋۋال باشلاش سۈننەت بولسا، ئۇنى قايتۇرۇش پەرزدۇر. ئاللاھ تالاقۇرئان كەرىمدە مۇنداق دېگەن: ﴿سەلەمگە بىراۋ سالام بەرسە، ئۇنىڭغا تېخىمۇ ياخشى سالام بىلەن جاۋاب بېرىڭلار، ياكى ئۇنىڭ سالامىنى ئەينەن قايتۇرۇڭلار﴾<sup>(۱)</sup> دەپ كۆرسەتكەن. ئايەتتىكى، تېخىمۇ ياخشى سالام بىلەن جاۋاب بېرىش «ئەسسالامۇ ئەلەيكۇم يەنى (ئاللاھنىڭ ئامانلىقى سىلەرگە بولسۇن)» دەپ سالام بەرگەن كىشىگە: «ۋەئەلەيكۇم ئەسسالام، ۋەھمەتۇللاھى ۋە بەرەكاتۇھۇ يەنى (ئاللاھنىڭ ئامانلىقى، رەھىمىتى ۋە بەرىكىتى سىلەرگە بولسۇن)» دەپ جاۋاب قايتۇرۇش، سالامنى ئەينەن قايتۇرۇش دېگەنلىك: «ۋەئەلەيكۇم ئەسسالام يەنى (سىلەرگىمۇ ئاللاھنىڭ ئامانلىقى بولسۇن)» دەپ جاۋاب قايتۇرۇشتۇر.

سالام بەرگۈچى گەرچە يالغۇز بىرلا كىشى بولسىمۇ، ئۇنىڭ سالامىنى قايتۇرۇشتا «ئەلەيكۇم» يەنى (سىلەرگە...) دەپ قايتۇرۇلىدۇ. چۈنكى قارشى تەرەپ «كۆپچىلىك» نىڭ ۋەكىلى دەپ قارىلىدۇ. بۇنىڭدا مۇسۇلمانلار ئوتتۇرىسىدىكى باراۋەرلىك ۋە بىرلىك ئەكس ئەتتۈرۈلگەن.

## مۇسۇلمانلاردا سالاملىشىشنىڭ ئەھمىيىتى

ئىككى كىشى ئۇچراشقاندا بىر - بىرىگە سالام بېرىشى دۇنيادا ھەر كىم ياقىتۇرىدىغان گۈزەل ئەخلاق ۋە ئېسىل پەزىلەتتۇر. پەيغەمبەر ئەلەيھىسسالام مۇنداق دېگەن: «بىر مۇسۇلماننىڭ يەنە بىر مۇسۇلمانغا

(1) نىسا سۈرىسى 86-ئايەت

ئۆتەشكە تېگىشلىك ھەقىقىي 6 بولۇپ، ئۇلار: ئۇچراشقاندا سالام بېرىش، چاقىرسا بېرىش، نەسەھەت سورىسا نەسەھەت قىلىش، چۈشكۈرۈپ «ئەلھەمدۇلىللاھ» (ئاللاھقا شۈكۈرلەر بولسۇن) دېسە، «يەرھەمۇكەللاھ» (ئاللاھ سىزگە رەھمەت قىلسۇن) دېيىش، كېسەل بولۇپ قالسا يوقلاش، ئۆلۈپ كەتسە نامىزغا بېرىش»<sup>(1)</sup>.

پەيغەمبەر ئەلەيھىسسالام يەنە مۇنداق دېگەن: «سىلەر مۆمىن بولمىغىچە جەننەتكە كىرەلمەيسىلەر، بىر - بىرىڭلارنى سۆيىمىگىچە مۆمىن بولالمايسىلەر. سىلەرگە بىر - بىرىڭلارنى سۆيىدىغان ئىشنى كۆرسىتىپ بېرەيمۇ؟ ئۇنداقتا، ئاراڭلاردا سالاملىشىشنى ئومۇملاشتۇرۇڭلار»<sup>(2)</sup>.

پەيغەمبەر ئەلەيھىسسالام يەنە بىر ھەدىس دە: «سىلەرگە يەھۇدىيلاردىن ياكى خرىستىئانلاردىن بىرى سالام قىلسا، سىلەر مۇ ئۇلارغا «ۋە ئەلەيكۇم (يەنى: سىلەرگەمۇ شۇنداق بولسۇن)» دەپ جاۋاب قايتۇرۇڭلار»<sup>(3)</sup> دەپ كۆرسەتكەن.

«ئىسلام» سۆزى بىلەن «سالام» سۆزىنىڭ ئەرەبچە تۈپ يىلتىزى بىر بولۇپ، ھەر ئىككىسى «تىنچلىق» دېگەن مەنىنى ئىپادىلەيدۇ. بۇ مۇسۇلمانلىقنىڭ تىنچلىقنى تەشەببۇس قىلىدىغانلىقىنى ئىپادىلىگەندىن تاشقىرى، سالاملىشىشنىڭ نەقەدەر مۇھىم ئىكەنلىكىنى بىلدۈرىدۇ.

(1) ئىمام مۇسلىم رىۋايىتى.

(2) ئىمام تىرمىزى رىۋايىتى.

(3) ئىمام بۇخارى ۋە مۇسلىم رىۋايىتى



سالاملىشىش پۈتۈن ئىنسانىيەتنىڭ نەزىرىدە ئەڭ ئېسىل ئەنئەنە سانلىدىغان، ھېچقانداق چىقىم تەلەب قىلمايدىغان، ئۆزى ئاسان، پايدىسى ئىنتايىن مول بىر ئىشتۇر.

### سالام بېرىشنىڭ تەرتىبى

سالام بېرىشتە كىچىكلەر چوڭلارغا، ئۆتۈپ كېتىۋاتقانلار ئولتۇرغانلارغا، ئاز سانلىق كۆپ سانلىققا ۋە قاتناش ئۈستىدىكىلەر پىيادىلەرگە سالام بېرىدۇ. شۇنداقلا سىرتتىن كەلگەنلەر شۇ يەردىكىلەرگە، ئەرلەر ئاياللارغا، ئېرى ئايالغا، مېھمان ساھىبخانغا سالام بېرىدۇ.

مۇسۇلمانلار ھاياتلىققا ئۈمىد بىلەن، سۆيگۈ بىلەن ۋە تەبەسسۇم بىلەن باقىدىغان ئېسىل پەزىلەتكە ئىگە ئۈممەتتۇر. چۈنكى ئۇلار «سەن ھاياتقا كۈلسەڭ ھايات ساڭا كۈلىدۇ» دېگەن قائىدىنى ئوبدان بىلىدۇ.

## كېسەللەرنى يوقلاشتىكى ئەدەپ - ئەخلاق قائىدىلىرى

كېسەللەرنى يوقلاش كىشىلىك مۇناسىۋەتتىكى ئالاقىلارنىڭ قويۇقلىشىشىغا، ئىتتىپاقلىقنى تېخىمۇ ئىلگىرى سۈرۈشكە ۋە ئۆزئارا دوستلۇقنى كۈچەيتىشكە تۈرتكە بولىدىغان مۇھىم بىر ئامىل. كېسەللەرنى يوقلاشنىڭ پەزىلىتى ئاچ قالغانلارغا تاماق بېرىش، يېتىملەرنىڭ باشلىرىنى سىلاشتەك ساۋابلىق ۋە ياخشى ئىشتۇر. بىر ھەدىستە: «ئاچ قالغانلارغا تاماق بېرىڭلار، كېسەللەرنى يوقلاڭلار، ئەسەرلەرنى قۇتقۇزۇڭلار»<sup>(1)</sup> دەپ كەلگەن.

ئىنسان ھەرخىل كېسەللىكلەرگە دۇچار بولۇپ تۇرىدۇ. بەزى كېسەللەر ئازغىنا سەۋەبلەرنى قىلىش بىلەن شىپاسىنى تاپىدۇ، بەزى كېسەللەر ئۆيەر، بۇ يەرلەرگە ئېلىپ بېرىپ كۆپ مىقداردا ئىقتىساد سەرپ قىلىپ داۋالاش بىلەنمۇ شىپا تاپالماي بۇ ئالەمدىن ئايرىلىدۇ. شۇڭا ئىنسان كېسەللەرنى يوقلاپ بارغاندا، ئۇ كېسەل بولغان كىشىنىڭ ناھايىتى ئاجىز ھالىتىنى ئۆزىنىڭ ساق - سالامەت ھالىتىگە سېلىشتۇرۇش ئارقىلىق تەن ساقلىقنىڭ ھەقىقەتەن چوڭ نېمەت ئىكەنلىكىنى تونۇپ، ئۇنىڭ قەدرىگە يېتىپ، تېنى ساق ۋاقتىدا خەلقىگە ۋە ۋەتەنلىكىگە پايدىلىق بولغان ياخشى ئىشلارنى كۆپرەك قىلىۋېلىشقا ئالدىرىشى لازىم.

(1) ئىمام بۇخارى رىۋايىتى.

## كېسەل يوقلاش ئۈچۈن سوۋغا ئېلىپ بېرىش شەرت ئەمەس

كېسەللەرنى يوقلاش ئۈچۈن سوۋغا ئېلىپ بېرىشنى شەرت قىلىۋېلىش ياكى كېسەل بولغۇچى ئادەم بىر نەرسە ئالماي كەلگەن ئادەمدىن رەنجىپ قېلىش ياخشى ئىش ئەمەس. چۈنكى ھەقىقىي ياخشى ئادەم قېرىندىشى بىلەن ئوچۇق چىراي ئۇچراشقاننىڭ ئۆزىنىمۇ كاتتا شەرەپ دەپ بىلىدۇ. شۇڭا بىر ھەدىستە: «مۇسۇلمان قېرىندىشىڭ بىلەن ئوچۇق چىراي ئۇچرىشىشىڭدەك ئىش بولسىمۇ، ياخشىلىقتىن ھېچ نەرسىنى كىچىك سانما»<sup>(۱)</sup> دېيىلگەن. بۇ ھەدىسنىڭ مەزمۇنىدىن كېسەللەرنى سوۋغا - ھەدىيە ئالماي يوقلاپ بارسىمۇ، ئۇنىڭ بىلەن ئوچۇق چىراي ئۇچرىشىپ، روھىي جەھەتتىن تەسەللى بەرگەن ئادەمنى قەتئىي تۆۋەن كۆرۈشكە بولمايدىغانلىقى ئايان بولىدۇ. چۈنكى كېسەلنى قانچىكى كۆپ ئادەم يوقلاپ تۇرسا، روھسىز ياتقان كېسەلگە نىسبەتەن روھىي ئوزۇق بولۇپ، ئۇنىڭ كۆڭلىدە خۇرسەنلىك پەيدا بولۇپ، تېتىكىلىشىپ قالىدۇ ۋە ئۆزىنى قەۋم - قېرىنداشلىرى ئىچىدە ئالاھىدە ھۆرمەتلىك ھېس قىلىدۇ - دە، شۇنىڭ بىلەن ئۇرۇق - تۇغقانلىرى، دوست - يارانلىرى ۋە قەۋم - قېرىنداشلىرىغا بولغان مۇھەببىتى كۈندىن - كۈنگە ئېشىپ بارىدۇ.

كېسەلنى يوقلاپ بارغاندا ئۇنىڭ يېنىدا ئۇزۇن ئولتۇرۇشتىن ۋە تولا سۆزلەپ كېسەلنى بىزار قىلىشتىن ھەزەر قىلىش كېرەك. بەلكى ئۇنىڭ كۆڭلى خۇرسەن بولۇپ، روھىي تەسەللى تاپىدىغان سۆزلەرنى قىلىش لازىم.

(1) ئىمام بۇخارى رىۋايىتى

### مۇسۇلمان ئەمەس كىسەللەر نىمۇ يوقلاش ساۋابلىقتۇر

باشقا دىندا بولغان ئۇرۇق - تۇغقان، قۇلۇم - قوشنا ۋە يار - بۇرادەرلەردىن كېسەل بولۇپ يېتىپ قالغانلار بولسا، ئۇلارنى باشقا دىندا دەپ قاراپ تاشلىۋەتمەستىن يوقلاش ياخشى ئىش بولۇپ سانىلىدۇ. مۇھەممەد ئەلەيھىسسالامنىڭ بىر يەھۇدىي دىنىدىكى بالىنىڭ كېسىلىنى يوقلاپ بارغانلىقى رىۋايەت قىلىنىدۇ. كېسەل بولۇپ يېتىپ قالغان قوشنىنى گەرچە ئۇ باشقا دىندا بولسىمۇ يوقلاش تولىمۇ مۇھىمدۇر. چۈنكى مۇسۇلماننىڭ ئۈستىدە مۇسۇلمان قوشنىسىغا ئۆتەشكە تېگىشلىك ئىككى ھەق بار بولۇپ، ئۇلارنىڭ بىرى، مۇسۇلمانلىق ھەققى، يەنە بىرى قوشنىدارلىق ھەققىدۇر. باشقا دىندىكى قوشنىسىغا ئۆتەشكە تېگىشلىك بىر ھەق بولۇپ، ئۇ بولسىمۇ قوشنىدارلىق ھەققىدۇر. قوشنىدارلىق ھەققى ناھايىتى مۇھىم ۋە چوڭ ھەقتۇر. ئۇنى ئادا قىلىش مۇھىمدۇر. باشقا دىندا بولغان كېسەل قوشنىنى يوقلاش قوشنا ھەققىنىڭ بىر قىسمىدۇر.

### كېسەل يوقلاشتا ساقلىنىشقا تېگىشلىك ئىشلار

كېسەللەرنى يوقلاپ كىرگەن ئادەم كېسەل كىشىنىڭ قانداق كېسەلگە گىرىپتار بولغانلىقىنى سورىماسلىقى لازىم. چۈنكى مۇنداق قىلىش كېسەل كىشىنىڭ روھىنى تېخىمۇ چۈشۈرۈشكە سەۋەب بولىدۇ. بەزى كىشىلەر نادانلىقتىن كېسەل بولغۇچىنىڭ قانداق كېسەلگە گىرىپتار بولۇپ قالغانلىقىنى سورىيدۇ. كېسەل بولغۇچى كېسىلىنى ئېيتىپ بەرسە، ئۇلار: «پالانى ئادەم مۇشۇنداق كېسەل بىلەن ئۇزۇن يېتىپ قېلىپ، ئاخىرى ساقىيالمىي ئۆلۈپ كەتكەن» دېگەندەك ئازايلىق سۆزلەرنى كېسەلنىڭ يۈزىگە سېلىپ، ئۇنىڭغا روھىي ئازاب بولىدىغان

ئىشلارغا سەۋەب بولىدۇ. شۇنداقلا، كېسەل ئادەمنىڭ يېنىدا مۇسبەتلىك خەۋەرلەرنى ۋە ئېچىنىشلىق، پاجىئەلىك خەۋەرلەرنى ئېيتماسلىق لازىم. چۈنكى مۇنداق قىلىش كېسەل كىشىنىڭ كۆڭلىنى ئازابلايدۇ.

## سورۇن ۋە سورۇنداشلارنىڭ ئەدەپ - ئەخلاقى

ئىنسانلار ھاياتلا بولىدىكەن، ئۆزئارا بىر - بىرى بىلەن ئۇچرىشىپ تۇرۇشقا ھەم توپلىشىپ ياشاشقا موھتاج بولىدۇ. قۇرئان كەرىم بىزگە سورۇن ۋە سورۇنداشلارغا بولغان ئەدەپ - ئەخلاق قائىدىلىرىنى ئۆگىتىپ مۇجادىلە سۈرىسىدە: «ئى مۆمىنلەر! ئەگەر (سورۇندا) بەزىلەر بىلەرگە: «ئورۇن چىقىرىپ بېرىڭلار» دېسە، ئورۇن چىقىرىپ بېرىڭلار، ئاللاھ سىلەرگە (رەھىمىتىنى ۋە جەننىتىنى) كېڭەيتىپ بېرىدۇ. ئەگەر سىلەرگە (باشقىلارغا ئورۇن بوشىتىپ بېرىش ئۈچۈن) «ئورنىڭلاردىن تۇرۇپ بېرىڭلار» دېيىلسە، ئورنىڭلاردىن تۇرۇپ بېرىڭلار»<sup>(۱)</sup> دەپ كەلگەن.

سورۇن توغرىلىق كۆپلىگەن قائىدە - يوسۇنلار بار. بۇلاردىن بەزىسىنى قىسقىچە بايان قىلىپ بېرەي. سورۇنغا كەلگەن كىشىلەر ئۆز ئارىسىدىكى بىلىمى يۇقىرى كىشىلەرنى ۋە تالانت ئىگىلىرىنى ئاۋۋال سورۇنغا كىرىشكە تەكلىپ قىلىپ، ئاندىن شۇ بويىچە كىرىشى لازىم. سورۇنغا كەلگەن مېھمانلارنى كۈتۈۋېلىش ئۈچۈن ئۆي ئىگىسى ئورنىدىن قوپۇپ، ئۇلارغا ئېھتىرام بىلدۈرىشى، سورۇنغا كىرگەنلەر سورۇنداشلارغا «ئەسسالامۇ ئەلەيكمۇ» دەپ سالام بېرىپ كىرىشى، سورۇنغا كىرگەن ئادەم ئىلىم - مەرىپەت جەھەتتە ئارتۇق، ياش جەھەتتە چوڭ بولغان تەقدىردىمۇ، ئۇ سورۇنغا ئىگىلىرى كىرىپ

(1) مۇجادىلە سۈرىسى

ئولتۇرغان كىشى بىلەن ئورۇن تاللىشىپ ئۇنى ئورنىدىن تۇرغۇزىۋەتمەسلىكى لازىم. شۇنداقلا سورۇنغا كىرگەن كىشىنىڭ يېقىن ئولتۇرغان ئىككى ئادەمنىڭ رۇخسىتىنى ئالماستىن، ئۇلارنىڭ ئارىسىغا قىسىلىپ كىرىپ ئولتۇرىشى توغرا ئەمەس. سورۇنغا كەلگەن ئىلىم ئەھلىلىرىنى ۋە ياشانغان كىشىلەرنى ھۆرمەتلەش ئۈچۈن، سورۇنداشلارنىڭ ئورنىدىن تۇرۇپ بېرىشىگە بولىدۇ. ئەمما ئۆزىنى چوڭ ساناپ، باشقىلارنى ئۆزىگە ھۆرمەت قىلدۇرۇش ئۈچۈن ئورۇنلىرىدىن تۇرغۇزماقچى بولغانلارغا تۇرماسلىق كېرەك.

### سورۇندا جاي تالاشماسلىق لازىم

سورۇنغا كىچىكىپ كەلگەن ئادەم كىم بولۇشىدىن قەتئىينەزەر سورۇنداشلارنى قوزغاپ قويماسلىق ئۈچۈن، قەيەردە بىكار ئورۇن تېپىلسا شۇ يەردە ئولتۇرۇشى لازىم. مەيلى سورۇنغا كەلگەن بولسۇن، مەيلى مەسجىدكە كەلگەن بولسۇن، ئۇنىڭ كىشىلەرنىڭ مۇرىلىرىدىن ئاتلاپ ئۆتۈشى توغرا ئەمەس. شۇنداقلا سورۇنغا كەلگەن ئادەم سورۇنداشلارنى قىستاپ ئولتۇرماسلىقى ۋە كەڭ - كەڭرى ئولتۇرۇپ بىر - بىرىگە راھەت بېغىشلىشى لازىم. ئەمما سورۇنغا بۇرۇن كېلىپ ئولتۇرغان ئادەم بىرەر ئۆزىگە سەۋەبى بىلەن ياكى ھاجىتىنى ئادا قىلىش ئۈچۈن سورۇندىن چىقىپ كەتكەن بولسا، قايتىپ كىرگەندىن كېيىن ئۆز ئورنىغا بېرىپ ئولتۇرۇشقا ھوقۇقلۇقتۇر. بىر ھەدىستە: «قاچانكى،

بىرىڭلار ئورنىدىن تۇرۇپ كېتىپ ئاندىن يەنە ئورنىغا قايتىپ كەلسە، شۇ ئورنىدا ئولتۇرۇشقا ھەقلىقتۇر»<sup>(1)</sup> دېيىلگەن.

### چاقىرىلمىغان سورۇنغا بارماسلىق لازىم

چاقىرىلمىغان سورۇنغا بارماسلىق لازىم. سورۇنغا چاقىرىلغان ئادەمگە باشقا بىر ئادەم ئەگىشىپ بىللە بارغان بولسا، ئۇ كىشىنى سورۇنغا باشلاپ كىرىش ياكى كىرمەسلىك توغرىسىدا ساھىبخاننىڭ رۇخسەتتىنى ئېلىش شەرت. چۈنكى چاقىرىلمىغان مېھمان رۇخسەتسىز سورۇنغا كىرگەندە، ساھىبخان ياكى شۇ كىشى ئۈچۈن ئۇڭايىسىزلىق تۇغۇلۇشى ياكى سورۇننىڭ كەيپىنى بۇزىدىغان ئەھۋاللار يۈز بېرىپ قېلىشى ئېھتىمال. شۇڭا چاقىرىلمىغان ئادەم مۇتلەق ساھىبخاننىڭ رۇخسەتتىنى ئالماستىن سورۇنغا كىرمەسلىكى كېرەك. بۇ ھەر ئىككى تەرەپ ئۈچۈن ياخشى ئىش.

### سورۇننىڭ ئەدەپلىرى

دۇنيادا ھەر قانداق بىر ئىشنىڭ ئۆزىگە لايىق قائىدە يوسۇنى ۋە ئەدەپ - قائىدىلىرى بولغاندەك، سورۇننىڭمۇ مەلۇم قائىدە - تەرتىبلىرى ۋە ئەدەپ - ئەخلاقلىرى باردۇر. ئۈچ ئادەم بولسا، ئىككىسى بىرىنى يالغۇز قويۇپ پىچىرلىشىشى ياكى ئۇ بىلمەيدىغان تىلدا سۆزلىشىشى قەتئىي توغرا ئەمەس. بۇ ئەخلاقلىق كىشىلەرنىڭ قىلىدىغان ئىشى ئەمەس. شۇنداقلا سورۇندا ئولتۇرغان ئادەم

(1) ئىمام مۇسلىم رىۋايىتى



باشقىلارنىڭ غەيۋىتىنى قىلماسلىقى، غەيۋەت قىلغانلارغا نەسىھەت قىلىشى لازىم. سورۇندىن تۇرۇپ كەتمەكچى بولغان ئادەمنىڭ سورۇنداشلارغا «ئەسسالامۇ ئەلەيكۇم» دەپ ئۇلارغا سالامەتچىلىك تىلەپ قايتىشى مۇھىم ئەدەپ - ئەخلاقلاردىن سانىلىدۇ. سورۇندىن چىققان مېھماننى ساھىبخاننىڭ ئىشك ئالدىغىچە بىللە چىقىپ ئۆزىتىپ قويۇشى ئايرىم بىر ئەخلاقىي قائىدىدۇر.

## داستىخاندىكى ئەدەپ - قائىدىلەر

ئەدەپ - ئەخلاق ئىنسان بالىسى زىننەتلىنىدىغان ئەڭ ئېسىل كىيىم بولۇپ، ئۇ ئىنساننىڭ پۈتۈن ئىش - ھەرىكەتلىرىدە، ئولتۇرۇش - قوپۇشلىرىدا، ھەتتا يېمەك - ئىچمەكلەرنى ئىستېمال قىلىشلىرىدىمۇ تەلەپ قىلىنىدۇ. ئىنساننىڭ كۈندىلىك تۇرمۇشىدا كەم بولسا بولمايدىغان يېيىش ۋە ئىچىشلىرىگە مۇناسىۋەتلىك ئەدەپ - ئەخلاقلار ھەر كىم دىققەت قىلىشقا تېگىشلىك تولىمۇ مۇھىم قائىدە - يوسۇنلاردىن بىرىدۇر.

پەيغەمبەر ئەلەيھىسسالامنىڭ ساھابىلىرىدىن ئۆمەر ئىبنى ئەبۇ سەلەمە رەزىيەللاھۇ ئەنھۇ مۇنداق دەيدۇ: «مەن پەيغەمبەر ئەلەيھىسسالامنىڭ ھايات ۋاقتىدا تېخى كىچىك بالا ئىدىم. داستىخاندا ئولتۇرسام قولۇم تاۋاقنىڭ ھەممە تەرەپلىرىدە چېپىپ يۈرەتتى. بىر كۈنى پەيغەمبەر ئەلەيھىسسالام بىلەن بىر داستىخاندا ئولتۇرۇپ قالدىم. ئۇ ماڭا: "ئەي ئوغۇل! تاماق يېيىشتىن بۇرۇن بىسىمىلاھ دېگىن، ئوڭ قولۇڭ بىلەن ئالدى تەرىپىڭدىن باشلاپ يىگىن" دەپ نەسەھەت قىلغان ئىدى. شۇنىڭدىن باشلاپ مېنىڭ تاماق يېيىشىم ھەمىشە شۇنداق بولۇپ كەلدى»<sup>(۱)</sup>. بۇ ھەدىس داستىخاندىكى ئەدەپ - قائىدىلەر ئۈچۈن بىردىنبىر دەستۇردۇر.

(1) ئىمام مۇسلىم ۋە ئىمام ئەھمەد رىۋايىتى

ئىمام غەزالى «ئىھيا» ناملىق ئەسەرنىڭ داستخاندا ئولتۇرۇشتىكى ئەدەپ - ئەخلاقىلار ھەققىدىكى بۆلۈمىدە مۇنداق دەپ يازغان: «غىزالىنىڭ ئەدەپ - قائىدىلىرىنى تۆۋەندىكىچە ئىخچاملاشقا بولىدۇ: تاماقنى يېيىشتىن بۇرۇن بىسىملاھ دېيىش، تاماقنى ئوڭ قولىدا يېيىش، ئۆزىنىڭ ئالدىدىن ئېلىپ يېيىش، تاماققا باشقىلاردىن ئاۋۋال قول ئۇزاتماسلىق، تاماققا ۋە ئۇنى يەۋاتقان كىشىلەرگە تىكىلىپ قارىماسلىق، تاماقنى بەك تېز يېمەستىن، ئالدىرماي، يۇمشاق چايناپ يېيىش، تاماقنى ئېغىزىغا ئارقا - ئارقىدىن سېلىۋەرمەستىن، ئېغىزىدىكىنى يۇتۇپ بولۇپ، ئالدىرماستىن ئېلىش، تاماقنى بەك كۆپ يېمەسلىك، مېھمانلارنى تاماققا كۆپ زورلىماسلىق ۋە باشقىلاردۇر»<sup>(1)</sup>.

### يېمەك - ئىچمەكنىڭ ئەدەپ - قائىدىلىرى

«قابۇسنامە» ناملىق دىداكتىك ئەسەرنىڭ ئاپتورى شەمسۇلماۋالى ئەبۇلھەسەن ۋە شەمبەرگەر كىتابىنىڭ «يېمەك - ئىچمەك ئەدەپلىرى» دېگەن بۆلۈمىدە مۇنداق دەپ يازغان: «تاماق يېگەندە ئۇنى ھەزىم قىلالايدىغان مىقداردا يېگىن، كۆپ يېمە. ئەگەر بىر قانچە كىشى ياكى كۆپ كىشىلەر بىلەن بىللە تاماق يېيىش توغرا كەلسە، كۆپچىلىك تاماققا ئولتۇرۇشتىن بۇرۇن تاماققا ئولتۇرمىغىن. ئەگەر ئۆيۈڭدە مېھمان قوبۇل قىلساڭ، مېھمانلار كېلىپ داستخانغا ئولتۇرۇشتىن ئىلگىرى تاماقنى داستخانغا ئەكىلىپ قويما. تاماق يېگەندە ئالدىرماي، ئاستا - ئاستا يېيىشنى ئادەت قىل. تاماق يېگەندە بېشىڭنى تۆۋەن تۇتقىن.

(1) ئەللامە ئەبۇھامىد ئەل غازالىنىڭ «ئىھيا ئۇلۇمىدىن» ناملىق شانلىق ئەسەرىدىن.

كىشىنىڭ يۈزىگە ۋە قولىغا ئالغان، ئاغزىغا سالغان لوقمىسىغا قاراش ناھايىتى ئەيىبتۇر. ئەمدى ساڭا مۇنداق بىر ھېكايىنى سۆزلەپ بېرىمەن: ساھىب كاپى دېگەن بىر پادىشاھ ئۆتكەن ئىكەن. ئۇ پادىشاھ بىر كۈنى ئۆزىنىڭ كاتىپ - خادىملىرى بىلەن تاماق يەپ ئولتۇرۇپ، بىرىنىڭ قوشۇقىدا بىر تال قىل تۇرغانلىقىنى كۆرۈپ قېلىپ، ئۇ كىشىگە: ”قوشۇقىڭدا بىر تال قىل بار، ئېلىپ تاشلىۋەت“ دەپتۇ. شۇنىڭ بىلەن ئۇ كىشى قوشۇقىنى تاشلاپ تاماق يېمەستىن چىقىپ كېتىپتۇ. مەجلىس ئەھلى پەرىشان بولۇپتۇ، پادىشاھ ئۇ كىشىنى چاقىرتىپ: «نېمە ئۈچۈن تاماق يېمەي چىقىپ كەتتىڭ؟» دەپ سوراپتۇ. ئۇ كىشى: «قولۇمغا ئالغان لوقمىدا بىر تال قىلنى كۆرۈپ تۇرغان كىشىنىڭ ئالدىدا قانداقمۇ تاماق يېگىلى بولسۇن؟» دەپتۇ. پادىشاھ بۇنى ئاڭلاپ قاتتىق خىجىل بولۇپ كېتىپتۇ»<sup>(1)</sup>.

(1) «قابۇسنامە» ناملىق دىداكتىك ئەسەردىن. 1982-يىلى قەشقەر نەشرىياتى.

## ئۆيگە كىرىشتىكى ئەدەپ - ئەخلاق قائىدىلىرى

ئىنسان ئىجتىمائىي مەخلۇقات بولغانلىقتىن، ئۇ ئۆزى يالغۇز ياشاپ ئۆتمەيدۇ. بەلكى جەمئىيەتتىكى ئىنسانلار بىلەن ئارىلىشىپ ئۆتۈشكە موھتاجدۇر. ئىنسان تەبىئىتى ئەسلىدە ياخشىلىقنى سۆيىدىغان، يامانلىقتىن نەپرەتلىنىدىغان قىلىپ يارىتىلغان بولۇپ، گۈزەل ئەخلاقلارغا ئىنتىلىدۇ. ئىنسانلار ياشاۋاتقان بۇ جەمئىيەت ئۇلاردىن ھەر ئىشتا قائىدە - يوسۇنلۇق بولۇشنى تەلەپ قىلىدۇ. دۇنيادا ھەر قانداق بىر ئىشنىڭ ئۆزىگە لايىق قائىدە - يوسۇنى ۋە ئۆزىگە خاس ئەدەپ - ئەخلاقى باردۇر. بىراق ئۆيگە كىرىشتە ئۆي ئىگىسىدىن رۇخسەت سوراپ كىرىشۇ شۇ ئەدەپ - ئەخلاق قائىدىلىرىدىن بىرىدۇر.

مۇسۇلمانلارنىڭ ئەنئەنىلىرى، گۈزەل ئەدەپ - ئەخلاق قائىدىلىرى ئىنتايىن كۆپ. مېھمان بولۇش، ئولتۇرۇپ - قوپۇش، يەپ - ئىچىش، سۆزلىشىش، ئۇخلاش، تازىلىق، سالاملىشىش، ئىشىكتىن كىرىش قاتارلىقلارنىڭ ھەممىسىدە بەلگىلىك ئەدەپ - قائىدىلەر بار. تۆۋەندە ئۆيگە كىرىشنىڭ ئەدەپ - قائىدىلىرى ھەققىدە توختىلىمىز: بىراق ئۆي ئۆيگە كىرمەكچى بولغان ئادەم ئاۋۋال ئىشىكنى چېكىپ، ئۆي ئىگىسىدىن رۇخسەت سوراپ كىرىشى، رۇخسەت قىلىنمىسا قايتىپ كېتىشى لازىم. ئاللاھ تائالا قۇرئان كەرىمدە مۇنداق تەلىم بەرگەن: ﴿ئى مۆمىنلەر! باشقىلارنىڭ ئۆيلىرىگە (كىرىشكە) ئىجازەت سورىمىغىچە ۋە ئۆي ئىگىسىگە سالام بەرمىگىچە كىرمەڭلار، ۋەز - نەسەھەت ئېلىشىڭلار (يەنى بۇ گۈزەل ئەخلاق - ئەدەپكە ئەمەل قىلىشىڭلار) ئۈچۈن بۇ سىلەرگە ياخشىدۇر. ئەگەر باشقىلارنىڭ ئۆيلىرىدە ھېچ ئادەم بولمىسا

سىلەرگە ئىجازەت بېرىلمىگىچە كىرمەڭلار، ئەگەر سىلەرگە قايتىڭلار دېيىلسە قايتىپ كېتىڭلار، قايتىپ كېتىش سىلەر ئۈچۈن ئەڭ ياخشىدۇر، ئاللاھ سىلەرنىڭ قىلىدىغان ئەمەللىرىڭلارنى بىلىپ تۇرغۇچىدۇر. شەخسى تۇرالغۇ بولمىغان (يەنى دۇكان - سارايلارغا ئوخشاش) ئۆيلەرگە ھاجىتىڭلار چۈشۈپ كىرسەڭلار، سىلەرگە ھېچ گۇناھ يوقتۇر»<sup>(1)</sup>. پەيغەمبەر ئەلەيھىسسالام بىر ھەدىستە: «رۇخسەت ئۈچ قېتىم سورىلىدۇ. رۇخسەت بېرىلسە كىرىڭ. ئەگەر رۇخسەت بېرىلمىسە قايتىپ كېتىڭ»<sup>(2)</sup> دەپ كۆرسەتكەن.

ئىشكىتىن كىرىشتە ئاۋۋال چوڭلار، بىلىم ئەھلىلىرى، ئاندىن تەرتىپ بويىچە ياشلار كىرگىنى ياخشى. بالىلار ئاتا - ئانىلارنىڭ ئۆيلىرىگە كىرگەندە، ئاۋۋال ئۇلارغا سالام بەرگەندىن كېيىن، ھامان كېچىكەستىن ئەڭ گۈزەل ۋە ئېسىل ئىبارىلەر بىلەن ئۇلاردىن ھال - ئەھۋال سورىشى زۆرۈردۇر.

### ئۆيگە كىرىشتە ئەدەپسىزلىك سانىلىدىغان ئىشلار

گەرچە بىراۋنىڭ ئۆيىگە كېلىدىغانلىقىنى ئالدىنئالا خەۋەر بېرىپ قويغان بولسىمۇ، ئۇنىڭ ئۆيىگە كىرىشتە ئىشكىنى قاقماستىن ياكى ئالدىراپ سالام بەرمەستىن كىرىش، ئىشكىنى سىلىق قاقماستىن ئۆي ئىگىسىنى ۋە قوشنىلىرىنى راھەتسىز قىلىدىغان شەكىلدە قاتتىق قېقىش ياكى ئۈچ قېتىمدىن ئارتۇق قېقىش ئەدەپسىزلىكتۇر. شۇنداقلا

(1) نۇر سۈرىسى 27- 29- ئايەتلەر.

(2) ئىمام بۇخارى ۋە مۇسلىم رىۋايىتى

بىراۋنىڭ، قوشنىلارنىڭ، بالىلارنىڭ تاقاقلىق تۇرغان ئىشىك - دەرۋازىلىرىدىن ماراپ قاراش بەكمۇ ئەدەپسىزلىكتۇر. پەيغەمبەر ئەلەيھىسسالام مۇنداقلارغا ئاچچىقلىنىپ: «بىراۋنىڭ ئۆيىگە ئىشىكتىن ياكى تۆشۈكتىن رۇخسەتسىز ماراپ قارىغان ئادەمنىڭ كۆزىنى ئويۇۋەتسىمۇ بولىدۇ» دەپ سۆتكەن. چۈنكى مۇنداق قىلىش ھەم ئەدەپسىزلىك ھەم باشقىلارنىڭ مەخپىيەتلىكىگە قىلىنغان ئېغىر خىيانەتتۇر.

ئاتا - ئانىلارنىڭمۇ بالىلىرىنىڭ ياتاقلىرىغا ئىشىكنى چېكىپ، رۇخسەت سورىماستىن خالىغانچە كىرمەسلىكى، بالىلارنىڭمۇ ئاتا - ئانىسىنىڭ ياتىقىغا مەيلى كۈندۈزى، مەيلى ئاخشاملىرى ئىشىكنى سىلىق چېكىپ رۇخسەت ئالماستىن كىرمەسلىكى لازىم. چۈنكى مۇنداق قىلىش ئاتا - ئانىلار بىلەن بالىلار ئوتتۇرىسىدىكى ئىپپەت - ھاياننىڭ ئاجىزلىشىپ قېلىشىغا، ئارىسىدىكى ھۆرمەت - ئېھتىرامنىڭ سۇسلىشىپ قېلىشىغا سەۋەب بولىدۇ. بىر ئائىلىنىڭ پەرزەنتلىرىمۇ بىر - بىرىنىڭ ياتاقلىرىغا كىرىشتە ئەلۋەتتە ئىشىكنى چېكىپ، رۇخسەت سوراپ كىرىشى ئەدەپ - ئەخلاقنىڭ جۈملىسىدىندۇر.

## چۈشكۈرۈك ۋە ئەسنەكنىڭ ئەدەپ - قائىدىلىرى

ئىنسانلار ئىجتىمائىي مەۋجۇدات بولغانلىقى ئۈچۈن، ئۇلار ھەمىشە بىر - بىرى بىلەن ئارىلىشىپ ياشاشقا موھتاجدۇر. كۆپ ساندىكى ئىنسانلار ئۆز ئارا ئارىلىشىپ ياشاش جەريانىدا، بىر - بىرى بىلەن سالاملىشىش، كۆرىشىش، سۆزلىشىش ۋە ھاكىزائىشلاردىن ئۆزىنى چەتكە ئالمايدۇ. بۇنداق بولغان ئىكەن، ئۇلارغا بىر - بىرىنى ئاسراش، بىر - بىرىگە ياردەملىشىش، بىر - بىرىنىڭ ئەھۋالىغا كۆڭۈل بۆلۈش قاتارلىق نۇرغۇنلىغان مەجبۇرىيەتلەر يۈكلىنىدۇ. بىراۋ «ئەسسالىمۇ ئەلەيكۇم» دەپ سالام قىلسا، ئۇنىڭغا «ۋەئەلەيكۇم ئەسسالىم» دەپ جاۋاب قايتۇرۇش، بىراۋ چۈشكۈرۈپ، «ئەلھەمدۇ لىللاھ (ئاللاھقا شۈكۈر)» دېسە، ئۇنىڭغا «يەرھەمۇكەللاھ (ئاللاھ سىزگە رەھمەت قىلسۇن)» دېيىش ئىنسانى گۈزەل ئەخلاقىلارنىڭ بىرىدۇر.

تەتقىقاتچىلارنىڭ ئېيتىشىچە، چۈشكۈرۈك ۋە ئەسنەك چوڭ - كىچىك ئىنسانلارنىڭ ھەممىسىدە، ھەتتا يېڭى تۇغۇلغان بۇۋاقلاردىمۇ تەبىئىي ھالەتتە ئىختىيارسىزلا پەيدا بولىدىغان بىر خىل ئالامەتتۇر. زۇكامدىن بولمىغان چۈشكۈرۈك سالامەتلىكنىڭ ئەلچىسى بولۇپ ھېسابلىنىدۇ. چۈنكى كېسەللىك پەيدا بولغاندا ئادەم بەدىنىدىكى كېسەلگە ئىممونتېت كۈچى بىلەن كېسەل بىر - بىرىنى چەتكە قېقىپ ئاخىرى ئىممونتېت كۈچى غالىب كەلگەندە كېسەل پارتلايدۇ - دە، شۇنىڭ بىلەن بەدەن خۇددى زېمىن تەۋرىگەندەك تەۋرەش ئارقىلىق چۈشكۈرۈك ھاسىل بولىدۇ. شۇڭا بۇنداق چۈشكۈرۈك بەدەننىڭ يەڭگىلەپ قالغانلىقىدىن، بۇرۇندىكى نەپەسنى توسىۋالىدىغان



توسقۇنلۇقنىڭ ئېچىلىپ كەتكەنلىكىدىن بولىدۇ. ئۇ كىشىنى روھلۇق ھالەتكە كەلتۈرىدۇ. ئەسنەك بولسا قورساقنىڭ تويۇپ كەتكەنلىكىدىن ۋە كۆپ يېگەنلىكتىن بولىدۇ. ئۇ كىشىنى ھورۇنلاشتۇرۇپ قويدۇ. چۈشكۈرۈك ئاللاھ تائالا ئىنسانلارغا ئاتا قىلغان بۈيۈك نېمەتلەر قاتارىدىكى بىر نېمەت بولۇپ ھېسابلىنىدۇ. چۈنكى ئۇ قاتتىق سىلىكىنىش ئارقىلىق مېڭىدىن بۇزۇق ھاۋانى بۇرۇن ئارقىلىق چىقىرىۋېتىپ ئورگانلارنىڭ سالامەتلىكىنى ساقلاپ قالىدۇ.

### چۈشكۈرۈك ۋە ئەسنەكنىڭ ئەدەپ - قائىدىلىرى

پەيغەمبەر ئەلەيھىسسالام مۇنداق دەپ كۆرسەتكەن: «ئاللاھ چۈشكۈرۈكنى ياقىتۇرىدۇ، ئەسنەكنى يامان كۆرىدۇ. بىراۋ چۈشكۈرۈپ ئەلھەمدۇللىلاھ (ئاللاھقا شۈكرى) دېسە، ئۇنى ئاڭلىغان ئادەم يەرھەمۇكەللاھ (ئاللاھ سىزگە رەھمەت قىلسۇن) دېيىشكە تېگىشلىك. ئەسنەك شەيتان تەرىپىدىن بولىدۇ. ئەسنەك كەلگەندە مۇمكىن قەدەر ئۇنى قايتۇرغىن، ئەسنەگەن كىشى «ھا...» دېسە شەيتان ئۇنىڭدىن كۈلىدۇ.»<sup>(1)</sup>

تەتقىقاتچىلار مۇنداق دەيدۇ: «ئادەم زۇكام بولغاندا ياكى دىماغنى غىدىقلايدىغان پۇراقنى پۇرغاندا، بۇرۇن شىلمىش قېرىندىلىرى غىدىقلىنىپ چۈشكۈرىدۇ. بۇنىڭ بىلەن دىماغنى غىدىقلايدىغان پۇراقلار ياكى كېسەل مىكروبلرى چىقىپ كېتىدۇ. بۇ ئادەم تېنىدىكى بىر خىل ئۆز - ئۆزىنى قوغداش ئىنكاسى.» مانا مۇشۇنداق پايدىلىق

(1) ئىمام بۇخارى ۋە مۇسلىم رىۋايىتى

بولغان بىر نېمەتنىڭ قەدرىگە يېتىپ، ئاللاھقا شۈكۈر ئېيتقان ھالدا ئۇنى ماختاپ «ئەلھەمدۇ لىللاھ» دېگەن بىر مۇسۇلمانغا، ئاڭلىغۇچى كىشىنىڭ ئۇنىڭغا رەھمەت تىلەپ: «يەرھەمۇكەللاھ» دېيىشى تولىمۇ ياخشى ئىشتۇر. شۇنىڭدەك، چۈشكۈرمەكچى بولغاندا ھامان ئۆزىنىڭ قولى ياكى قول ياغلىقى بىلەن ئېغىز، بۇرنىنى توسۇپ ئاۋازنى تۆۋەن قىلىشقا تىرىشىش، ئەسەنەك كەلگەندە قولى بىلەن ئاغزىنى يېپىپ تۇرۇپ مۇمكىن قەدەر ئۇنى قايتۇرۇشقا تىرىشىش، باشقىلارغا قاراپ تۇرۇپ چۈشكۈرمەسلىك قاتارلىقلارمۇ چۈشكۈرۈكنىڭ ئەدەپ – قائىدىلىرىدىن سانىلىدۇ. بىر ھەدىستە: «پەيغەمبەر ئەلەيھىسسالام چۈشكۈرسە يۈزىنى قولى ياكى كىيىمى بىلەن ياپاتتى ۋە ئۇنىڭ بىلەن ئاۋازنى تۆۋەن قىلاتتى»<sup>(۱)</sup> دېيىلگەن. شۇنداقلا باشقا دىندىكى بىر كىشى چۈشكۈرۈپ «ئاللاھقا شۈكۈرى» دېسە، سەن ئۇنى باشقا دىندىكى ئادەمسەن، دەپ چەتكە قاقماستىن، ئۇنىڭغا: «ئاللاھ سىزنى ھىدايەت قىلسۇن ۋە ئىشلىرىڭىزنى ئوڭۇشلۇق قىلسۇن» دەپ تىلەكتە بولۇش گۈزەل ئەخلاقىتىن سانىلىدۇ.

(۱) ئىمام تىرمىزى رىۋايىتى

## ئائىلە ھاياتىدىكى بىر يۈرۈش ئەدەب - ئەخلاق

ئىسلام دىنى جەمئىيەتنىڭ ئۇل تېمى بولغان ئائىلىگە زور ئەھمىيەت بەرگەن. ئائىلە ھاياتىغا مۇناسىۋەتلىك ئەدەب - ئەخلاقلارنىڭ بەزىسى تۆۋەندىكىچە<sup>(1)</sup>:

1. ئۆيىڭىزگە كىرگەندە ۋە چىققاندا، ئىشىكنى قوللىڭىز بىلەن سىلىق يېپىڭ. ھەرگىز ئۇنى قاتتىق ياپماڭ ياكى ئۇنى ئۆزلىكىدىن قاتتىق يېپىلىشىغا قويۇپ بەرمەڭ. چۈنكى مۇنداق قىلىش سىز مەنسۇپ بولغان ئىسلام دىنىنىڭ ئەخلاقىغا ئويغۇن كەلمەيدۇ. پەيغەمبەر ئەلەيھىسسالام: «يۇمشاقلىق قايسى نەرسىگە كىرسە، ئۇنى چىرايلىقلاشتۇرىدۇ، ئۇ قايسى نەرسىدىن يۇلۇپ ئېلىنسا، شۇ نەرسىنى سەتلەشتۈرۈپتۇ»<sup>(2)</sup> دەپ كۆرسەتكەن.

2. ئۆيىڭىزگە كىرگەندە ياكى چىققاندا، ئۆيدىكىلەرگە - مەيلى ئۇلار چوڭ ياكى كىچىك بولسۇن، مەيلى ئەر ياكى ئايال بولسۇن - سالام بېرىشنى ئۈنۈتمەڭ. مۇسۇلماننىڭ سالىمى «ئەسسالامۇ ئەلەيھىكۇم» دىن ئىبارەت بولۇپ، بۇ ئىسلامنىڭ شوئارى ۋە مۇسۇلماننىڭ ئۈنۈندۇر. بۇنداق ئېسىل بىر سالامنى قويۇپ «خەيرلىك ئەتىگەن» ياكى «ياخشىمۇسىز» لارغا ئوخشاش مۇسۇلمان ئەمەس قەۋملەرنىڭ سۆزلىرىنى دورىماڭ. پەيغەمبەر ئەلەيھىسسالام مۇسۇلمانلارغا ئىسلامىي

(1) «أدب الأسرة في الإسلام» ناملىق ئەسەردىن قىسقارتىپ ئېلىندى.

(2) ئىمام مۇسلىم رىۋايىتى.

سالام بېرىشنى ئۆگەتكەن. ئۇ خىزمەتچىسى ئەنەس رەزىيەللاھۇ ئەنھۇغا تەلىم بېرىپ: «ئى ئوغلۇم! ئۆيۈڭگە كىرگىنىڭدە، ئۆيدىكىلەرگە سالام بەرگىن. مۇنداق قىلىش سەن ۋە ئۆيۈڭدىكىلىرىڭ ئۈچۈن بەرەكەتلىك ئىشتۇر»<sup>(1)</sup> دەپ كۆرسەتكەن.

3. ئۆيىڭىزگە كىرگىنىڭىزدە، ئۆي ئىچىدىكىلەرنى چۆچۈتۈشۋەتمەسلىك ئۈچۈن ئاياق تېۋىشىڭىز بىلەن ياكى گېلىڭىزنى قىرىش بىلەن ئۇلارغا سىزنىڭ كىرگىنىڭىزنى بىلدۈرۈپ كىرىڭ. جابىر رەزىيەللاھۇ ئەنھۇدىن رىۋايەت قىلىندۇكى: «پەيغەمبەر ئەلەيھىسسالام بىزنى كېچىدە ئۆيىمىزنىڭ ئىشىكىنى قاتتىق قېقىشتىن ۋە ئەھلىمىزگە تۇيۇقسىز كىرىشتىن توسقان»<sup>(2)</sup>.

4. ئۆيىڭىزدىكىلەردىن بىرەرسى ئۆزىنىڭ ھۇجرىسىدا بار ۋاقىتتا ئۇنىڭ يېنىغا كىرمەكچى بولسىڭىز ئىشىكىنى چېكىپ، رۇخسەت سوراپ كىرىڭ. ھەرگىز ئۈسۈپ كىرمەڭ. بىر ئادەم پەيغەمبەر ئەلەيھىسسالامدىن: «ئانامنىڭ يېنىغا كىرىش ئۈچۈنمۇ رۇخسەت سورامدىمەن؟» دەپ سورىغاندا، پەيغەمبەر ئەلەيھىسسالام ئۇنىڭغا: «ھەئە، ئەلۋەتتە رۇخسەت سوراپسەن» دەپ جاۋاب بەرگەن. ئۇ ئادەم: «يا رەسۇلەللاھ! مەن ئانام بىلەن بىر ئۆيدە تۇرىۋاتىمەنغۇ» دېگەندە، پەيغەمبەر ئەلەيھىسسالام: «شۇنداق بولساڭمۇ رۇخسەت سورىشىڭ كېرەك» دېدۇ. بۇ ئادەم يەنە: «يا رەسۇلەللاھ! مەن ھەمىشە ئانام بىلەن بىللەمەن» دېگەندە، پەيغەمبەر ئەلەيھىسسالام ئۇنىڭغا: «ئانانى يالغىچ

(1) تىرمىزى رىۋايىتى.

(2) بۇخارى ۋە مۇسلىم رىۋايىتى.

ھالىتىدە كۆرۈپ قېلىشنى ياقتۇرمامسەن؟» دەيدۇ، بۇ ئادەم: «ياتى» دېگەندە، پەيغەمبەر ئەلەيھىسسالام ئۇنىڭغا: «ئۇنداقتا، ئاناڭنىڭ ھۇجرىسىغا كىرىش ئۈچۈن ھەر ۋاقىت ئاناڭدىن رۇخسەت سورىغىن»<sup>(1)</sup> دەيدۇ.

5. بىراۋنىڭ ئىشىكىنى قاققىنىڭىزدا، سىرتتا ئىشىكىنى قېقىۋاتقان بىرىنىڭ بارلىقىنى بىلدۈرگىچىلىك دەرىجىدە يۇمشاق ۋە سىلىق قېقىڭ. ھەرگىز ئىشىكىنى قاتتىق قېقىپ، ئۆي ئىگىسىنى چۆچۈتۈپتىدىغان قوپاللىقنى قىلماڭ. بىر كۈنى بىر ئايال ئىمام ئەھمەد ئىبنى ھەنبەلنىڭ ئىشىكىنى قاتتىق قېقىپ، ئەدەپسىزلىك قىلغاندا، ئىمام ئەھمەد ئۇنىڭغا: «بۇ ساقچىلارنىڭ ئىشىكى قېقىشىغا ئوخشاپ قالدى» دېگەن ئىكەن.

ساھابىلەر پەيغەمبەر ئەلەيھىسسالامنىڭ ئىشىكىنى ناھايىتى يۇمشاقلىق بىلەن تىرىناقلىرىنى ئىشلىتىپ قاقاتتى.

بىراۋنىڭ ئىشىكىنى قاققاندا، ھەر بىر قېقىش ئارىلىقىدا، ئۆي ئىگىسىگە نامازدا بولسا، ئۇنىڭدىن بىكار بولغىچىلىك، تائام ئۈستىدە بولسا، ئاغزىدىكى لۇقىمىسىنى ئالدىرماستىن يۈتمۈۋالغۇچىلىك پۇرسەت بېرىش كېرەك.

(1) ئىمام مالىك رىۋايىتى.

ئىشكىنى قېقىش ئۈچ قېتىمدىن ئارتۇق بولمايدۇ. پەيغەمبەر ئەلەيھىسسالام: «ئىزىن سوراش ئۈچ قېتىم بولىدۇ. ئۈچىنچى قېتىمدىمۇ ئىشك ئېچىلمىسا قايتىپ كېتىش كېرەك»<sup>(1)</sup> دەپ كۆرسەتكەن.

6. بىراۋنىڭ ئىشكىنى قاققاندا، ئىشكىنىڭ ئۇدۇلىدا تۇرۇۋالماستىن، ئىشكىنىڭ يان تەرىپىدە تۇرۇش گۈزەل ئەخلاقىتىن سانىلىدۇ. «پەيغەمبەر ئەلەيھىسسالام بىراۋنىڭ ئىشكىنىڭ ئالدىغا كەلگىنىدە، ئىشكىنىڭ ئوڭ ياكى سول تەرىپىدە تۇراتتى، ئىشكىگە يۈزىنى قىلىپ تۇرمايتتى»<sup>(2)</sup>. ئىشكىتىن كىرگەندە، ئاۋۋال ئۆي ئىگىسىگە سالام بېرىش، ئىشكىتىن كىرگىچە ئاياغلارنى قېقىپ، سۈرتۈپ، تازىلاپ كىرىش، ئۆينىڭ ئىچىگە پايانداز سېلىنغان بولسا ئۇنىڭغا ئاياغنى سېلىپ كىرىش لازىم.

7. بىراۋنىڭ ئىشكىنى قاققاندا، ئۆي ئىگىسىنىڭ «كىم» دېگەن سوئالىغا، «مەن» دەپ جاۋاب بەرمەستىن، بەلكى ئۆزىنىڭ ئىسمىنى ئېنىق ئېيتىش لازىم. جابىر رەزىيەللاھۇ ئەنھۇدىن رىۋايەت قىلىنىدۇكى: «مەن بىر كۈنى پەيغەمبەر ئەلەيھىسسالامنىڭ ئىشكىنى قاققىنىدا، پەيغەمبەر ئەلەيھىسسالامنىڭ: «كىم» دەپ سورىغان سوئالىغا «مەن» دەپ جاۋاب بېرىۋىدىم. پەيغەمبەر ئەلەيھىسسالام بۇنى ياققۇرمىغان قىياپەتتە: «مەن، مەن؟» دەپ ئىشكىنى ئاچتى»<sup>(3)</sup>.

(1) بۇخارى ۋە مۇسلىم رىۋايىتى.

(2) ئەبۇداۋۇد رىۋايىتى.

(3) بۇخارى ۋە مۇسلىم رىۋايىتى.

8. بىراۋنى ئالدىن خەۋەر بەرمەستىن زىيارەت قىلغىنىڭىزدا، قايسىبىر ئۆزىسى سەۋەبلىك سىزنى قوبۇل قىلالايدىغانلىقىنى ئېيتىپ سىزدىن ئۆزۈر سورىسا، ئۆزىسىنى قوبۇل قىلىشىڭىز ۋە ئۇنىڭدىن رەنجىپ قالماستىن قايتىپ كېتىشىڭىز لازىم. ئەگەر زىيارىتىڭىزنى قوبۇل قىلغىنىدا، ئالدىن خەۋەر قىلالمىغانلىقىڭىز ئۈچۈن ئۇنىڭدىن ئۆزۈر سورىشىڭىز لازىم. ئاللاھ تائالا قۇرئان كەرىمدە: «ئەگەر سىلەرگە قايتىڭلار دېيىلسە، قايتىپ كېتىڭلار، بۇ سىلەر ئۈچۈن ئەڭ ياخشىدۇر»<sup>(1)</sup> دەيدۇ.

9. بىراۋ سىزنى ئۆيىگە باشلىغاندا، ئۆيىڭىز ھەر تەرىپىگە سىنچىلاپ بېقىشتىن، ئۆيدىكىلەرگە تىكىلىپ قاراشتىن، شۇنداقلا ئۆيىگە تەكلىپ قىلىشتىن بۇرۇن ئۆي ئىچىگە قاراشتىن ھەزەر قىلىڭ. مۇنداق قىلىش ئىسلام ئەخلاقىغا ئويغۇن كەلمەيدىغان ئەيىب ئىشتۇر. بىر كۈنى پەيغەمبەر ئەلەيھىسسالام ئۆيىدە بېشىنى تاراۋاتاتتى، بىر ئادەمنىڭ ئۇنىڭغا سىرتتىن قاراۋاتقانلىقىنى كۆرۈپ قېلىپ، ئۇ ئادەمگە: «سېنىڭ مۇنداق قاراۋاتقانلىقىڭنى بىلگەن بولسام، ئىككى كۆزۈڭنى ئويۇتقان بولاتتىم، ئۆيىگە كىرىشكە رۇخسەت سوراشتىن مەقسەت پەقەت كۆزنى ساقلاش ئۈچۈندۇر»<sup>(2)</sup> دېگەن.

10. بىراۋنى زىيارەت قىلغىنىڭىزدا، ئۆيىگە سىلىق كىرىشكە، ئاياقلىرىڭىزنى سىلىق سېلىپ، مەخسۇس جايدا رەتلىك قويۇڭ، ئاياقلارنى سېلىش ۋە كىيىش تەرتىبلىرىگە ئەھمىيەت بېرىڭ.

(1) نۇر سۈرىسى 28-ئايەت.

(2) بۇخارى ۋە مۇسلىم رىۋايىتى.

بەيغەمبەر ئەلەيھىسسالام: «سىلەر ئايىقلارنىڭ ئايىقلىرىنى كىيمەكچى بولغىنىڭلاردا ئىشنى ئوڭ تەرەپتىن باشلاڭلار، ئايىقلارنى سېلىشتا ئىشنى ئاۋۋال سول تەرەپتىن باشلاڭلار»<sup>(1)</sup> دەپ كۆرسەتكەن.

11. ساھىبخان بىلەن ئولتۇرىدىغان ئورنىڭىز توغرىسىدا تارتىشماڭ. ساھىبخان قەيەرگە تەكلىپ قىلسا، شۇ يەردە ئولتۇرۇڭ. كۆپ تەكەللۇپ قىلماڭ. «مېھمان قويدىن ياۋاش بولىدۇ» دېگەن سۆز بار. بەلكى ساھىبخاننىڭ ئۇنى ئولتۇرۇشقا تەكلىپ قىلغان جاي سىز ۋە ساھىبخان ئۈچۈن ئەڭ ياخشى ۋە مۇناسىب جاي بولۇشى مۇمكىن.

ساھىبخاننىڭ ئۆيىدە تۇرۇۋاتقىنىڭدا، خۇددى تەكشۈرۈشكە كەلگەن كىشىدەك ئۆي ئىچىگە سىنچىلاپ قاراپ يۈرمەڭ، يېپىق نەرسىنى ئاچماڭ، سىزنى باشلىمىغان ھۆججەتلەرگە كىرمەڭ.

12. بىراۋنى زىيارەت قىلىش ئۈچۈن مۇناسىپ كۈن ۋە مۇناسىپ ۋاقىتنى تاللاش كېرەك. زىيارەت قىلغاندا، بەك ئۇزۇن ئولتۇرۇپ ساھىبخاننى زېرىكتۈرىدىغان ئىشنى قىلماڭ. بىراۋنى تاماق ۋاقتىدا، ئۇخلايدىغان ۋاقتىدا ۋە دەم ئالىدىغان سائىتىدە زىيارەت قىلىشتىن ساقلىنىڭ.

13. قانداقلا بىر جايغا كىرگىنىڭىزدە ئولتۇرغانلارنىڭ ھەممىسىگە سالام قىلىپ كىرىڭ. قول ئېلىشىپ كۆرۈشمەكچى بولغىنىڭىزدا، ئىشنى

(1) مۇسلىم رىۋايىتى.



سورۇننىڭ چوڭىدىن باشلاڭ. پەيغەمبەر ئەلەيھىسسالام بۇ ماۋزۇدا: «ئاۋۋال چوڭدىن باشلاڭلار»<sup>(1)</sup> دەپ كۆرسەتكەن.

14. بىرەر سورۇنغا كەلگىنىڭىزدە ئىككى كىشىنىڭ ئوتتۇرىسىغا كىرىپ ئولتۇرۇۋالماڭ، بەلكى ئۇلارنىڭ ئوڭ ياكى سول تەرىپىدىن ئورۇن ئېلىڭ. پەيغەمبەر ئەلەيھىسسالام: «ئىككى ئادەمنىڭ ئوتتۇرىسىدا ئولتۇرۇۋالماڭلار»<sup>(2)</sup> دەپ كۆرسەتكەن.

15. ئۈچ كىشى بىر يەردە ئولتۇرۇۋاتقان بولساڭلار، ئۇلارنىڭ بىرىنى قايرىپ قويۇپ، يەنە بىرى بىلەن پىچىرلاشماڭ. بۇ ئەدەپسىزلىكتۇر. پەيغەمبەر ئەلەيھىسسالام: «ئۈچ كىشى بار يەردە، ئىككىسى بىر - بىرى بىلەن پىچىرلاشمىسۇن»<sup>(3)</sup> دەپ كۆرسەتكەن. پەيغەمبەر ئەلەيھىسسالامدىن «ئەگەر ئۇلار تۆت كىشى بولمىسۇنچۇ؟» دەپ سورالغاندا، «ئۇ ۋاقىتتا ھېچ ۋەقەسى يوق»<sup>(4)</sup> دەپ جاۋاب بەرگەن. بۇ يەردىكى مەنى كىشىلەرنىڭ كۆڭلىنى رەنجىتمەسلىك ئۈچۈندۇر. چۈنكى ئىككى كىشىنىڭ ئۈچىنچى كىشىنى قارىتىپ قويۇپ پىچىرلىشىشى ئۈچىنچى كىشىنىڭ كۆڭلىنى بىئارام قىلماي قالمىدۇ.

16. بىر يەرگە كىرىش ياكى چىقىشتا ياشتا ياكى ئىلىمدە چوڭلارغا يول بېرىڭ. ئەگەر قايسىسىنىڭ چوڭ ئىكەنلىكىنى بىلمەيسىڭىز، ئوڭ تەرەپتىكىلەرگە يول قويۇڭ. بىر نەرسە تەقدىم قىلىشتىمۇ ئاۋۋال

(1) ئىمام مۇسلىم رىۋايىتى.

(2) ئەبۇداۋۇد رىۋايىتى.

(3) ئىمام مالىك ۋە ئەبۇداۋۇد رىۋايىتى.

(4) ئالدىنقى مەنبەدىن.

چوڭلارغا بېرىڭ. پەيغەمبەر ئەلەيھىسسالامنىڭ: «چوڭنىڭ ھەققىنى بەرگىن»<sup>(1)</sup> دېگەن سۆزى بۇ مەنىنى بىلدۈرىدۇ.

17. ئاتا - ئانىڭزنىڭ ئالدىدا ھەممىدىن ئەدەبلىك بولۇڭ. چۈنكى ئۇلار ئەڭ ئەدەبلىك ۋە ئەڭ ياخشى، سىلىق مۇئامىلىگە ھەقلىقتۇر. بىر ئادەم پەيغەمبەر ئەلەيھىسسالامدىن «ياخشىلىق قىلىشىم ئۈچۈن ئەڭ ھەقلىق كىشىم كىم؟» دەپ سورىغاندا، پەيغەمبەر ئەلەيھىسسالام ئۇنىڭ ھەر قېتىملىق سوئالىغا «ئاناڭ» دەپ جاۋاب بېرىپ، تۆتىنچى قېتىمدا: «داداڭ»<sup>(2)</sup> دەپ جاۋاب بەرگەن.

يول يۈرگەندە ھەگىز ئۇلارنىڭ ئالدىدا ماڭماڭ، تائامغا ئۇلاردىن بۇرۇن قول ئۇزاتماڭ، ئۇلار ئولتۇرۇشتىن ئاۋۋال سىز ئولتۇرماڭ، ئۇلار سۆزلەشتىن ئاۋۋال سىز سۆز قىلماڭ.

18. مەسجىدكە ياكى قانداقلا بىر سورۇنغا بارغاندا ياكى بىرەر مېھماننى كۈتىۋېلىشقا چىققاندا، چىرايلىق كىيىنىپ، چاچ - ساقىلىڭىزنى تازاپ، خۇشپۇراقلىق ئەتىرلەرنى چېچىپ چىقىڭ. يېقىمسىز ھىدىڭىز بىلەن باشقىلارنى راھەتسىز قىلىشتىن ساقلىنىڭ. پەيغەمبەر ئەلەيھىسسالام: «سىلەر باشقىلارنىڭ ئالدىغا چىققاچى بولغىنىڭلاردا، ئۆزۈڭلارنى تۈزەپ چىقىڭلار. چۈنكى ئاللاھ گۈزەلدۇر، ئۇ گۈزەللىكنى ياقىتۇرىدۇ»<sup>(3)</sup> دېگەن.

(1) بۇخارى ۋە مۇسلىم رىۋايىتى.

(2) بۇخارى ۋە مۇسلىم رىۋايىتى.

(3) ئىمام مۇسلىم رىۋايىتى.

19. سىز بىرىنىڭ ئۆيىگە مېھمان بولۇپ بارغىنىڭىزدا، ئۇنىڭ شارائىتىغا رىئايە قىلىشنى بىلىڭ، ئۇنىڭ ۋاقتىنى ئىسراپ قىلماڭ، ئۇنىڭغا ئېغىرلىق سالماڭ، ئۇنى ئاسراشنى بىلىڭ. ئاتىلىرىمىز: «ئۆزىنى سورىغان شە سورايتۇ» دەيدىغان ھېكمەتلەرنى قالدۇرغان.

شۇنىڭدەك، سىزگە بىرى مېھمان بولۇپ كەلگەندە، ئۇنىڭ ھۆرمىتىنى ياخشى قىلىڭ. بۇ يېمەك - ئىچمەكتە ھەددىدىن ئاشۇرۇپ ئىسراپ قىلىڭ دېگەنلىك ئەمەس. بۇنىڭدا نورماللىقنى ساقلاڭ، ئەمما ھۆرمەت - ئىكرامدا قانچىلىك ئاشۇرالىسىڭىز شۇنچىلىك ئاشۇرۇپ قىلىڭ، چۈنكى بۇ سىزدىن ئوچۇق كوڭۇل ۋە تەبەسسۇمدىن باشقا ھېچ نەرسە تەلەپ قىلمايدىغان ئىش.

20. تۇغقانلىرىڭىزدىن ياكى دوستلىرىڭىزدىن ياكى قوشنىلىرىڭىزدىن ياكى خىزمەتداشلىرىڭىزدىن بىرەرسى كېسەل بولۇپ قالسا، ئۇنى زىيارەت قىلغان تۇنجى كىشى سىز بولۇشقا تىرىشىڭ. بىلىڭكى، بۇ چوڭ ساۋابلىق ئىبادەتتۇر. پەيغەمبەر ئەلەيھىسسالام: «كىمكى بىر كېسەلنى يوقلايدىكەن، ئۇ ئاللاھ تائالانىڭ رەھىمىتى ئىچىدە بولىدۇ، ئۇ كېسەلنىڭ يېنىدا ئولتۇرغىنىدا بۇ رەھمەت ئۇنى تېخىمۇ تولۇق قورشىدۇ»<sup>(1)</sup> دېگەن. كېسەل يوقلاشتا ئۇنىڭ ئەدەب - ئەخلاقلىرىغا رىئايە قىلىشىنىمۇ ئونۇتماڭ. كېسەلنىڭ يېنىدا ئۇزۇن ئولتۇرۇۋالماڭ، كۆپ سۆزگە سالماڭ، كۆڭلى بۇزۇلىدىغان سۆز ۋە خەۋەرلەرنى ئۇنىڭغا ئېيتماڭ. ئۇنىڭغا ئېيتىشقا تېگىشلىك بولغان شۇم

(1) ئىمام ئەھمەد، ئىبنى ھىببان رىۋايىتى.

خەۋەرنى ئېيتماقچى بولغاندا، ئۇنى مۇقەددىمىسىز ھالدا، توساتتىن ئېيتماڭ.

21. مېھماندارچىلىقلاردا ياكى قايسىبىر سورۇندا يېقىنلىرىڭىز بىلەن سۆھبەتلىشىپ ئولتۇرغىنىڭىزدا، ئاۋازىڭىزنى ئوتتۇرھال قىلىڭ. ئاۋازىڭىزنى ئېھتىياجغا قاراپ چىقىرىڭ. قاتتىق سۆزلەپ باشقىلارنى راھەتسىز قىلماڭ. قۇرئان كەرىم لۇقمان ھەكىمنىڭ ئوغلىغا قىلغان ۋەسىيىتىنى بايان قىلىپ مۇنداق دېگەن: «ئاۋازىڭىنى يۇقىرى قىلمىغىن»<sup>(1)</sup>.

22. كىشىلەر بىلەن سۆھبەتلەشكىنىڭىزدە، قارشى تەرەپنىڭ كۆڭلىنى ئاسرىشىڭىز لازىم. بىراۋ سىزگە سۆزلەۋاتقاندا، سۆزلىگۈچىنىڭ كۆزىگە قاراپ جىم ئولتۇرۇپ تىڭشاڭ، ئۇياق - بۇياققا قاراشتىن ۋە كۆزىڭىزنى ئۇنىڭ كۆزىدىن قاچۇرۇشتىن قاتتىق ھەزەر قىلىڭ. چۈنكى مۇنداق قىلىش سۆزلىگۈچىنى بىئارام قىلىپ قويدۇ. لۇقمان ھەكىم ئوغلىغا: «ئوغلۇم! سەن چىرايلىق سۆزلەشنى ئۆگەنگىنىڭدەك چىرايلىق ئاڭلاشنىمۇ ئۆگەنگىن» دېگەن ئىكەن. سۆزلىگۈچىگە پۈتۈن دىققىتىنى بېغىشلاش ۋە ئۇنىڭ كۆزىگە قاراپ تۇرۇپ ئاڭلاش چىرايلىق ئاڭلاشقا كىرىدۇ. ھەتتا ئۇ سىز بىلىدىغان بىر مەسىلىنى سىزگە چۈشەندۈرمەكچى بولغىنىدا، سىز بۇ مەسىلىنى بىلىدىغانلىقىڭىزنى ئۇنىڭغا چاندۇرماستىن، سۆزىگە قولاق سېلىشىڭىز لازىم. مانا بۇ، ئىسلام ئەخلاقىدۇر. ئەمما مۇنازىرە قىلىشىش، ئۆگىنىش قىلىش بۇنىڭغا ئوخشىمايدۇ، ئۇنىڭدا تارتىشىش بولىدۇ.

(1) لۇقمان سۈرىسى 19-ئايەت.

23. سۆھبەتنىڭ ئەخلاقلىرىدىن بىرى شۇكى، سۆزلىگۈچىنىڭ سۆزلىرىدىن سىز چۈشىنىلمىگەن مەسىلىلەر ھەققىدە سوئال قىلىشنى ئۇ كىشى سۆزىنى تۈگىتىپ بولغىچە قويۇپ تۇرۇپ، ئۇنىڭغا سۆزىنى داۋاملاشتۇرۇش پۇرسىتىنى بېرىڭ.

شۇنىڭدەك، سۆھبەتتە ياكى قايسىبىر سورۇندا باشقىلار بىلەن ئولتۇرغاندا، ئۇلاردىن بىرى قايسىبىر مەسىلىدىن سورالسا، سىز ئۇنىڭغا جاۋاب بېرىشكە ئالدىرماڭ. ئەگەر سىزنىڭ رەيىڭىزنى سورىسا ياكى سوئالنى سىزدىن سورىغان بولسا، بۇ ۋاقىتتا جاۋاب بەرسىڭىز بولىدۇ.

تۆتىنچى بۆلۈم

يامان ئەخلاق تۈرلىرى

يامان ئەخلاق تۈرلىرى كۆپ بولۇپ، ئۇلارنىڭ بەزىلىرى تۆۋەندىكىچە:

1. ئادەم ئۆلتۈرۈش
2. ئۆزىنى ئۆلتۈرۈۋېلىش
3. ئاتا - ئانىنى قاخىتىش
4. قارا چاپلاش
5. يالغان گۇۋاھلىق بېرىش
6. زۇلۇم قىلىش
7. يالغانچىلىق
8. سۆزىدە تۇرماسلىق
9. غەيۋەت قىلىش
10. خىيانەت
11. كىشىلەرنىڭ ئەيىبىنى ئىزدەش
12. كىشىلەرنى مەسخىرە قىلىش
13. كۆرەلمەسلىك
14. گەپ توشۇش
15. كىشىلەرگە لەقەم قويۇش
16. ھاياسزلىق
17. گۇمانخورلۇق
18. ۋاپاسزلىق
19. چىقىمچىلىق

20. ئۆزىنى چوڭ تۇتۇش

21. ئىسراپخورلۇق

22. پارىخورلۇق



## يامان ئەخلاق ۋە ئۇنىڭ تەرىپى

ئىنسان تەبىئىتى ئەسلىدە ياخشىلىقنى سۆيىدىغان، يامانلىقتىن نەپرەتلىنىدىغان قىلىپ يارىتىلغان بولۇپ، گۈزەل ئەخلاقلارغا ئىنتىلىدۇ، ناچار ئەخلاق ۋە يامان قىلىقلاردىن نەپرەتلىنىدۇ. ھەر قانداق بىر جەمئىيەت كىشىلىرىنىڭ ئوتتۇرىسىدىكى بەخت - سائادەت، مېھرى - مۇھەببەت، دوستلۇق، ئىناقلىق ۋە بىرلىككە توسقۇن بولىدىغان ناچار ئىللەتلەر دەل ناچار ئەخلاق ۋە يامان قىلىقلاردۇر.

ئۇنداقتا، يامان ئەخلاق دېگەن نېمە؟

يامان ئەخلاق — ئۆزىمىزگە، ئەتراپىمىزدىكىلەرگە، جەمئىيەتكە ۋە پۈتۈن ئىنسانىيەتكە زىيانلىق بولغان، دىنىمىزنىڭ پىرىنسىپلىرىغا ئويغۇن كەلمىگەن قىلىقلار بولۇپ، بىر جۈملە سۆز بىلەن ئېيتقاندا، يامان ئەخلاق مۇسۇلمان ئادەم قىلمايدىغان ناچار قىلىقلاردۇر.

يامان ئەخلاقلارنىڭ تۈرلىرى ئىنتايىن كۆپ بولۇپ، يالغان ئېيتىش، ئالدامچىلىق قىلىش، ھارام يېيىش، ئاتا - ئانىنى قاخشىتىش، ئائىلىسىدىكىلەرنى رەنجىتىش، قوشنىلارنى ئازارلاش، خىزمەتداشلىرىغا چوڭلۇق قىلىش، باشقىلارغا دۈشمەنلىك قىلىش، بىر ئاۋغا قارا چاپلاش، كۆرەلمەسلىك قىلىش، قورقۇنچاقلىق، سۆزىدە تۇرماسلىق، ھايۋانلارنى قىيناش، ھورۇنلۇق، تەمەگەرلىك، پۇرسەتپەرەسلىك، پىتىنخورلۇق، غەيۋەتخورلۇق ۋە باشقىلاردۇر.

---

كىتابىمىزنىڭ تۆۋەندىكى بەتلەردە يامان ئەخلاق تۈرلىرىدىن  
بەزىسى بايان قىلىندۇ.

## يامان ئەخلاق تۈرلىرى

### ئادەم ئۆلتۈرۈش

ئادەم ئۆلتۈرۈش ئەڭ چوڭ گۇناھ ۋە تولىمۇ ئېغىر جىنايەتتۇر. شۇڭا ئاللاھ تائالا قۇرئان كەرىمدە: ﴿كىمكى ناھەق ئادەم ئۆلتۈرمىگەن ياكى يەر يۈزىدە بۇزغۇنچىلىق قىلمىغان بىر ئادەمنى ئۆلتۈرىدىكەن، ئۇ پۈتۈن ئىنسانلارنى ئۆلتۈرگەندەك بولىدۇ﴾<sup>(1)</sup> دېيىش ئارقىلىق بىر ئادەمنى ناھەق ئۆلتۈرۈشنىڭ پۈتۈن ئىنسانىيەت ئۇرۇقىنى قۇرۇتسۇۋەتكەنگە ئوخشاش چوڭ جىنايەت ئىكەنلىكىنى بايان قىلغان.

چۈنكى پۈتۈن ئىنسانلار ئاللاھنىڭ نەزىرىدە بىر ئائىلە كىشىلىرىگە ئوخشاش بولۇپ، ئۇنىڭدىن بىر جانغا ئىشلەنگەن جىنايەت ھەممىسىگە ئىشلەنگەنگە ئوخشاشتۇر.

ئەمدى ئادەم ئۆلتۈرۈشنىڭ جازاسىغا كەلسەك، ناھەق ئادەم ئۆلتۈرگەننىڭ جازاسى بۇ دۇنيادا ئۆلۈم، ئاخىرەتتە دۇزاختۇر. ئۆلتۈرۈلگۈچى مۇسۇلمان بولسا جىنايەت دەرىجىسى تېخىمۇ ئېغىرلىشىدۇ. شۇڭا ئاللاھ تائالا قۇرئان كەرىمدە: ﴿كىمكى بىر مۆمىننى قەستەن ئۆلتۈرىدىكەن، ئۇنىڭ جازاسى دوزاخ بولىدۇ، ئۇ دوزاختا

(1) مائىدە سۈرىسى 32- ئايەت.

مەڭگۈ قالدۇ، ئاللاھنىڭ لەنتىگە ئۇچرايدۇ، ئاللاھ ئۇنىڭغا قاتتىق ئازاب تەييارلىدى ﴿ دەيدۇ<sup>(1)</sup> .

پەيغەمبەر ئەلەيھىسسالام يەنە : «ئاللاھنىڭ نەزىرىدە پۈتۈن دۇنيانىڭ يوق بولۇشى بىر مۇمىن ئادەمنى ئۆلتۈرۈشتىن يەڭگىلەرەكتۇر»<sup>(2)</sup> دەپ كۆرسەتكەن.

### ئۆزىنى ئۆلتۈرۈۋېلىش

جان ئاللاھنىڭ مۈلكىدۇر. ئاللاھ ئۆزى بەرگەن بۇ جاننى ئاللاھتىن باشقا بىرىنىڭ ئېلىشى يوللۇق ئەمەس. ئەھۋال بۇنداق ئىكەن، بىراۋ گەرچە ئۆزىنى ئاللاھنىڭ يولىدا دەپ ئېتىقاد قىلغان تەقدىردىمۇ، ئۆزىنى ئۆلتۈرۈشى توغرا ئەمەس. چۈنكى مۇنداق قىلىش ئاللاھنىڭ ھاكىمىيىتىگە قارشى چىققانلىق بولۇپ، ئۆزىنى ئۆلتۈرۈۋالغاننىڭ جازاسى دۇزاختۇر. ئاللاھ تائالا مۇنداق دېگەن: ﴿سەلەر ئۆزۈڭلارنى ئۆلتۈرمەڭلار، ئاللاھ ھەقىقەتەن سەلەرگە ناھايىتى مېھرىباندۇر. كىمكى ھەددىدىن ئېشىپ ۋە ئۆز نەپسىگە زۇلۇم قىلىپ شۇنداق قىلىدىكەن، ئۇنى دوزاخقا كىرگۈزۈمىز، بۇ ئاللاھقا ئاساندۇر﴾<sup>(3)</sup> .

پەيغەمبەر ئەلەيھىسسالام ئۆزىنى ئۆلتۈرۈۋېلىشنىڭ ئېچىنىشلىق ئاقىۋىتى ۋە ئېغىر جازاسىدىن ئاگاھلاندۇرۇپ مۇنداق دېگەن: «كىمكى تىغلىق نەرسە بىلەن ئۆزىنى ئۆلتۈرۈۋالىدىكەن، ئۆزىنى ئۆلتۈرۈۋالغان

(1) نىسا سۈرىسى 93 - ئايەت.

(2) مۇسلىم رىۋايىتى.

(3) نىسا سۈرىسى 29 - 30 - ئايەتلەر.

شۇ تىغلىق نەرسىنى قورسىقىغا تىقىش بىلەن دوزاختا مەڭگۈلۈك ئازابلىنىدۇ. كىمكى زەھەر ئىچىپ ئۆزىنى ئۆلتۈرۈۋالدىكەن، زەھەر ئىچىش بىلەن دوزاختا مەڭگۈلۈك ئازابلىنىدۇ. كىمكى ئۆزىنى ئېگىزدىن تاشلاپ ئۆلتۈرۈۋالدىكەن، دوزاختا ئۆزىنى تاشلاش بىلەن مەڭگۈلۈك ئازابلىنىدۇ»<sup>(1)</sup>.

### ئاتا - ئانىنى قاخشىتىش

پەرزەنتلەر تەرىپىدىن ئاتا - ئانىلارنىڭ كۆڭلىگە تېگىپ قويدىغان ياكى ئۇلارنى رەنجىتىپ قويدىغان ھەرقانداق سۆز - ھەرىكەتلەرنىڭ سادىر بولۇشى ئاتا - ئانىلارنى قاخشاتقانلىقتۇر. ئاتا - ئانىسىنى قاخشاتقانلار زىيان تارتقۇچىلاردۇر.

ئاللاھقا ئاسىيلىق بولمايدىغان ھەرقانداق ئىشتا، ئۇلارنىڭ سۆزلىرىنى ئاڭلاپ، ئۇلارغا ئىتائەت قىلىش ئىنتايىن زۆرۈردۇر. كىشى قانچىلىك ياخشى بولۇپ كېتىپ، ئاللاھقا شۇنچە سادىق بولسىمۇ، ئاتىسىنى ياكى ئانىسىنى قاخشاتقان ئىكەن، ئۇ، ھەرگىزمۇ ئاللاھ تائالانىڭ رەھمىتىگە ئېرىشەلمەيدۇ. يەنى جەننەتكە كىرەلمەيدۇ.

پەيغەمبەر ئەلەيھىسسالام يەنە مۇنداق دەيدۇ: «ئاللاھ تائالا پۈتۈن چوڭ گۇناھلارنىڭ جازاسىدىن خالىغىنىنى قىيامەت كۈنىگىچە كېچىكتۈرىدۇ، پەقەت ئاتا - ئانىسىنى قاخشاتقاننىڭ جازاسىنى ئۆلۈشتىن بۇرۇن، مۇشۇ دۇنيادىلا ئۇنىڭغا كۆرسىتىدۇ»<sup>(2)</sup>.

(1) مۇسلىم رىۋايىتى.

(2) بەيھەقىي رىۋايىتى.

ئاتا - ئانىسىنى قاخشاتقاننىڭ گۇناھى توغرىلۇق كەلگەن ھەدىسلەر ناھايىتى كۆپتۇر. ئىسلام نەزىرىدە ئەڭ كەچۈرۈلمەس، ئېغىر گۇناھ شېرىك بولسا، شېرىكتىن كېيىنلا ئاتا - ئانىسىنى قاخشتىشنىڭ گۇناھى كېلىدۇ. شۇنىڭ ئۈچۈن ئاللاھ تائالا قۇرئان كەرىمدە مۇنداق دەيدۇ: ﴿پەرۋەردىگارنىڭ پەقەت ئۇنىڭ ئۆزىگىلا (يەنى شېرىك كەلتۈرمەستىن) ئىبادەت قىلىشىڭلارنى ۋە ئاتا - ئانىڭلارغا ياخشىلىق قىلىشىڭلارنى تەۋسىيە قىلدى﴾<sup>(۱)</sup> يەنى ئىماندىن كېيىنلا بۇيرۇلغان ئەڭ ئاۋۋالقى ئىش - ئاللاھقا شېرىك كەلتۈرمەستىن، ئۇنى بىر بىلىپ ئىبادەت قىلىش بولسا، ئۇنىڭدىن كېيىنلا بۇيرۇلغان تەكلىپ ئاتا - ئانىغا ياخشىلىق قىلىش دېگەنلىكتۇر. ئاتا - ئانىغا ياخشىلىق قىلىش نەقەدەر ئۇلۇغ ئىبادەت سانالسا، ئاتا - ئانىنى قاخشتىشمۇ شۇنچىلىك ئېغىر گۇناھى كەبىرەدۇر.

پەيغەمبىرىمىز ھەزرىتى مۇھەممەد ئەلەيھىسسالام بىر ھەدىستە: «ھالاك قىلغۇچى يەتتە چوڭ گۇناھتىن قېچىڭلار. ئۇلار: ئاللاھقا شېرىك كەلتۈرۈش، سېھىرگەرلىك قىلىش، ناھەق ئادەم ئۆلتۈرۈش، جازانخورلۇق قىلىش، غازاتتىن قېچىش، ئاتا - ئانىنى قاخشتىش ۋە ئىپپەتلىك ئاياللارغا بوھتان چاپلاش»<sup>(۲)</sup> دەپ كۆرسەتكەن.

(1) ئىسرا سۈرىسى 23. ئايەت

(2) بۇخارى ۋە مۇسلىم رىۋايىتى.

## بىراۋغا قارا چاپلاشنىڭ يامان ئاقىۋەتلىرى

گۇناھسىز كىشىلەرنى قارىلاش ئۇلارنى تىرىك تۇرغۇزۇپ ئۆلتۈرگەنگە ئوخشاش بولۇپ، بۇ قارىلانغۇچىلارغا ئاقىۋەتنى تەسەۋۋۇر قىلىپ بولغۇسىز روھى ئازابىنى، چىدىغۇسىز ھەسرەت - نادامەتنى ئېلىپ كېلىدۇ. قارام بىر ساختىپەز ئېيتقان بىر قېتىملىق يالغاندىن كېلىپ چىقىدىغان زىياننىڭ دائىرىسى كېڭەيگەنسىمۇ ئۇنىڭ ئاللاھنىڭ ۋە خەلقنىڭ نەزىرىدىكى جىنايىتى ھەسسىلەپ ئاشىدۇ. ئەر - ئاياللارغا تۆھمەت چاپلاپ، ئۇلارنىڭ ئائىلىسىنى بۇزغان تۆھمەتچى بۇ قىلمىشلىرى بىلەن ئىنسانىيەتكە قانچىلىك ئېغىر زىيان سالغان بولسا، ئۇلارنىڭ جىنايىتى ۋە جازاسىمۇ شۇنچىلىك ئېغىر ۋە چوڭ بولىدۇ. ئاللاھ قۇرئان كەرىمدە مۇنداق دېگەن: ﴿ئەر - ئايال مۇسۇلمانلارغا قىلمىغان ئىشلارنى (چاپلاپ) ئۇلارنى رەنجىتىدىغانلار (ئۆزلىرى چاپلىغان شۇ) تۆھمەتنى ۋە ئويۇنچۇق گۇناھنى ئۈستىگە ئارتىۋالغان بولىدۇ﴾<sup>(1)</sup>.

## يالغان گۇۋاھلىق بېرىشنىڭ ئاقىۋىتى

يالغان گۇۋاھلىق بىراۋغا ئاساسسىز ھالدا، يالغاندىن تۆھمەت قىلىپ، قىلمىغان ئىشنى قىلدى، دېمىگەن گەپنى دېدى، دەپ قارىلاشتۇر. يالغان گۇۋاھلىق بىگۇناھ كىشىلەرنىڭ قېنىنى ئاققۇزۇشقا، ھەق - ھوقۇقلارنىڭ زايە بولۇپ كېتىشىگە، گۇناھسىزلارنىڭ قارىلىنىشىغا، گۇناھكارلارنىڭ جازاسىز قېلىشىغا سەۋەب بولىدىغان،

(1) ئەھزاب سۈرىسى 58 - ئايەت.

ئاللاھقا ئەڭ يامان كۆرۈلىدىغان، كەچۈرۈلگۈسىز ئەڭ يامان جىنايەتتۇر. ئاللاھ تالا مۇنداق دېگەن: ﴿سەلەر بۇتلاردىن ئىبارەت نىجىستىن قېچىڭلار، يالغان گۇۋاھلىق بېرىشتىن قېچىڭلار﴾<sup>(1)</sup>.

يالغان گۇۋاھلىق بېرىشنىڭ سەۋەبىدىن كىشىلەرنىڭ مال - مۈلكى، يۈز - ئابرويى ۋە جېنىغا زامىن بولىدىغان، ھەق - ھوقۇقلىرى دەپسەندە قىلىنىدىغان ئېچىنىشلىق ئاقىۋەتلەر كېلىپ چىقىدۇ. بۇنىڭ يامان ئاقىۋىتىنى بىلىپ يەتكەن مۆمىن ئادەم كۆزى كۆرمىگەن، قۇلغى ئاڭلىمىغان، ئۆزى بىلمەيدىغان ئىشقا يالغاندىن گۇۋاھلىق بەرمەيدۇ. ئاللاھ مۆمىنلەرنىڭ سۈپىتىنى بايان قىلىپ: ﴿ئۇلار يالغان گۇۋاھلىق بەرمەيدۇ﴾<sup>(2)</sup> دېگەن.

بىرىنچى خەلىپە ھەزرىتى ئەبۇ بەكرىدىن رىۋايەت قىلىنىدۇكى، پەيغەمبەر ئەلەيھىسسالام ئەڭ چوڭ گۇناھلارنى بايان قىلىپ بەرمەكچى بولۇپ، ساھابىلەردىن: «سەلەرگە ئەڭ چوڭ گۇناھلارنى ئېيتىپ بېرەيمۇ؟» دەپ سورايدۇ. ساھابىلەر: «ئەلۋەتتە ئېيتىپ بېرىڭ ئى ئاللاھنىڭ پەيغەمبىرى» دەيدۇ، بۇ ۋاقىتتا پەيغەمبەر ئەلەيھىسسالام ئۇلارغا: «بىلىڭلاركى، ئەڭ چوڭ گۇناھلار: مەخلۇقاتنى ئاللاھقا شېرىك قىلىۋېلىش، ئاتا - ئانىنى قاقشىتىش» دەۋىتىپ، يۆلىنىپ ئولتۇرغان يېرىدىن تۈزلىنىپ ئولتۇرۇپ جىددىيلىك بىلەن «دىققەت قىلىڭلار،

(1) ھەج سۈرىسى 30 - ئايەت.

(2) قۇرئان سۈرىسى 72 - ئايەت



يالغان گۇۋاھلىق بېرىش ئەڭ چوڭ گۇناھتۇر»<sup>(1)</sup> دەپ ئۈچ قېتىم تەكرارلايدۇ.

### ئالدامچىلىق ۋە ئۇنىڭ تۈرلىرى

ئالدامچىلىق — ھىيلە-مىكىرلەر بىلەن كىشىلەرنى ئالداش، قايىل قىلىش، ئىشەندۈرۈش دېگەنلىكتۇر. ئالدامچىلىق ئىنسان تەبىئىتىگە يات ۋە ئۇلارنىڭ شەنىگە ياراشمايدىغان بىر ناچار خۇلق تۇر. ئالدامچىلار پۈتۈن ئىنسانىيەتنىڭ لۇغىتىدە سۆكۈلمەكتە. ئىنسانلار يارىتىلغاندىن بۇيان كەلگەن پۈتۈن دىن، پەلسەپە ۋە يەرلىك قانۇنلارمۇ ئالدامچىلىقنى مەنى قىلىدۇ ۋە ئالدامچىلارنى سۆكۈدۇ.

ئىسلام پەيغەمبىرى ھەزرىتى مۇھەممەد ئەلەيھىسسالام ئالدامچىلىقنى سۆكۈپ: «كىمكى ئالدامچىلىق قىلىدىكەن، ئۇ بىزدىن ئەمەس»<sup>(2)</sup> دەپ ئاگاھلاندۇرغان.

بۇ ھەدىس ئالدامچىلارنىڭ گەرچە ناماز ئوقۇپ، روزا تۇتۇپ، زاكات بېرىپ ۋە ھاجى بولۇپ، كۆرۈنۈشتە ئۆزلىرىنى مۆمىن مۇسۇلمانلار قاتارىدىن كۆرسەتسىمۇ، ئەمەلىيەتتە ئۇنداقلارنىڭ مۇسۇلمانلاردىن سانالمايدىغانلىقىنى ئىپادىلەيدۇ. چۈنكى «دىن — مۇئامىلە» دۇر. دۇنيادىكى پۈتۈن دىنلارنىڭ ئاساسلىق مەقسىتى ئىنسانلارنى دەخلى — تەئەررۇزسىز، بەختلىك ياشتۇرۇش. ئالدامچىلىق بولسا ئىنسانلارنى زىيان — زەخمەتلەرگە ئۇچرىتىدىغان ئېغىر جىنايەت.

(1) بۇخارى ۋە مۇسلىم رىۋايىتى.

(2) ئىمام مۇسلىم رىۋايىتى.

### سودا - سېتىق ئىشلىرىدىكى ئالدامچىلىق تۈرلىرى

ھازىرقى زاماندا ئالدامچىلىق تۈرلىرى ئەڭ كۆپ ئومۇملاشقان جاي بازارلار بولۇپ، سودا - سېتىق ئىشلىرىدىكى ئالدامچىلىق تۈرلىرى ئىنتايىن كۆپتۇر. ئۇلاردىن بەزىسى تۆۋەندىكىچە:

(1) ساتماقچى بولغان مالنىڭ ئەيىبىنى يوشۇرۇش ئارقىلىق، خېرىدارلارنىڭ كۆزىنى بوياشقا تىرىشىش. مەسىلەن: مېۋە - چېۋە ياكى ئوتياش ۋە ھەر قانداق بىر نەرسىنىڭ ياخشىلىرىنى ئۈستىگە، ناچارلىرىنى ئاستىغا تىزىش ئارقىلىق خېرىدارلارنى ئالداپ ساتقانغا ئوخشاش.

(2) ساتماقچى بولغان ماللىرىغا باشقىلارنىڭ ماركىلىرىنى ئوغرىلىقچە چاپلاپ سېتىش ئارقىلىق خېرىدارلارنى ئالداش. مەسىلەن: سۈپەتسىز ماللارغا داڭلىق ماركىلارنى ياكى يەرلىك ماللارغا چەت ئەلنىڭ ماركىلىرىنى ئوغرىلىقچە چاپلاپ ساتقانغا ئوخشاش. بۇنداق قىلىش ئىنسانلارنى ئىككى تەرەپتىن زىيانغا ئۇچراتقانلىق بولۇپ، خېرىدارلارنى ئالداپ ئۇلارنى زىيانغا ئۇچراتقاننىڭ سىرتىدا، يالغاندىن چاپلىۋالغان ماركىنىڭ ئىگىسى بولغان شىركەتنى زىيانغا ئۇچرىتىدۇ. بۇنىڭ بىلەن ھەر ئىككى تەرەپنىڭ پۇلىنى ئالداپ ئېلىۋېلىش ئارقىلىق قاتمۇقات ھارامنى يېگەن بولىدۇ.

(3) تارازىدا ياكى ئۆلچەمدە كەم بېرىش. بۇ سودىدىكى ئالدامچىلىق تۈرلىرىنىڭ ئەڭ يامىنى بولۇپ، ئاللاھ تائالا مۇنداق قىلغۇچىلارنى ئاخىرەتتىكى ھېساب بېرىشكە ئىشەنمەيدىغانلار قاتارىدىن (يەنى كاپىرلار قاتارىدىن) سانغان.

(4) خىرىدار ئەمەس بىرىنى خىرىدار ئورنىدا كۆرسىتىپ ئۇنى يۇقىرى باھادا تەلەب قىلدۇرۇش ئارقىلىق راستتىنلا ئالدىدىغان خىرىدارلارنى ئالداپ سېتىۋېلىش. بۇنى پەيغەمبەر ئەلەيھىسسالام «غەرر» دەپ ئاتىغان ۋە قاتتىق تەلەپپۇز بىلەن مەنى قىلغان<sup>(1)</sup>.

(5) چارۋا ماللارنى ساتىدىغانلارنىڭ بۇ ماللارنى سېتىشقا ئېلىپ چىقىشتىن بۇرۇن مەخسۇس دورىلار بىلەن يالغاندىن سەمىرتىپ، خىرىدارلارنىڭ كۆزىنى بويىشى. مۇنداق ئالدامچىلىق بىلەن تاپقان پۇل ھارام بولىدۇ<sup>(2)</sup>.

### ئىجتىمائىي ھاياتتىكى ئالدامچىلىق تۈرلىرى

ئىجتىمائىي ھاياتتىكى ئالدامچىلىق تۈرلىرى ناھايىتى كۆپ، ئۇلاردىن بەزىلىرى تۆۋەندىكىچە:

(1) ئۆيلەنمەكچى بولغان قىز - يىگىتنىڭ ئۆزىدە بولمىغان ئارتۇقچىلىقلار بىلەن ياكى كەمچىلىكلىرىنى يوشۇرۇش بىلەن قارشى تەرەپنى ئالدىشى بولۇپ، بۇ خىل ئالدامچىلىق بەختلىك ئائىلە قۇرۇشقا توسالغۇ بولىدىغان يامان ئىشتۇر.

(1) ئىمام مۇسلىم رىۋايەت قىلغان بىر ھەدىستە پەيغەمبەر ئەلەيھىسسالام نىڭ «غەرر» مۇئامىلىسىدىن توسقانلىقى بايان قىلىنغان.

(2) ئىمام مۇسلىم رىۋايەت قىلغان بىر ھەدىستە، پەيغەمبەر ئەلەيھىسسالام «ئاللاھ قانداقلا بىر نەرسىنى ھارام قىلغان بولسا، ئۇنىڭ پۇلىنىمۇ ھارام قىلغان» دېگەنلىكى بايان قىلىنغان.

(2) ئوقۇغۇچىلارنىڭ ئىمتىھاندا كۆچۈرۈشى. بۇ مۇئەللىمنى ئالداشتىن ئاۋۋال ئۆزىنى ئالدىغانلىق ۋە ئۆزىنى زىيانغا ئۇچراتقانلىقتۇر. ئىمتىھاننى كۆچۈرۈپ ياكى قايسىبىر ھىيلە بىلەن تاپشۇرۇش ئارقىلىق دىپلوم ئالغانلارنىڭ، دىپلومنى ئوقۇپ، ئىمتىھان بېرىپ ئالماستىن سېتىۋالغانلارنىڭ بۇ دىپلومنى ئىشلىتىپ تاپقان پۇلى شەكسىز ھارامدۇر. چۈنكى مۇنداق كىشى ئۇ دىپلومغا ۋە دىپلومدىكى كەسىپنى قىلىشقا لايىقەتلىك ئەمەس. بىرەر كەسىپكە لايىقەتسىز كىشىلەر ئۇنىڭغا لايىقەت بولغانلارنىڭ ئورنىدا ئىش قىلغاندا، ئۆزىنىڭ بىلىمسىزلىكى سەۋەبلىك ئىنسانلارنى تۈرلۈك زىيان - زەخمەتلەرگە ئۇچرىتىدۇ. شۇڭا پەيغەمبەر ئەلەيھىسسالام: «كىمكى بىزنى ئالدايدىكەن، ئۇ بىزدىن ئەمەس»<sup>(1)</sup> دېگەن.

(3) دوستلارنىڭ، خىزمەتداشلارنىڭ، ساۋاقداشلارنىڭ، قوشنىلارنىڭ، تۇغقانلارنىڭ، ئەر - ئاياللارنىڭ، قېرىنداشلارنىڭ بىر - بىرىدە كۆرۈلگەن يېتەرسىزلىكلەرنى، خاتالىقلارنى ياكى ئەيىبلەرنى تۈزىتىش ئۈچۈن نەسىھەت قىلىشنىڭ ئورنىغا، يوشۇرۇش ياكى كۆرمەسلىككە سېلىش، ھەتتا ماختاشمۇ بىر خىل ئالدامچىلىق بولۇپ، ئۆزىنىڭ يېقىن كىشىلىرىنى ۋاقىتلىق ئالداپ، ئۇلارنى زىيانغا ئۇچراتقاننىڭ سىرتىدا، ئاللاھ تائالانىڭ ۋەز - نەسىھەت قىلىشتىن ئىبارەت ئەمرىگە خىلاپلىق قىلغانلىقتۇر. پەيغەمبەر ئەلەيھىسسالام «دىن

(3) ئىمام مۇسلىم رىۋايىتى.

– نەسىپەتتۇر»<sup>(1)</sup> دەپ كۆرسىتىش ئارقىلىق «مۇسۇلمان مۇسۇلماننىڭ ئەينىكى»<sup>(2)</sup> بولۇشى لازىملىقىنى چېكىلىگەن.

### ئالدامچىلىقنىڭ زىيانلىرى

ئالدامچىلىقنىڭ زىيانلىرى ئىنتايىن كۆپ. ئۇنىڭ ئەڭ خەتەرلىك زىيىنى چىن مەنىدە مۇسۇلمان بولالماسلىقتۇر. چۈنكى پەيغەمبەر ئەلەيھىسسالامنىڭ «كىمكى بىزنى ئالدايدىكەن، ئۇ بىزدىن ئەمەس»<sup>(3)</sup> دېگەن مەشھۇر ھەدىسى ئالدامچىنىڭ ھەقىقىي مۇسۇلمانلار قاتارىدىن سانالمايدىغانلىقىنى ئىپادىلەيدۇ. ھەدىستىكى «بىز» دېگەن سۆز ئىسلام ئۈمىتىگە مەنسۇپ بولغان جىمى مۇسۇلمانلارنى، «بىزدىن ئەمەس» دېگەن سۆز ئالدامچىلارنىڭ ھەقىقىي مۇسۇلمانلاردىن ئەمەسلىكىنى كۆرسىتىدۇ. ئالدامچىلىقنىڭ بۇنىڭدىن باشقا زىيانلىرىدىن بەزىسى تۆۋەندىكىچە:

(1) ئالدامچىلىق دوزاخقا كىرىشنىڭ يولىدۇر.

(2) ئالدامچىلىق ئۇنى قىلغۇچىلارنىڭ تەبىئىتىنىڭ پەسلىكىگە، ئەخلاقىنىڭ رەزىللىكىگە، ئىمانىنىڭ يوقلۇقىغا دەلىلدۇر.

(3) ئالدامچىلار ئاللاھنىڭ رەھمىتىدىن، بەرىكەتىدىن ۋە مەغپىرىتىدىن ھەمىشە مەھرۇم قالغۇچىلاردۇر.

(1) ئىمام مۇسلىم ۋە مۇسلىم رىۋايىتى.

(2) ئىمام بۇخارىي ۋە بەيھەقىي رىۋايەت قىلغان ھەدىس.

(3) ئىمام مۇسلىم رىۋايىتى.

(4) ئالدامچىلارنىڭ دۇئاسى ئىجابەت بولمايدۇ. ئىبادەتلىرىنىڭ قوبۇل بولۇشىدا شەك بار. چۈنكى ئالدامچىلىقتىن تاپقان پۇل ھارام، ھارام يېگەن ئادەمنىڭ دۇئاسىنىڭ ئىجابەت بولمايدىغانلىقىدا شەك يوق.

(5) ئۆلىمالار زالىملارنىڭ ۋە كۇفۇرلارنىڭ مۇسۇلمانلارنىڭ ئۈستىگە مۇسەللەت بولۇۋېلىشى مۇسۇلمانلارنىڭ ئۆز ئارىسىدىكى ئالدامچىلىقتىن بولىدىغانلىقىنى سۆزلەيدۇ. چۈنكى ئالدامچىلىق بار يەردە، ئىشەنچ بولمايدۇ، ئىشەنچ بولمىغان يەردە، بىرلىك، ئىناقلىق بولمايدۇ، بىرلىك ۋە ئىناقلىق بولمىغان يەردە كۈچ - قۇۋۋەت بولمايدۇ، كۈچ - قۇۋۋەت بولمىغان يەردە ئېزىلىش، بوزەك قىلىنىش، مۇستەملىكە قىلىنىش بولىدۇ.

### غەيۋەت، ئۇنىڭ خەتىرى ۋە گۇناھى

پەيغەمبەر ئەلەيھىسسالام غەيۋەتنى تونۇشتۇرۇش، ئۇنىڭدىن توسۇش ۋە ئۇنىڭ يامانلىقىنى بايان قىلىش ئۈچۈن بىر كۈنى ساھابىلەردىن: «غەيۋەتنىڭ نېمە ئىكەنلىكىنى بىلەمسىلەر؟» دەپ سورايدۇ. ساھابىلەر: «ئاللاھ ۋە ئۇنىڭ پەيغەمبىرى ياخشىراق بىلىدۇ» دېيىشىدۇ. شۇ ۋاقىتتا پەيغەمبەر ئەلەيھىسسالام ئۇلارغا: «غەيۋەت دېگەن بىراۋ ھەققىدە يامان كۆرىدىغان سۆزلەرنى قىلىشتۇر» دەيدۇ. ساھابىلەردىن بىرى ئورنىدىن تۇرۇپ، «بىراۋ ھەققىدە ئېيتقانلىرىم راست بولسىچۇ؟» دەپ سورايدۇ. پەيغەمبەر ئەلەيھىسسالام ئۇنىڭغا جاۋاب بېرىپ: «ئۇنىڭ ھەققىدە ئېيتقانلىرىڭ راست بولسا، ئۇنىڭ

غەيۋىتىنى قىلغان بولمىسەن، ناۋادا ئۇنىڭ ھەققىدە ئېيتقانلىرىڭ يالغان بولسا، ئۇنىڭغا قارا چاپلىغان بولمىسەن»<sup>(1)</sup> دەيدۇ.

بىراۋنىڭ چىرايى - شەكلى، قىياپىتى، نەسەبى، مىللىتى، ئەخلاقى، يۈرۈش - تۇرۇشى ۋە ئۇنىڭ ئۆزىگە مۇناسىۋەتلىك بولغان ھەر قانداق نەرسە ھەققىدە ئېيتىلغان يامان سۆزلەر غەيۋەت قاتارىغا كىرىدۇ.

سۆز ئېغىزىدىن چىقماستا ئادەم ئۇنى باشقۇرغان بىلەن، ئېغىزىدىن چىقىپ كەتكەن سۆز ئادەمنى باشقۇرىدۇ. جۈملىدىن غەيۋەت، شىكايەتمۇ ئېغىز ياكى يېزىق ئارقىلىق تارايىدىغان بۇرغۇنچىلىق خاراكتېرىدىكى سۆز - چۆچەك، ئىغۋا، پىتنە - پاسات بولۇپ، ئۇ ئىنسانىيەت دۇنياسىنى بۇلغاپ، مەنئىيەتنى زەھەرلەيدىغان ئالۋاستى ماھىيەتلىك كېسەل - مەنئىۋى راکتۇر.

ئاللاھ تائالا قۇرئان كەرىمدە: «بىر - بىرىڭلارنىڭ غەيۋىتىنى قىلماڭلار، سىلەرنىڭ بىرىڭلار ئۆلگەن قېرىندىشىنىڭ گۆشىنى يېيىشنى ياقتۇرمامدۇ؟ ئۇنى ئەلۋەتتە يامان كۆرىسىلەر. ئۇنداقتا ئاللاھتىن قورقۇڭلار»<sup>(2)</sup> دەپ تەۋسىيە قىلغان.

بۇ ئايەتتە غەيۋەت قىلىشنىڭ گۇناھىنىڭ ئېغىرلىقى بىراۋنىڭ گۆشىنى يېگەنگە ئوخشىتىلغان. ئەھۋال بۇنداق ئىكەن، ئىنسان پايدىسىز گەپ - سۆزدىن، خۇسۇسەن غەيۋەت - شىكايەتتىن ساقلىنىشى، سۆز قىلىشتا سەممىي، ئېھتىياتچان بولۇپ، ئېغىزىدىن

(1) ئىمام مۇسلىم رىۋايىتى.

(2) ھۇجۇرات سۈرىسى 12 - ئايەت.

چىقىۋاتقان ھەر بىر سۆزنىڭ ئەدەپلىك، ئىلمىي يوسۇندا بولۇشىغا ئېتىبار بېرىشى، قىلىسىمۇ، قىلمىسىمۇ بولىدىغان ئارتۇق سۆزلەرنى قىلماسلىقى لازىم.

بىر ھەدىستە: «كىمكى بىراۋنىڭ ئەيىبىنى ئاچىدىكەن، ئاللاھ ئۇنىڭ ئەيىبىنى ئاچىدۇ، ئاللاھ ئەيىبىنى ئاچقان ئادەمنى ئۇ ئادەمنىڭ ئۆيىدىلا رەسۋا قىلىدۇ» دېيىلگەن.

### خىيانەت ۋە ئۇنىڭ رەزىللىكى

خىيانەت - ساداقەتسىزلىك، سېتىلىپ كېتىش ياكى سېتىۋېتىش خاراكتېرىدىكى نومۇسسىزلىقتۇر. ئاۋام خەلق خىيانەت قىلىش دېگەننى ئامانەت قويغان نەرسىنى ساقلىماسلىق دېگەن ئاددىي مەنىدىلا چۈشىنىدۇ. ئەمەلىيەتتە، خىيانەت قىلىش دېگەننىڭ مەنىسى چوڭقۇر دۇر. خىيانەت ئىنسان تەبىئىتىدىكى ناچار ئىللەتلەرنىڭ بىرى. بۇنىڭ زىيىنى شەخسلەردىن ھالقىپ، پۈتۈن كۈلۈپكىتىپ ۋە دۆلەتكىچە بولىدۇ. خائىنلىق كېسلى قايىسى مىللەتتە داۋام قىلسا شۇ مىللەت، شۇ ئەل خاراب بولىدۇ. شۇڭا ئاللاھ قۇرئان كەرىمدە خىيانەتچىلىك قىلىشتىن توسقان.

خىيانەتچىلىك بىر خىل رەزىل قىلمىش. ئۇنى مەنئىيىتى بۇلغانغان، روھى كور، نەپسانىيەتچىلىك ئىدىيىسى كۈچلۈك ئادەملەر سادىر قىلىدۇ. خىيانەتچىلىك يامراپ كەتكەن ئەلدە ئادەمىيلىك ۋە ئىنسانىي مېھرى - مۇھەببەت ئۆلگەن بولىدۇ. خىيانەتچىلىك ماددىي نەرسىلەرگە خىيانەت قىلىش ۋە مەنئىي نەرسىلەرگە خىيانەت قىلىش دەپ ئىككىگە بۆلۈنىدۇ. بۇنىڭ ئىچىدە مەنئىي نەرسىگە خىيانەت قىلىشنىڭ ئاقبۇتى مۆلچەرلىگۈسىز دەرىجىدە ئېغىر بولىدۇ.



خىيانەت بەكمۇ ئېغىر جىنايەت بولۇپ، ساتقۇنلۇق ۋە مۇناپىقلىققا ئوخشاش رەزىللىكلەرنىڭ باش رولچىسى خىيانەتتۇر. قانداقلا بىر جەمئىيەتتە ئىنسانلار بىر - بىرىگە خىيانەت قىلىدىكەن، بۇ جەمئىيەت كىشىلىرى ئوتتۇرىسىدا ئىشەنچ يوقىلىدۇ. ئىشەنچ يوقالغان يەردە خاتىرجەملىك بولمايدۇ. ئادەملەر بىر - بىرىگە گۇمان بىلەن قارايدۇ، ئۇششاق - چۈشەك زىددىيەتلەر تۈگمەيدۇ.

### خىيانەتنىڭ تۈرلىرى

ئاللاھ تائالا قۇرئان كەرىمدە مۇنداق دېگەن: «ئى مۆمىنلەر! ئاللاھقا، پەيغەمبەرگە، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار»<sup>(1)</sup>.

بۇ ئايەت خىيانەتچىلىكنىڭ مۇنداق ئۈچ قاتلاملىق مەنىسىدىن بېشارەت بەرگەن:

(1) خىيانەتنىڭ بىرىنچى قاتلامدىكى مەنىسى ئاللاھقا خىيانەت قىلىش، يەنى ئاللاھنىڭ بەندىنىڭ پۈتۈن قىلمىشلىرىنى كۆرۈپ تۇرىدىغانلىقىنى ئەستىن چىقىرىش. بۇ بارلىق خىيانەت تۈرلىرىنىڭ ئەڭ يامىنىدۇر. چۈنكى قەلبىدە خۇداسى بولمىغان ئادەمنىڭ پەس ۋە چاكىنا ھەۋەسلىرىگە تولغان نەپسىدىن باشقا نېمىسى بولسۇن! مۇنداق ئادەملەردىن تەسەۋۋۇر قىلىپ بولغۇسىز يامانلىقلارنى كۈتۈشكە بولىدۇ. جەمئىيەتتە يۈز بېرىۋاتقان قاتىللىق، بۇلاڭچىلىق، ساتقۇنلۇق،

(1) ئەنفال سۈرىسى 37 - ئايەت.

چېرىكلىك قاتارلىق جىنايەتلەر شۇنداق ئادەملەر تەرىپىدىن سادىر بولماقتا.

(2) خىيانەتنىڭ ئىككىنچى قاتلامدىكى مەنىسى پەيغەمبەرگە خىيانەت قىلىش بولۇپ، مۇسا، ئىيسا ۋە مۇھەممەد ئەلەيھىسسالام ۋە باشقا جىمى پەيغەمبەرلەر ئىنسانلارنىڭ قەلبىدە سۆيگۈ بىلەن ئەسلىنىدىغان، ياخشى ئىشلارنىڭ باشلامچىسى بولغان، ئۈلگىلىك كىشىلەردۇر. شۇڭا ئۇلارنىڭ گۈزەل ئەخلاقىغا زىت كېلىدىغان قىلىقلارنى قىلغۇچىلار ئۇلارغا خىيانەت قىلغان بولىدۇ.

(3) خىيانەتنىڭ ئۈچىنچى قاتلامدىكى مەنىسى كىشىلەرنىڭ بىر - بىرىنىڭ ئامانىتىگە خىيانەت قىلىشىدۇر. بۇ خىل خىيانەت كىشىلەر ئوتتۇرىسىدىكى ئالاقىلەردە كۆپ كۆرۈلىدىغان رەزىل قىلمىش. ئادەتتە كىشىلەرنىڭ بىر - بىرىگە ئېھتىياجى چۈشۈپ تۇرىدۇ. بىر ئادەمنىڭ يەنە بىر ئادەمگە قويغان ئاماننى بولىدۇ. بۇ ئامانەت بىر ئېغىز سۆز بولۇشىمۇ ياكى ئىقتىسادقا ۋەكىللىك قىلىدىغان ماددىي نەرسە بولۇشىمۇ مۇمكىن. ھەر كىم ئۆز ئاماننىنىڭ دەل ۋاقتىدا تېگىشىنى ئۈمىد قىلىدۇ. مۇنداق بىر ئامانەتكە خىيانەت قىلىش تولمۇ رەزىل ئىشتۇر. شۇڭا پەيغەمبەر ئەلەيھىسسالام: «يالغان ئېيتىش، ئامانەتكە خىيانەت قىلىش، ۋەدىسىدە تۇرماسلىق مۇناپىقلىقنىڭ ئۈچ ئالامىتىدۇر»<sup>(1)</sup> دەپ كۆرسەتكەن.

زامانىمىزدا خائىن سۆزى ۋەتەن ۋە مىللەتكە ئاسىيلىق قىلغۇچىلارنى ئۆز ئىچىگە ئالغاننىڭ سىرتىدا، مۇناپىقلارنى، چېقىمچىلارنى، ئۆز

(1) ئەنفال سۈرىسى 37 - ئايەت.

مىللەتنىڭ زىيىنىغا چاپىدىغان غالىپلارنى، ساتقۇنلارنى ۋە ھەقىقەتكە كۆز يۇمغۇچىلارنىمۇ ئۆز ئىچىگە ئالىدۇ.

### زۇلۇم ۋە ئۇنىڭ جازىسى

زۇلۇم قىلىش — ھەقسىزلىق قىلىش، ناھەق ئىش قىلىش دېگەنلىكتۇر.

مۇسۇلمان ئادەم باشقىلارغا زۇلۇم قىلىپ ھەقسىزلىق قىلمايدۇ. ھەقسىزلىقنى قوبۇل قىلمايدۇ. ئاللاھ تائالا زۇلۇم قىلىشنى قاتتىق يامان كۆرىدۇ. شۇڭا قۇرئان كەرىمدە مۇنداق دېگەن: «سىلەردىن كىمكى زۇلۇم قىلىدىكەن، ئۇنىڭغا بىز ئازابىمىزنى تېتىتىمىز»<sup>(1)</sup>.

زۇلۇم يەنى ھەقسىزلىق ھەر تۈرلۈك بولۇپ، باشقىلارغا ئەزىيەت بېرىش، زىيانغا ئۇچرىتىش، يامانلىق قىلىش، ھەققىنى يەۋپىلىش ۋە باشقا جىنايەتلەرنىڭ ھەممىسىنى ئۆز ئىچىگە ئالىدۇ. پەيغەمبەر ئەلەيھىسسالام بىر ھەدىستە: «زۇلۇم قىلىشتىن ساقلىنىڭلار، چۈنكى زۇلۇم قىيامەت كۈنىنىڭ زۇلمەتلىرىدىندۇر»<sup>(2)</sup> دېگەن.

يەنە بىر ھەدىستە: «كىمكى باشقىلارنىڭ يېرىدىن بىر غېرىچ يەرنى ناھەق ئېلىۋالىدىكەن، قىيامەت كۈنىدە ئۇنىڭ بويىغا يەتتە ھەسسسى ئېسىلىدۇ»<sup>(3)</sup> دەپ كۆرسەتكەن.

(1) فۇرقان سۈرىسى 19 - ئايەت.

(2) مۇسلىم رىۋايىتى.

(3) بۇخارى ۋە مۇسلىم رىۋايىتى.

## يالغانچىلىق ۋە ئۇنىڭ ئاقىۋىتى

يالغان سۆزلەش ئەڭ يامان قىلىق، ناچار ئەخلاق ۋە ئىمانغا زىت كېلىدىغان چوڭ گۇناھتۇر. ساختىپەزلىك، ئالدامچىلىق، سۆزىدە تۇرماسلىق، ئامانەتكە خىيانەت قىلىش، ۋەدىگە خىلاپلىق قىلىش، يالغان گۇۋاھلىق بېرىش، يالغان قەسەم قىلىش، گۇناھسىز كىشىلەرگە قارا چاپلاش، چېقىمچىلىق، ساتقۇنلۇق، گۇمانخورلۇق، تارازا - ئۆلچەمدە كەم بېرىش قاتارلىق پۈتۈن يامانلىقلارنىڭ ۋە ئېغىر گۇناھلارنىڭ باش رولچىسى يالغانچىلىقتۇر. بۇ ئىشلارنىڭ ھەممىسى يالغانچىلىقنىڭ جۈملىسىدىن سانالسىمۇ، يالغانچىلىقنىڭ گۇناھى بۇلاردىن چوڭ. پەيغەمبەر ئەلەيھىسسالام بىر ھەدىستە مۇنداق دېگەن: «ھەمىشە راستچىل بولۇڭلار! چۈنكى راستچىللىق ياخشىلىققا باشلايدۇ، ياخشىلىق جەننەتكە باشلايدۇ. كىمكى ھەمىشە راست گەپ قىلسا، راستچىلاردىن بولۇشنى مەقسەت قىلىۋەرسە، ئاخىرى ئۇ كىشى ئاللاھنىڭ ئالدىدا راستچىل بەندە بولۇپ يېزىلىدۇ؛ سىلەر ھەرقانداق بىر يالغانچىلىقتىن ساقلىنىڭلار! چۈنكى يالغانچىلىق كىشىنى ئاسىيلىققا ئېلىپ بارىدۇ، ئاسىيلىق دوزاخقا ئېلىپ بارىدۇ. كىمكى ھەمىشە يالغانچىلىق قىلسا ۋە يالغانچىلىقنى مەقسەت قىلىۋەرسە، ئاخىرى ئۇ ئاللاھنىڭ ئالدىدا يالغانچى بولۇپ يېزىلىدۇ»<sup>(1)</sup>.

يالغانچىلىق پۈتۈن رەزىللىكلەرنىڭ مەنبئىدۇر. يالغانچىلىق تۈپەيلىدىن ئىتتىپاقلىق بۇزۇلۇپ، جەمئىيەت تەرتىپى قالايمىقانلىشىپ، ئىنسانلار ئارىسىدا ھەل قىلىش قىيىن بولغان زىددىيەتلەر، ھادىسىلەر،

(1) بۇخارىي ۋە مۇسلىم رىۋايىتى.

زىيانلار، ئاداۋەتلەر ۋە دەپ تۈگەتكۈسىز كۆڭۈلسىزلىكلەر كېلىپ چىقىدۇ. يالغانچى ئادەم خەلقنىڭ نەزىرىدىن چۈشىدۇ. ئۇنىڭ سۆزىگە ھېچكىم ئىشەنمەس بولىدۇ. يالغانچىلىق سەۋەبىدىن ئىشلار ئوڭۇشلۇق بولمايدۇ، شۇڭا قۇرئان كەرىمدە: «ئاللاھ ئىسراپخورنى، يالغانچى ئادەمنى توغرا يولغا باشلىمايدۇ»<sup>(1)</sup> دەپ كۆرسىتىلگەن. ئاللاھ تىلنى سۆز قىلىشقا ياراتقان، بىراق قىزىل تىلنىڭ ئۈستىخنى يوق. نېمە دېسە سۆزلەۋېرىدۇ. ئىنسان تىلنى كونترول قىلمىغاندا ئۆزىگە زىيانلىق ئىشلارغا سەۋەب بولىدۇ.

### مۇسۇلمان يالغان سۆزلىمەيدۇ

ھەقىقىي مۇسۇلمان ئادەم ھەرگىز يالغان سۆزلىمەيدۇ. پەيغەمبەر ئەلەيھىسسالامدىن بىر كۈنى «مۇسۇلمان ئادەمنىڭ ئوغرىلىق قىلىشى مۇمكىنمۇ؟» دەپ سورالغاندا، «ھەئە، مۇمكىن» دەپ جاۋاب بەرگەن. «مۇسۇلمان ئادەمنىڭ زىنا قىلىشى مۇمكىنمۇ؟» دەپ سورالغاندا، «ھەئە، مۇمكىن» دەپ جاۋاب بەرگەن. ئۇ يەنە «مۇسۇلمان ئادەمنىڭ يالغان ئېيتىشى مۇمكىنمۇ؟» دەپ سورالغاندا، «ياق، مۇمكىن ئەمەس»<sup>(2)</sup> دەپ جاۋاب بەرگەن.

يالغان سۆزلەش قەتئىي توغرا ئەمەس، پەقەت قىسمەن ئەھۋالدا يالغان گەپ قىلىشقا بولىدۇ. بۇ خىل يالغان سۆزلەش پەقەت زىددىيەتنى ھەل قىلىش، ئەر - خوتۇنلارنىڭ ئارىسىنى ئەپلەشتۈرۈپ

(1) نىسا سۇرىسى 28- ئايەت.

(2) ئىبنى جەرر، ئىبنى ئەسكەرلەر رىۋايىتى.

قويۇش، ئاداۋەتلىك كىشىلەرنى ياراشتۇرۇپ قويۇش ئۈچۈن رول ئوينايدىغان يالغان سۆز بولۇشى شەرت. پەيغەمبەر ئەلەيھىسسالام بىر ھەدىستە: «كىشىلەرنى ئەپلەشتۈرۈپ قويۇشقا تىرىشقان ئادەم يالغانچى ئەمەس»<sup>(1)</sup> دەپ كۆرسەتكەن.

شۇنداقلا، جەڭلەردە دۈشمەننى قايمۇقتۇرۇش ئۈچۈن يالغان ئېيتىشقا بولىدۇ.

### سۆزىدە تۇرماسلىق كېسىلى ۋە ئۇنىڭ زىيىنى

سۆزىدە تۇرماسلىق ۋەدىسىگە خىلاپلىق قىلىش دۇنيادا ھەممە ئادەم ئۈچ كۆرىدىغان يالغانچىلىق بولۇپ، بۇ ئىللەت كىمدە بولسا شۇ ئادەم ياخشىلىق كۈتۈشكە يارمايدىغان، ئىشەنگىلى بولمايدىغان، يارامسىز ئادەم ھېسابلىنىدۇ. بۇنداق ئادەم ئۆزىگە ۋە باشقىلارغا نۇرغۇن زىيانلارنى كەلتۈرىدۇ. ۋەدىگە ۋاپا قىلماسلىق، لەۋزى قىلغان ئىشقا ئىگە بولماسلىق ئىماننىڭ ئاجىزلىقىدىن دېرەك بېرىدىغان مۇناپىقلىق خاراكتېرىگە ئىگە يالغانچىلىقتۇر. پەيغەمبەر ئەلەيھىسسالام مۇناپىقلىقنىڭ ئالامەتلىرىنى بايان قىلىپ: «مۇناپىقلىقنىڭ بەلگىسى ئۈچ بولۇپ، ئۇلار: يالغان سۆزلەش، ۋەدىگە خىلاپلىق قىلىش، ئامانەتكە خىيانەت قىلىش» دەپ كۆرسەتكەن. مانا بۇ ئۈچ ئىش ئىشەنچنى يوقىتىشنىڭ ئامىلىدۇر.

ئىنسان كېلىشىم تۈزۈسە كېلىشىمگە رىئايە قىلىشى، بېرەر ئىشقا ۋەدە قىلغان بولسا ئۇنىڭغا ۋاپا قىلىشى لازىم. ۋەدىگە ۋاپا قىلىش

(1) بۇخارىي ۋە مۇسلىم رىۋايىتى.

ئىنسانىي گۈزەل ئەخلاق بولسا، ۋەدىسىگە خىلاپلىق قىلىش بەكمۇ قاتتىق رەزىللىكتۇر. شۇنىڭ ئۈچۈن قۇرئان كەرىمدە ساختىلىقتىن ئاگاھلاندىرۇپ، ۋاپادارلىققا ئۈندەيدىغان ئايەتلەرنىڭ كۆپ بولغانلىقى ئەجەبلىنەرلىك ئەمەس. قۇرئان كەرىمنىڭ ئىسرا سۈرىسىدە: «ئەھدىگە ۋاپا قىلىڭلار (قىيامەت كۈنىدە) ئەھدە ئۈستىدە ئەلۋەتتە سوئال - سوراق قىلىنسىلەر»<sup>(1)</sup> دەپ كەلگەن.

ئىنساننىڭ ئارزۇ - ئۈمىدلىرى ھەرخىل، قىلىدىغان ئىشلىرى كۆپ بولغانلىقى سەۋەبلىك بەزى ئىشلار ئىنساننىڭ ئېسىدىن كۆتۈرۈلۈپ كېتىدۇ. شۇنىڭ ئۈچۈن سەگەك مېڭىنىڭ بولۇشى ۋەدىگە ۋاپا قىلىش ئۈچۈن تولىمۇ زۆرۈردۇر. چۈنكى ۋەدىسىنى ئۇنتۇپ قالغان ئادەم ۋەدىسىگە قانداقمۇ ئەمەل قىلالىسۇن! ئىنسان بەرگەن ۋەدىسىنى ئېسىگە ئالغاندىن كېيىن ۋەدىسىگە ۋاپا قىلىشى، ئىرادىسىگە كېلىشى، قانچىلىك بەدەل تۆلەشكە توغرا كەلسىمۇ بۇ ئىشنى ئەمەلگە ئاشۇرۇش يولىدا كۈچ سەرپ قىلىشى كېرەك. كىشىلەر ۋەدىسىگە ۋاپا قىلىش يولىدا ئوخشاشمىغان تەقدىر - قىسمەتلەرنى بېشىدىن كەچۈرۈشى مۇمكىن. چۈنكى تۆلىنىدىغان بەدەل ئېغىر بولۇشى مۇمكىن. ئۆزىدە سەگەك مېڭە بىلەن ئۇلۇغۋار قەلبىنى مۇجەسسەملەشتۈرگەن ئادەم چوقۇم ۋەدىسىگە ۋاپا قىلىدۇ.

(1) ئىسرا سۈرىسى 34 - ئايەت.

### ئۆچلۈك، ئاداۋەت ساقلاشنىڭ يامان ئاقىۋەتلىرى

ئۆچلۈك ناچار ئەخلاقلاردىن بولۇپ، ھەقىقىي مۇسۇلمان ئادەم كۆڭلىدە بىراۋغا قارشى ئۆچ – ئاداۋەت ساقلىمايدۇ. بىرەر كىشىنىڭ پايدىغا ئېرىشكەنلىكىنى كۆرگىنىدە ئۇنىڭغا سۆيۈنىدۇ. بىرەر كىشىگە زىيان يەتكەنلىكىنى كۆرگىنىدە قايغۇرىدۇ، چۈنكى ھەقىقىي مۇسۇلمان ئادەم پۈتۈن ئىنسانىيەتكە ياخشىلىق ۋە بەخت تېلەيدۇ. ئىنسانلارنىڭ ھەممىسى شۇنداق بولىدىغان بولسا پۈتۈن دۇنيا خەلقى بەخت – سائادەتتىن ئورتاق ھۇزۇر ئالغان ۋە ئۆزئارا سۆيگۈ – مۇھەببەتتە ئورتاقلاشقان بولار ئىدى.

دۇنيادا نۇرغۇنلىغان پەس ئەخلاقلار ۋە ناچار قىلىقلار بار بولۇپ، دىققەت قىلغان ئادەم ئۇنىڭ مەنبئىنى بىلەلەيدۇ. ئۇلارنىڭ ئىپادىلىنىشى ئوخشاش بولمىسىمۇ سەۋەبى پەقەتلا بىردۇر. ئۇ بولسىمۇ ئۆچلۈك ۋە ئاداۋەت ساقلاشتىن ئىبارەت. مەسىلەن: باشقىلارغا تۆھمەت چاپلاش قاتتىق ئۆچلۈكتىن كېلىپ چىقىدىغان بىر جىنايەت بولۇپ، ھەقىقەتنى ئاستىن – ئۈستۈن قىلىۋېتىش، گۇناھسىز كىشىلەرگە ئازار بېرىشتەك پاسسىپ تەسىرى زور بولغاچقا، ئۇ پۈتۈن ئىنسانىيەتنىڭ لۇغىتىدە ئەڭ قەبىھ جىنايەت سانىلىدۇ. مۇسۇلمانلارغا نىسبەتەن ئەڭ ئېغىر گۇناھتۇر. پەيغەمبەر ئەلەيھىسسالام: «بىر مۇسۇلماننىڭ يەنە بىر مۇسۇلمان بىلەن ئۈچ كۈندىن ئارتۇق تاشلىشىپ كېتىشى توغرا ئەمەس»<sup>(1)</sup> دەپ كۆرسەتكەن.

(1) بۇخارىي ۋە مۇسلىم رىۋايىتى.



ئاللاھ تائالا ھەقىقىي مۆمىنلەرنى مەدھىيەلەپ مۇنداق دېگەن: ﴿مەدىنىلىكلەردىن ئىمانى كۈچلۈك بولغانلار (يەنى ئەنساڧلار) يېنىغا ھىجرەت قىلىپ كەلگەنلەرنى (مۇھاجىرلارنى) دوست تۇتىدۇ، ئۇلارغا بېرىلگەن نەرسىلەر ئۈچۈن ئىچى تارلىق قىلمايدۇ، ئۇلار موھتاج تۇرۇقلۇق (مۇھاجىرلارنىڭ مەنپەئىتىنى) ئۆزلىرىنىڭ (مەنپەئىتى) دىن ئەلا بىلىدۇ، ئۆز نەپسىنىڭ بېخىللىقىدىن ساقلانغانلار مەقسەتكە ئېرىشكۈچىلەردۇر. ئۇلاردىن كېيىن كەلگەنلەر: «پەرۋەردىگار بىزنى! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن، دىللىرىمىزدا مۆمىنلەرگە قارشى دۈشمەنلىك پەيدا قىلمىغىن، پەرۋەردىگار بىزنى! سەن ناھايىتى مەغپىرەت قىلغۇچىسىن، مېھرىبانسىن» دەيدۇ. (1)

### كىشىلەرنىڭ ئەيىبىنى ئىزدەش رەزىللىك

كىشىلەرنىڭ ئەيىبىنى ئىزدەش، مەقسەتلىك ھالدا ئۇلارغا ئەيىب قويۇش شۇ ئادەمنىڭ ۋۇجۇدىدىكى رەزىللىك ۋە پەسلىكنىڭ ئالامىتىدۇر. ئاللاھ تائالا قۇرئان كەرىمدە مۇنداق دەپ كۆرسەتكەن: ﴿بىر - بىرىڭلارنىڭ ئەيىبىنى ئىزدەپ يۈرمەڭلار﴾ (2).

ئىسلام دىنى كىشىلەرنىڭ مەخپىيەتلىكىنى قوغداشقا ناھايىتى زور ئەھمىيەت بەرگەن. بەيغەمبەر ئەلەيھىسسالام مۇنداق دېگەن: «كىمكى

(1) ھەشر سۈرىسى 9 - 10 - ئايەتلەر.

(2) ھۇجۇرات سۈرىسى 12 - ئايەت.

بىراۋنىڭ ئۆيىنىڭ ئىچىگە رۇخسەتسىز قارىسا، ئۆي ئىگىسى ئۇنىڭ كۆزىنى قۇيۇۋەتسىمۇ بولىدۇ»<sup>(1)</sup>.

ئىسلام دىنى كىشىلەرنىڭ خۇسۇسىي ھاياتىدىكى مەخپىيەتلىكىنى قوغداشنى مۇقەددەس بىلىدۇ. شۇڭا پەيغەمبەر ئەلەيھىسسالام باشقىلارنىڭ ئەيىبىنى يوشۇرۇن تەكشۈرۈپ يۈرۈشتىن توسۇپ مۇنداق دېگەن: «باشقىلارنىڭ ئەيىبىنى يوشۇرۇن تەكشۈرۈپ يۈرمەڭلار، كىمكى بىرەر مۇسۇلماننىڭ ئەيىبىنى ئاچىدىكەن، ئاللاھ ئۇنىڭ ئەيىبىنى ئاچىدۇ. ئاللاھ بىرىنىڭ ئەيىبىنى ئاچسا، ئۇنى ئۆز ئۆيىدىلا رەسۋا قىلىدۇ»<sup>(2)</sup>.

كىشىلەرنىڭ كەمچىلىكلىرىنى ۋە ئەيىبلىرىنى يېپىش گۈزەل ئەخلاقتىن سانىلىدۇ. پەيغەمبەر ئەلەيھىسسالام: «كىمكى بىراۋنىڭ ئەيىبىنى بىلىپ تۇرۇپ ياپسا، قىيامەت كۈنىدە ئاللاھ ئۇنىڭ ئەيىبىنى ياپىدۇ»<sup>(3)</sup> دەپ كۆرسەتكەن.

كىشىلەرنىڭ مەخپىي پاراڭلىرىنى ئوغرىلىقچە تىڭشاشتىن قاتتىق توسۇپ مۇنداق دېگەن: «كىمكى باشقىلارنىڭ پارىڭنى ئوغرىلىقچە تىڭشايدىكەن، قىيامەت كۈنى ئۇنىڭ قۇلىقىغا ئېرىتىلگەن قوغۇشۇن تۆكۈلىدۇ»<sup>(4)</sup>.

(1) بۇخارىي ۋە مۇسلىم رىۋايىتى.

(2) بۇخارىي رىۋايىتى

(3) بۇخارىي ۋە مۇسلىم رىۋايىتى

(4) بۇخارىي رىۋايىتى.

## كىشىلەرنى مەسخىرە قىلىشنىڭ گۇناھى

مەسخىرە – كىشىلەرنى زاڭلىق قىلىش، ئۇلارنى كۆڭۈل ئېچىش ۋە كۈلكە پەيدا قىلىش تېمىسىغا ئايلاندۇرۇۋېلىش دېگەنلىك بولۇپ، ئاللاھنىڭ ۋە ئىنسانلارنىڭ نەزىرىدە ئەڭ قەبىھ ئەدەپسىزلىكتۇر. ئاللاھ تائالا قۇرئان كەرىمدە كىشىلەرنى مەسخىرە قىلىشتىن توسۇپ مۇنداق دېگەن: ﴿ئى مۆمىنلەر! بىر قەۋم يەنە بىر قەۋمنى (يەنى بىر جامائە يەنە بىر جامائەنى، بىر ئادەم يەنە بىر ئادەمنى) مەسخىرە قىلمىسۇن، مەسخىرە قىلىنغان قەۋم (ئاللاھنىڭ نەزىرىدە) مەسخىرە قىلغۇچى قەۋمدىن ياخشىراق بولۇشى مۇمكىن، سىلەرنىڭ ئاراڭلاردىكى ئاياللارمۇ ئۆزئارا مەسخىرە قىلىشمىسۇن، مەسخىرە قىلىنغۇچى ئاياللار (ئاللاھنىڭ دەرگاھىدا) مەسخىرە قىلغۇچى ئاياللاردىن ياخشىراق بولۇشى مۇمكىن﴾<sup>(1)</sup>.

كىشىلەرنى مەسخىرە قىلىش ئىمانسىزلارنىڭ ئادىتى بولۇپ، ئاللاھ تائالا كاپىرلارنى سۆكۈپ مۇنداق دېگەن: ﴿كاپىرلار ھەقىقەتەن مۆمىنلەرنى مەسخىرە قىلىپ كۈلەتتى، مۆمىنلەر ئۇلارنىڭ ئالدىدىن ئۆتكەندە، ئۇلار ئۆزئارا كۆز قىسىشاتتى﴾<sup>(2)</sup>.

كىشىلەرنى مەسخىرە قىلىش ئۆز ئارىدىكى دوستلۇقنى دۈشمەنلىككە، ئىناقلىقنى بۆلۈنۈشكە، بىرلىكنى پارچىلىنىشقا ئېلىپ

(1) ھۇجۇرات سۇرىسى 11 - ئايەت.

(2) مۇتەففىھىن سۇرىسى 29 - 30 - ئايەتلەر.

بارىدىغان رەزىل خۇلۇق بولۇپ، كىشىلەرنى مەسخىرە قىلىدىغانلار ئىسلامىي گۈزەل ئەخلاقتىن نېپسۋىسى بولمىغانلاردۇر.

### كۆرەلمەسلىك مەنىۋى ئاغرىقتۇر

كۆرەلمەسلىك ئۆچ - ئاداۋەتتىنمۇ كۈچلۈك بولغان قەبىھ روھىي ھالەت بولۇپ، قەلبنىڭ زەئىپلەشكەنلىكىنىڭ ۋە ئېتىقادسىزلىقنىڭ ئىپادىسىدۇر. كۆرەلمەسلىك ئۆزى ئېرىشىش ئۈچۈن باشقىلارنىڭ مال - مۈلۈك، ھوقۇق - مەنەسپ، ئىلىم - ھېكمەت قاتارلىق دىنىي ۋە دۇنياۋى نېمەتلىرىنىڭ يوقىلىشىنى ئويلاپ قىزىلكۆزلۈك قىلىشتۇر. جەمئىيەتتىكى بەزى كىشىلەر بۇ دۇنيادىن ئىبارەت قىسقىغىنا ھاياتلىق سەھنىسىدە بىلىپ - بىلمەي بۇ خىل رەزىللىك كېسىلىگە گىرىپتار بولۇپ قالىدۇ. دوست بۇرادەرلىرى، قۇلۇن - قوشنىلىرى، ھەتتا قېرىنداشلىرىنىڭمۇ ئازغىنا مال - مۈلكىگە، كىچىككىنە ھوقۇق - مەنەسپىگە كۆرەلمەسلىك قىلىدۇ. مۇنداقلار باشقىلارنىڭ شادلىقىدىن غەمكىن بولىدۇ، ئەلەم تارتىدۇ. ئۆزگىلەرنىڭ راھىتىدىن زەخمەت چېكىدۇ.

پەيغەمبەر ئەلەيھىسسالام بىر ھەدىستە مۇنداق دېگەن: «ئۆزئارا دۈشمەنلەشمەڭلار! بىر - بىرىڭلارغا كۆرەلمەسلىك قىلىشماڭلار! يۈز ئۆرۈشمەڭلار، سىلە - رەھىم قىلىشىشنى تەرك ئەتمەڭلار، بەلكى ئۆزئارا قېرىنداشلاردىن بولغان ھالدا ئاللاھنىڭ ياخشى بەندىلىرىدىن بولۇڭلار»<sup>(1)</sup> دەپ كۆرسەتكەن.

(1) ئىمام مۇسلىم رىۋايەت قىلغان.

پەيغەمبەر ئەلەيھىسسالام مۇنداق دېگەن: «كۆرەلمەسلىكتىن ساقلىنىڭلار، خۇددى ئوت ئوتۇن ياكى ئوت - چۆپنى يېگەندەك كۆرەلمەسلىك ياخشى ئەمەللەرنى يەپ كېتىدۇ»<sup>(1)</sup>.

### گەپ توشۇش ۋە ئۇنىڭ ئېچىنىشلىق ئاقىۋەتلىرى

گەپ توشۇش - بىراۋنىڭ باشقا بىر كىشى ھەققىدە ئاڭلىغانلىرىنى، كىشىلەرنىڭ ئوتتۇرىسىدا زىددىيەت پەيدا قىلىدىغان ۋە مۇناسىۋەتنى يامانلاشتۇرىدىغان شەكىلدە شۇ كىشىگە يۆتكەش دېگەنلىكتۇر.

گەپ توشۇشتىن ئىبارەت بۇرەزىل خۇلۇق سەۋەبىدىن دوستلار بىر - بىرىگە دۈشمەنلىشىدۇ، بىرلىك بۇزۇلىدۇ، ئىناق ئائىلىلەر پارچىلىنىدۇ، تۇغقانلار بىر - بىرىدىن يىراقلىشىدۇ. ھەتتا گەپ توشۇش سەۋەبلىك كىشىلەر ئوتتۇرىسىدا بەھۇدە قان تۆكۈلۈش ئەھۋاللىرىمۇ يۈز بېرىدۇ. شۇڭا ئىسلام دىنىدا، گەپ توشۇغۇچىلار، پىتىنە - ئىغۋا تارقاقچىلار قاتتىق سۆكۈلگەن ۋە ئۇلارنىڭ ئاللاھنىڭ رەھىمىتىدىن مەھرۇم قالىدىغانلىقى بايان قىلىنغان. پەيغەمبەر ئەلەيھىسسالام بىر ھەدىستە مۇنداق دېگەن: «ئاللاھنىڭ ئەڭ يامان بەندىلىرى گەپ توشۇغۇچىلار، دوست - بۇرادەرلەرنى بىر - بىرىدىن ئايرىغۇچىلار ۋە گۇناھسىز ئادەملەرنى ئەيىبلەگۈچىلەردۇر»<sup>(2)</sup>.

(1) ئەبۇ داۋۇد رىۋايىتى.

(2) ئىمام ئەھمەد رىۋايىتى.

گەپ توشۇشنىڭ يەنە بىر چوڭ زىيىنى شۇكى، گەپ توشۇغۇچىلار ئاخىرەتتە ئەڭ چوڭ زىيان تارتىدىغانلاردۇر. چۈنكى ئۇلار ئىنسانلارغا دۈشمەنلىك قىلىپ تۇرۇپ قانچىلىك كۆپ ئىبادەت قىلىمۇ، جەننەتكە كىرمەيدۇ. شۇڭا پەيغەمبەر ئەلەيھىسسالام: «گەپ توشۇغۇچىلار جەننەتكە كىرمەيدۇ»<sup>(1)</sup> دېگەن.

گەپ توشۇپ كەلگەن كىشىنىڭ سۆزىنى ئېنىقلىماستىن ئىشەنمەسلىك لازىم. ئاللاھ تائالا قۇرئان كەرىمدە مۇنداق دەپ تەلىم بېرىدۇ: «ئى مۆمىنلەر! ئەگەر سىلەرگە بىر پاسىق ئادەم بىرەر خەۋەر ئېلىپ كەلسە، (ئىشىنىڭ ھەقىقىتىنى) بىلمەستىن بىرەر قەۋمنى رەنجىتىپ قويۇپ، قىلمىشىڭلارغا پۇشايمان قىلىپ قالماسلىقىڭلار ئۈچۈن، (ئۇ خەۋەرنى) ئېنىقلاپ كۆرۈڭلار»<sup>(2)</sup>.

### كىشىلەرگە لەقەم قويۇش ئەدەبىيىتى

كىشىلەرگە قانداقلا بىر لەقەمنى قويۇشقا بولمايدۇ. چۈنكى ئىنسانلارنىڭ ھۆرمىتىنى، يۈز - ئابرويىنى قوغداش دىنىي زۆرۈرىيەتتۇر.

كىشىلەرگە لەقەم قويۇش ياكى ئۇلارنى ئۇلار يامان كۆرىدىغان لەقەملەر بىلەن چاقىرىش، ئاتاش ئەڭ يامان ئەخلاقىيلىق بولۇپ، مۇنداق قىلىش كىشىلەر ئوتتۇرىسىدىكى دوستلۇق، ئىناقلىق ۋە بارچە يېقىنلىقلارنى بۇزۇپ تاشلايدۇ. شۇڭا ئاللاھ تائالا قۇرئان كەرىمدە بۇ

(1) بۇخارىي ۋە مۇسلىم رىۋايەت قىلغان.

(2) ھۇجۇرات سۈرىسى 6 - ئايەت.

قىلىقتىن ئالاھىدە توسۇپ مۇنداق دېگەن: ﴿بىر - بىرىڭلارنى ئەيىبلەمەڭلار، بىر - بىرىڭلارنى يامان لەقەم بىلەن چاقىرماڭلار﴾<sup>(1)</sup>.

### ھاياسزلىق - ئىمانسىزلىقتۇر

ھاياسزلىق - گۇناھ، يامان ئىشلارنى ھېچكىمدىن تەپ تارتماستىن ياكى خىجىل بولماستىن قىلىش دېگەنلىك بولۇپ، ھاياسزلىق ئىمانسىزلىق بىلەن باراۋەر يامانلىقتۇر. پەيغەمبىرىمىز ھەزرىتى مۇھەممەد ئەلەيھىسسالام: «ھايا بىلەن ئىمان ئىككىسى بىر پۈتۈن نەرسە. ئۇلارنىڭ بىرى يوقالسا، ئىككىنچىسىمۇ يوقىلىدۇ»<sup>(2)</sup> دېگەن. يەنە ئۇ: «ھايا ياخشىلىقتىن باشقىنى ئېلىپ كەلمەيدۇ»<sup>(3)</sup> ئەجدادلىرىمىزنىڭ «ھاياسىزدا ئىمان يوق» دېگەن سۆزىمۇ بۇنىڭغا ئاساسەن ئېيتىلغان بولۇشى مۇمكىن.

### شەرم - ھايا ۋە نومۇسچان بولۇشنىڭ زۆرۈرلىكى

ھايالىق بولۇش ئىنسان تەبىئىتىنىڭ ماھىيىتىنى كۆرسىتىپ بېرىدىغان توغرا مىزان. ئۇ بىزگە شۇ كىشىنىڭ ئىمانىنىڭ ۋە ئەدەپ - ئەخلاقىنىڭ قانچىلىك دەرىجىدە ئىكەنلىكىنى يورۇتۇپ بېرىدۇ. پەيغەمبەر ئەلەيھىسسالام مۇنداق دېگەن: «ھەر قانداق بىر دىننىڭ ئەخلاقى بار دۇر، ئىسلام دىننىڭ ئەخلاقى - ھايا دۇر»<sup>(4)</sup>. سىز بىر

(1) ھۇجۇرات سۈرىسى 11 - ئايەت.

(2) ئىمام ھاكىم رىۋايىتى.

(3) ئىمام بۇخارىي ۋە مۇسلىم رىۋايىتى.

(4) ئىبنى ماجە، تەبەرائىي، ئىمام مالىك رىۋايىتى.

ئادەمنىڭ تېگىشلىك بولمىغان ھەرىكەتتىن ئۆزىنى تارتىۋاتقانلىقى ياكى تېگىشلىك بولمىغان ئىشنى قىلىپ قويغان ۋاقىتتا جىرايىنىڭ قىزىپ كەتكەنلىكىنى كۆرۈپ، ئۇنىڭ قەلبىنىڭ ئويغاق، ئەسلىنىڭ پاڭ، تەبىئىتىنىڭ ساپ ئىكەنلىكىنى بىلىۋالالايسىز. شۇنداقلا بىرەرسىنىڭ پەس، گۇناھ ئىشلارنى ھايىا قىلماستىن قىلىپ يۈرگەنلىكىنى، ئالغان - قويغىنىنىڭ قانداق ئىكەنلىكىگە پەرۋا قىلمايۋاتقانلىقىنى كۆرگەن ۋاقىتىڭىزدا، ئۇنىڭ قولىدىن ياخشى ئىش كەلمەيدىغان كوڭلى قارا، يۈزى قېلىن ئادەم ئىكەنلىكىنى بىلىۋالالايسىز.

شەرم - ھايىا بىلەن نومۇسچانلىق ئىنسان ئەقلىنىڭ ئۇل تېمى، ئىماننىڭ پوستىدۇر. پوستى سويۇۋېتىلگەن دەرەخ قۇرۇپ كەتكەندەك شەرم - ھايىا ۋە نومۇستىن ئايرىلغان ئىنسانمۇ ئىمانى خىسلەتتىن ئايرىلىپ قالىدۇ. ۋىجدان بولسا ئىچكى نومۇستۇر. شەرم - ھايىا بىلەن نومۇسچانلىق ھەر قانداق ئىنساننىڭ ئىنسانىي قەدىر - قىممىتىنى بېيىتىپ ھۆرمىتىنى ئاشۇرىدىغان يوشۇرۇن گۈزەللىكتۇر.

ئىمان بەندە بىلەن پەرۋەردىگارى ئوتتۇرىسىدىكى بۈيۈك ئالاقە بولۇپ، قەلبىنى پاكلاش، ئەخلاقىنى توغرىلاش، ھەرىكەتنى دۇرۇسلاش قاتارلىقلار بۇ بۈيۈك ئالاقىنىڭ تەلپىسى، بەلكى ئۇنىڭ تۇنجى ئىزناسىدۇر. قەلبىنىڭ سەزگۈرلۈكىنى ئاشۇرۇپ، خاتالىقلار ۋە پەس ئىشلاردىن ئۆزىنى تارتىمىغۇچە بۇ تەلەبىنى ئەمەلگە ئاشۇرغىلى بولمايدۇ. يامان ئىشلارنى قىلىشتىن تەپتار تىماسلىق تەدرىجىي ھالدا گۇناھلارنى قىلىشقا قاراپ تەرەققىي قىلىدۇ. ئاندىن ئۇنىڭغا ئەگىشىپ ئىماننىمۇ يوقىتىدۇ. ئاخىرىدا ئۆزىنى ئەڭ پەس ۋە تۆۋەن ئورۇندا كۆرىدۇ. مانا بۇ، ھايىاسزلىقنىڭ ئاخىرقى نەتىجىسىدۇر.



## گۇمانخورلۇق ۋە ئۇنىڭ ئاۋارچىلىقلىرى

گۇمانخورلۇق – كىشىلەردىن شەكىلىنىش، ئۇلار ھەققىدە يامان خىياللارنى ئويلاش دېگەنلىك بولۇپ، باشقىلاردىن سەۋەبسىز ئاغرىنىپ، كېيىن بولىدىغان ئىشلار ھەققىدە «مۇنداق بولامىكەن، ئۇنداق قىلامىكەن، ئېتەرمىكەن» دېگەندەك قوشۇمچىلار بىلەن گەپ قىلىشمۇ گۇمانخورلۇقتۇر. بۇ سۆزنى ئىككىنچى بىر كىشى راست قىلىپ سۆزلەش ئارقىلىق پەيدا بولىدىغان يالغانچىلىقمۇ گۇمانخورلۇقنىڭ نەتىجىسىدۇر. شۇڭا پەيغەمبەر ئەلەيھىسسالام: «سىلەر گۇمانخورلۇقتىن ساقلىنىڭلار. چۈنكى گۇمان بىلەن قىلىنغان سۆز سۆزنىڭ ئەڭ يالغىنىدۇر»<sup>(1)</sup> دەپ كۆرسەتكەن.

ئاللاھ تائالا قۇرئان كەرىمدە: ﴿ئى مۆمىنلەر! كۆپ گۇمانلاردىن ساقلىنىڭلار (يەنى ئائىلىدىكىلىرىڭلارغا ۋە كىشىلەرگە گۇمانخورلۇق قىلماڭلار)، بەزى گۇمانلار ھەقىقەتەن گۇناھتۇر﴾<sup>(2)</sup>.

## ۋاپاسىزلىقنىڭ رەزىللىكى ۋە ۋاپاسىزلىق تۈرلىرى

ۋاپاسىزلىق – ئىشەنچنى يەردە قويۇش، كۈتكەن يەردىن چىقماسلىق ۋە تۈز كورلۇق قىلىشتىن ئىبارەت نامەردلىك بولۇپ، ۋەجدانىسىز، ئىمانسىز ۋە ئەدەپ - ئەخلاقىدىن نېپىسۋىسى بولمىغان ئادەملەر قىلىدىغان رەزىل قىلىقتۇر.

(1) ئىمام بۇخارىي ۋە مۇسلىم رىۋايىتى.

(2) ھۇجۇرات سۈرىسى 12 – ئايەت.

ۋاپاسزلىقنىڭ تۈرلىرى ئىنتايىن كۆپ بولۇپ، يۇقىرىسى ئاللاھنىڭ نېمەتلىرىگە ۋە ئىنئاملارغا تۈزكۈرلۈك قىلىپ، ئۇنىڭغا شۈكۈر ئادا قىلىشتىن باش تارتىش، بۇيرۇغانلىرىغا ئاسىيلىق قىلىشتىن ياشلاپ، ئۆسۈپ يېتىلگەن ئانا ۋەتىنىنىڭ غېمىنى يېمەسلىك، ئۇنى ئۇنتۇپ كېتىش، ئاتا - ئانىسىنىڭ ياخشىلىقلىرىنى قايتۇرماسلىق، ئورۇق - تۇغقانلارنى تاشلىۋېتىش، مۇندىن باشقا قانداقلا بىر ياخشىلىقنى كۆرگەن كىشىلەرنىڭ شۇ ياخشىلىقنى قايتۇرماسلىق قاتارلىقلارغىچە بېرىپ يېتىدۇ.

شۇنداقلا، بىر ئادەمنىڭ ئۆتكەن كۈنلىرىنى ئۇنتۇپ قېلىشىمۇ ۋاپاسزلىقنىڭ جۈملىسىدندۇر. مەسىلەن: ئىلگىرى نامرات بولۇپ ھازىر ئاللاھ بايلىق بەرگەن بولسا، ئىلگىرى كېسەلچان بولۇپ، ھازىر ساقلىققا ئېرىشكەن بولسا، خۇددى ھېچقاچان نامرات بولمىغاندەك، ئاغرىپ يېتىپ باقمىغاندەك مەغرۇرلىنىشى، نامراتلارنىڭ ۋە كېسەلچانلارنىڭ ھالىغا يەتمەستىن ئۆزىنىلا ئويلاپ ياشىشى تولىمۇ يامان ۋاپاسزلىقتۇر.

ۋاپادارلىق ئېسىل پەزىلەت بولۇپ، ئۇ بارلىق ئىنسانلارغا ئۇلارنىڭ دىنى، ئىرقى ۋە رەڭگىدىن قەتئىينەزەر ئومۇم بولۇشى لازىم. چۈنكى پەزىلەت دېگەن پارچىلانمايدىغان بىر پۈتۈن نەرسە، ئادەمنىڭ بەزى كىشىلەرگە ۋاپادار بولۇپ، يەنە بەزى كىشىلەرگە رەزىل ۋە سۆزىدە تۇرمايدىغان بولۇشى توغرا ئەمەس. قىلىنغان ۋەدە، تۈزۈلگەن كېلىشىم قانداقلا كىشى بىلەن بولسۇن، ئۇنىڭغا رىئايە قىلىش شەرتتۇر. ھەقىقىي دىيانەتلىك توغرا ئادەم ئىنسانلارغا مۇئامىلە قىلىشتا، ئۇلارنىڭ رەڭگى، دىنى ۋە ئىرقى سەۋەبلىك ئايرىم مۇئامىلىدە بولمايدۇ. بەلكى ھەممىگە بىر خىل مۇئامىلە قىلىدۇ. چۈنكى ياخشىلىق كىمگە

قىلىنمىسۇن، ئۇ ھامان ياخشىلىقتۇر. شۇنداقلا يامانلىق كىمگە قىلىنمىسۇن، ئۇ ھامان يامانلىقتۇر.

### چېقىمچىلىق، ئۇنىڭ خەتەرلىرى ۋە جازاسى

چېقىمچىلىق — بىراۋنى زىيانغا ئۇچرىتىش ئۈچۈن ئۇنىڭ ھەققىدە باشقىلاردىن ئاڭلىغان بىر - ئىككى ئېغىز گەپنى، يالغان سۆزلەر بىلەن كۆپتۈرۈپ قارشى تەرەپكە ئاڭلىتىش يالغانچىلىقى بولۇپ، ئادەتتىكى گەپ توشۇشتىن پەرقلىق جىنايەتتۇر. چۈنكى گەپ توشۇش مەقسەتسىزمۇ ئەمەلگە ئاشىدۇ. ئەمما چېقىمچىلىق رەزىل مەقسەتلەر ئارقىسىدا ئېلىپ بېرىلىدۇ. بۇنداق چېقىمچىلىق شۇ ئىنساننىڭ نىيىتى بۇزۇق، روھى كېسەل، بىپەرۋا ئادەم ئىكەنلىكىنى بىلدۈرىدۇ.

بىر قېتىملىق چېقىمچىلىقنىڭ سەۋەبى بىلەن دوستلار ۋە ئائىلىلەر ئوتتۇرىسىدا ئۆچمەنلىك پەيدا بولۇپ، بەختنىڭ ئاساسى بولغان خاتىرجەملىك، ئىناقلىق بۇزۇلىدۇ. چېقىمچىلىققا قارشى تۇرۇشنىڭ ئۈنۈملۈك چارىسى — چېقىمچىنىڭ سۆزىگە قۇلاق سالماسلىق ياكى ئىشەنمەسلىكتۇر. چېقىمچىنىڭ يامان ئاقىۋىتى توغرىلۇق پەيغەمبەر ئەلەيھىسسالام: «كىمكى بىر كىشىنىڭ باشقىلار ئاڭلاپ قېلىشىنى ياقتۇرمايدىغان سۆزىنى ئاڭلىتىپ قويدىكەن، قىيامەت كۈنى ئۇنىڭ ئىككى قۇلغىغا قوغۇشۇن قويۇلىدۇ»<sup>(1)</sup> دەپ كۆرسەتكەن.

(1) ئىمام بۇخارىي رىۋايىتى.

### ئۆزىنى چوڭ تۇتۇشنىڭ زىيىنى ۋە گۇناھى

ئۆزىنى چوڭ تۇتۇش — ئۆزىنى ئالاھىدە چاغلانغانلىقتىن، ئۆزىدە ئاز — تولا بار بولغان ئارتۇقچىلىقلارنى تولمۇ يۇقىرى مۆلچەرلەپ، ئۆزىنى قالتىس چاغلاپ، باشقىلارنى تۆۋەن كۆرۈش ۋە غادىيىش دېگەنلىكتۇر. ئۆزىنى چوڭ تۇتقۇچىلارنى ئاللا تائالا زادى ياقىتۇرمايدۇ. چوڭلۇق ئاللاھقىلا خاس بىر سۈپەت. ئىنسانلار ئۆزىنى چوڭ تۇتقۇچىلاردىن نەپرەتلىنىدۇ.

ئاتاغلىق شائىر تىيىپچان ئېلىيوۋ مۇنداقلارغا ئۆز باھاسىنى بەرگەن:

ئېگىلىدىكەن ئالما شاخلىرى،

مېۋىسى قانچە ئوخشىغانسېرى،

كەمتەرلىك بىلەن ئادەم چىرايلىق،

سەتلىشىدىكەن غاداىغانسېرى.

ئۆزىنى چوڭ تۇتۇش روھىي ھالىتىگە ئىگە كىشىلەر ساغلام، نورمال روھىي ھالەتتىن تولمۇ چەتنەپ كەتكەن كىشىلەر بولۇپ، بىر خىل روھىي كېسەللىككە، پىسخىكا ئاجىزلىقىغا گىرىپتار بولغان كىشىلەر دۇر. بۇ خىل روھىي ھالەت ھامان ئۇلارنىڭ جىسمانىي ساغلاملىقىغا، شۇنداقلا روھىي پىسخىكا ساغلاملىقىغا زور دەرىجىدە سەلبىي تەسىر كۆرسەتكەنلىكتىن، ئۇلاردا جەمئىيەتكە ماسلىشىشالمايلىق ياكى باشقىلارنىڭ ئەيىبلىشىگە ئۇچراش، كۆپلىگەن كىشىلەر ئېرىشكەن خۇشاللىق، روھىي ئازادلىككە ئېرىشەلمەسلىك، سىقىلىش ئىچىدە ياشاش، جىسمانىي جەھەتتىن بالدۇر زەئىپلىشىش ئەھۋالى كۆرۈلىدۇ.

بىراۋدا ئۆزىنى چوڭ تۇتۇش روھىي ھالىتىنىڭ بولغانلىقى ئۇنىڭ ئەخلاقىي جەھەتتىنمۇ ساغلام ئەمەسلىكىنى ئىپادىلەيدۇ. شۇڭا قۇرئان كەرىم بۇ خىل ناچار ئىللەتتىن مەنئى قىلىپ، لوقمان ھەكىمنىڭ ئوغلغا قىلغان مۇنۇ ۋەسىيىتىنى بايان قىلغان: ﴿كىشىلەردىن مەنسىتمەسلىك بىلەن يۈز ئۆرۈمىگىن، زېمىندا غادىيىپ ماڭمىغىن، ئاللاھ ھەقىقەتەن ھاكاۋۇر، ئۆزىنى چوڭ تۇتقۇچىلارنى دوست تۇتمايدۇ﴾<sup>(1)</sup>.

ئۆزىنى چوڭ تۇتۇشتىن ئىبارەت بۇ ئىپلاس روھىي ھالەت ئىنسانىيەتكە روھىي – پىسخىكا، ئەخلاقىي ۋە جىسمانىي جەھەتلەردىن كۆپ تەرەپلىملىك زىيانلارنى ئېلىپ كېلىدۇ.

### چىرايلىق كىيىنىش ئۆزىنى چوڭ تۇتقانلىق ئەمەس

پەيغەمبەر ئەلەيھىسسالام بىر كۈنى ساھابىلەرگە تەلىم بېرىپ: «قەلبىدە زەررىچىلىك كىبىر (ئۆزىنى چوڭ تۇتۇش روھىيىتى) بولغان ئادەم جەننەتكە كىرەلمەيدۇ» دېگەندە، ساھابىلەردىن بىرى قورقۇپ كېتىپ: «ئى ئاللاھنىڭ پەيغەمبىرى! ئادەم كىيىمنىڭ چىرايلىق، ئايىغىنىڭ چىرايلىق بولۇشىنى ياقىتۇرىدۇ، بۇمۇ كىبىردىن سانىلامدۇ؟» دېگەندە، پەيغەمبەر ئەلەيھىسسالام ئۇ كىشىگە جاۋاب بېرىپ: «ئاللاھ گۈزەلدۇر، گۈزەللىكىنى ياقىتۇرىدۇ. كىبىر دېگەن كۆرەڭلەش ۋە باشقىلارنى كۆزگە ئىلماسلىقتۇر» دېگەن<sup>(2)</sup>. بۇ ھەدىسكە ئاساسەن،

(1) لۇقمان سۈرىسى 18 - ئايەت.

(2) مۇسلىم رىۋايىتى.

چىرايلىق كىيىنىش، ئېسىل، گۈزەل يۈرۈش ئۆزىنى چوڭ تۇتقانلىقتىن سانالمايدۇ. بەلكى تەلەب قىلىنغان ئىشلاردۇر.

### ئىسراپخورلۇقنىڭ يامان ئاقىۋىتى

ئىسراپ – بىر نەرسىنى ھەددىدىن ئارتۇق بۇزۇپ - چېچىش دېگەنلىك بولۇپ، ئىسراپچىلىقنى ۋە ئىسراپخورلارنى دۇنيادا ھېچقانداق دىن ياكى قانۇن قوللىمايدۇ. چۈنكى ئىسراپ قىلىپ بۇزۇپ - چاچقان نەرسىلەردىن ھېچكىم پايدىلىنالمىدۇ.

ھەر قانداق بىر نەرسىنى ئىسراپ قىلىش ھارامدۇر. ئەكسىچە، ھەر نەرسىنى نورمال ھالدا قائىدە - يوسۇن بويىچە ئىشلىتىش پۈتۈن ئىنسانلار تەرىپىدىن قارشى ئېلىنىدىغان، ئاللاھ تائالانى مەمنۇن قىلىدىغان ياخشى ئۇسۇلدۇر. قۇرئان كەرىمدە: ﴿يەڭلار، ئىچىڭلار، ئىسراپ قىلماڭلار، ئاللاھ ئىسراپ قىلغۇچىلارنى ھەقىقەتەن ياقىتۇرمايدۇ﴾<sup>(1)</sup> دەپ كۆرسىتىلگەن. ئاللاھ مۇشۇ ئايەت ئارقىلىق بىزگە رىزىق قىلىپ بېرىلگەن نازۇ نېمەتلەرنى كەڭتاشا يېيىشكە، ئىچىشكە تەرغىب قىلىدۇ، لېكىن ئىسراپخورلۇق قىلىشىمىزنى قاتتىق چەكلەيدۇ.

ئاللاھ تائالا ئىسراپ قىلغۇچىلارنى سۆكۈپ مۇنداق دەيدۇ: ﴿بۇزۇپ چاچمىغىن، بۇزۇپ چاچقۇچىلار ھەقىقەتەن شەيتانلارنىڭ قېرىنداشلىرىدۇر﴾<sup>(2)</sup>.

(1) ئەئزاف سۈرىسى 31- ئايەت.

(2) ئىسرا سۈرىسى 26 - 27 - ئايەتلەر.

ئىقتىسادچانلىق كەمبەغەل بولۇپ قالماسلىقىنىڭ كاپالىتىدۇر. بۇزۇپ - چېچىش ۋە ئىسراپ قىلىش بولسا، كەمبەغەللىكنىڭ باشلانغۇچىدۇر. ئىسراپخورلار چوقۇم بىر كۈنى ئۇنىڭ دەردىنى تارتماي قالمايدۇ. تارىخ ۋە تەجرىبىلەرمۇ بۇنى ئىسپاتلىماقتا.

### پارىخورلۇق ۋە ئۇنىڭ رەزىللىكى

پارىخورلۇق - بىراۋنىڭ ھەققىنى يەۋىلىش ياكى ئۇنىڭ خىزمەت ئورنىنى تارتىۋېلىش ياكى ئۇنىڭغا كەلگەن ئامەتنى ئۆزىگە قارىتىۋېلىش ياكى گۇناھسىز بىرنى قارىلاش ياكى بىرەر جىنايەتكارنى ئاقلاش ياكى ئۇنىڭ جىنايىتىنى يېنىكلىتىش ياكى قانداقلا بىر داۋا ئىشىدا قارشى تەرەپنىڭ ھەققىنى ئۆزىگە قارىتىشتىن ئىبارەت رەزىل مەقسەتنى ئەمكەلگە ئاشۇرۇش ئۈچۈن ئىش ئۈستىدىكىلەرگە مەلۇم مىقداردا پۇل ياكى پۇلغا توختايدىغان بىر نەرسە بېرىش دېگەنلىك بولۇپ، پارنى بەرگەن ۋە ئالغان ھەر ئىككىسى ئاللاھنىڭ ئالدىدا قاتتىق گۇناھكار، ئىنسانىيەت ئالدىدا ئەيبىكار بولىدۇ.

### پارا بېرىش ياكى ئېلىشنىڭ گۇناھى ۋە خەتىرى

پارىخورلۇق ئەڭ يامان خىيانەتچىلىك بولۇپ، ھەق - ھوقۇقلارنىڭ زايىا بولىشىغا، ئادالەتسىزلىك ۋە ھەقسىزلىككە، كىشىلەرنىڭ مەنپەئەتىگە نامەردلەرچە خىرىس قىلىشقا، ئۇلارنىڭ ھەقلىرىگە تاجاۋۇز قىلىشقا، تۆھمەتلەرنى ئارتىپ ئۇلارنىڭ ئابرويىنى تۆكۈشكە، جەمئىيەت تەرتىبىنى بۇزۇشقا، خاتىرجەملىك، ئامانلىق ۋە ئىشەنچنىڭ يوقىلىشىغا سەۋەب بولىدىغان ئىنتايىن قەبىھ ۋە رەزىل قىلمىش بولغانلىقى ئۈچۈن پارا بېرىش ياكى ئېلىش ئىسلام دىنىدىلا ئەمەس، بەلكى پۈتۈن دىنلاردا

ۋە پۈتۈن قانۇنلاردا قەتئىي ھارامدۇر. پەيغەمبەر ئەلەيھىسسالام: «ئاللاھ پارا بەرگۈچىگە، ئۇنى ئالغۇچىغا ۋە ئۇنىڭغا ۋاستە بولغۇچىغا لەنەت قىلدى»<sup>(۱)</sup> دېيىش ئارقىلىق پارخورلۇق جىنايىتىنىڭ جازاسىنى بايان قىلغان. ئاللاھنىڭ لەنتىگە ئۇچرىغانلىق ئاخىرەتلىك نېسىۋىدىن پۈتۈنلەي قۇرۇق قالغانلىقتۇر.

### سوۋغا - سالام بېرىشنىڭ ھەر قاندىقى پارا ھېسابلانمايدۇ

ئۆز زاتىدا ياخشى نەرسە، يامان غەرەزنىڭ ئارىلىشىشى يامان نەرسىگە ئايلىنىپ قالىدۇ. مەسىلەن: ئىنسانلار ئارىسىدا بىر - بىرىگە ھەدىيە، سوۋغا - سالام بېرىش ياخشى ئىشتۇر، چۈنكى مۇنداق قىلىش ئۆز ئارا سۆيگۈ - مۇھەببەتنى، يېقىنلىقنى، دوستلۇقنى كۈچەيتىدۇ. شۇڭا پەيغەمبەر ئەلەيھىسسالام بىر ھەدىيە: «بىر - بىرىڭلارغا سوۋغا - سالام تەقدىم قىلىش ساڭلار ئاراڭلاردىكى مۇھەببەت ئاشىدۇ»<sup>(۲)</sup> دەپ كۆرسەتكەن.

ئەمما سوۋغا - سالام باشقىلارغا زىيان يەتكۈزۈشتىن ئىبارەت بىرەر يامان نىيەتنى كۆزلەپ ياكى ھەققى بولمىغان بىر نەرسىگە بېرىش ئۈچۈن بېرىلسە، ئۇ ۋاقىتتا، بۇ سوۋغا - سالام ئەمەس، بەلكى پارا بەرگەنلىكتۇر. بۇنداق قىلىش قەتئىي ھارام، بەرگۈچى بىلەن ئالغۇچى ۋە سايە قىلىپ ۋاستە بولغۇچى ھەممىسى گۇناھقا شېرىك بولىدۇ. رىۋايەت قىلىنىشىچە، پەيغەمبەر ئەلەيھىسسالام بىر كۈنى ئابدۇللاھ

(1) ئىمام بۇخارى ۋە ئەھمەد رىۋايىتى

(2) ئىمام بۇخارى رىۋايىتى



ئىبنى لۇتەيبە ئىسىملىك بىر ساھابىنى سەلىم قەبىلىسىنىڭ زاكاتلىرىنى يىغىپ كېلىشكە بۇيرىغان بولۇپ، ئابدۇللاھ پەيغەمبەر ئەلەيھىسسالامنىڭ ئالدىغا ئېلىپ كەلگەن زاكات ماللىرىنى تاپشۇرۇش ۋاقتىدا، «ماۋۇ زاكاتقا بەرگەنلىرى، ماۋۇ سوۋغات» دەپ چۈشەندۈرگەندە، پەيغەمبەر ئەلەيھىسسالام ئابدۇللاھقا: «سەن ئۆيۈڭدە جىم ئولتۇرغان بولساڭمۇ ساڭا بۇ سوۋغات كېلەمتى؟» دەپ رەت قىلغان ۋە ئۇنىمۇ زاكات ماللىرى بىلەن بىرگە بەيتۇلمال (دۆلەت خەزىنىسى) غا قوشۇۋەتكەن.

ئەمدى، بىراۋ ئۆزىنىڭ ھەققىنى ئېلىش ئۈچۈن پارا بېرىشكە مەجبۇر بولۇپ قالسا نېمە قىلىدۇ؟

### ئۆزىنىڭ ھەققىنى ئېلىش ياكى يوللۇق ھوقۇقىنى قوغداش ئۈچۈن پارا بەرسە بولىدۇ

ئىنسان ئۆزىنىڭ ھەققىنى ئېلىش ياكى يوللۇق ھوقۇقىنى قوغداش ئۈچۈن پارا بېرىشكە مەجبۇر بولۇپ قالسا، باشقىلارغا زىيان - زەخمەت يەتكۈزمەسلىك شەرتى بىلەن پارا بېرىپ بولسىمۇ ئۆز ھەققىنى قۇتقۇزسا گۇناھ بولمايدۇ. بۇ مۇنداق بولىدۇ:

(1) رەھىمسىز زالىمنىڭ ياكى قاتىلنىڭ قولىغا چۈشۈپ قېلىپ، پارا بېرىش ئارقىلىق ئۆزىنى قۇتۇلدۇرۇشتىن باشقا چارىسى قالمىغاندا، پارا بەرسە بولىدۇ.

(2) ئۆزىنى، مال - مۈلكىنى، ئائىلىسىنى، نومۇسىنى، دىنىنى ۋە ۋەتىنىنى قوغداش يولىدا پارا بېرىشكە مەجبۇر بولۇپ قالسا، پارا بەرسە بولىدۇ.

(3) ئۆزى ياكى ئائىلە ئەزالىرىدىن بىرى ياكى تۇغقانلىرىدىن بىرى قاراچىلارنىڭ ياكى رېكوتېرلارنىڭ قولىغا چۈشۈپ قېلىپ، پارا بېرىش بىلەن قۇتۇلدۇرغىلى بولسا، پارا بېرىپ قۇتۇلدۇرۇش جائىز دۇر.

(4) ئۆزىنىڭ قانۇنلۇق ھەققىنى ئېلىش ئۈچۈن پارا بېرىشتىن باشقا ھېچقانداق چارە قالمىغان شارائىتتا، باشقىلارنى زىيان - زەخمەتكە ئۇچراتماسلىق شەرتى بىلەن پارا بېرىشكە بولىدۇ. ئەمما باشقىلارنىڭ ھەققىنى ئۆزىگە قارىتىش ئۈچۈن پارا بېرىش قەتئىي ھارام. مەسىلەن: باشقا بىرىگە تەقسىم قىلىنغان خىزمەت ئورنىغا ئۆزى ئورۇنلىشىش ئۈچۈن ياكى ئۆز مېھنىتى بىلەن ئالى مەكتەبىنى قازانغان بىر بالىنىڭ ئورنىغا ئۆزىنىڭ بالىسىنى سەپلەش ئۈچۈن پارا بەرگەنگە ئوخشاش.<sup>(1)</sup>

(1) دوكتور يۈسۈپ ئەل قەرداۋىي، دوكتور ۋەھبە زۇھەيلى قاتارلىق ھازىرقى زامان مەشھۇر ئۆلىمالىرىنىڭ پەتىۋاسى. شەيخۇلئىسلام ئىبنى قەييىم جەۋزىيمۇ "مجموع الفتاوى" (252/29) دا يۇقىرى شەرتلەر ئاستىدا پارا بېرىشنى جائىز سانغان.

## پايدىلىنىلغان ماتېرىياللار

1. خلق المسلم للشيخ محمد الغزالي
2. أخلاق المؤمن للأستاذ الداعية عمرو خالد
3. الأخلاق الإسلامية للشيخ عبدالرحمن حسن حبنكة الميداني
4. أدب الأسرة في الإسلام للعالم المصري الشهير
5. الأدب الإسلامي في نظام الأسرة للسيد محمد بن علوي المالكي
6. مناهج الشريعة الإسلامية للشيخ محي الدين العجوز